

ABDULCELIL TURAN  
Yenidogan Mh. 41 Sk. No.7/4  
Zeytinburnu - ISTANBUL

ئابدۇۋەلى ئەلى

# بەدۋەت - بارساكەلىمىس يول

تارىخىي قىسسە

(2 - كىتاب)

شىنجاڭ ئۇنىۋېرسىتېتى نەشرىياتى

مەسئۇل مۇھەررىرى: پالتاخۇن ئەۋلاخۇن  
ئاخىرقى تەكشۈرگۈچى: ئىمامھەسەن ئىبراھىم  
مەسئۇل كوررېكتورى: تۇنسايم ساۋۇت

بەدۋەت — بارسا كەلمەس يول (2)

ئابدۇۋەلى ئەلى

شىنجاڭ ئۇنىۋېرسىتېتى نەشرىياتى نەشر قىلدى  
(ئۈرۈمچى شەھىرى خالىمىيەت يولى 14-نۆ. پ: 8300046)

شىنجاڭ شىنخۇا كىتابخانىسىدىن تارقىتىلدى

شىنجاڭ شىنخۇا 2 - باسما زاۋۇتىدا بېسىلدى

ئۆلچىمى: 1168×850، 1/32، باسما تاۋىقى: 9.5

1997 - يىل 1 - ئاي 1 - نەشرى

1997 - يىل 3 - ئاي 1 - بېسىلشى

تىراژى: 10350 — 1

ISBN 7-5631-0840-8/Z·151

باھاسى: 23 00 يۈەن

## مۇندەرىجە

1	جانان لوڭقا .....	بىرىنچى باب
16	«سەن قەيەرلىك، سەن نەلىك؟» .....	ئىككىنچى باب
39	خانلىق مەدرىسى .....	ئۈچىنچى باب
57	«پوچى خوجام» .....	تۆتىنچى باب
84	شۈي شۆگۈڭ .....	بەشىنچى باب
105	تۆھمەت قۇربانلىرى .....	ئالتىنچى باب
	ئەنگىلىيە ئەلچىلىرى بەدۈلتە	يەتتىنچى باب
128	نىڭ ھۇزۇرىدا .....	
154	قەدرى كېچىسى .....	سەككىزىنچى باب
176	«ئالتەيۈز چاقىرىملىق جىددىي پەرمان» .....	توققۇزىنچى باب
199	«قوي پادا - پادا، ئىت بىرە - بىرە» .....	ئونىنچى باب
218	تابۇشنىڭ بېگىم .....	ئون بىرىنچى باب
239	«بارسا كەلمەس يول» .....	ئون ئىككىنچى باب
259	گەرەپاتكىن كورلىدا .....	ئون ئۈچىنچى باب
279	تازىبۇلاقتىكى بۆرە ئويۇنى .....	ئون تۆتىنچى باب



## بىرىنچى باب

### جانان لوڭقا

«چۆپنى خار قىلما،  
كۆزۈڭگە سانجىلىدۇ.»

— ئۇيغۇر خەلق ماقالى

مىلادى 1870 - يىلى باھار پەسلى.  
تۆشۈك دەرۋازىسىنىڭ سىرتىدا، بورا سايىۋەنلىك،  
قەشقەر ماتاسىدىن قىلىنىغان چېدىرلىق  
ئاشپۇزۇلار ۋە سودىسى قايناپ تۇرغان چايخانىلار  
ئادەملەر بىلەن لىق تولۇپ كېتىشكەنىدى. تۈمەن دەرياسىنى  
بويلاپ دۆلەتباغ تەرەپكە كەتكەن يولنىڭ ياقىسىدىكى سايازلىق،  
چوڭقۇرلۇقلاردا ھەزرەتنىڭ ① سۇيۇق ئۇمىچىغا تويماي، خۇددى  
ئۈچ ئەرۋاھلاردەك بولۇپ قالغان، قورايدەك ئىسچىكە ئاۋارە  
دىۋانىلەر قاتار ئولتۇرۇشاتتى. ئۇلار خۇددى شۇ يەرنىڭ ئۆزى  
دىن ئۈنۈپ چىقىۋاتقاندەك ۋە خۇددى شۇ يەرنىڭ ئۆزىدە ئاس-  
تاغىنا يەرنىڭ ئىچىگە كىرىپ كېتىۋاتقاندەك، گاھ پەيدا

---

① ھەزرەت — ئاپپاق خوجا مازىرى.

بولۇشاتتى، گاھ كۆزدىن غايىپ بولۇشاتتى.

— ھەقدوست! بالاگەردان نەخشىبەندە پىرىم، — دەپ زارلىدى بىر دىۋانە ئۆتۈپ كېتىۋاتقان بىر يولۇچىنى كۆرۈپ. بازارنىڭ بىر چېتىدىكى بوشلۇقتا بىرمۇنچە ئادەملەر ئولشىۋالغانىدى. ناغىرلارنىڭ قاتتىق دۈمبۈرلەشلىرى، جەز-كانايىلارنىڭ ھۆركىرەشلىرى ۋە سۇنايىلارنىڭ قاتتىق چىرىلداشلىرى ئىچىدە قىزىقچىلار، نەيرەڭۋاز — ھەييارلار، يىلان ئويناتقۇچىلار، ئۇسسۇلچىلار، دارۋازلار كىشىلەرنىڭ كۆزلىرىدىن ئوت چىقىرىپ ئۆز ھۈنەرلىرىنى كۆرسىتىۋاتاتتى. بىر چەتتە بىر توپ كىشىلەر ئىت تالاشتۇرۇۋاتاتتى. قوچقارچىلارنىڭ قوچقارلىرى قەيسەرلىك بىلەن ۋە جاھىللارچە ئۈسۈشۈپ ئېلىشماقتا ئىدى. تۈرلۈك شىۋىلەردە سۆزلىشىۋاتقان ئادەملەر ئۈستىدىكى ئاقۇچ مانالىق ئاسماندا، ياپىلاق، تۇتۇق، نۇرسىز ۋە قىزىرىپ كەتكەن قۇياش مەلەپ قويغاندەك مىدىرلىماي تۇراتتى. ھەممە يەر چاڭ — توپا ئىدى، ئۆلۈك توپا شامالدا ئۇچۇپ، چىش ئارىسىدا غىچىرلايتتى، بۇرۇنلارغا، كۆزلەرگە، قۇلاقلىرىغا كىرىپ كېتەتتى.

ناھايىتى ئېگىز باغلانغان دار ئۈستىدە، قولغا بادرا تەڭشەك ئالغان، ئۇچمىسىغا پەرىجە يېپىنىۋالغان ۋە شامالدىن كۆپۈپ تۇرغان كەڭ قىزىل شەلىپەر ئىشتان كىيگەن، ياكار، دىقماق بىر ئادەم بىر تال چىڭ تارتىلغان ئۇزۇن ئارقان ئۈستىدە ئالدىغا — ئېگىزگە قاراپ سىلجىماقتا ئىدى. ئارقان ئاسمانىيەلەك قەد كۆتۈرۈپ تۇرغان ئىككى ئېگىز تۈۋرۈككە چىڭ تارتىلىپ، بىرقانچە يېرىدىن ئارقانلار بىلەن يەرگە مەھكەم قىلىپ بېكىتىپ قويۇلغانىدى. ھېلىقى دارۋاز ئارقان ئۈستىدە گاھ زوڭزىيىپ ئولتۇرۇۋالاتتى، گاھ ئېگىلەتتى، گاھ قوللىدىكى بادرا تەڭشەكنى يۇقىرىغا ئېتىۋېتىپ، شۇ ئارىلىقتا بېلىگە ئالدى تەرىپىدىن باغلانغان كىچىك بەل دۈمبىقىغا ئۇرۇۋېلىشقىمۇ

ئۆلگۈرۈپ، يەنە ئۇنى تۇتۇۋالاتتى. تۇيۇقسىز، كىشىلەر ئارىسىدا «ۋاي!» دەپ ئەندىكىپ چىرىقىرىغان ئاۋاز ئاڭلاندى. دارنىڭ ئۈستىدىن بىر قارا نەرسە پۇلاڭلاپ يەرگە چۈشۈپ كېلىۋاتاتتى. كىشىلەرنىڭ يۈرىكى «قارتىدە» قىلىپ كەتتى. دە، بۇ پاجىئەنى كۆرۈشكە چىدىماي، كۆزلىرىنى يۇمۇۋېلىشتى.

— ھەي، قىيامەتنىڭ كۈچۈكى! ئادەمنى قورقۇتۇپ ئۆلتۈ- رەيلا دېدىغۇ! — دېگەن ئاۋاز ئاڭلاندى كىشىلەر ئارىسىدىن. كىشىلەر دار ئۈستىگە قارىۋېدى. ھېلىقى دىقماق دارۋاز دارنىڭ ئۈستىدە كۈلۈپ قاراپ تۇراتتى. ئۇ دارنىڭ بىر چېتىدىكى تۈۋرۈكنىڭ بېشىغا چىققاندا، ئۆزىنى يەرگە قارىتىپ تاشلىۋەت كەنىدى. كىشىلەر ئۇنى داردىن يىقىلىپ چۈشتى دەپ قېلىش قاندا، ئۇ يەنە چاققانلىق بىلەن پۇتىنى دارنىڭ ئارقىسىغا يۆگۈۋېلىشقا ئۆلگۈرگەنىدى. ئۇچىسىدىكى پەرىجىسىنى بولسا ئەنەي يەرگە تاشلىۋەتكەنىدى. پەستە ئالسىمان گۈرۈلدەپ كېتىش تى. تەر پۇرىقى ۋە تاشپۇزۇللاردىن چىقىۋاتقان ئۆتكۈر ياغ ھىدى سىڭگەن چاڭ پۇرقىراپ ئاسمانغا كۆتۈرۈلەكتە ئىدى. پەقەت ئارقاننىڭ ئىنچىكە ھەمدە لىڭشىپ تۇرغان تارى بىلەنلا ئەجەلدىن يىراقتا تۇرغان دارۋاز بولسا، ئالسىمان بوشلۇقىدا تەنھا ھالدا شامالغا ھەمراھ بولۇپ تۇراتتى.....

ئۇزاق ئۆتمۈشتىكى يىللاردا، ئالتە شەھەر تەۋەسىدىكى ھەربىر شەھەرنىڭ ئۆز نامى بولغاندىن تاشقىرى، يەنە تۈرلۈك سۈپەتلىرىنى بىلدۈرىدىغان ناملىرىمۇ بار ئىدى. مەسىلەن، قەشقەر ئۆزىنىڭ ئەڭ قەدىمىيلىكى ۋە شەھەرلەر ئىچىدە مەش ھۇرلۇقى بىلەن تەنتەنىلىك ھالدا «شەھىرى بۇزرۇك» دەپ ئاتالغان بولسا، يەكەن ئادەملىرىنىڭ خۇلق — مېجەزىنىڭ بىنچارە سۈپەتلىكى بىلەن «غېرىبانە يەكەن» دەپ ئاتالغانىدى؛

خوتەن ئۆزىدىكى پەرھىزكارلارنىڭ توللىقى ۋە بۇ يەردە قەتلىئام قىلىنغان ئەھلى پازىل، سالىھلارنىڭ نۇرغۇنلىقى بىلەن «شەھىدائە خوتەن» دەپ ئاتالغانىدى؛ كۇچا ئەھلى پېشىل ئېتىبارى جەھەتتىن بىر نىيەت - بىر ئىتتىپاق، ئۈلپەتلىكى زىيادە خەلق بولغانلىقى ئۈچۈن «غازىيائە كۇچا» دەپ ئاتالغان بولسا، تۇرپان ئەسھابۇل كەھف① نىڭ مازارگاھىغا مۇناسىۋەتلىك ھالدا، «ئەزىزانە تۇرپان» دەپ ئاتالغانىدى.

مەرىكىلىرىنىڭ كۆپلۈكى، سەيلىلىرى ۋە بىزاراۋەتلىرىنىڭ بىرىنىڭ كەينىدىن بىرىنىڭ ئۆلىشىپ كېلىدىغانلىقى، ئادەملىرىنىڭ بىغەم، بېپەرۋالىقى ۋە تۇرمۇش كەچۈرۈشىنىڭ ئاسانلىقى بويىچە پۈتۈن ئالتە شەھەر ھۇدۇتلىقىدا قەشقەر بىلەن ھېچقانداق بىر شەھەر تەڭلىشەلمەيتتى. بىراق، بەدۈلەتنىڭ زامانىسىدا، قەشقەر روھسىزلىنىپ، ئەمىر ئىسلامنىڭ ئېغىر زۇلۇم - سېلىقلىرى ئاستىدا ھالسىراپ قالغانىدى.

ھېيت - ئايەملەر كونا ئادەت بويىچە ئۆتكۈزۈلەتتى. چايخانلارنىڭ ئالدىدا كانايچىلار كۈچىنىپ كانايلىرىنى ۋە بۇرغىلىرىنى چېلىشاتتى. ناغرىچىلار ئۆز ئۈستىلىقلىرىنى كۆر-سىتىشەتتى. بازارلاردا قىزىقچىلار غىلجىڭلىشاتتى. ئەمما، ھازىرقى ھېيت - ئايەملەر ئاۋۋالقىدەك قىزىمايتتى، خۇشال - خۇراملىقمۇ قايىناپ تۇرماس بولۇپ قالغانىدى.

شۇ چاغدىكى ئەھلى پازىللارنىڭ تەبىر بېرىشىچە، بۇ

① ئەسھابۇل كەھف — تۇرپاندىكى بىر مازارنىڭ نامى، مەشھۇر زىيارەتگاھ. بۇ سۆزنىڭ مەنىسى: «غاردىكى ئادەم» دېگەن بولىدۇ. رىۋايەت قىلىنەر ھېچ، قەدىمكى زاماندا ئەلدە تۆۋىتى - دىيانەت كۆتۈرۈلۈپ، زۇلۇم - سىتەم ئېشىپ كەتكەنلىكتىن، ئالتە يىگىت ۋە بىر ئىت بۇ غارغا كىرىۋاپتۇ ۋە ئۇ يەردە ئۇخلاپ قاپتۇ، ئۇلار ئويغىنىپ قارىسا، ئارىدىن ئۈچ يۈز يىل ئۆتۈپ كەتكەنمىش. بۇ ئەسلىدە غەربىي ئاسىيادا پەيدا بولغان بىسىر رىۋايەت بولۇپ، ئۇيغۇرلار ئىسلام دىنىغا ئېتىقاد قىلغاندىن كېيىن، غارنىڭ ئورنىنى تۇرپاندا دەپ چۈشەندۈرۈشكەن.



زامانلار «مۇسۇلمان ئاۋات» بولسىمۇ، بىراق، بۇنداق تەنتەنبىلىك تەبىرىلەرنى بۇزۇپ قويىدىغان ئىشلارمۇ يوق ئەمەس ئىدى. ئەمىر ئىسلام مۇسۇلمان، بەگلەرمۇ مۇسۇلمان، پۇقرائىي - پەقىرلەرمۇ مۇسۇلمان، ئۇنىڭ ئۈستىگە، ھەممە كىشىنىڭ يۈرۈش-تۇرۇشىمۇ مۇسۇلمانچە ئىدى. ئوغرىلىق قىلغانلارنىڭ قولى ئىسلام شەرىئىتى بويىچە كېسىلەتتى ۋە ياكى ئۇلار دارغا ئېسىلاتتى. زىناخورلار چالما - كېسەك قىلىناتتى. ئىچكىلىككە بېرىلگەن كىشىلەرگە شەرىئەتنىڭ قىرىق دەرىجىسى ئۇرۇلاتتى. رەئىسلەر مۇلازىملىرىغا دەررە كۆتۈرگۈزۈپ، نامازسىزلارنى، سەلىسىز يۈرگەنلەرنى، يۈزىگە چۈمبەل تارتىمىغان خوتۇنلارنى تەپتىش قىلاتتى، پەرھىزنى بىلىمىگەنلەرنى ئۇرغۇزاتتى. قاندىدا - يوسۇن شۇنچىلىك نازۇك بولۇپ تۇرۇپمۇ، كىشىلەرنىڭ ئۆيلىرى ئارقىدىن تېشىلىپ، ماللىرى ئوغرىلىنىۋېرەتتى. ئوغرى - قاراقچىلار ئۆز تىرىكچىلىكلىرى ئارقىسىدىن قالمايتتى. چالما - كېسەك قىلىنىدىغانغا زىناخورلارمۇ ئېشىپ - تېشىپ تۇراتتى. پۈتۈن ئۆمرىدە پېشانىسى سەجدە كۆرمىگەنلەرمۇ ئاز ئەمەس ئىدى. ئەمما، پەرھىزنىڭ باش تەرىپىدىن تۆت - بەش كەلىمە ئايەتنى دۇدۇقلىماي ئوقۇپ بېرىش - ھەركىمنىڭ قولىدىن كېلەتتى. كۆپ كىشىلەرنىڭ ئۆيلىرىدە مەي - شاراب، يوزلار خۇمرلاپ قايىناپ ياتسا، ئىككىنچى تەرەپتە رەسمىي يوسۇندا ئىچىملىك ساتىدىغان شوپاخانىلارمۇ يوق ئەمەس ئىدى. قەشقەردە يېڭى خانىقالار، يېڭى مېچىتلەر قۇرۇلۇۋاتاتتى. مازارگاھلار يېڭىلىنىپ، تۇغلىرى يېڭىدىن قادىلىۋاتاتتى. قەشقەرگە ھەر تەرەپتىن موللا - ئىشان، سوپى - ئاشىقلار كېلىشەكەتە ئىدى. دەرۋەقە، موللا - ئىشان، ئۆلىما - پازىللار ئۈچۈن بىرلا يول بار ئىدى. ئۇ بولسىمۇ، بەدۋەت - ئاتالىق غازىنىڭ خىزمىتىنى ياخشى ئىشلەش، تاپاۋىتى كۆپ قازىلىق مەنسىپنى قولغا كىرگۈزۈش، ساراي ئۆلىماسىغا ئايلىنىپ، ھۆكۈمدارلارنىڭ ھەر خىل ئىشلىرىغا پەتىۋا بېرىش ئىدى.

بىر كۈنى كەچقۇرۇنلۇقى، بەدۋلەت قولىدا مەي تولدۇرۇلغان بىللۇر قەدەھ بىلەن ئۆز خانىسىدا شىركەپ بولۇپ ئولتۇراتتى.

ئۇنىڭ ئارامىغا كىمدۇر بىرى پۇتلىكاشاڭ بولدى.

— ئەمىر ئىسلام جانابىي ئالىيلىرى، كۇچا تەرەپتىن يەۋقۇلتاددە خەۋەر كەلدى.

بەدۋلەت ئالدىراج داداخانىنىڭ سىلىق ئاۋازىنى تونۇدى — يۇ، ئەمما ئۇنىڭغا ئۇرۇلۇپ قارىغۇسى كەلمىدى:

— نېمە خەۋەر بولسا، چوڭ بەگ بەچچىگە ① ئېيتىۋېرىڭ!

— تەتەي ئاغىچا مېنى سىزگە ئەۋەتتى ئەمىر ئىسلام جانابىي ئالىيلىرى!

بەدۋلەت ئەمدى ئالدىراج داداخانىغا ئۇرۇلۇپ قارىدى، ئۇنىڭ يېنىپ — يېنىپ قىلغان تەكرار تەزىملىرىمۇ، پەستىكى

چىشلىرى چۈشۈپ كەتكەن كەمتۈك ئاغزىنىڭ تەبەسسۇمىمۇ مۇشۇ تاپتا بەدۋلەتنىڭ كۆزىگە تولمۇ سەت كۆرۈنۈپ كېتىۋاتاتتى.

— جانابىي داداخا، بىزنى نېمىشقا ئارام ئالغىلى قويمايسىز؟

— ئەمىر ئىسلام! سەلتەنىتىڭىز خەۋپ ئاستىدا! مەن شۇنىڭ

ئۈچۈن ئارامىڭىزنى بۇزۇشقا جۈرئەت قىلدىم!

— يەنە قانداق خەۋپ؟ چوڭ بەگ بەچچە قايرەدە؟

— تەتەي ئاغىچا بىلەن بىللە جانابىي ئالىيىنى كۈتمەكتە.

بەدۋلەت ئۇنىڭ كەيپىنى بۇزغانلىقىدىن ئاچچىقى كېلىپ،

قولىدىكى بىللۇر قەدەھنى مەي بىلەن قوشۇپ مەرمەر تامغا ئېتىپ ئۇرۇپ چۆل — چۆل قىلىۋەتتى.

كېيىن، سەمىرگەن يوغان گەۋدىسىنى چايقىغان ھالدا تاشقىرىغا چىقتى.

ئەينەك ساراينىڭ ئىشىكى ئالدىدا، ئەللىك ياشلاردىكى،

① چوڭ بەگ بەچچە — پاقۇبەگنىڭ چوڭ ئوغلى بەگقۇلبەگنىڭ ئەركىلەتە ئىسىمى.

دۆڭ قاپاق، بۇدۇر ساقاللىق بىر ئەمىر لەشكەر قول قوشتۇرۇپ  
بېشىنى ئېگىپ تۇرۇپتۇ. بەگ بەچچە — بەگقۇلبەگ ئۆيىنىڭ  
تۆرىدىكى شاھنىشىن ئالدىدا تۇراتتى. بۇ چاغدا ئۆيىنىڭ تۆرىدە  
تىك تۇرغان تەتەي ئاغىچىنىڭ يۈزى غەزەپتىنمۇ ياكى قورق  
قانلىقتىنمۇ تاتىرىپ كەتكەنىدى:

— سەئىدىم، سىز ئەيش — ئىشرەت بىلەن بەندىسىز.  
دۈشەننىڭ سەلتەنىتىڭىزنىڭ بوسۇغىسىغىلا كېلىپ قالغانلىقىدىن  
بىخەۋەرسىز!

بەدۆلەتنىڭ ئۈرۈمچى، تۇرپان ئەتراپلىرىنى بېسىپ  
ياتقان داۋۇت خەلىپىنىڭ تۇرپاندىن قوشۇن تارتىپ كېلىپ،  
ئۇنىڭ شەرقىي چېگرىسىغا تەھدىت سېلىۋاتقانلىقىدىن خەۋىرى  
بار ئىدى. كورلىغا كىچىك بەگ بەچچە — ھەققۇلبەگنى ئەمرۇل  
ئۇمرا ① قىلىپ تەيىنلىگەندىن كېيىن، كۈنچىقىش تەرەپلىرىنىڭ  
مۇھارەبىيە ② ئىشلىرىدىن خاتىرجەم بولۇپ، قەشقەردە خاتىرجەم  
تاماشاسىنى قىلىپ ياتقاندى. شۇنىڭ ئۈچۈن تەتەي  
ئاغىچىغا گۆلەيدى:

— يەنە نېمە ۋەھىمە؟

— سەئىدىم، بىزگە ئىشەنمىسىڭىز، مانا ئەمىر لەشكەر  
جامەدار دادخاھ جانابلىرىدىن سوراڭ. ئەمرۇل ئۇمرا ئۇنى  
ئاقسۇدىن ھۇزۇرىڭىزغا ياردەم تەلەپ قىلىپ ئەۋەتىپتۇ. تۇڭگا-  
نىيلار كىچىك بەگ بەچچىدىن كورلىنى تارتىۋېلىپلا قالماستىن،  
يەلكى يەنە ئىلگىرىلەپ كېلىپ كۇچانىمۇ بېسىۋاپتۇدەك. ئەمدى ئۇلار  
بۇ تەرەپلەرگىمۇ يۈرۈش قىلماقچى بولۇپ تەييارلىنىۋېتىپتۇدەك!  
— ئىشەنمەيمەن! — دەپ بەدۆلەت قول قوشتۇرۇپ تۇرغان  
جامەدار دادخاھقا تىكىلدى.

— ئەمىر ئىسلام جانابىي ئالىيلىرى! بۇ بەتبەخت تۇڭگا-

① ئەمرۇل ئۇمرا — باش قوماندان.

② مۇھارەبىيە — ئۇرۇشقا ئائىت ئىشلار.

ئىيلار لەۋزىدە تۇرۇشىدى. ئۇلار ئەھد - پەيمانغا خىلاپلىق قىلىشىپ، شەبخۇن ئۇرۇپ، كورلىنى بىر كېچىدىلا بېسىۋېلىشتى. چاپ - چاپ ئىچىدىن ئەمرۇل ئۇمرا جانابلىرىنى ئارانلا ئاچرىتىپ چىقالىدۇق. مانا بۇ ئەمرۇل ئۇمرانىڭ سىلىگە يازغان مەكتۇبى.

ئۇ ھەققۇلىبەگنىڭ بەدۋلەتكە يازغان خېتىنى قوش قوللاپ ئۇنىڭغا سۇندى.

سەۋر قاچىسى تولۇپ ئارانلا تۇرغان بەدۋلەت ئۇنىڭ قولىدىن خەتنى يۇلۇپ ئالدى. خەتتە مۇنۇلار يېزىلغانىدى: «... ئانھەزىتىگە سالامدىن سۇڭرە، شۇل ئىش مەلۇم بولغايدىكەن، قوزا پەسلىدە تۇرپان تەرەپتىن لەنشىڭ يەنشەي دېگەن بىرى ئۈرۈمچى تۇڭگانىيلىرىدىن يىگىرمە مىڭ لەشكەرگە باش بولۇپ، كورلا تەۋەسىدە پەيدا بولدى. ئەمىر لەشكەر ئاۋغان خەير مۇھەممەت توپچىدار جانابى ئالىيلىرىنىڭ بەرگەن تۈز - تامىقىغا خىيانەت قىلىپ، ئاسىيلىق دۇمىقىنى ئاشكارا چالدى ۋە يۈز ئۇرۇپ تۇڭگانىيلار تەرىپىگە ئۆتۈپ كەتتى. ئۇ بەتبەخت قورقماي ۋە ئەيمەنمەي، تۇڭگانىيلارنى جەڭ - جېدەلگە تەرغىپ قىلىپ ۋە كۈشكۈرتۈپ، تولا زىيانلىق ھەرىكەتلەرنى قىلدى. كۆپ قېتىم تۇڭگانىيلارنى باشلاپ كېلىپ شەبخۇن ئۇرۇپ، يىگىتلىرىمىزنى ھەددى - ھېسابسىز زىيان - زەخمەتكە مۇپتىلا قىلدى. بىز ئالدىراشچىلىقتا توپ - زەمبىرەكلەرگە ئاق تەڭگە، چاقا پۇل لارنى سېلىپ ئېتىپ، تۇڭگانىي پاراكەندىلەرنىڭ بىرمۇنچىسىنى يوقلۇق ھارۋىسىغا سېلىپ، ئۇ ئالەمگە جۈنەتتۇق. شۇنداق بولسىمۇ بەتبەخت تۇڭگانىيلار روىى زېمىننى قاپلىغان چېكەتكىدەك يوپۇرۇلۇپ كېلىۋەردى.... مۇبادا، جانابى ئالىيلىرى بۇ قازاغا ئامال قىلمىسا، بىزلەر قانداق تاقابىل تۇرۇشنى بىلىمدۇق...»

بەدۋلەت كۇچانى تەسەررۇپىغا ئالغاندىن كېيىن، داۋۇت

خەلىپىنى سۈرۈپ ئۇششاقتالغا بارغاندا، تۇڭگانىيلار بىلەن ئەھد-  
پەيمان قىلىشىپ، داۋۇت خەلىپە ئۇششاقتالنىڭ شەرقىدىكى جايلارغا،  
بەدۆلەت ئۇششاقتالنىڭ جەنۇبىدىكى جايلارغا ئۆز ھۆكۈمىنى  
يۈرگۈزىدىغان، ئۇششاقتالنى پاسىل قىلىشىدىغان بولۇپ، ھاجى  
مىرزا بېشىنى كورلىدا بىر زاكاتخانا سېلىشقا، مىرزا دادا-  
خاھنى ئۇششاقتال بىلەن چۇقودا چوڭ ئىككى قاراۋۇلخانا  
بەرىپا قىلىشقا تەيىنلىگەنىدى. بۇ جايلاردا قورغان سوقۇتۇرۇپ،  
قاراۋۇلېگى بىلەن يىگىتلەرنى توختاتقانىدى.

بەدۆلەت جامەدار داداخاھتىن بەزى تەپسىلاتلارنى سورى-  
غاندىن كېيىن، ئۇنىڭغا ئىجازەت بەردى، بەگ بەچچىمۇ ئىجا-  
زەت ئېلىپ چىقىپ كەتتى.

— سەئىدىم، قېنى چايغا مەرھەمەت!— دېدى تەئەي  
ئاغىچا خۇنچىلىق جانان چىنىدىكى خۇش پۇراق دەملەنگەن چاينى  
بەدۆلەتنىڭ ئالدىغا قويغاندىن كېيىن،— سىزدەك ساھىب  
دۆلىتى ئەيىش — ئىشرەت بىلەن مەغۇل بولۇپ كەتسە، ئاقىۋەت-  
نىڭ نېمە بىلەن نەتىجىلىنىدىغانلىقىنى ئۇنتۇپ قالىدىغىزمۇ؟  
— گۈلۈم، ئەندىشە قىلمەڭىز، بىز خەۋپنىڭ بېلىنى  
ئۇشتۇغۇچىلىك ماغدۇرغا ئېگىمىز.

— شۇنداق، سەئىدىم، بۇنىڭغا ئىشەنچىم كامىل. بىراق،  
«تارىختىكى خانىدانلار شۆھرەت تاپتى ئازغىنا، گۈللەندى  
شىجائەتتىن، مۇنقەرز بولدى ئىشرەتتىن» دېگەن ھېكمەتنى  
ئانلىمىغانىدىڭىز؟ سىز ئەيىش — ئىشرەت ئۈچۈنلا ساھىب  
دۆلىتى بولغانىدىڭىز؟

— بىز بۇ پاراكەندە زېمىندا يۇرتىدارچىلىق تىزگىنىنى  
قوللىمىزدا تۇتقانىدلا، بۈيۈك ئىشلارنى كۆزلەپ قويغانىمىز.  
مۇشۇ ئۇلۇغ مەقسەت يولىدا قان كېچىپ جەڭ قىلدۇق. ھالا  
بۈگۈنكى كۈنگە كەلگەندە، پاراكەندە ئىل تىنىچىپ، قوزىلار  
بۆرىنىڭ ئەمچىكىدىن سۈت ئەمگۈدەك، كەكلىك بىلەن قارچىغا

بىر ئۇنىدا ياشىغۇدەك دەرىجىدە ئادالەت ئورنىدى، ئەمىنلىك جارى بولدى. بىزنىڭ بۈيۈك مەقسەتلىرىمىزنىڭ ئىشقا ئېشىشىغا بىر ئۈچۈم پاراكەندە تۇڭگانىيلار ھەرگىز توسالغۇ بولالمايدۇ. — دەپ جاۋاب بەردى بەدۋلەت چىنىدىكى چايىنى ئوتلاپ تۇرۇپ.

— ئۇيغۇرلاردا: «دۈشمەننىڭ چۈمۈلىدەك بولسىمۇ، سەن ئۇنى كىچىك چاغلىما» دېگەن بىر قەدىمكى تەمسىل بار. — دېدى ئەتەي ئاغىچا بەدۋلەتكە مەنىلىك قاراپ قويغاندىن كېيىن، — ۋەلىيلەر يۇرتدارچىلىق ئىشلىرىدا ئەزەلدىن كىچىك ئىشلاردىن چوڭ ئىشلارنىڭ سىماسىنى كۆرۈپ كەلگەن. سەئىدىم، بۈيۈك سانالغان ئىشلار ھامان ئاددىي، باشقىلارنىڭ نەزەرىگە ئېلىنمايدىغان، ئەمما ۋاز كەچكىلى بولمايدىغان ئىشلارنىڭ ئارىسىدا تۇرغان بولىدۇ ...

بەدۋلەت تەئەججۈپ نەزەرى بىلەن ئەتەي ئاغىچىغا تىكىلدى.

— قەدىمكى زاماندا بىر كىشى دۇكاندىن نەپىس ياسالغان بىر جانان لوڭقا سېتىۋاپتۇ. دۇكان ئىگىسى ھېلىقى لوڭقىنى بىر ساندۇققا قاچىلاپ، ئەتراپىنى ئەسكى — تۈسكى لاتا — مازلار بىلەن تولدۇرۇپ، لوڭقىنى مىدىرلىمايدىغان قىلىپ بېرىپتۇ ۋە «ئەمدى ھەرقانچە ئېگىز يەردىن تاشلىسىمۇ، ساندۇقنىڭ ئىچىدىكى لوڭقا زادى سۇنمايدۇ» دەپتۇ. ھېلىقى ئادەم ئىچىدە: «مەن پۇللۇق لوڭقىنى بىر پۇلغا يارىدمايدىغان ئەسكى ساندۇققا سېلىپ قويۇپ، زادى سۇنمايدۇ، دەۋاتقىنىنى كۆرۈڭ بۇنىڭ!» دەپ ئويلاپتۇ — يۇ، ئەمما، ئۇندىمەپتۇ. ئۇ لوڭقا قاچىلانغان ساندۇقنى كۆتۈرگەن يېتى دۇكاندىن چىقىپ بىر دەم مېڭىپتۇ، ئاندىن لوڭقىنى ساندۇقتىن چىقىرىپ ۋېلىپ، ھېلىقى ئەسكى ساندۇقنى تاشلىۋېتىپتۇ — دە، قولىدىكى جانان لوڭقىنىڭ كۆركەملىكىدىن پەخىرلىنىپ مېڭىپتۇ. كېتىۋېتەتۇ.

تېپ، يولدا تۇرغان بىر تاشنى كۆرمەي پۇتلىشىپ يېقىلىپتە  
كەن، قولدىكى لوڭقا ھېلىقى تاشقا تېگىپ چۇل - چۇل  
بولۇپ كېتىپتۇ. ئۇ ئۆزىنىڭ دۇكان ئىگىسىنىڭ سۆزىنى ئاڭلاپ  
مىغانلىقىغا ئۆكۈنۈپ، كۆپ پۇشايمانلارنى قىلىپتۇ. ئەمما،  
قانچە پۇشايمان قىلغان بىلەنمۇ، ئىش ئورنىغا كەلمەيدۇ -  
دە! «ئىستى، دەپتۇ شۇ چاغدا ئۇ، - جانان لوڭقا ئۈچۈن  
ئۇنى چېقىلىپ كېتىشتىن ساقلايدىغان ھېلىقى ئەسكى ساندۇق  
ئوخشاشلا قىممەتلىك ئىكەنمۇ؟ مەن كەم ئەقىل نېمىشقا بۇنى  
ئويلاپ يەتمىدىم؟» سەلتەنەت ئىشىمۇ شۇنىڭ مىسالدىندۇر، -  
دېدى تەتەي ئاغىچا بەدۋلەتنىڭ جىمىپ كەتكەنلىكىنى كۆرۈپ، -  
سەئىدىم، ساھىب دۆلىتى ئۈچۈن ئېيتقاندا، بۇ  
تېخىمۇ شۇنداق ...

تەتەي ئاغىچىنىڭ كېيىنكى سۆزلىرى بەدۋلەتنى چوڭقۇر  
ئويغا سېلىپ قويدى. دېمىسىمۇ، راشىدىن خاننى يىغىشتۇرۇپ،  
ئۈرۈمچى تۇڭگانىلىرى بىلەن سۈلھىگە كەلگەندىن بۇيان،  
ئەيش - ئىشرەت بەدۋلەت ئۈچۈن مۇھىم، بەلكى ھەممىنى بېسىپ  
چۈشىدىغان چوڭ ئىش بولۇپ قالغانىدى. ئۇ، پۈتۈن يۇرتدار -  
چىلىق ئىشلىرىنى بەگ بەچچە - بەگقۇلبەگكە تاشلاپ قويدى.  
چۈنكى، بۇ يۈكسەك سەلتەنەت بەدۋلەتنىڭ ھوقۇق - ھەشەمەت  
سىتىنى پەلەككە يەتكۈزدى. شۇڭا، بۇرۇنقىدەك تەشۋىش، ئەنە  
دېشە، غەم - غۇسسە ئۇنىڭ خىيالىغىمۇ كىرمەيدىغان بولۇپ  
قالدى. ئالتە شەھەر ھۇدۇتلىقىدىكى پۈتكۈل يۇرت - ئايماقلار  
ئۇنىڭغا تەۋە بولدى. بەلكى راشىدىن خان خوجا ۋە ھاجى  
پادىشاھدەك بۈيۈك خوجىلارمۇ ئۇنىڭ قولىدا يوقلۇق شاراب  
بىنى ئىچىپ، ئۇلارنىڭ ۋىلايەتلىرى ئۇنىڭ ھۆكۈمىگە بويسۇندى.  
پەلەك ئۇنىڭ ئۈستىدە دۆلەت شامىنى ياندۇردى، پۈتكۈل  
ئالتە شەھەر تەۋەسى ئۇنىڭ ئۈچۈن قارارگاھ بولدى. جىمى  
باشباشتاقلار ئۇنىڭ ئەمرىگە بويسۇندى. ئالتە شەھەرنىڭ ھاكىمى

بەگلىرى ئۇنىڭغا چاكار بولۇشنى قوبۇل كۆردى. بەدۆلەت بارلىق ھاكىمىيەتلىرىگە مەنسەپ - تاج بېرىپ، ھەممىسىگە باج - خىراج تەيىنلىدى. جاھان ئىچىدە شۇ تەرىقىدە قاندىمە - يۈ - سۇنلارنى تۈزۈپ چىقتى. تامام ھاكىمىيەتلىرى ئۇنىڭغا باج - خىراج تاپشۇرۇشنى قوبۇل قىلغاندىن سىرت، بەدۆلەت نىڭ قارارگاھىغا بېرىشتىن مەھرۇم بولۇپ، ئۇنىڭ خىزمىتىنى قىلىشقا موھتاج بولۇپ قالمايلى دەپ، ھەر ھەپتىدە ئۆزلىرى توپلىغان خەزىنىلىرىنى قەشقەرگە يوللاپ تۇراتتى. بۇنداق قىلىشنى بارلىق مەنسەپدارلار ئۆزلىرى ئۈچۈن شەرەپ ۋە شادلىق دەپ بىلىشەتتى. ھەرقانداق بىر شەھەرنىڭ ھاكىمىيەتلىرىگە ئەتىۋارلىق تۆھپىلەر، مەسىلەن ئالايلىق، قىممەتباھا سەنسەن چۈۋىلەر، مۈشكى - ئەنبەر، ئىشقىلىپ ئالتە شەھەر تەۋەسىدە ئاز ئۇچرايدىغان نەرسە - كېرەكلەر يولۇقۇپ قالسا، بۇنداق تۆھپە ئەلۋەتتە بەدۆلەتكە مەنسۇپ قىلىناتتى - دە، ئۇنىڭ دۆلەتخانىسىغا تولۇقى بىلەن تاپشۇرۇلۇشى شەرت ئىدى. بۇ تۆھپىلەرنىڭ كۆپ ياكى ئاز بولۇشىدىن قەتئىينەزەر، ھەممىسى بەدۆلەتنىڭ خەزىنىسىگە ئىبارەتتى. بۇ ھاكىمىيەتلىرى چىرايلىق قىز - چوكانلارنىمۇ بەدۆلەتكە يوللاپ تۇراتتى.

بىر كۈنى، بەدۆلەت ئۆزىنىڭ ھەمسۆھبەتلىرىدىن ① ئاتاقلىق مۇغەننەچى مۇھەممەت موللام ②، مۇقامچى ھېلىم ساتار، داڭلىق داپەندە سېلىملارنى ھەرەمخانىسىغا چىلىدى. ئۇ كۈندە

① ھەمسۆھبەت — ياقۇببەگنىڭ ھۇزۇرىدا ئۇنىڭ بىلەن تاماق - غىزادا بىللە بولىدىغان بىر قانچە دائىملىق مەھمانلىرى بولاتتى. بۇلار ھەمسۆھبەت دەپ ئاتىلاتتى.

② مۇھەممەت موللام — ئەسلى قەشقەرلىك، ئىلى مۇقامچىلىرىنىڭ پېشۋاسى كارۋاشاڭ ئاخۇنۇم دېگەن كىشى شۇ. بۇ ھۆرمەتلىك زات ھەققىدە ئاتاقلىق خەلق ناخىشچىسى ئابدۇۋەلى جارىۋىلايۇننىڭ تەرجىمىھالى: «يىللار شۇنداق ئۆتكەن» دېگەن ئەسەردە مەلۇمات بېرىلگەن.



دىكى بەزمە ئون نىسپىگىچە داۋام قىلدى. بەدۋلەت ئېگىزدە — شاھىنىشىندە ئولتۇراتتى. مۇھەممەت موللام قاتارلىق سارەندىلەر پەستە — سول تەرەپتە ئولتۇرۇپ «چەبىيات مۇقامى» نى چېلىش-تى. ساز — مۇقاملار ئۈچىگە كۆتۈرۈلگەندە، ئوتتۇز ئۈچ ئۇسسۇلچى قىز ئۈچ قاتار بولۇپ ئۇسسۇلغا چۈشتى ....

بەزمە ئاخىر تامام بولدى. مۇھەممەت موللاملار سارايدا قونۇپ قېلىشتى. ئۇلار ئۇخلىماقچى بولۇپ تۇرۇشقىنىدا، ئون قۇت — ئون بەشلەردە بار بىر مەھرەم بەچچە ئۇلار ياتقان ھۇج-رىغا كىرىپ، ئۇياق — بۇياققا قاراپ قويۇپ چىقىپ كەتتى. بۇ چىرايلىق، خۇشروى بىر غۇلام ئىدى.

— موللىكا، بۇ ئائىنىساب بەگ مۇشۇ غۇلامنىمۇ ساق قويمايدىغان ئوخشىمامدۇ؟ — دېدى مۇقامچى ھېلىم ئەتراپىغا بىر قارنۇەتكەندىن كېيىن.

— بۇ بەچچىغەر بۇنداق نارەسىدە بالا ئۇ ياقتا تۇرسۇن، توغرا كەلگەندە، ئىت — توڭگۇزدىنمۇ يانمايدۇ دېسىلە، — دېدى سېلىم داپەندە ئۇنىڭغا جۈر بولۇپ.

— بەدۋلەتنىڭ سۆيۈملۈك خاتۇنى — تەتەي ئاغىچىسى ۋە نۇرغۇن خاس ئايىملىرى، كۆڭۈل ئاچىدىغان قىرىق قىزلىرى بار تۇرۇپ، يەنە بەچچىۋازلىقمۇ قىلارمۇ؟

— ھەي، ئۇنىڭ نەرسىمۇ مۇسۇلمان دېگىلى بولسۇن؟ ...

— خەپ — شۈك! — دېدى مەھەممەت موللا كۆرسەتكۈچ بارمىقىنى لېۋىگە تەگكۈزۈپ، تالادا تېۋىش ئاڭلىنىۋاتقاندى.

ئەتىسى، ئۇلار ناماز بامداتنى ئۆتەپ بولۇشۇپ، ئادەت

بويىچە مېچىت سەھنىسىدە بەدۋلەتكە سالام بېرىپ كۆرۈنۈش قىلىشتى. ئاندىن ئەتىگەزلىك ئاستىغا ئولتۇرۇشتى. بەدۋلەتنىڭ

بىر مەھرەمى كىرىپ داستىخان سېلىپ، چايىنى تەييارلاپ قوي-

غاندىن كېيىن چىقىپ كەتتى. بىر پەستىن كېيىن، بەدۋلەت

كىرىپ ئۇلار بىلەن ئاۋۋالقىدەكلا پاراڭ سېلىشىپ ئولتۇرۇشتى.

بىر چاغلاردا بەدۋلەت مۇھەممەت موللامدىن ئەللىك سەر ئالتۇن ئالغانىكەن، شۇ ئىش ئۇنىڭ يادىغا كېلىپ قالغانىمۇ، قوينىدىن بىر كالىك ئالتۇننى چىقاردى:

— موللا مۇھەممەت، سىزگە ئەللىك سەر ئالتۇن قەرزدار ئىدۇق، ئەسلىدە ئەللىك سەرنىڭ ھەممىسىنى بېرەيلى دەپ ئويلىۋېدۇق. كېچە نىياز ھېكمىبەگدىن ئوتتۇز ئۈچ سەر ئالتۇن كەلگەنىكەن، ھازىرچە مۇشۇنى ئېلىپ تۇرسىڭىز. قالغان ئون يەتتە سەرنى يەنە بېرۈرۈمىز،— دەپ ھېلىقى ئالتۇننى موللامغا سۈندى.

مۇھەممەت موللام ئورنىدىن تۇرۇپ بەدۋلەتكە قۇللۇق بىلدۈرگەندىن كېيىن، ئالتۇننى ئالماقچى بولۇپ قولىنى ئۇزۇتۇۋېدى، بەدۋلەت ئالتۇننى قويۇپ بەرمىسەي چىڭ تۇتۇپ تۇرۇۋالدى. شۇنداق قىلىپ ھېلىقى ئالتۇننىڭ بىر ئۈچى بەدۋلەتنىڭ قولىدا، بىر ئۈچى مۇھەممەت موللامنىڭ قولىدا بىر پەس تۇرۇپ قېلىشتى.

— ئادەمنىڭ تىلى ۋە دىلى بىر — بىرىگە مۇۋاپىق بولسا، نېمە بولىدۇ؟— دەپ سورىدى بەدۋلەت مۇھەممەت موللامغا تىكىلىپ تۇرۇپ.

— سادىق، يەنى راستكۆي بولىدۇ،— دەپ جاۋاب بەردى مۇھەممەت موللام.

— ئەگەر مۇخالىپ بولسا نېمە بولىدۇ؟

— مۇناپىق بولىدۇ!

بىز ياشلىقىمىزدا ھەرنە پوق يېسەك يېگەندۇرمىز، ئەمما، يېشىمىز ھالا بۈگۈنكى كۈنگە كەلگەندە، ھېلىغۇ ئەر — ئوغۇل ئەمەس، ھەتتا نىكاھىمىز خوتۇنىڭمۇ ئېتىكىنى ئاچقىنىمىز يوق، نەچچە خاتۇن ۋە بىر مۇنچە كېنىزە كلىرىمىز بار. بۇلارنىڭ ھەممىسىنى شەرىئەتكە مۇۋاپىق ئەھد نىكاھىمىزغا ئېلىپ، تەمىنات بېرىپ، تەربىيەلەپ كەلمەكتىمىز. ئىنشا ئاللا، بىز مۇسۇل

جان، سىزلىرىنىڭ گۇمان قىلىشىنىڭىزدەك يامان سۆز، يامان تۆھمەتلەردىن پاك ۋە يىراقتىمىز!

بەدۋلەتنىڭ سۆزىنىڭ ئايىقى چۈشەر - چۈشمەي، مۇھەممەت موللامنىڭ ۋۇجۇدىدا جان قالمايدى، لاغ - لاغ تىترەپ قولىدىكى ئالتۇننى قويۇپ بەردى، ئالتۇن يەرگە چۈشۈپ كەتتى. بەدۋلەت سۆزىنى تۈگىتىپلا، خوشۇ دېمەستىن چىقىپ كەتتى. مۇھەممەت موللام، سېلىم ساتارچى ۋە ھېلىم داپەندىلەر بىر ھازاغىچە پاراڭ سېلىشماي جىم - جىم ئولتۇرۇپ كېتىشتى. ئۇلار قورققىنىدىن سوغۇق تەرلەپ كېتىشكەنىدى.

ئۇلار: «سىز دېمىسىڭىز، مەن ئېيتماس ئىدىم، سىز خوش دەپ بەرمىسىڭىز، مەن سۆزلىمەس ئىدىم» دېيىشىپ، بىر مەھەل بىر - بىرىگە تاپا - تەنە قىلىشقاندىن كېيىن، توۋا - ئىس-تىغپار ئوقۇشۇپ، بۇنىڭدىن كېيىن ياقۇببەگنىڭ ھەققىدە ھەر-گىز پاراڭ قىلىشماستىققا ئەھد - پەيمانلار ئېچىشىپ، ئاران چىقىپ كېتىشتى. شۇ كۈنى كېچىسى مۇھەممەت موللام ئۇچتۇر-پان يولى ئارقىلىق ئىلىغا بارماقچى بولۇپ، ئۆيىدىن بېشىنى ئېلىپ چىقىپ كەتتى. سېلىم ساتارچى بىلەن ھېلىم داپەندە مۇھەممەت موللامنىڭ «قېچىپ كېتەيلى» دېگەن گېپىگە كىرمىگەنلىكتىن، ئاز ئۆتمەي بەدۋلەت تەرىپىدىن تۇتۇلۇپ ھەپسىگە تاشلاندى.

## ئىككىنچى باب

### «سەن قەيەرلىك، سەن نەلىك؟»

كىمكى مىللەتنى پارچىلاپ، ئىچكى نىزاھ پەيدا قىلسا، ئۇنىڭغا تەڭرىنىڭ لەنتى يىاغىدۇ.

مىلادى 1870 - يىلى 8 - ئاينىڭ 26 - كۈنى. تاڭ سەھەر پۈتۈن شەھەرگە شادلىق بېغىشلىدى. كېچىلىرى سەن ھەم شۈبھىلىك كۆرۈنگەن جايلاردا ھازىر كۈلكە جەۋلان قىلاتتى. كۆزنى قاماشتۇرىدىغان قۇياش نۇرى ئۆيلەرنىڭ دېرىزە مەرەپلىرىدە ئۇسسۇلغا چۈشۈپ، پەردە ۋە چىمىل دىقلاردىن ئۆتۈپ، شېرىن ئۇيقۇدا ياتقان كىشىلەرنىڭ كۆزلىرىگە چۈشۈپ غىدىقلايتتى، ھەتتا ئۇلارنىڭ چۈشلىرىگە كىرىپ، تۈن قاراڭغۇلۇقىنى تارقىتىۋېتەتتى. قەپەسلەردىكى قۇشلار گەرچە قاپقاراڭغۇ قىلىپ چۈمكەپ قويۇلغان بولسىمۇ، تاڭ سەھەرنىڭ يېتىپ كەلگەنلىكىنى سېزىپ، ئۆزلىرىنىڭ ئاشۇ كىچىككىنە ئۆيلىرىدە تىپىرلاشقا باشلىدى. كۆزلىرى پارقىراپ تۇرغان چاشقانلار ئەمدى ئۇۋىلىرىغا قايتىشىپ، بىر يەرگە جەم بولۇپ تۈگۈلۈپ يېتىشتى. تۈگۈلۈپ پارقىراپ تۇرىدىغان مۈشۈكىمۇ

ئوۋلىماقچى بولغان ئوۋلىرىنى خىيالىدىن بىردەم بولسىمۇ نېرى قىلدى - دە، يەردە زوڭزىيىپ ئولتۇرغىنىچە، كۆزلىرىنى پۈ-رۈشتۈرۈپ، ئىشكىنىڭ قىسىلچاقلىرىدىن قىسىلىپ كىرىۋاتقان قۇياش نۇرىغا قارىدى ھەمدە ئۇنىڭ تالاغا چىقىپ، ئاپتاپتا ياتقۇسى كېلىپ كەتتى. ئاتخانىدىكى ئاتلارمۇ ئوقۇرنىڭ كەينىدە تىنچ ھالەتتە ئۆرە تۇرغان پېتىچە دەرەخلەرنىڭ شىلدىرلاۋاتقان يوپۇرماقلىرىدىن كۆزلىرىنى ئۈزمەي قاراپ قېلىشتى. ئاقساراي نىڭ يەر ئاستىدىكى زىندانلىرىدا يېتىۋاتقان مەھبۇسلارمۇ قاق ئۇستىغان بولۇپ قالغان قول - پۇتلىرىنى سوزۇپ، ھاۋا ئىسسىق كۈنلىرىمۇ زادى ئىسسىمايدىغان بۇ تىرىكلەر گۆرىنى ھەدەپ تىللىغىلى تۇردى. باغدىكى تۈن ئۇيقۇسىدىن ئويغانغان گۈللەر يېقىملىق كۆزلىرىنى تەستە ئېچىشتى - دە، باشلىرىنى كۆتۈرۈشۈپ، كۈندۈزگە نەزەر سېلىشتى، ھەممىلا جايغا مەۋجۇداتلارنى ياراتقۇچى قۇياش نۇرى يامراپ چۈشكەنىدى. ئاقساراينىڭ گۈزەل مەنزىرىسى بىلەن چارباغ ئەزەلدىن كىشىنى بۇنداق مەپتۇن قىلىمىغانىدى. باش كۈز كۈنلىرىدە، بۈيۈك زېمىن ھاياتنىڭ ئەۋلاد قالدۇرۇپ مېۋە بېرىشىدىن ۋە خۇش پۇراق چېچىۋاتقان گۈل - گىياھلارنىڭ ئېچىلىپ ياپىردىشىدىن زېرىكىۋاتقان چاغدا، باغ ھەقىقەتەنمۇ كىشىنىڭ كۆڭلىگە ياقاتتى. رەڭگارەڭ گۈللەر ھۈپپىدە ئېچىلىپ كەتكەن، مېۋىلىك دەرەخلەر مەي بولۇپ پىشىپ كەتكەن خىلمۇ خىل مېۋىلەر دەستىدىن شېخنى كۆتۈرەلمەي كەتكەنىدى. كەڭ زېمىندا بۇ رەڭلەردىن گويا ھەشىمەتلىك زىلچا - گىلەم ھاسىل بولغانىدى.

تەبىئەت باھار كۈنلىرى تولىمۇ زىبا، تولىمۇ لېۋەن ۋە تولىمۇ شاد - خۇرام بولۇپ، خۇددى يىگىتىنى كۈتۈپ زارىقىپ كەتكەن سۇمبۇل چاچلىق قىزغا ئوخشاپ قالغان بولسا، ئەمدىلىكتە يازدىكى چوكان - سىكىلەك ۋاقتىنى ئۆتكۈزۈپ تولغان،

ئۆتكەن ئىشلارنى ئەسلەۋاتقان، سۈمبۇل چاچلىرىغا ئالتۇندىن چاچتەڭگىلەر ئاسقان، سول مەڭزىگە زۇمرەت رەڭلىك خال چەك كەن يېقىملىق بىرنازىنىغا ئوخشاپ قالغانىدى. كوكاتلار ئېگىز ئۆسكەن، مەخمەلگۈللەر ئەمدىلىكتە كۆزى خۇمارلاشقان مەھبۇب تەك مۇھەببەتتىن مەستخۇش بولۇپ، چىملىققا ناھايىتى ئاز نەزەر تاشلايدىغان بولۇپ قالغانىدى.

بەدۋلەتنىڭ ئەمرۇل - ئۇمرالىرى، بەگ - بىگاتلىرى، ئەمىرلەشكەرلىرى ئاقساراي ئالدىدا جەم بولۇشۇپ بەدۋلەتنىڭ ئەينەكلىك سارايدا چىقىشىنى كۈتۈپ تۇرۇشاتتى. ئۇنىڭ نىيە قىلماقچى ئەمەلىيىتىنى ھېچكىم چۈشەنمەيتتى. ئەمما، بۈگۈن ئاقسارايدا بەدۋلەتنىڭ ھۇزۇرىدا پەۋقۇلئاددە بىر ھادىسە بولۇۋاتقانلىقىنى سەزگەن ئەمىرلەشكەرلەر، ھاكىمبەگىلەر ۋە مۇتەۋەرىرلەر ھەربىي - مۈلكىي ئەمەلدارلارنىڭ ھەممىسى دېگۈدەك يېتىپ كېلىشكەنىدى، ئۇلار ئەينەكلىك ساراينىڭ ئالدىدىكى باغ ئىچىدە ئىككى - ئۈچتىن بولۇپ ئايلىنىپ يۈرۈشەتتى. قەش قەرنىڭ ھاكىمىيىتى ئالاشىبى داداخاھ، يەكەننىڭ ھاكىمىيىتى مۇھەممەت يۇنۇسجان شىغاۋۇل، كۇچانىڭ ھاكىمىيىتى نارمۇھەممەت پەرۋانچى، ئاقسۇنىڭ ھاكىمىيىتى موللا جىيەن مىرزا باشى، ئۇچتۇرپاننىڭ ھاكىمىيىتى ھېكمىخان تۆرەمىلەر قىزغىن پاراڭغا چۈشۈپ كېتىشكەنىدى. ئۇلارنىڭ ئارىسىدا بەدۋلەتنىڭ باش مىرزىسى، قەشقەرلىق مۇھىددىن مەخسۇم مىرزا پەرسەخمۇ ① بار ئىدى. ئۇنىڭ بېشىدىكى يىپەك سەللىسى سىپتا ئورالغان، كالتە يەڭلىك يىپەك چاپىنى ئۆزىگە تولىمۇ ياراشقاننىدى. ئۇنىڭغا پاراڭ خۇش ياقىمىدى بولغاچ، توپ ئىچىدىن بىلىندۈرمەي سۇغۇرۇلۇپ چىقتى - دە، باغنى ئايلاپ چىقىپ بولۇپ ماڭدى. ئۇ

① مۇھىددىن مىرزا پەرسەخ — قەشقەرلىق ھاجى ئەلەم ئاخۇننىڭ ئوغلى، ئۇ قەشقەردىن تۇرپانغاچە بولغان يوللارنى ئۆلچەپ تاش قويۇپ چىققانلىقتىن «مىرزا پەرسەخ» دەپ ئاتالغان.

بىر دوقمۇشتا خوتەننىڭ ھاكىمىيىتىگى نىياز ھېكمىيەگى بىلەن دوقۇرۇشۇپ قالدى. ئۇلار بىر - بىرىنىڭ ئۇچۇر - بۇجۇرىنى ئوبدان بىلىشكە ئىلتىپات قىلىش، بىر يەرگە جەم بولۇپ قالسا، بىر - بىرىنى گەپتە ئىلىۋالماي تۇرالمىدى. شۇڭا، نىياز ھېكمىيەگى مىرزا پەرسەخكە ئاۋۋال چىقىلدى:

— ھە، جانابى مىرزا، ئاۋۇنلىرىڭىزنى ئۇچىرىتالمىدى، ئىچىڭىز پۇشۇپ كەتتىمۇ؟

— ھېكمىيەگى جانابلىرى، سىلىچۇ؟ سىلىمۇ شۇ ئاۋۇنلارنى تاپالماي يۈرەمدىلا؟

ئەتراپتىكى ئەنجانلىق ئەمرۇل - ئۇمرالار ۋە بەگ - بېگاتلار بۇ سۆزنى ئاڭلاپ، ياقىتۇرغانلىقتىن قاقاقلاپ كۈلۈشتى. نىياز ھېكمىيەگىنىڭ ئاچچىقى غۇزۇنىدە كەلدى - دە:

— بىزچۇ، جانابى ئالىيلىرىنىڭ ئۆز يۇرتلىقلىرى ھېسابلىنىمىز. تۇتسا سېپى، چاقىرسا ئېتى بار بەگلەردىمىز! سىز ئاۋۇنلارغا قايناتسا قېنىمىز قېتىلمايدۇ! - دەپ دوق قىلدى ئۇ مىرزا پەرسەخكە.

نىياز ھېكمىيەگى كىچىكىدىنلا مانجۇ مەنسەپ - دارلىرىنىڭ ئۆيىدە مالاى بولۇپ ئىشلەپ كەلگەچكە، خۇددى ھەدىس شېرىپتە «سۆھبەت تەسىر قىلىدۇ» دەپ كەڭرەك تىلگەندەك، مانجۇلارنىڭ خۇي - پەيلى، مىجەز - خۇلقى بىلەن تەربىيىلىنىپ، ئۇلارنىڭ ئىشەنچىسىگە ئېرىشكەنىدى ھەمدە قەدەممۇ قەدەم يۇقىرى ئۆرلەپ، يەكەننىڭ تۆتىنچى دەرىجىلىك ئىشكىتخانىسى بولغانىدى. ئۇ يەنە يۇقىرى ئۆرلەش تەمەسىدە بولۇپ يۈرگەندە، ئالتە شەھەر تەرەپلىرىدە مالىمانچىلىق يۈز بېرىپ، ئۇنىڭ ئارزۇ - ئارمانلىرىنى كۆپۈككە ئايلاندۇرۇپ قويدى. كېيىن ئۇ مىڭ تەسلىكتە ئابدۇراھمان ھەزرىتىنىڭ خىزمىتىگە ئورۇنلاشتى. تۇڭگانىيلارنىڭمۇ خىزمىتىنى قىلدى. كۇچا - لىق خوجاملار كەلگەندە ئۇلارغىمۇ خىزمەتكار ۋە پەرمانىچى

بولدى. ياقۇببەگ يېڭىدىن باش كۆتۈرگەندە، قوشىپىگىنىڭمۇ خىزمىتىنى قىلىپ، ھەرقايسى تەرەپلەر بىلەن ياخشى چىقىشىپ ئېپ ئۆتتى. ئۇلار بىلەن ئاشكارا ياكى مەخپىي ئالاقىلەرنى قىلىپ تۇردى. ئاخىرىدا، ئۇ ياقۇببەگنىڭ يەكەنىنى تارتىۋېلىپ شىغا ياردەم قىلىپ، زور تۆھپە - خىزمەتلەرنى كۆرسەتتى. بەدۋلەت ئۇنى ياقتۇرۇپ قېلىپ، ئالتە شەھەر بويىچە باي ۋىلايەتلەرنىڭ بىرى بولغان خوتەنگە ھاكىمبەگ قىلىپ تەيىنلىدى. شۇڭا، كىشىلەر ئۇنى «خىيانەت يولى بىلەن مەنسەپ تاپقان بىقارار ساقلاندى!» دەپ تىللىشاتتى.

مىرزا پەرسەخ نىياز ھېكمىبەگنىڭ ئۇيالىباستىن ئۆزىنى ئەنجانلىق دەۋالغانلىقىنى ئاڭلاپ سۆزىنى چاچقاققا ئايلاندۇردى: — جانابىي نىياز ھېكمىبەگ، ئاخۇنلار بىلەن ئەنجانلىقلار ئىسلىدىن تېگى بىر خەللقۇ؟ ئاخۇن بولساق بولغاندۇرمىز، ئۇنىڭ نېمە يامىنى بار؟

— مۇغەببەرلىك قىلماڭ! ئەنجانلىق باشقا، ئاخۇنلار باشقا!

نىياز ھېكمىبەگنىڭ يامان غەرەزدىكى قۇتراتقۇلۇقى نەتىجىسىدە، ئەنجانلىق بەگلەر مۆھىددىن مەخسۇم مىرزا پەرسەخكە گۆلەيگىلى باشلىدى.

— جانابىي نىياز ھېكمىبەگ، سىلى گەپنى چالغۇتىمىزلا! قەشقەرلىق، ئەنجانلىق، ئۇيغۇر، قىرغىز، ئۆزبېك، قازاق ئۇلۇسلىرىنىڭ ھەممىسى تۈركىي ئۇلۇسلاردىندۇر! بىز ھەممىمىز بىر ئاتىمنىڭ بالىلىرىمىز. يېرىمىز بىر، تارىخىمىز بىر. ھەددىس شىبىرپتە: «يەقەللۇللەھۇ جەللە ۋە ئەززە ئىننەلى جۇندەن سەممەيتۇھۇ مۇقتۇركە ۋە ئەسكەنتۇ ھۇمۇل مەشرىقە فەنزە غەزىبتۇ ئەلەقەۋمىن سەللەتتۇ ھۇم ئەلەيھىم!» ① دېيىلگەن.

① «ئۇلۇغ تەڭرىم شۇنداق دەپ ئېيتقانكى: مېنىڭ بىر تائىپە قوشۇنۇم بار. ئۇلارنى مەن تۈرك دەپ ئاتىدىم، ئۇلارنى كۈنچىسىقىشقا قويدۇم. بىرەر قوۋمغا غەزەپلەنسەم، تۈركلەرنى ئۇلارنىڭ ئۈستىگە ئەۋەتىمەن»



مەھمۇد قەشقەرىيۇ «تۈركىي تىللار دىۋانى» دا: «ئۇلارغا تەڭرى ئۆزى ئات قويغان. ئۇلارنى يەر يۈزىنىڭ ئەڭ ئېگىز، ئەڭ ھاۋالىق جايلىرىغا ئورۇنلاشتۇرغان ۋە «ئۆز قوشۇنۇم» دېگەن. ئۇنىڭ ئۈستىگە، تۈركلەر كۆركەم، يېقىملىق، ئوچۇق چىراي، ئەدەبلىك، قېرىلارنى ھۈرمەتلەيدىغان، ۋەدىسىگە ۋاپا قىلىدىغان، ئاددىي - ساددا، كەمتەر، دادىل، مەرد ۋە شۇنىڭغا ئوخشاپ دىغان سان - ساناقسىز پەزىلەتلەرگە ئىگە» ① دەپ يازغانىدى. ئانە زىرتىمنىڭ قەشقەر توغرىسىدا يازغان غەزەللىرىمۇ بارغۇ؟

— ئەمىر ئىسلام جانابىي ئالىيلىرى ئۇ مۇبارەك بېيىتلىرىنى ئۆزبېك تىلىدا يازغان، — دەپ لوقما سالىدى نىياز ھېكمىبەگ چىداپ تۇرالماي، — ئۇيغۇر تىلىدا يازغان ئەمەس!

— لېكىن تۈركىي تىللىق شائىرلارنىڭ ھەممىسى خۇددى مۇشۇ تىلدا نەزمە - بېيىت يازغانغۇ؟ بۇ ئەدەبىي تىلنى كىم ئۆزبېكنىڭ، ئۇيغۇرنىڭ دەپ بۆلۈپ بېرىپتەن؟ ھەتتا، مىرزا ھەيدەر كوراكانىنىڭ «تارىخىي رەشىدى» دېگەن ئەسىرىدە: «ئاتىسى ئۇيغۇر باخشىلىرىدىن بولغان غىياسىددىن كىچىكنىڭ ئوغلى ئەلىشىر» دەپ تىلغا ئېلىنغان نەۋائى ھەزرەتلىرىمۇ ئۆزىنىڭ بۈيۈك ئەسەرلىرىنى دەل ھەرقايسىگىزلار ئېتىراپ قىلغىلى ئۈنۈمايۋاتقان ئاشۇ تىلدا يازغانغۇ؟ ئۇ زاتى مۇبارەكنىڭ تەخەللۇسىمۇ «نەۋائى» ② غۇ؟ ھازىر بىزمۇ دەل ئاشۇ تىلدا سۆزلىشىۋاتىمىز. دېمەك، ئۇيغۇر تىلىمۇ، ئۆزبېك تىلىمۇ ئەسلىدە بىر تىل. نەھايەت، تىلىمىز بىر بولغانىكەن، دىلىمىز

① «تۈركىي تىللار دىۋانى» 1 - توم، شىنجاڭ خەلق نەشرىياتى 1980 - يىل نەشرى، 457 - بەت.

② «نەۋائى» — ئەلىشىر نەۋائىنىڭ تۈركىي تىلىدا يازغان ئەسەر. لىرىدە قوللىنىدىغان ئەدەبىي تەخەللۇسى ئىدى.

بىر بولسا، نېمىسى يامانىكەن؟ ئەسلىدە ئالتە شەھەر خەلقى بىر خەلق ئىدى. ئەمما نەمەنگانلىق لەنتى تەپرىقچى خوجىلار بىر ئوبدان خەلقنى «ئاق تاغلىق، قارا تاغلىق»، «قەشقەرلىق، خوتەنلىك، كۇچالىق، ئاقسۇلۇق، تۇرپانلىق» دەپ پارچىلاپ، تېرىقتەك چېچىپ تاشلاشتى. ئەسلىدە كۈنچىقىشتىن كۈنچىقىشتا قەدەر بولغان بىپايان زېمىن ئاتا - بوۋىلىرىمىزدىن ھەممىمىزگە ئورتاق مىراس قالغان بولسىمۇ، ئەمما، «سەن نەلىك، سەن قەيەرلىك؟» دېيىشىپ، نىزاپەتچىلىك قىلىشۇەرگەنلىكىمىزدىن، خۇددى ھەبەشنىڭ چېچىدەك تارىلىپ كەتتۇق. ھالا بۈگۈن ئاتالىق غازى، ئەمىر ئىسلام، بەدۋەلەت جانابىي ئالىيلىرى تەڭرىنىڭ ئىرادىسى بىلەن غوۋغا قاينىغان بۇ ئەلنى بىرلەشتۈردى. ئىلاھىم، ھەزرىتى جانابىي ئالىيلىرىنىڭ ئۆمرى خىزىردەك، تۆھپىسى رەسۇلىللاھك بولغاي!

مۆھىددىن مەخسۇم مىرزا پەرسەخنىڭ بۇ دېگەنلىرىگە ئەمدى ھېچكىم ئېتىراز بىلىدۈرەلمەي قالدى. مۇنازىرىدە نىياز ھېكمىگە بىلەن ئەنجانلىق بەگلەرنى ئۈستىلىق بىلەن يەڭگەن مىرزا پەرسەخ ئەينەكلىك ساراينغا كىرىپ كەتتى.

ئەينەكلىك ساراينىڭ ئىشىكىدە ئالتۇن ھاسىلىق، ئۈستىگە زەرباب تون كىيگەن ھۆدەيچى كۆرۈنگەندە، ئاقسارايىنىڭ ئالدىدا بەدۋەلەتنىڭ قوبۇلىنى كۈتۈپ تۇرۇشقان ھەربىي - مۈلكىي ئەمەلدارلارنىڭ ھەممىسى گۈررىدە ئىشىك تۈۋىگە ئولاشتى. بەدۋەلەت شاھىنىشىغا سېلىنغان كىمخاب كۆرپە ئۈستىگە چازا قۇرۇپ ئولتۇردى. ئۇنىڭ ئوڭ تەرىپىدە يۈكۈنۈپ ئولتۇرغان شەيخۇلئىسلام ئەھمەت خوجا قۇرئاندىن قىسقا بىر ئايەتنى ئوقۇپ، ئەمىر ئىسلام جانابىي ئالىيلىرىغا ئالىي تىلەكلەرنى بىلىدۈردى. ھۆدەيچى ھەربىي - مۈلكىي ئەمەلدارلارنى مەنسەپ دەرىجىسى بويىچە توپ - توپى بىلەن شاھىنىشىغا كىرگۈزۈپ، ئۇلارنىڭ نام - ئەمەلى، تۆھپە - خىزمەتلىرىنى

ۋە ئۇلار ئېلىپ كەلگەن تارتۇق - سوۋغاتلارنى ئېيتىپ بىر - بىرلەپ ئاتاپ چىقتى ھەمدە: «ئەمىر ئىسلام جانابى ئالىيلىرىنىڭ ھەققىدە ئاللاتائالاغا دۇئا قىلىپ سالام بەرگىلى كەلدى!» دېدى. بۇ چاغدا شىنجاۋۇل دەرھال تۆۋەنكى ئىشىككە باردى - دە: — سالام بېرىڭلار! — دەپ ۋارقىرىدى.

بۇ چاغدا، پۈتۈن ئەكابر - ئەشرەپلەر، بەگۈ - بېگاتلار سەجدە قىلغاندەك، گىلەم ئۈستىدە تىزلىرىنى پۈكۈپ باشلىرىنى تۆۋەن ئېگىپ، ئەمىر ئىسلامنىڭ ھۆرمىتىگە تەزىم قىلىشتى.

بەدۋەت ئەركانلىرىنىڭ مۇنداق باش ئېگىپ سالام بېرىشلىرىگە جاۋاب قايتۇرۇشنى ئۆزىنىڭ مەرتىۋىسىگە لايىق ئەمەس، دەپ ھېسابلىدىمۇ - قانداق، ئۈنچىقماي جىم ئولتۇراتتى. ئەركانلار «ئەسسالامۇ ئەلەيكۇم!» دېگەندە، «ۋەئەلەيكۇم ئەسسالام!» دەپ بەدۋەتكە ۋەكالىتەن سالامغاچسى جاۋاب قايتۇردى. ئاندىن شەيخۇلئىسلام ھەمىنىڭ نامىدىن جانابىي ئەمىر ئىسلام ئالىيلىرىنىڭ تېنىنىڭ سالامەت بولۇشىنى، بەخت - سائادىتىنىڭ قارۇندىن يۇقىرى بولۇشىنى، قوشۇنلىرىنىڭ مەڭگۈ نۇسرەت قۇچۇشىنى تىلەپ، ئۇزۇندىن - ئۇزۇن دۇئا قىلدى. ئۇنىڭ دۇئاسى تۈگۈشىگە، سالامغاچسى: «جانابىي ئالىيلىرى جايى راھەت ① رۇخسەت قىلىدىلەر!» دەپ ئېلان قىلدى. ئەمرۇل - ئۇمرالار، بەگ - بېگاتلار ئارىسىدا ئۇ يەردىن - بۇ يەردىن يۆتەلگەن ئاۋازلار ئاڭلىنىشقا باشلىدى.

سالام مۇراسىمى ئاياغلاشقاندىن كېيىن، ھۆدەيچى ئۇلارنى ئەمىر ئىسلامنىڭ دۆلەت داستىخىنىغا باشلىدى. «دۆلەت داستىخىنى» دېگىنى - بەدۋەت نامىدىن دۆلەت ئەركانلىرىغا تارتىلىدىغان پولۇ ئىدى. ھۆدەيچى ئۇلارنى ئەينەكلىك زالغا باشلاپ ① جايى راھەت رۇخسەت قىلدى - ئازادە ئولتۇرۇڭلار، دېگەن مەنىدە.

ئاجىزەڭىزدىن كۆرە، سىزگە ئاياندۇر، سەئىدىم.

..... —

مىرزا ئەھمەت قوشبېگى بۇرۇنقى خانلار زامانىدا تاشكەنتنىڭ قوشبېگى بولغان ئادەم ئىدى. قوقاندىن قەشقەرگە كەلگەنلەرنىڭ ئىچىدە بۇ كىشىدەك كاتتا ۋە چوڭ ئەمەلدار يوق ئىدى. بە-دۆلەت بۇ كىشىنى ئەمىر لەشكەرلىككە تەيىنلىگەن بولسىمۇ، ئەمما، ئەندىشە قىلىپ، ئۇنى تەقىپ ئاستىدا تۇتۇپ، ھېچ ئىشقا قويماي كېلىۋاتقانىدى. ئۇ لەشكەركەشلىكتە ۋە ئۇرۇش ئىلمىدە خېلى تونۇلغان باھادىر كىشى ئىدى.

تەتەي ئاغىچا شاھىنىڭدىن چىقىپ كەتكەندىن كېيىن، شەيخۇلئىسلام، چوڭ بەگ بەچچە بەگقۇلىبەگ، ئەمرۇل ئۇمرا — كىچىك بەگ بەچچە ھەققۇلىبەگ، ئالدىراج دادخاھ، ئالاشبېي دادخاھ، مۇھەممەت يۇنۇسجان شىغاۋۇل، نارمۇھەممەت پەرۋانچى، ھېكىمخان تۆرەم ۋە نىياز ھېكىمبەگلەر بەدۆلەتنىڭ ھۇزۇرىغا بىر — بىرلەپ ئېلىپ كىرىلدى.

بىرىنچى بولۇپ بەگقۇلىبەگ كىرىپ كەلدى. ئۇ بەدۆلەتكە قۇيۇپ قويغانىدەك ئوخشايتتى، ئەمما، بەدۆلەتتىن سەل ئېگىز ئىدى. بەگقۇلىبەگ ئاتىسىغا تەزىم قىلدى — دە، ئۇششاق قەدەم بىلەن بېرىپ، ئۇنىڭ ئوڭ تەرىپىدىن ئورۇن ئالدى. ئۇنىڭ كەينىدىن ھەققۇلىبەگ كىردى ۋە ئۇمۇ ئېگىلىپ سالام قىلغاندىن كېيىن، مەغرۇر قەدەم تاشلاپ بەدۆلەتنىڭ يېنىغا بېرىپ، ئۇنىڭ سول تەرىپىدە ئولتۇردى. ھەققۇلىبەگ بەدۆلەتكە ئوخشاش قارا پىشماق، بەستىلىك ئىدى. ئۇنىڭ جەڭلەردە كۆزى پىششىپ، سۆڭىكى قاتقاندى. قالغانلار بەدۆلەتنىڭ ئىشارىتى بىلەن ئوڭ ۋە سول تەرەپتىن ئورۇن ئېلىشتى.

ھەممە سۈكۈت ئىچىدە ئولتۇراتتى. نىھايەت بەدۆلەت تامىقىنى قىرىپ:

— شەۋكەتلىك بەگىلەر! — دېدى ھەربىر سۆزىنى سال  
ماقلىق بىلەن تەلەپپۇز قىلىپ، — سىزلەرنى كېڭەشكە چاقىرماق  
تىن مەقسەت بىر شۇم خەۋەرنى يەتكۈزمەكتۇر. ئىنسابسىز تۇڭ-  
گانىيلار لەۋزىدە تۇرماي، شەرقتە چېگرىمىزنى بۇزۇپ ئۆتۈپتۇ!  
ھازىر كۇچانى بېسىۋېلىپ، دارۇسەلتەنىمىز — قەشقەرگە  
خىرىس قىلىپ تۇرۇپتۇ!...

بەدۋلەت بۇ سۆزلەرنىڭ كېڭەشتىكىلەرگە قانداق تەسىر  
قىلغانلىقىنى بىلىمەكچى بولۇپ، ئۇلارغا يەنە بىرمۇ بىر قاراپ  
چىقتى. لېكىن كۆزىنى ھېچكىمنىڭ كۆزى بىلەن ئۇچراشتۇرال  
مىدى. چۈنكى، ئەمرۇل ئۇمرا، بەگ — بېگاتلارنىڭ ھەممىسى  
باشلىرىنى تۆۋەن سېلىشىپ جىم ئولتۇرۇشاتتى.

— تۇڭگانىيلار بىزنىڭ چۇقو ۋە كورلىدىكى  
قوشۇنلىرىمىزنىڭ قارشىلىقىنى سۇندۇرۇپ تاشلاپ، ئۇدۇل باس-  
تۇرۇپ كېلىۋەرگەن! ئىجەبا، شۇ بەتبەختلەرنىڭ ھۇجۇم  
تىغىنى سۇندۇرۇپ، نەيزىلىرىنى ئوشتۇيالايدىغان بىر باھادۇر  
چىقمىسا — ھە؟

ھېچكىمدىن سادا چىقمىدى. بەدۋلەت كىنايىلىك  
كۈلۈمسىرەپ:

— ھەممەيلەنگە مەلۇم بولۇپ قالسۇنكى، — دېدى، —  
تۇڭگانىيلارنىڭ لەشكىرى يىگىرمە مىڭدىن ئاشىدۇ...

— بەگ بەچچە، سىز قانداق مەسلىھەت بېرۇرسىزكىن؟ —  
دەپ سورىدى بەدۋلەت شاققىدە ئوڭ تەرىپىگە بۇرۇلۇپ.  
بەگقۇلىبەگ چاققانلىق بىلەن ئورنىدىن چاچراپ تۇرۇپ  
باش ئىگدى:

— ئانھەزىرىتىم نېمىنى لازىم كۆرسە، بىز شۇنىڭغا  
تەييار.

— ئەمرۇل ئۇمرا؟

ھەققۇلىبەگ قولىنى مەيدىسىگە قويۇپ:

— ۋەلىئەھد ئالىيلىرى ھەق گەپنى قىلدى. ھۆكۈمىڭىزگە  
بويسۇنىمىز ئۇلۇغ ئەمىر ئىسلام!  
— جانابىي ھېكمىخان تۆرەم! سىز قانداق مەسلىھەت  
بېرۇرسىز؟

— خاھىشىم شۇلكىم، ھەقتائالادىن مەدەت تىلەپ، جەڭ  
قىلۇرمىز!

باشقىلاردىن سادا چىقمىدى. شەيخۇلئىسلام ئورنىدىن  
قوزغىلىپ قويدى، ئۇندىمىدى.

بەدۋلەت شىددەت بىلەن قول شىلتىپ:

— كېڭەش تامام! — دېدى، — قوشۇنلار ئاتلىنىشقا  
ھازىرلانسۇن. ئەمرۇل ئۇمرا ئابدۇللا ئەمىرلەشكەر، ھېكمىخان  
تۆرەملەر بىلەن بىللە چاپاۋۇل قوشۇنلارنى باشلاپ بۈگۈنلا  
ئاقسۇ تامان ماڭسۇن! بىز قوشۇنلارنى ئېلىپ ئارقىدىن  
ماڭىمىز! سىزلەرگە رۇخسەت زاتى شەرىپلەر...

بۇ كۈنلەردە، تۇڭگانىيلار كۇچادا بۇلاڭ - تالاڭ ئېلىپ  
بېرىپ، تىنچ پۇقرالارنى قاقشىتىپ ھېچ ھالىنى قويىمىغانىدى. ئۇلار  
مۇسۇلمانچىلىق دائىرىسىدىن تاشقىرى بولغان قاباھەت ئىشلار-  
نى ئۆزلىرىگە راۋا بىلىشتى. بەدۋلەتنىڭ زور قوشۇن باشلاپ  
كېلىۋاتقانلىقىنى ئاڭلىغان تۇڭگانىيلار ئەمدىلىكتە ساراسىمە  
ئىچىگە چۈشۈپ قېلىشتى - دە، تۇرپان تەرەپكە چېكىنمەكچى  
بولۇشتى.

بىر كۈنى كېچىسى، ئۇيۇقسىزدىن قاتتىق بوران چىقىپ،  
قارا يامغۇر چېلەكلەپ قۇيۇۋەتتى. قاتتىق ياغقان يامغۇر گويىا  
غايەت زور شارقىراتمىغا ئوخشاش، غەربىي شىمالدىكى تاغ  
تەرەپتىن ۋادا تەرەپكە سۈرۈلۈپ، يەر - جاھاننى قاپساپ  
كەلگىلى تۇردى. گۈلدۈرماما پەسلەپ كەتكەن بۇلۇتلار ئارىسىدا  
گۈلدۈرلەيتتى ۋە قۇلاقلىرىنى يېرىۋەتكۈدەك تىترەيتتى. ئارىلاپ

قاراڭغۇ ئاسماننى يېرىپ ئۆتۈۋاتقان چاقماقنىڭ كۆز-  
نى قاماشتۇرىدىغان كۆكۈچ نۇرىدا، دەريا ياقىسىدىكى ئىرغاڭ-  
لاۋاتقان قومۇشلار قېتىپ قېلىشقاندەك كۆرۈنەتتى. چاقماق بىر-  
دىنلا ئۆچكەندە، ئاسمان بىلەن يەر يەنىلا قوشۇلۇپ كەتكەندەك  
بولاتتى. چەكسىز قاراڭغۇلۇق ھەممە نەرسىنى يۇتۇپ كەتكە-  
نىدى. ئۇدۇل تەرەپتىن ئادەم كۆلەڭگۈسى كۆرۈنمەيتتى. تۆت  
ئەتراپتا باشقا سادالار ئاڭلانمايتتى. قۇلاقنى ۋاڭشىتىپ تىتۈر-  
تىۋاتقان گۈلدۈرماما ساداسى بىلەن يامغۇرنىڭ شارلىدىغان  
ئاۋازىدىن باشقا، ھېچقانداق سادا يوق ئىدى.

زولۇقنى يەپ بالدۇرلا يولغا چىققان تۇڭگانىيلارنىڭ  
تۇرشاۋۇل قىسمى كۇچا كۆۋرۈكىگە چىقىشقا باشلىغانىدا، تاڭ  
قاراڭغۇسى تېخى تارقالمىغانىدى. يامغۇر تاغلارغىمۇ قاتتىق  
ياغقان بولسا كېرەك، سايىنىڭ سۈيى بارغانسېرى ئۇلغايماقتا ئىدى.  
ئالدىدا كېتىۋاتقان ئاتلىق چارلىغۇچىلار ئۇنچىۋالا كۆپ  
ئەمەس ئىدى. شۇڭا ئۇلار كۆۋرۈكتىن شالاڭ سەپلەر بىلەن  
ئۆتۈپ كەتتى. كونسراپ قالغان كۆۋرۈكنىڭ چىرىگەن ياغاچ  
لىرى ھەر ھالدا بۇنچىلىك ئېغىرلىققا بەرداشلىق بېرەلىدى.

ئەمما، ئۇلاردىن كېيىن كېلىۋاتقان تۇڭگانىيلار ناھايىتى  
كۆپ ئىدى. ھەربىر تۇڭگان پەنسانىنىڭ نەۋكەرلىرى ئۆزلىرىگە  
قاراشلىق يۈكلەرنى تۆگىلەرگە ئارتىپ ۋە ھارۋىلارغا بېسىپ  
كەلمەكتە ئىدى. قارا قۇشقاچتەك ھېسابسىز قوشۇن ئاتلىرى،  
تۆگىلىرى ۋە ھارۋىلىرى بىلەن يامغۇرلۇق تاڭدا قاپقارا سەل-  
كە ئوخشاپ، كۆۋرۈكنى لىق تولغۇزۇپ كېلىشىۋاتاتتى. كۆۋ-  
رۈكنىڭ ئوتتۇرىسىدا بىر ئەبگا ئاتنىڭ ئالدى ئىككى پۇتى  
كۆۋرۈكنىڭ ئارىسىغا كىرىپ كەتتى. ئات مەيدىسى بىلەن  
يىقىلدى، پۇتلىرىنى تارتىۋالالماي تىپىرلاشقا باشلىدى. ئېگەردە  
ئولتۇرغان تۇڭگانىي ئاتنىڭ بېشىدىن ھالقىپ باشقا ئاتلارنىڭ ئاياغ  
ئاستىغا ئۇچۇپ چۈشتى ۋە ھېسابسىز تۇياقلار ئاستىدا قېلىپ،

يەنجىلىپ كېتىشىنى سېزىپ، داد - پەرياد سېلىپ ۋارقىرىدى.  
ئۇنىڭ ھەمراھلىرى ئىختىيارسىز تىزگىنلىرىنى تارتىشتى،  
بەزى ئاتلار قورقۇپ ئارقىسىغا شوغشىدى.

ئارقىدىكىلەر بولسا ھېچ نەرسىدىن خەۋەرسىز دەۋرەپ  
كەلمەكتە ئىدى. بىردەمدە كۆۋرۈكنىڭ ئوتتۇرىسى ھەددىدىن  
زىيادە تىنمۇ تىنماق بولۇپ كەتتى. كۆۋرۈكنىڭ توغرا ياغاچ  
لىرى توساتتىن غاچىلداپ سۇندى. كەپلىشىپ قالغان ئۇلىغان  
ئاتلار، ئادەملەر كۆۋرۈك ياغاچلىرىغا قوشۇلۇپ، سۇغا گۈمۈرۈ-  
لۇپ چۈشتى. تېشىپ تۇرغان سايىنىڭ سۈيى غۇلاپ چۈشكەن  
لەرنى لەپەڭشىتىپ ئېقىتىپ كەتتى. كۆۋرۈك ئۈستىدە قالغانلار  
جان ھەلەكچىلىكىدە، ئارقىغا بۇرۇلۇپ قاچماقچى بولۇشتى.  
ئەمما، ئارقىدىن داۋاملىق ئاتلىقلار، ھارۋىلار ۋە تۆگىلەر كۆچ-  
كۈندەك باستۇرۇپ كەلمەكتە ئىدى. تۇڭگانىيلارنىڭ ئەمىر لەش-  
كىرى ئالدى تەرەپتە نېمە ھادىسە بولغانلىقىدىن بىخەۋەر.  
پەنسادلىرى بىلەن سايىنىڭ نېرىقى چېتىدە تۇرۇپ قوشۇننى  
كۆۋرۈك تەرەپكە ماڭدۇرماقتا ئىدى. لېكىن، كۆۋرۈك ئوتتۇرى-  
سىدىن كۆتۈرۈلگەن قىيا - چىيالار بارغانسېرى ئۇلغىيىپ  
باراتتى. ۋەھىمىگە چۈشكەن قوشۇن بىردىنلا ئۆزىنى ئارقىغا  
تاشلىدى. ئەمما، قالايمىقانچىلىقتا كۆۋرۈككە سىغماي، ئات -  
ئۇلاغلىرى بىلەن سۇغا ئۈجمىدەك تۆكۈلۈشكە باشلىدى.

كۆۋرۈك قاناتلىرىنىڭ نۇرغۇنلىغان جايى سۇغا چىقا،  
ئۇلارنىڭ غۇلاپ چۈشۈشى تېخىمۇ ئاسانلىشىۋاتاتتى. تەرتىپى  
بۇزۇلغان ھارۋىلار بىر - بىرىنى ئىتتىرىشىپ، كۆۋرۈكنىڭ ساق  
تۇرغان قاناتلىرىنىمۇ قاراسلىتىپ سۇندۇرۇپ غۇلىماقتا ئىدى.  
چاۋۇشلار يولدا ئۇچرىغان تىرىك جانلارنىڭ ھەممىسىنى قام-  
چىلاپ ئۆتسە، بەزى بەگلىرى قىلىچ يالىڭاچلاپ، قالايمىقانچى-  
لىقنى تىخ بىلەن باسماقچى بولۇشاتتى. ئەمما، قۇرتتەك مىخ -  
مىخ بولۇپ قايناۋاتقان تۇڭگانىيلار كۆۋرۈككە شۇنداق كەپلىم



شىپ قالغان ئىدىكى، ئۇلارغا چاۋۇشلارنىڭ قىلىچ ۋە قامچىلىرى كار قىلمايتتى. تۆگىلەر بۇرقىرىشاتتى، ئادەملەر ۋارقىرىشاتتى. قاتتىق قورقۇپ كەتكەن خالاينى تىغ كۆتۈرگەن چاۋۇشلارنىڭ ئۆزلىرىنى ئات - ئۇلاغلىرى بىلەن سۈرۈپ بېرىپ كۆۋرۈكتىن دومىلىتىۋەتتى.

قىرغاقتىكىلەر سۇدا ئېقىپ كېتىۋاتقانلارنى قۇتقۇزماقچى بولۇپ، قومۇشلارنى شىلىدىرلىتىپ سۇغا يېقىن كېلىۋېدى، ئۇلارنىڭ ئۆزلىرىمۇ پاتقاققا پېتىپ قېلىشقا باشلىدى. كېيىن ئارقىدا قالغانلىرى ئارغامچا تاشلاپ ئۇلارنىڭ ئۈچ - تۆتىنى ئاران تەسلىكتە قۇتقۇزۇۋالدى، باشقىلىرىنى قومۇشلۇق ئىچىدە پاتقاق تارتىپ كەتتى.

سۇغا غۇلاپ چۈشكەنلەرنىڭ چۆككىنى چۆكۈپ ئۆلدى. سۇ ئۈزۈشنى بىلىدىغانلىرى ئاتلارنىڭ بويىغا ئېسىلىشىپ قومۇشلۇق قىرغاققا چىقاي دەپ قالغاندا، پاتقاققا پېتىپ قېلىشتى. سېسىق پاتقاقلىق ئەجدىھاغا ئايلىنىپ، ئادەمنىمۇ، ئاتنىمۇ ئايىقىدىن پەسكە تارتاتتى. ئاتلار جان ئاچچىقىدا سىل كىنىپ كىشىنىشەتتى. ئادەملەرنىڭ قوللىرى قومۇشلاردىن تىلىنىپ كېتىۋاتاتتى، ئۇلار داد سالاتتى. ئەمما، ئۇلار قىمىرلىغانسېرى، قارا پاتقاق ئۇلارنى تېخىمۇ تۆۋەنگە دەم تارتاتتى. بۇ ئادەملەر جىق ئازابلار بىلەن جان بېرىشىۋاتاتتى.

ئوتتۇرىسى سۇنۇپ كەتكەن كۆۋرۈكنىڭ ئۈستىدە، ئاغىدۇرۇلغان ھارۋىلار، يېقىلغان ئات ۋە تۆگىلەر ئارىسىدا نۇرغۇن ئەۋكەرلەرنىڭ دەسىلىپ مىجىقى چىققان ئۆلۈكلىرى يېتىپ قېلىشتى. تۇڭگانىيلارنىڭ شۇ بىر - ئىككى ئاش پىشىمى ئۆتكۈچە بولغان ئارزىلىقتا بەرگەن تالاپەتلىرى ئۇلارنىڭ كورلىنى بېسىۋېلىپ، كۇچاغا تېگىش قىلغان ۋاقىتتىن بۇيانقى بارلىق تالا - پەتلىرىدىن كۆپرەك ۋە دەھشەتلىكەرەك بولدى. شۇنچە ئادەم نىڭ مىسىلىسىز قىيىنلىشتا جان بەرگەنلىكىنى كۆرگەن تۇڭگا -

نىيلار مەغلۇبىيەتكە ئۇچرىغاندىن بەتتەررەك ئېسەنكىرەپ، روھ-سىزلىنىپ كېتىشتى.

ئەمرۇل ئۇمرا ھەققۇلىبەگ ئابدۇللا ئەمىرلەشكەز ۋە ھېكىم-خان تۆرەملەر بىلەن بىللە چاپاۋۇل قىسىملارنى باشلاپ ئاق-سۇغا قاراپ ئاتلىنىپ ئىككى كۈن ئۆتكەندە، بەدۋلەت سەككىز ئەمىر-لەشكەرگە سەككىزدىن پەنساد ۋە ھەربىر پەنسادقا بەشتىن بۈزبېشى تەيىن قىلىپ، ئۆزىگە خاس مەھرەم. ياساۋۇللار بىلەن دەپتەرگە ئېلىنغان ئوتتۇز ئىككى مىڭ يىگىت، سەرۋاز - جانباز قاتارلىق مۇكەممەل قوراللانغان زور قوشۇننى باشلاپ ئاقسۇ تەرەپكە قاراپ ئاتلاندى. قۇشچى، پىلىتىرچى ۋە بازارچىلار بۇلارنىڭ سانىغا كىرمەيتتى. ھەربىر پەنساد باشلاپ ماڭغان قوشۇننىڭ ئارىلىقىدا، قەلەندەرلەر ۋە بىكارچىلار توپ - توپ بولۇپ، ئەلەم - بايراقلىرىنى كۆتۈرۈشۈپ، قوشۇنلارنىڭ كەينىدىن پىيادە ياكى ئاتلىق يۈرەتتى. چۈشكۈن قىلغان مەنزىلەردە ئۇلار دائىم چەت، ياقا جايلاغا چۈشەتتى. ھەركۈنى ئەتىگەندە قوشۇنلارنىڭ ئىچىگە كىرىپ ئارىلاپ: «ھەقدوست، بالاگەردان، نەقشەبەندە پىرىم، توۋا گۇناھنى يەر، سەدىقە بالانى... خۇدا ھەققى بىرنەرسە بېرىڭ لارا» دەپ تىلەيتتى. نەزىر - سەدىقىلىرىنى ئېلىپ، ئۆز قارارگاھلىرىغا قايتىپ، ئاقساقال - بوۋىلىرىنىڭ ئەمىر - ئىتائىتىدە بولاتتى. بەدۋلەت قوشۇندىكىلەرگە كىيىم تارقاتقاندا، بۇلارغىمۇ كۇلا - جەندە، كاشكۇل، ھاسا، تەڭگە - تىللالارنى بەخش قىلىپ، ئۆز لايىقىدا ياخشى مۇئامىلە قىلىپ، ئۇلارنىڭ دۇئالىرىنى ئالاتتى ۋە ئۇلارنى مىننەتدار قىلاتتى.

بەدۋلەت قوشۇن يۈرۈشلىرىدە، چېدىر - بارگاھلىرىنى تىكىدىغان جايغا ئىككى كۈن ئىلگىرىلا رەستە - بازار قىلدۇ. رۇپ، گۆش - ياغ، گۈرۈچ، سامان - بوغۇز، نان - ئوقساق،

ئوتۇن - خەشەك ۋە ھەر خىل كۆكتات، مېۋە، ھالۋا، يەل - يېمىش، قەندالت، ھەر خىل مەجۈن ①، مۇراببا، خۇش كەيپ دورىلار قاتارلىق شەھەرلەردە ئاسان تېپىلمايدىغان نەرسىلەرنى كەلتۈرۈپ، تەييار قىلدۇرۇپ تۇراتتى. مەيلى يۇرت ئىچى بولسۇن ياكى چۆل - جەزىرىدە بولسۇن، بۇ ئەھۋال ھامان مۇشۇنداق بولۇپ تۇراتتى. ھەر زامان ۋە ھەرقانداق سەپەرگە ئاتلانسا، بىللە ماڭىدىغان ئەللىك ھارۋىدا مەخسۇس تىللا، ئاق تەڭگە، كۈمۈش ۋە يەنە ئەللىك ھارۋىدا قىزىل پۇل، چاقا پۇل، ئىككى يۈز نار تۆگىدە ھەر خىل خەسە تون، جۇۋا - تەلپەك، شىم - ئۆتۈك، ئىككى يۈز تۆگىدە تولۇق ۋە مۈكەممەل ئېگەر - توقۇم قاتارلىق ئات جابدۇقلىرى، ئېگەر - جابدۇقلىرى تولۇق بەش يۈز ئات ۋە بەش يۈز يايىداق ئات بولۇپ جەمئىي مىڭ دانە زاپاس ئاتنى بىللە ئېلىپ ماڭاتتى. نەچچە ھارۋىدا سېمىز ھېسار قويلىرى، نەچچە ھارۋىدا توخۇ - تۇخۇم، نەچچە ھارۋىدا قوي يېغى، سۇ يېغى، نەچچە ھارۋىدا كۇلال تونۇر، نەچچە ھارۋىدا كەتمەن، پالتا، چوت، چىراغ، شامدان ۋە نەچچە ھارۋىدا چوڭ - كىچىك يامىسداق سۈپۈرگە ھازىر ئىدى. بەش يۈزدىن ئارتۇق سۇچى - مىشكەپچىلار تۇلۇملارغا سۇ تولدۇرۇپ ئاتلىق ئېلىپ يۈرەر ئىدى. مەيلى كۆلدە بولسۇن ياكى چۆلدە بولسۇن، ياكى بىر جايدا تۇرغاندا ۋە ياكى سەپەردە بولسۇن، تۇلۇملاردىن زادى سۇ ئۆكسۈمەيتتى. ئاشخانىلار ئىككى قاتاردىن بولۇپ، ھەركۈنى بىر قاتىرىغا نۆۋەت كېلەتتى. ھەر كۈنى ئەتىگەندە چوڭلار باشلىق ھەممەيلەننىڭ ئالدىغا يېڭى قايماق بىلەن ناشتىلىق شىرە چاي، يۇمشاق ۋە ئىسسىق نان، گۈلچە توقاچ، قەنت - گېزەك، لەززەتلىك ھالۋا، رىشالە، تەمى شېرىن شويلا، شوۋب

① مەجۈن — بەقۇۋەت دورىلارنىڭ ئومۇمىي نامى.

گۈرۈچ قاتارلىق تاماقلار بىلەن پاكىزە خۇش پۇراق چايلارنى ئېلىپ چىقىشاتتى. ھەر مەنزىلگە يەتكەندە، ئاشپەز - تەبىخلىرى نەچچە كاتتا قازاندا پولۇ ۋە سۇيۇقئاشلارنى تەييارلاپ تۇراتتى. ھازىر بولغان چوڭ - كىچىك ئەمىرلەشكەرلەر، ئەمرا-ئىلار، پەنساد، ياساۋۇل، مەھرەم قاتارلىقلارغا بارغان ھامان تەڭ باراۋەر ئاش تارتىلاتتى.

يۈرۈشلەردە، قوشۇن كەچكە يېقىن يۈرۈشىنى تېزلىتەتتى. توختاپ دەم ئالىدىغان كۆپكۆك چۆپۈك مەنزىلگە يېقىنلاپ قالغانلىقىنى، قىسقىغىنا ۋاقىت بولسىمۇ، پۇت - قولىنى سوزۇپ ئېغىناپ يېتىۋېلىشنى ئادەم تۇرماق ھايۋانىمۇ بىلسە كېرەك. بۇنداق چاغلاردا كۈن بويى پۇتىنى ئاران سۆرەپ كېلىۋاتقان ئات - تۆگىلەر بىردىنلا جانلىنىپ تېتىكىلىشىپ كېتىشەتتى.

ھەربىر ئەمىرلەشكەر ئۆزى باشلاپ ماڭغان قوشۇن يولغا چىقىشتىن ئىلگىرى، تاڭ سەھەردە بىر توپ سالتاڭ ئاتلىق چارلىغۇچىلارنى ئاتلاندىرۇپ ماڭغۇزۇۋېتەتتى. ئۇلار قو-نۇشقا ئەپلىك بولغان، سۇ - چۆپى مول بولغان يەرلەرنى تاللايتتى. قوشۇن يېقىنلاپ كەلگەندە، ئۇلار دۆڭ - تۆپىلىكلىرىگە چىقىپ، تۇماق - تەلپەكلىرىنى پۇلاڭلىتىپ بەلگە بېرەتتى. بۇنى كۆرگەن پۈتۈن قوشۇن شۇ تەرەپكە قاراپ ماڭاتتى.

مەنزىل - قونالغۇلارغا كەلگەندىن كېيىن، دەرھال تۆگىلىرىدىكى ئېغىر تېگمىقلار چۈشۈرۈلەتتى. ئاتلار ھارۋىلاردىن چىرىلاتتى. ئاندىن ئات - تۆگىلەرنى دالىغا ھەيدىشەتتى. ئۇ يەردە ئۇلار تاڭ ئاتقۇچە بەخىرامان ئوتلاپ، قورسىقىنى تويغۇ-زۇشاتتى. يول يۈرگەندە، ئايرىم تۆگىلەرگە تېۋىلغا، يۇلغۇن، قا-راغاندا قاتارلىق ئوتۇنلار ئارتىلاتتى. بۇ ئوتۇنلار ھەربىر قونالغۇدا چېپىلىپ ئالدىن تەييارلىنىپ قويۇلاتتى. ئوتۇنلار تۆگىدىن چۈشۈرۈلۈشى بىلەنلا، ئەمىرلەشكەرنىڭ ئاشپەز - تەبىخلىرى ئوچاقلارغا ئوت يېقىپ، چوڭ - چوڭ داش قازانلارنى ئاساتتى، ئاندىن گۆشلۈك پولۇ، شويىلىلارنى ئېتىشكە باشلايتتى.

شۇنداق قىلىپ، بەدۋلەت لەشكىرى قىيامەت، ئەس - ئەسەلەر بىلەن كېلىپ، ئاقسۇدىكى سارىيىغا چۈشكۈن قىلدى. كۇچادىكى تۇڭگانىيالارنىڭ چېكىنىپ كەتكەنلىكىنى ئاڭلاپ، ئۇنىڭ غەزەپ ئوتلىرى خېلى پەسەيدى.

بەدۋلەت ئابدۇللا ئەمىرلەشكەرنى چاپاۋۇل قىلىپ تۇرپان، ئۈرۈمچى تەرەپلەرگە ماڭغۇزغاندىن كېيىن، ئۆزىمۇ ھاياللىمايلا، ئۈرۈمچى تۇڭگانىيىلىرى بىلەن سوقۇشۇشقا ماڭدى. مىلادى 1870 - يىل 10 - ئاينىڭ 10 - كۈنى (ھىجىرىيە 1287 - يىلى ماھىرىي رەجەپنىڭ 14 - كۈنى). بەدۋ - لەتنىڭ قوشۇنلىرى دەقيانۇسنىڭ شەھىرى ① دېگەن يەرگە يېتىپ كېلىپ ئورۇنلاشتى ۋە سىغەر - خەندەكلەرنى ياساپ پۇرسەت كۈتۈپ ياتتى. بۇ يەر خۇڭمىياۋزى بىلەن ئوتتۇز چاقىرىم كېلەتتى.

مۇشۇ كۈنلەردە قار يېغىپ كېتىپ، قاتتىق سوغۇق چۈشۈپ كەتتى. بۇ سوغۇقتا، بىرمۇنچە بازارچى، پىلىتىرچى، سوكا - سالتاڭ بىكارچىلار توڭلاپ ئۆلدى. بەدۋلەتنىڭ قوشۇنى قىيىن ئەھۋالغا چۈشۈپ قالغاندا، نەنسەنلىك شۇ شۆڭگۈڭ ② ئىنىسى ماشويە بىلەن بىللە بەش مىڭ دانە قوي، بەش يۈز ئات، بەش يۈز كالا، نەچچە تۆگىگە يۈكلەنگەن ئاش - ئوزۇق، نەچچە

---

① دەقيانۇسنىڭ شەھىرى — ئۈرۈمچىنىڭ شەرقى - جەنۇبىدىكى ئۇلۇنباي قەدىمكى شەھىرىنى كۆرسىتىدۇ. بۇ شەھەر يەنە «رومچە»، «چاقەلەكتام» دەپمۇ ئاتالغان.

② شۆڭگۈڭ (徐学功) — ئۈرۈمچىلىك خەنزۇ. 1864 - يىلى خويىزۇلار قوزغىلىڭىنى باستۇرۇشقا قاتناشقان. كېيىن، بەدۋلەتنىڭ ئەمىر لەشكەرلىرىدىن بىرى بولغان ۋە ئۇنىڭ قوشۇنىنى ئاشلىق، كۆمۈر بىلەن تەمىنلىگەن.

يۈز ھارۋىدا كۆمۈر راسلاپ، تولۇپ قوراللانغان ئەككى يېرىم مىڭ لەشكەرنى باشلاپ كېلىپ بەدۋلەتكە قوشۇلدى. قاتتىق قىش - قورۇمدا قىيىن ئەھۋالغا چۈشۈپ قالغان بەدۋلەتنىڭ قوشۇنلىرى ئۈچۈن بۇ ھەقىقەتەنمۇ «قارا سوغۇقتا ئوتۇن يەت كۈزۈپ بەرگەن» لىك بولدى.

11 - ئاينىڭ 27 - كۈنى كېچىدە، ئۈرۈمچى تۇڭگانىي لىرىنىڭ چوڭى داۋۇت خەلىپە لورىنجيانىڭ بىرقانچە مىڭ ئەسكىرى بەدۋلەتنىڭ قوشۇنىغا شەبخۇن ئۇرۇش ئۈچۈن، ھېچقانداق شەپسىزلا خۇڭمياۋزىدىن چىقىپ كەلدى. شۇ كۈنى كېچە قاتتىق تۈتەك بولۇپ كەتكەنىدى. ئۇنىڭ ئۈستىگە، ئاي قاراڭخۇسى بولغانلىقتىن، ئەتراپ قازاننىڭ كۈيىسىدەك قاپقاراڭخۇ بولۇپ، يەر - جاھاننى تۈن زۇلمىتى قاپلاپ كەتكەنىدى. داۋۇت خەلىپە لورىنجيانىڭ ئەسكەرلىرى بەدۋلەتنىڭ قارارگاھىغا بىر تاش چامىسىدا يېقىنلاپ كەلگەندە، يولدىن ئېزىپ كېتىپ، باشقا ئېغىزغا كىرىپ قالدى - دە، ئېگىز - پەس دەس سەپ، سەرگەردان بولۇپ، ئاران ئوتتۇز چاقىرىم كېلىدىغان مۇساپىنى بىر كېچىدىمۇ بېسىپ تۈگىتەلمەي، ئاخىرى تاڭ ئېتىپ كەتتى. تۇڭگانىيلارنىڭ بۇقەستى سېزىپ قېلىندى - دە، ئەككى ئوتتۇرىدا ئېتىشۋازلىق باشلىنىپ كەتتى. جەڭ شۇنداق قاتتىق بولدىكى، بۇنى بىر - ئەككى جۈملە سۆز بىلەن تەرىپلەپ بەرمەك قىيىن ئىدى. داۋۇت خەلىپىنىڭ ئەسكەرلىرى ھەممىسى دېگۈدەك پىيادە ئىدى. ئۇنىڭ ئۈستىگە، قاتتىق سوغۇقتا ئۇلار تېخىمۇ قىيىن ھالغا چۈشۈپ قالدى. ئۇلار مىڭبىر تەسلىكتە ئېگىز بىر تاغنىڭ ئۈستىگە چىقىۋېلىشقا مۇۋەپپەقىيەت بولالىغان بولسىمۇ، ئەمما، بەدۋلەتنىڭ ئەسكەرلىرى ئۇلارنى تىۋەندە تۇرۇپ ئوققا تۇتتى، تۇڭگانىيلارنىڭ ئۆلۈكلىرى تاغدىن دومىلاپ چۈشۈشكە باشلىدى. يىگىت - سەرۋازلار تۇڭگانىيلارنىڭ ئۆلۈكلىرىنى ئۆزلىرى ئۈچۈن دالدا ۋە خوقتا قىلىپ، ئۇلارنى

تېخىمۇ شىددەت بىلەن ئوققا تۇتتى. ئاخىرى، نۇسرەت قىل باغلاپ، غەلىبە بەدۋلەتنىڭ قوشۇنلىرىغا كۈلۈپ چىراي ئاچتى. ئەسلىدە خۇگىياۋزىدىن چىقىشقان تۇڭگانىيلار: «بارىمىز - دە، ئالىمىز. ئەنجانلىقلارنى ئۆلتۈرۈپ، ئات - ئۇلاغلىرىنى، قورال - جابدۇقلىرىنى، ئالتۇن - كۈمۈشلىرىنى ئولجا، ئۆزلىرىنى ئەسىر ئېلىپ يانىمىز» دېگەن خام خىياللارنى قىلىشىپ كېلىشكەنىكەن. ئۇلار ئاخىرى مەغلۇپ بولۇپ بەدەر قوپۇپ خۇگىياۋزىغا قاچقىلى تۇردى. بەدۋلەتنىڭ يىگىت - سەرۋازلىرى ئۇلارنى قوغلاپ كېتىپ بارسا، ئالدىغا ساپلا ئون - ئون ئىككى ياشلاردىكى بىرقانچە مىڭ تۇڭگان بالىلىرى ئۇچراشقا باشلىدى. ئۇلارنىڭ قولىدا بىر - ئىككىدىن ئارغامچا بار ئىدى. سورىسا، ئۇلار دادىلىرى ئولجا ئالماقچى بولغان ئاتلارنى باغلاپ مىنىپ كەلگىلى چىققان بالىلار ئىكەن. ئەسلىدە تۇڭگانىيلار ئاتلىنىشتىن ئىلگىرى، «ئەتە ئەتىگەندە ئولجا ئاتلارنى باغلىغىلى ئارغامچا ئېلىپ ئالدىمىزغا چىقىڭلار!» دەپ، گەپنىڭ يوغىنىنى قىلىپ يولغا چىقىشقانىكەن.....

تۇڭگانىيلارنىڭ ئۆلگىنى ئۆلۈپ تىرىك قالغانلىرى ئاران خۇگىياۋزىغا كىرىۋېلىپ ئامان قالدى. ئۇزاق ئۆتمەي، داۋۇت خەلىپە لورىنجيا بەدۋلەتنىڭ ئالدىغا توققۇزدىن توققۇز يامبۇ ۋە شۇنداق مىقداردا ئالتۇن - كۈمۈش، جانان چىنە، خاگىدەن تاۋار، خۇش پۇراق كۆك چاي ۋە باشقا بېيجىڭدىن چىقىدىغان قىممەت باھا ئېسىل ماللارنى كۆتۈرتۈپ ئەلچى چىقارتتى ۋە: «داپاشا باشلىق نۇسرەت سۈپەت ئىسلام قوشۇنلىرى خۇگىياۋزىغا كىرمىسە، بىزنىڭ ئۇلۇغ - ئۇششاقلىرىمىز يامان قورقۇپ كەتتى. بىز ئەمىر ئىسلام جانابىي ئالىيلىرىنىڭ ئەمرى - ئىتىلىشىدىن چىقىمىساق، ئەگەر شۇل زاتى مۇبارەك بىزگە نېمىنى يارلىق قىلسا، بىزمۇ ئۇنى بەجاندىل قوبۇل كۆرۈپ، خىزمەتكارچىلىقىنى بەجا كەلتۈرسەك» دەپ، ئەھد - خەت سۈندى. بەدۋ-

لەت بۇنىڭغا دەرھال رازى بولۇپ، كۇپايە دەپ ئاماننامە بەردى ۋە داۋۇت خەلىپە لورنىجيانى ئۈرۈمچىگە داپەنشەي قىلىپ تەيىنلىدى، قولىغا ئالاھىدە يارلىق نىشان - ئالىي شانلارنى بېرىپ، ئۈرۈمچىگە قاراشلىق قۇتۇبى، گۇمۇدى ① فۇكاڭ، جىسار، گۇچۇڭ ۋە ماناس قاتارلىق ئالتە شەھەرنى ھەممە تەۋەلىكى بىلەن ئۇنىڭ باشقۇرۇشىغا تاپشۇردى. ماناس - بەدۆلەتنىڭ ئەڭ شىمالدىكى چېگرىسى بولۇپ قالدى.

بەدۆلەت داۋۇت خەلىپە لورنىجيانىڭ تەلىپىگە ئاساسەن، زەينۇلئابدىدىن مەخدۇم مىرزاباشىنى سالامتاغىسى قىلىپ ئۈرۈمچىدە قالدۇردى. ئۈچ ئايدىن كېيىن، بەدۆلەت قوشۇنىلىرىنى ئېلىپ، خۇشال - خۇراملىق بىلەن، مەنزىلىمۇ مەنزىل يۈرۈپ، ياندۇرقى يىلىنىڭ ھەمەل پەسلىدە، ئىككىنچى دارۇسەل تەنەت - كورلىغا قايتىپ كەلدى. بۇ چاغدا تارىخ 1871 - يىل (ھىجرىيە 1288 - يىل) بولغانىدى.

---

① گۇمۇدى — سېمۇن.



## ئۈچىنچى باب

### خانلىق مەدرىسىسى

زالىم بىلەن مۇتتەھەمدىكى بىلىم — مەست  
كەشنىڭ قولىغا تۇتقۇزۇلغان ئۆتكۈر قىلىچ.

مىلادى 1871 - يىلى باھار.

بۇ يىل قەشقەردە باھار كېچىكىپ كەلدى.

ھەمەل ئېيىنىڭ ئاخىرقى ھەپتىلىرى ھاۋا ئوچۇق ئەمما  
ئىنتايىن سوغۇق بولدى. كۈندۈزلىرى قۇياشنىڭ نۇرىدا قار - مۇزلار  
ئاندا - مۇندا ئېرىگەندەك قىلغان بىلەن كېچىلىرى سوغۇق بولاتتى.  
تېخى ئاينىڭ بېشىدا ھەممە يەر قار بىلەن قاپلانغانىدى. ئەمما،  
ئەگىز مەۋسۇمىدا بىردىنلا ئىللىق شامال چىقىپ، يەر - جاھان  
نى قارا بۇلۇت قاپلاپ، ئۈچ - كېچە كۈندۈز يامغۇر ياغدى.  
پەيشەنبە كۈنى شامال بىردىنلا توختاپ، خۇددى تەبىئەت دۇندۇسى  
ياسىدا يۈز بەرگەن بۇ ئۆزگىرىشلەرنى يوشۇرۇۋاتقانداك، يەر -  
جاھاننى سېرىق تۇمان قاپلاپ كەتتى. ئەنە شۇ تۇمان ئىچىدە  
تۈمەن دەرياسىدا سۇلار شاۋقۇن سېلىپ ئاقماقتا. مۇزلار پار -  
چىلىنىپ، شۈرمەل بولۇشۇپ سۇ ئۈستىدە لەيلىمەكتە، سېرىق

لاي سۇلار بۇزغۇن ھاسىل قىلىپ ئۆركەشلىمەكتە ئىدى. ساق  
مۇساق بىر ھەپتە ئۆتكەندىن كېيىن يېتىپ كەلگەن بىرىنچى  
كۈنى كەچقۇرۇلۇقى تۇمان شاپپىدە تارقالدى. قارا بۇلۇتلار  
ئۇششاق پارچىلارغا بۆلۈنۈپ كەتتى، ھاۋا ئېچىلدى. ئەتىگىنى  
قۇياش پارلاپ كۆتۈرۈلۈشى بىلەن، سۇ يۈزىنى قاپلىغان نېپىز  
مۇزلار دەرھاللا ئېرىدى. ئىللىق ھاۋا ئويغانغان يەردىن كۆتۈ-  
رۈلگەن ھور تەپتىدىن ئىترەشكە باشلىدى. بۇلتۇرقى ئوت -  
چۆپلەر قايتىدىن كۆكەردى. يېڭى بىخ سۈرۈپ چىققان كوكات  
لار ئىنچىكە يوپۇرماق چىقاردى. پىيىزەك ۋە قامچىئوتلارنىڭ  
غوللىرى، مەجنۇنتاللارنىڭ يۇمران شاخلىرىمۇ ئوزۇقلىنىپ  
تولۇشقا باشلىدى. مامكاپلارنىڭ ساپسىرىق گۈللىرىنى ئەگىپ  
ئۇچۇپ يۈرگەن ھەسەل ھەرىسى تىنماي ۋىڭىلداشقا باشلىدى.  
قۇشقاچلار چۇرۇقلىشىپ ناخشا ئېيتىشماقتا ئىدى. نەدىندۇر  
قىرغاۋۇللارنىڭ ئەلەملىك چىللىشى ئاڭلانماقتا ئىدى. تۇرنا ۋە  
ھاڭگىرىتلار ئاسماندا ئېگىز ئۇچۇپ، باھاردىن دېرەك بېرىپ  
چىرقىرىشاتتى. كونا تۈكلىرىنى تاشلاشقا باشلىغان، يېڭى تۈك  
لىرى دېگەندەك ئۆسۈپ چىقىمىغان ئېشەكلەر ئېتىزلىقلاردا  
ھاڭرىشاتتى. پۇتلىرى ئەگرى قوزىلار تۈك تاشلىغان، ئورۇقلاپ  
قوۋۇرغىلىرى پۇلتىيىپ چىقىپ قالغان ھەم توختىماي مەرەۋات  
قان ئانىلىرىنىڭ يېنىدا سەكرەشمەكتە ئىدى. كەپسىز، زېرەك  
بالىلار يالىڭايىق پۇتلىرىنىڭ ئىزلىرىنى قالدۇرۇپ، شەھەرنىڭ  
توپىلىق يوللىرىدا چېپىشاتتى. تۈمەن بويىدا كىر يۇيۇۋاتقان  
دېھقان ئاياللىرىنىڭ خۇش خۇي پاراڭلىرى ۋە دېھقانلارنىڭ  
قورۇلىرىدا بۇقۇسا - بويۇنتۇرۇقلارنى ئوڭشاۋاتقاندا ئۇرغان پالتا -  
كەكە سادالىرى ئاڭلىناتتى. ھەقىقىي باھار يېتىپ كەلگەنىدى.  
قەشقەر خانلىق مەدرىسىنىڭ جەنۇبىي تەرىپىدە رەستە بويلاپ  
ئۇزۇنسىغا سوزۇلغان ئېگىز خىش قۇرۇلۇشلار بار ئىدى.  
تالىپلارنىڭ زور كۆپچىلىكى ناھايىتى نامرات ۋە ھالى

خاراب ئىدى. قىش كۈنلىرى ئۇلارنىڭ ھەممىسىلا دېگۈدەك ئۇچىلىرىغا يالاڭ چاپان كىيىشىپ، كەشىنى يالاڭلا سېپىپ يۈرۈشەتتى. مەيلى قانداق جۇدۇن كۈن بولمىسۇن، مەيلى بوران چىقسۇن، مەيلى قار - يامغۇر ياغسۇن، يېڭى تالىپلار ھەر كۈنى كەچقۇرۇنلۇقى ساۋاقلارنى مەدرىسىنىڭ سەيناسىدىكى تاش سارايدا يادلايتتى. كونا تالىپلار بولسا، ساۋاقلارنى ھېلىقى پاكار، تار ۋە قاراڭغۇ ھۇجرىلارنىڭ ئىچىدە يۈكۈنۈپ ئولتۇرۇشۇپ ئوقۇشاتتى.

خانلىق مەدرىسىنىڭ بىرقانچە ئونلىغان مۇدەررىسلىرى بار ئىدى. بۇ مۇدەررىسلەرنىڭ ئۆزلىرىنىڭ بىرنەچچىدىن خۇ - سۇسسى ھۇجرىلىرى بولاتتى. بۇنداق خۇسۇسىي ھۇجرىلىرى بار مۇدەررىسلەر ئۆزلىرىنى باشقىلاردىن چوڭ تۇتۇپ يۈرۈشەتتى. ئۇلار تولىمۇ تەكەببۇر ۋە ھالى ئۈستۈن ئىدى. ئالدىدا بىر - بىرنى تولىمۇ سىپايىلىك بىلەن ھۈرمەتلەشمىمۇ، لېكىن، ئۇلارنىڭ ئىچىدىن بىرەرى مەدرىستىن كېتىپ قالغۇدەك بولسا، قالغانلىرى دەرھال ئۇنىڭ غەيۋىتىنى باشلايتتى.

مۇدەررىسلەر ئارىسىدا داۋاملىق تالاش - تارتىشلار بولۇپ تۇراتتى. بۇنداق تالاش - تارتىشلار نوقۇل ئىلىم ئۈستىدىكى بەس - مۇنازىرە بولسىمۇ بىر يولى ئىدى، ئەمما ئۇلار ئۆزلىرىنىڭ نادانلىقىنى، قوپاللىقىنى ۋە بىلىمىزلىكىنى ئاشكارىلاپ، بىر - بىرنى تولىمۇ سەت تىللار بىلەن تىللىشاتتى، ھەقىقەتنىڭ ئۆزى تەرەپتە ئىكەنلىكىنى تولىمۇ توڭلۇق ۋە قوپاللىق بىلەن ئىسپاتلاشقا ئۇرۇناتتى. شۇڭا، بۇنداق بىسمەز تالاش - تارتىش لاردىن جاق تويغان بىرى خانلىق مەدرىسىنىڭ تۈۋرۈكىگە:

«دارىئۇلۇم نىزامى:

شاھۇ گاداى باراۋەر.

مىڭ مەخسۇمنىڭ بىر چاقا،  
پەزلى كېرەك بۇرادەرلەر!

دەپ، پىچاق بىلەن ئويۇپ يېزىپ قويغانىدى.  
خانلىق مەدرىسىدە ئەرەب، پارس تىللىرى، فىقھە<sup>①</sup>،  
مەنىئە، ئاتىقلىق، تەرەت ئېلىش قائىدىلىرى، روزا  
تۇتۇش، ناماز چۈشۈرۈش ۋە ھەج پەرھىزلىرىنى ئادا قىلىشقا  
ئائىت بىلىملەر، زاكات بېرىش، ئېلىش - سېتىش تەرتىپلىرى،  
نىكاھ قىلىش ۋە نىكاھتىن ئاجرىشىش قائىدىلىرى، شەرىئەتنىڭ  
باشقا يوليورۇقلىرى، يۇرتدارچىلىق قائىدىلىرىگە  
ئائىت بىلىملەر دەرس قىلىنىپ ئۆتۈلەتتى. ئارەبچىتىكا  
ياكى ئەدەبىيات ئۆگىنىشنى خالايدىغانلار ئۆزلىرى ئوقۇيتتى.  
چۈنكى، بۇ پەنلەر قەشقەر مەدرىسىلىرىدە مەجبۇرىي تۈردە  
ئوقۇيدىغان دەرس ھېسابلىنىاتتى. ئانا تىل بولسا زادىلا  
ئوقۇتۇلمايتتى، ئۇنى ھەر كىم ئۆزىنىڭ خالىغىنىچە تۇرمۇشتىن  
ياكى كىتابتىن ئۆگىنىپ ئۆزلەشتۈرۈۋالاتتى.

ساۋاق ئېلىشقا يىغىلغان تالىپلار مۇدەررىسنىڭ ئالدىدا  
تىزلىنىپ قاتار ئولتۇرۇشاتتى. ئەگەر ھۇجرا تار بولۇپ، تالىپ  
لار كۆپ بولسا، قاسقانغا تىزغان مانتىدەك بىر - بىرىگە  
يېقىن سىقىلىشىپ ئولتۇرۇشاتتى. ھەربىر گۇرۇپپىنىڭ ئۆز  
ئالدىغا بىردىن خەلىپىتى بولاتتى. خەلىپەتلەر تەكشۈرۈلىدىغان  
كىتابلاردىن مىساللارنى ئۈنلۈك ئوقۇپ بېرىشكە مەسئۇل ئىدى.  
تالىپلار ھەممىسى ئولتۇرۇشۇپ بولۇپ تەخ بولۇپ تۇرۇش  
قاندا، مۇدەررىس: «قېنى ئوقۇ!» دەپ ئىشارەت قىلاتتى.

خەلىپەت كىتابتىن بىر كەلىمە ئەرەبچە ياكى پارىسچە  
سۆزنى ئوقۇپ بېرەتتى. شۇنىڭدىن كېيىن مۇدەررىس خەلىپەت

---

① فىقھە — مۇسۇلمان قانۇنشۇناسلىقى، شەرىئەت ئەھكاملىرىنى  
تۈزۈش بىلەن شۇغۇللانغان ئىسلام تىئولوگىيىسىنىڭ بىر ساھەسى.

ئوقۇغان ئەرەبچە ياكى پارسچە سۆزنى ئانا تىلدا شەرھىلەپ چۈشەندۈرەتتى. مۇدەررىس سۆزدىن توختىغاندىن كېيىن، پىكرى بارلار ئۆز پىكرىنى بايان قىلىشقا ھوقۇقلۇق بولاتتى. بۇنداق بەس - مۇنازىرىگە پەقەت ياخشى بىلىدىغان، بىلىمدان تالىپلارلا ئەمەس. شۇنداقلا بۇ مەسىلىدە ھېچبىر خەۋىرى بولمىغان تالىپلارمۇ قىزغىن قاتنىشاتتى. كېيىنكىلىرى ئۆزلىرىنى بىلىملىك قىلىپ كۆرسىتىش ئۈچۈن، باشقا تالىپلاردىن قاتتىقراق ۋارقىراپ، بەس - مۇنازىرىگە كىرىشىپ كېتەتتى. بۇنداق مۇنازىرىلەر كۆپىنچە ھاللاردا مەمەدانلىققا سەۋەبچى بولاتتى. قىياس قىلماق تەس ئەمەسكى، بۇنداق بەس - مۇنازىرىلەردە كىمنىڭ ئاۋازى قاتتىقراق چىقىسلا، شۇ گەپ - سۆزىنى يېڭىپ چىقاتتى.

قەشقەر خانلىق مەدرىسىنىڭ مۇدەررىسلىرىنىڭ بىرىنىڭ نامى موللا مۇھەممەت شېرىپ خەلىپىتىم ① دەپ ئاتىلاتتى. بىر كۈنى ئۇنىڭ ھۇزۇرىدا ساۋاق ئېلىۋاتقان تالىپلار گۇرۇپپىسىنىڭ بىرىدە «چاھارپاي ئاسمانى» دېگەن ئىسىم توغرىلۇق بەس - مۇنازىرە يۈز بەردى. تالىپلار بۇ ئىسىمغا ئانا تىلدىن تەبىر ئىزدىدى. بەزى تالىپلار: «چاھار - تۆت، پايە - پۇت، ئاسمان - كۆك» دەپ تەبىر بېرىشتى. يەنە بەزىلىرى شۇنىڭغا يېقىنلىشىپ كېتىدىغان سۆزلەر بىلەن تەبىر بېرىشتى. ئەمما، ھېچكىم ھېچكىمنىڭ بەرگەن تەبىرىگە قايىل بولماي، مۇنازىرە ساقىمۇ ساق چۈشكىچە داۋام قىلدى.

---

① موللا مۇھەممەت شېرىپ خەلىپىتىم (1809 - 1894) — قەشقەرلىق ئاتاقلق مائارىپچى، ئەللامە بولۇپ، قەشقەر مەدرىسىدە ئاتىتى يىل مۇدەررىسلىك قىلغان زات ئىدى. ئۇنىڭ قولىدا ئىلىم تەھسىل قىلغان تالىپلارنىڭ ئىچىدە ئۈچ يۈزدەك كىشى خەتەمكەردىلىك لايىقتىگە ئىگە بولۇپ، دەرس بېرىشكە ئېرىشتىمە ئالغانىدى.

بەس - مۇنازىرە قىلىۋاتقانلارنىڭ سۆزلىرىنى ئۇنىچىق  
جاستىن تىڭشاپ ئولتۇرغان تالىپلارنىڭ بىرى دەرسنىڭ  
ئاخىرىدا مۇدەررىس موللا مۇھەممەت شېرىپ خەلىپىتىمىدىن:  
— شۇنداقسىمۇ، «تۆت پۇتى ئاسماندا» دېگەن نېمە ئۇ؟

دەپ سورىدى ئەجەبسىنىپ.

مۇدەررىس ئۇنىڭ سوئالىنى ئاڭلاپ كۈلۈپ كەتتى - دە،  
تالىپلارنى جىم بولۇشقا ئۇندىدى، ئاندىن:

— بۇرۇنقى چاغ-لاردا، — دەپ سۆز باشلىدى ئۇ سەل  
ئويلىنىۋالغاندىن كېيىن، — بىر دېھقان بىتاپ بولۇپ قاپتۇ.  
ئۇ شەھەردىكى ئۇستا بىر تېۋىپنىڭ ئالدىغا كۆرۈنگىلى كەپتۇ.  
تېۋىپ كېسەلنىڭ تومۇرىنى تۇتۇپ بىر ھازادىن كېيىن، «تەپ  
بولۇپ قاپسىز. بۇنىڭ داۋاسى ئاسان» دەپ، بىر قەغەزگە:  
«داۋايى مۇشكىدىن بىر مىسقال، ئېگىردىن بىر سەر، سۆرۈن-  
جاندىن يېرىم سەر، چاھارپاي ئاسماندىن بىر سەر...» دەپ  
بىرمۇنچە دورىلارنىڭ تىزىملىكىنى يېزىپ، سەكسەن خالتى-  
دىن ① مەن يېزىپ بەرگەن تىزىملىك بويىچە ئۆلچەپ  
سوقتۇرۇپ، كۈنلۈكى ئۈچ ۋاختىن كاپ ئېتىپ يەپ بەرسىڭىز،  
ھايال قالمايلا سەللىمازا ساقىيىپ كېتىسىز!»، دەپتۇ. ھېلىقى  
دېھقان: «ئىنشا ئاللا، دېگىنىڭىزدەك بولسۇن!» دەپ چىقىپ  
كېتىپتۇ. «سەكسەن خالتا» دا باشقا دورىلارنىڭ ھەممىسى بار  
ئىكەنۇ، بىرلا «چاھارپاي ئاسمانى» دېگەن دورا تۈگەپ كەت-  
كەنمىكەن. شۇنىڭ بىلەن ھېلىقى دېھقان دورىنى ئالماي  
كېتىپتۇ. كېسەللى ئېغىرلىشىپ كېتىپ قازا قىلىپ كېتىپتۇ.  
بىر كۈنلەردە ھېلىقى دېھقاننىڭ بالىسى بازارغا كىرگەندە  
تېۋىپقا ئۇچراپ قاپتۇ. تېۋىپ بالىدىن «دادىڭىز مەن يېزىپ  
بەرگەن دورىنى يەپ ساقايغاندۇ؟» دەپ سوراپتىكەن،  
ھېلىقى بالا:

① سەكسەن خالتا — دورا يايىمى، ئاپتەكا.

— يوقسۇ، «چاھارپاي ئاسمانى» دېگەن دورا پۇتمەي،  
ئۆلۈپ كەتتى. سىز يېزىپ بەرگەن دورىنى ئىچەلمەي كۆزى  
ئوچۇق كەتتى ئەمەسمۇ رەھبەرلىك دادامنىڭ! — دەپ جا-  
ۋاب بېرىپتۇ،

— ۋاي ئىسىست! — دەپتۇ ھېلىقى تېۋىپ بالىنىڭ بۇ  
گېپىنى ئاڭلاپ، — «چاھارپاي ئاسمانى» دېگەن ئوغرى تىكەن  
ئەمەسمۇ! ئاشۇنىمۇ تاپالىدىڭلارمۇ؟...

مۇنازىرىدە، تالىپلار ئۇنلىرى پۈتۈپ، ھېرىپ قېلىشقاندا،  
مۇدەرىس قولىنى كۆتۈرۈپ، ئۇلارنى خەپ - شۈك بولۇشقا  
ئۈندەيتتى. ساۋاق ۋاقتى تۈگىگەن بولسا، شۇنىڭ بىلەن شۇ  
كۈنلۈك دەرس تۈگىگەن بولاتتى. ئەگەر ۋاقىت تۈگىمىگەن  
بولسا، خەلىپەنى كىتابتىن يەنە بىر سۆزنى ئوقۇ، دەپ ئىش-  
رەت قىلاتتى.

قەشقەر خانلىق مەدرىسىنى تاماملاپ چىققان بەزى ئادەم-  
لەر يېتۈك ئالىم بولۇپ يېتىشىپ چىققانىدى. مەسىلەن، ئۇيغۇر  
ئەدەبىياتى تارىخىدىكى ئابدۇرېھىم نېزارى، ئىمىر ھۈسەيىن  
سەبۇرى، گۈننام، خىسلىتى ۋە سابىر ئاخۇن بىننى ئابدۇقادىر  
ناقىس قاتارلىق مەشھۇر نامايەندىلەر دەل مۇشۇ مەدرىسىدە  
ئىلىم تەھسىل قىلىشقانىدى. دەرھەقىقەت، شورلۇق، چۆل  
يەرلەردە ئۆسۈپ مېۋە بەرگەن مېۋىلىك دەرەخكە ئوخشاش،  
ئۇنداق ئادەملەر ناھايىتى ئاز بولدى. ئۇلارنىڭ بىلىملىرى  
مەدرىستىكى مەنىسىز ئوقۇشتىن ياكى مەنىسىز بەس - مۇنا-  
زىرىدىن ھاسىل بولغان بولماستىن، بەلكى ئۇلار ئۆز بىلىمىنى  
ئۆزلىرىنىڭ قابىلىيەتلىكى، ئىجتىھات - تىرىشچانلىق كۆرسىتىشى  
ۋە ھەممىنى ئارقىلىق ئالغانىدى.

لېكىن، بۇ ئادەملەر ئومۇمىي توپتىن ئاجرىلىپ چىققان  
ۋە ئايرىم تۇرغان بولسىمۇ، ئەمما شۇ مەزگىللەردە كۆپچىلىك  
ئادەملەر شۇ توپقا ئىنتىلەتتى. چۈنكى، ئۇلار قەشقەردىكى مەد-

رىسلەرنىڭ بىرىدە مۇدەررىس بولۇپ ئىشلەشنى، ئۆز ئەتراپلىرىغا قالىپ - شاگىرتلارنى توپلاشنى مەقسەت قىلاتتى. بۇ تالىپلار - نىڭ ئارىسىدا بۇنداق بەس - مۇنازىرىلەرنى ۋە مۇدەررىسلىرى بەرگەن ساۋاقلارنى چۈشەنمەيدىغانلىرى كۆپ بولسىمۇ، لېكىن، ئۇلار ھەمساۋاقللىرى بىلەن ۋارقىرىشىپ، تالاش - تارتىش قىلىش ئارقىلىق ئاتاقلىق مۇدەررىس دېگەن نام - شۆھرەتكە ئىگە بولۇشنى ئارزۇ قىلاتتى. ئۇ زاماندا، ئۆلىمالار ئۈچۈن يەنە بىر يول بار ئىدى، ئۇ بولسىمۇ، ئاتالىق غازىنىڭ خىزمىتىگە كىرىش، تاپاۋىتى كۆپ قازى - قۇززاتلىق مەنەسىپىنى قولغا كىرگۈزۈش، ئاندىن پەيدىنپەي ئەمىر ئىسلامنىڭ ساراي ئۆلىماسىغا ئايلىنىپ، ھۆكۈمدارلارنىڭ ھەر خىل ئىشلىرىغا پەتىۋالار چىقىرىپ بېرىپ، شۆھرەت تېپىش ئىدى. موللا مۇھەممەت شېرىپ خەلىپىنىڭ ياراملىق شاگىرتلىرىدىن بولۇپ سانىلىدىغان موللا ئابدۇل ۋاھىد قارى قەشقەر خانلىق مەدرىسىنى تۈگەتكەندىن كېيىن، ئۇنىڭ تونۇشتۇرۇشى بويىچە خوتەن ۋىلايىتىنىڭ ھاكىمىيىتىگى ئىياز ھېكىمىيەتنىڭ ھۇزۇرىدا خىزمەتچى بولۇپ ئىشلەشكە باردى. بىر مەزگىل ئۆتكەندىن كېيىن، بىر كۈنى ئىياز ھېكىمىيەگە ئۇنى ئۆز ھۇزۇرىغا چاقىرتتى، ئۇنىڭدىن مەدرىستە قانچە يىل ئوقۇغانلىقىنى سورىدى، ئۇنىڭدىن كېيىن:

— بىزنىڭ ھۇزۇرىمىزدا خىزمەت قىلىمەن، دەيدىكەنسىز. — دېدى ئۇ، — بۇ يەرنىڭ ئۆرپ - ئادەتلىرى بىلەن تونۇشۇشىڭىزغا توغرا كېلىدۇ. ئۇنىڭدىن باشقا، خوتەنلىكلەرنىڭ خۇي - پەيلىنى ياخشى ئۆگىنىپ، ئۆزىڭىزنىڭ مىجەز - خۇل قىنى ئۆزگەرتىشىڭىز لازىم بولىدۇ. جانابىي بەدۋەت ھەر بىر مىزنىڭ تۆھپە - ئەجرىمىزگە قاراپ، ھەر دەرىجىلىك مەنەسپلەرنى بېرىپ، ئۆچىمىزغا تونلار ياپتى. شۇڭا، بىز خىزمەتلىرىمىزدە ئۇ جانابىي ئالىينى ھەر ۋاقىت خۇش قىلىشقا



ئىنتىلىشىمىز لازىم. شۇنىڭغا ئوخشاشلا، بىزمۇ ئۆزىمىزنىڭ خىزمەتچىلىرىمىزنى ئۇلارنىڭ ھەۋەسكارلىقىغا قاراپ باھالايلىمىز. باسقان ھەربىر مۆھۈر ئۈچۈن پۇقرالاردىن نۇرغۇن ھەق - نېسىۋە ئۈندۈرۈۋالالايدىغانلارلا، دەۋا قىلىپ كەلگەنلەردىن سېلىقنى نۇرغۇن ئېلىپ، ئۇنىڭ ئالتە ئۇلۇشىنى جانا بىي بەدۋ - لەتكە، ئۈچ ئۇلۇشىنى بىزگە، قالغان بىر ئۇلۇشىنى ئۆزىگە قالدۇرالايدىغانلارلا خىزمەتنى ياخشى ئىشلىيەلەيدۇ. مۇبادا سىزمۇ خىزمەتنى مۇشۇنداق ئىشلىيەلىشىڭىز، ئۇ ھالدا بىزمۇ سىزنى يۇقىرى باھالايلىمىز - دە، جانا بىي ئالىينىڭ كۆزىگە ياخشى كۆرۈنسىز. بىر ئاتنىڭ ئورنىغا ئىككى ئات مۇكاپات ئالالايسىز، بىر توننىڭ ئورنىغا ئىككى تون كىيەلەيسىز. باياشات چىلىق ئىچىدە تۇرمۇش كەچۈرىسىز!

موللا ئابدۇل ۋاھىد قارى نىياز ھېكمىبەگىنىڭ ھۇزۇرىدا بىر مەزگىل زاكاتچى بولۇپ خىزمەت قىلغاندىن كېيىن، «دادامنى ھەجگە ئاپىرىپ، ئىككى ھەرەم سۈننىتىنى ئادا قىلىپ كەلسەم!» دەپ خىزمەتتىن بوشاندى - دە، ئۆز يۇرتى يېڭىسار شەھىرىگە يېنىپ كېلىۋالدى. بۇ يەردە ئوت كۆچۈرۈش - ئوقۇش، دەم سېلىش ۋە پېرىخۇنلۇق قىلىش ھەمدە ئۆلگەنلەرنىڭ روھىغا ئاتاپ خەتتە - قۇرئان ئوقۇشتەك روھانىيلىق خىزمىتى بىلەن شۇغۇللىنىشقا باشلىدى. دادىسى موللا مۇسا بوۋاي ئوغلنى بۇ ئىشتىن ھەرقانچە قىلىپمۇ توسۇيالمىدى.

بىر كۈنى، بىر تونۇشى موللا ئابدۇل ۋاھىد قارىدىن مۇنداق دەپ سورىدى:

— تەقسىر، سىلە مائاش - تەمىناتى ئوبدان يۇرتدارچى - لىق ئىشىنى تاشلاپ قويۇپ، نېمىشقا بۇنداق جىنكەشلىك كەسپى بىلەن شۇغۇللىنىلا؟ جىنكەشلىك قىلىشتىن كىرىدىغان تاپاۋەت كۆپمۇ - يە؟ مەن سەپدارلارغا خىزمەت قىلىش بايلىق بېرىدىغان ۋە ھۆرمەت - ئىناۋەت تاپىدىغان ئىش ئىدىغۇ؟

يۇرتىنىڭ بەرگىنىگە تەلىمۈرۈپ، خەقنىڭ قولىغا قاراپ يۈر-  
گەندىن ئۇ ياخشىراق ئىدىغۇ؟

— ئىلگىرى باشقا كىشىلەرمۇ ماڭا مۇشۇنداق دېگەن،—  
دەپ جاۋاب بەردى ئۇ مېيىقىدا كۈلۈپ قويۇپ،— «سىز  
نېمىشقا ئوقۇيسىز؟ قانچە ئوقۇسىڭىزمۇ بەرەبىر سىزگە قازى -  
قۇززاتلىق تەگىيىدىغۇ؟» دېيىشەتتى. مەن ئۇلارغا: «پادىدىن  
ئايرىلىپ قالغان موزايىنى بۆرە يەيدۇ. مەن كالا بولالمايمەن،  
بىراق، كالىلارنىڭ ئارىسىدا يۈرگەن موزايىنى بۆرە يېمەيدىغان  
لىقىنى بىلىمەن» دەپ جاۋاب بەرگەنىدىم. «چۆچۈرە ئىچىشتىن  
مەقسەت گۆش يېيىش» قۇ؟ ئادەم قانداقلا كەسىپ بىلەن  
شۇغۇللانمىسۇن، بىر مەقسەتنى، يەنى بىر پارچە ناننى ئوڭاي  
تېپىپ يېيىشنىڭ يولىنى ئىزدەيدۇ. ئەمەلدار - مەنەسپدارلار  
يۇرتدارچىلىق تىزگىنىنى ئۆز قولىدا مەھكەم تۇتۇپ تۇرۇش  
ئۈچۈن، پۇقرالارغا زورلۇق ئىشلىتىشىدۇ. بىراق، ئۇلارنىڭ  
كۆرۈنۈشىلا ئادەملەردە قورقۇنچ پەيدا قىلالايدۇ، ئەمما، ئادەم  
لەر كۆڭلىدە ئۇلاردىن نەپىرەتلىنىدىغان بولىدۇ،— ئۇ  
ئەتراپىغا بىر قارمۇ تەكەندىن كېيىن، سۆزىنى يەنە داۋاملاشتۇردى:  
— پۇقرالار خۇسۇسەن بەدۋلەت - ئەمىر ئىسلامغا قارىغان

دىمۇ ئۇنىڭ زاكاتچىلىرىنى، دىۋانبەگلىرىنى ۋە ھاكىمىيەتلىرىنى  
يامان كۆرۈشىدۇ. چۈنكى، بەدۋلەتنىڭ پۇقرالارنى زار - زار  
قاقشەتتىپ، ناھايىتى ئېغىرچىلىققا دۇچار قىلىدىغان بارلىق  
ئەمىر - پەرمانلىرى ئەنە شۇ خىزمەتچىلىرى ئارقىلىق ئەمەلگە  
ئاشۇرۇلىدۇ. خەلق ئۇلارغا قورققىنىدىن بېقىنىغان ھالەتتىمۇ،  
ئەگەردە بۇ زاكاتچىنىڭ، بۇ دىۋانبەگنىڭ ۋە بۇ ھاكىمىيەتلىرىنىڭ  
ھاياتىدا بىرەر ئۆزگىرىش يۈز بېرىپ، كەشى توغرىلىنىپ  
قالسۇنچۇ، ئۇ چاغدا بۇنداق خىزمەتچىنىڭ ھالىغا ۋاي! بۇنداق  
ئادەملەر ھېچقانداق رەھىم - شەپقەتكە ۋە ئەپۇغا ئېرىشەلمەيدۇ.  
چۈنكى، «خالىق كەچۈرگىنى بىلەن خەلق كەچۈرمەيدۇ!» مەن

نىياز ھېكمىبەگنىڭ ھۇزۇرىدا زاكاتچى بولغان ھاياتىمىدىن بۇنى ياخشى بىلىپ قالدىم.

ئۇ كۈلۈپ قويغاندىن كېيىن، سۆزىنى داۋاملاشتۇردى:  
— قۇرئان ئوقۇش، ئايەت ئوقۇپ دەم سېلىش بولسا، دەسپايە كەتمەيدىغان ئوڭاي كەسىپ. راست، روھانىيلارمۇ ئەمىر ئىسلامنىڭ خىزمەتچىلىرىگە ئوخشاشلا يەنە شۇ پۇقرانى بۇلاپ — تاللايدۇ. لېكىن، ئۇلار سەزدۈرمەستىن، نازۇك، سېلىق ۋە يۇمشاق، ئىپچىل چارىلەر بىلەن بۇلايدۇ. بۇنىڭ ئۈچۈن ئادەملەرنى ئۆزىگە جەلىپ قىلىۋېلىش ئۇسۇلىنى قوللىنىدۇ. ھەتتا بۇلانغان بۇ نادان خەلق ئۆزلىرىنىڭ قانداق بۇلانغان خانلىقىنى زادىلا سەزمەيدۇ. ئۇلار روھانىيلارنى يامان كۆرۈش بۇياقتا تۇرسۇن، ئۇلارنى رەھىملىك، ئۆزلىرىنى تۈرلۈك بالا — قازادىن ساقلاپ قالىدىغان ئادەملەر، دەپ ھېسابلايدۇ. مانا شۇنىڭ ئۈچۈن، مەن مەئمۇرلارغا خىزمەت قىلىشنى تەرك ئېتىپ، روھانىي بولۇۋالدىم.

بىر كۈنى، موللا ئابدۇل ۋاھىد قارى موملۇق ① دېگەن يەردىن قايتىپ كېلىۋاتقاندى. ئۇ ئەگۈس ② دېگەن يەرگە كەلگەندە، بۇلاق بويىدىكى سۆڭەكلىكتە ئولتۇرغان بىر توپ كىشىلەر ئۇنى يىراقتىن كۆرۈپ، گۈررىدە ئورنىدىن تۇرۇشتى — دە، تەقسىر، بۇلاق بويىدا جىندەك سەگىدەپ كەتسىلە!« دېيىشىپ ئۇنى تەكلىپ قىلىپ تۇرۇۋالدى. قارىم يۇرتلۇقلىرىنىڭ كۆڭلىنى قايتۇرۇشنى خالىمىدى بولغاى، ئېتىدىن چۈشۈپ، چۇلۇۋۇرنى بىرىگە بەردى — دە، بۇلاق بويىغا كېلىپ، يۈز — قوللىرىنى يۇيغاندىن كېيىن، پوتىسىنىڭ ئۈچىدا سۈرتۈپ، ھېلىقى كىشىلەرنىڭ يېنىغا كېلىپ ئولتۇردى.

① موملۇق — يېڭىسار ناھىيىسىدىكى بىر يۇرتنىڭ نامى. ھازىر ساغانغا قارايدۇ.

② ئەگۈس — يېڭىسار ناھىيىسىدىكى بىر يۇرتنىڭ نامى.

— تەقسىر، يول بولغاي! قاياقتىن كېلىۋاتىسالا؟ — دەپ سورىدى سورۇندىكىلەردىن بىرى.

— ساغاندا ③ بىرى قازا قىلىپ كېتىپتىكەن. شۇ مەر-  
ھۇمنىڭ نامىزىدىن قايتىشىم، — دەپ جاۋاب بەردى ئۇ.

— تەقسىر، شۇ كىشى بىتاپ بولۇپ ياتقاندا، ئۆزلىرى  
بېرىپ سۈپكۆچ قىلىپ ئوقۇپ ئەملىگەنغۇ — دەيمەن؟

— بارغانسىدىم، ئوقۇپ ئەملىگەنلىكىم ئۈچۈن خەير -  
سەدىقىنىمۇ خېلى ئالغانىدىم. ھالا بۈگۈن شۇ رەھمەتلىكنىڭ  
نامىزىغا بېرىش نېسىپ بوپتىكەن. ئاللاتائالا ئىگەم ئۇ مەرھۇمغا  
جەننەت ئاتا قىلغاي، ئىلاھا ئامىن!

— تەقسىر، سىلە ئوقۇغان دۇئا شىپا بولماي، ئۇنىڭ  
ئاخىرى ۋاپات بولغانلىقىنى قېرىنداشلىرى كۆرۈپ تۇرۇپمۇ،  
سىلەنى يەنىلا ئۇ مەرھۇمنىڭ نامىزىغا چىللاپتۇ — دە؟

— بۇ ئىشلارغا خەلقىمىزنىڭ قارىشى ناھايىتى قىزىق  
دېيىلسە، — دەدى موللا ئابدۇل ۋاھىد قارى قىلچە ئۇيالىما-  
تىن، — مەسىلەن، مېيىت يۇيغان كىشىلەر ئۆلگۈچىگە ھېچقانداق  
زىيان يەتكۈزمىسىمۇ، كىشىلەر ئۇلارنى پاك ئەمەس دەپ  
ھېسابلايدۇ. ئەمدى، بىزدەك موللا — ئىشانلارغا كەلسەك، ئىش  
باشقىچە. كىشىلەر: «شۇلارنىڭ دۇئاسىنىڭ بەركاتىدا ئاغرىق  
شىپا تېپىپ، ساقىيىپ قالسا ئەجەب ئەمەس» دېگەن ئۈمىد  
بىلەن، بىزنى ھۈرمەتلەپ قىلىمىغىنى قالمايدۇ. «سەدىقە گۇناھ-  
نى يەر» دەپ، نۇرغۇن ۋەج-بېسائىلنىڭ مېھرىدىن كېچىشىدۇ.  
مۇبادا، ئاغرىق ئادەم ئۆلەي ساقىيىپ كەتسە، ئۇ چاغدا، ئۇلار  
«موللىنىڭ دۇئاسىدا شىپا تاپتى» دەپ ھېسابلايدۇ — دە،  
بىزگە تېخىمۇ ئىقتىدا قىلىشىدۇ. ئەگەر قازا قىلىپ كەتسە،  
«مەرھۇمنىڭ ئەجىلى يېتىپ، يەيدىغان رىزقى تۈگىگەنلىكى،

③ ساغان — يېڭىساردىكى بىر يۇرتنىڭ نامى. ئەسلىدە «شەھىدان»  
(شەھىتلىك) دەپ ئاتىلاتتى.

ئاللاننىڭ تەقدىرى شۇنداق ئوخشايدۇ» دەپ يۈرۈۋېرىشىدۇ. موللا - ئىشاننى ۋەللەھم گۇناھكار ھېسابلىمايدۇ. بەلكى ئاللاتالانىڭ ئاغرىقىنىڭ تەقدىرىنى يېشىپ قويغانلىقىغا قارىماستىن، موللا - ئىشانلارغا ئاللاغا تېۋىنىپ دۇئا ئوقۇغانلىقى ئۈچۈن، رەھىمەت ئېيتىشىدۇ. ئىسقات بەرگەندە، موللا - ئىشانغا ئالاھىدە ھۈرمەت كۆرسىتىشىپ، باشقىلارغا بىرگەزدىن رەخت - گەزلىمە بەرسە، ئۇلارغا بىر توپىتىن داكا - خەسە بېرىشىدۇ. دېمەك، ئاغرىق ساقىيالىمسا خۇداغا ھېساب، ساقايسا ماڭا ھېساب بولىدۇ.

موللا ئابدۇل ۋاھىد قارىنىڭ دادىسى موللا مۇسا بوۋاي ئەگۈس بويىچە خەت - ساۋاتى بار، ئۇقۇمۇشلۇق بىر ئادەم ئىدى. ئۇ ئوغلنى ئۆز قولىدا ئوقۇتۇپ، خەت - ساۋاتىنى چىقارغاندىن كېيىن، ئۇنى تېخىمۇ توشسۇن دەپ، قەشقەردىكى خانلىق مەدرىسىگە ئاپىرىپ، تونۇشى موللا مۇھەممەت شېرىپ خەلىپىتىگە تۇتۇپ بەرگەنىدى. خەلىپىتىمۇ ئۇنى چوڭ ئۆمىدىلەر بىلەن قاتتىق تۇتۇپ، بىر قوللۇق تەربىيىلەپ چىقتى. ئەمما، «باغلاقتىكى ئىت ئوۋغا يارىماپتۇ» دېگەندەك، ئۇنىڭ ئوغلى ئاخىرى بىر ساياق روھانىي بولۇپ چىقتى. موللا مۇسا بوۋاي مۇشۇلارنى ئويلىغىنىدا، قاتتىق ئۆكۈنەتتى.

— كىشىلەر، دېگەنىدى ئۇ بىر كۈنى ئوغلغا نەسىھەت قىلىۋېتىپ، نەپسىنىڭ كەينىگە كىرىپ كەتسە، يامان خۇلق ۋە يارىماس ئىشلارغا قەدەم قويۇشىدۇ - دە، ئىچىقارلىق - ھەسەت، زۇلۇم - سىتەم، رىياكارلىق، غەيۋەت - شىكايەت، توقا - تۆھمەتكە ئوخشاش ناشايان ئىشلارنى قىلىشىدۇ. ئوغلۇم، سېنىڭ قىلىۋاتقىنىڭمۇ دەل شۇنداق ئىشلارنىڭ جۈملىسىدندۇر. ئەمەلدارلار پۇقرانى قاقشىتىپ تۇرۇپ پۇل ئالسا، سەن پۇقرانى ئالداپ تۇرۇپ پۇل ئالىسەن. مەن سېنى شۇنداق ئادەم بولسۇن، دەپ ئوقۇتقانمىدىم؟

موللا ئابدۇل ۋاھىد قارى دادىسى موللا مۇسا بوۋاينىڭ پەزىلەتلىرىدىن پەقەت راست سۆزلۈك مەجەزىگىلا ۋارىسلىق قىلغانىدى. قالغان پەزىلەتلىرىنىڭ بولسا بىرىنىمۇ دورىمىدى. شۇڭا، ئۇ دادىسىنىڭ سۆزىنى ئاڭلاپ قوياقتى - يۇ، ئۆزى بىلگەن سەنەمگە دەسسەۋېرەتتى.

مۇسا بوۋاي ئوغلىغا گەپ يېگۈزەلمىگەندىن كېيىن، ئەگۈستىكى رەھبەرلىك دادىسى ھەسەمەت موللامدىن قالغان كىچىك كۈلپىسىگە قايتىپ كېلىۋالدى. ئۇنىڭ دادىسىدىن قالغان بۇ ئۆي ئۇزاقتىن بۇيان ياساقسىز، قاراقسىز قالغانلىقتىن، زەپ-لىشىپ، بەئەينى ئۆزىدەكلا قېرىپ، پاكارلاپ، ئەسكىرەپ كەتكەنىدى. تام - تورۇسلىرى جىن چىراغنىڭ ئىسسىدا قارىداپ، خۇنۇكلىشىپ، تور باغلاپ كەتكەنىدى. ئاللا تائالا موللا مۇسا بوۋايغا پەرزەنتنى كۆپ بەرگەن بولسىمۇ، ئەمما، ئۇلارغا ئىندى ساپ - دىيانەتنى كۆپ بەرمىگەنىكەن. ئۇنىڭ كامالىدىن دېگەن بىر ئوغلى قاسساپ، ھالالىدىن دېگەن بىر ئوغلى موملۇقتا مىراپ ئىدى. ئەمدى ئابدۇل ۋاھىد قارى مەدرىسىنى پۈتتۈرۈپ كېلىپ بىر مەزگىل زاكاتچى بولدى. ھالا بۈگۈنكى كۈنگە كەلگەندە روھانىي بولۇۋالدى. ئۇنىڭ ھاۋا قىزى، تىللا قىزى، خانقىز دېگەن ئۈچ قىزى بولۇپ، بىردىن ئۇنىڭ قولىدا ئۆز ھەلەكچىلىكىدە ئىدى.

موللا مۇسا بوۋاي ئوتتۇز ياشلارغا كىرگەندە، ھالال جۈپتى سائادەتخانىدىن ۋاقىتسىز ئايرىلىپ قالدى. شۇنىڭدىن باشلاپ، بالىلىرىنى قاتارغا قوشىمەن دەپ كۆرمىگەننى كۆردى، تارتىمىغان جاپالىرى قالدى. ئۇنىڭغۇ خۇي - پەيلى ئانچە يامان ئەمەس بىر ئادەم ئىدى. نېمىشقىدۇر، باشقا لايىق تاپماي، شۇ بويتاقلقى بىلەن ئۆتۈپ كەلدى، بالىلىرىنى چوڭ قىلىمەن، چوڭلىرىنى ئۆيلەپ، ئۆي - ئوچاقلق قىلىمەن، قىزلىرىنى تالالىق قىلىمەن دەپ، ئۆزىنى زادىلا ئويلاپ باقمىدى. ھالا

بۈگۈنكى كۈنگە كەلگەندە، مانا چۆلدىكى تاشلاندۇق تۈگمەندەك يالغۇز قالدى.

موللا مۇسا بوۋاي نەچچە ۋاقىتتىن بېرى يېڭىساردىكى كىچىك ئوغلى موللا ئابدۇل ۋاھىد قارىنىڭ يېنىدا تۇرۇۋاتقانىدى. ئوغلى ئۈچۈن مال - دۇنيا شۇنداق تاتلىق ئىدىكى، ئۇ پۇلنى قانچە كۆپ تاپقانسىرى، شۇنچىلىك خەسس بولۇپ كېتىۋاتاتتى. پۇل موللا ئابدۇل ۋاھىد قارى ئۈچۈن جان بىلەن باراۋەر ئىدى. يېڭىساردا ئاشپۇزۇللار ناھايىتى كۆپ ئىدى. ئاشخانىلار - دىن چىقىۋاتقان پېتىر مانتا، لەخمەن، چۆچۈرە، پەرمۇدە، كاۋاپ، قازان كاۋاپلىرىنىڭ مەزىلىك پۇراقلىرى بۇرۇنغا ئۇرۇلۇپ تۇرسىمۇ، ئەمما، ئۇ يىلدىن بۇ يىلغىچە بوۋاينى ئاشپۇزۇللارغا باشلاپ، ياخشى كۆرگەن تامامىنى تويغۇچە يېگۈزۈش - ئوغلى ئابدۇل ۋاھىدنىڭ خىيالىغا كىرىپ چىقمايتتى. بوۋاينى قاتتىق نانغىلا زورلايتتى. ئۇ، مال - دۇنيانى يېمەي - ئىچمەي، كىيەي - خەجلىمەي تېپىۋاتاتتى.

بۇ يىل موللا ئابدۇل ۋاھىد قارىنىڭ كۆڭلىگە ئىسناپ بەردىمۇ - قانداق، يىلنىڭ بېشىدىلا ھەج قىلىپ پەرزنى ئادا قىلىش تەرەددۇتىگە چۈشتى. دېمىسىمۇ، ھەج قىلىش - ھەر بىر مۇسۇلمان ئۈچۈن پەرز ئىش. موللا مۇسا بوۋاي ئۈچ ئوغۇل، ئۈچ قىزنى بېقىپ قاتارغا قوشمىەن دەپ، بۇ پەرزنى ئۇزاقتىن بۇيان ئادا قىلىشنى ئارزۇ قىلىپ ئەمما ئىشقا ئاشۇرالمىي كېلىۋاتقانىدى. نىھايەت، ئوغلى پەرزەنتلىك بۇرچىنى ئادا قىلىش يۈزىسىدىن، ئۇنى ئېلىپ باشقا ھەجخانلار بىلەن بىللە مەككىگە قاراپ يولغا چىقتى.

ئەرەبىستاننىڭ ئىسسىق، قۇرغاق ھاۋاسى موللا مۇسا بوۋاي نى ھالىدىن كەتكۈزۈپ قويدى. ئۇ يۇرتقا قايتىپ كېلىپ، ئۇزاق قالماي ئورۇن تۇتۇپ يېتىپ قالدى.

موللا ئابدۇل ۋاھىد قارى دادىسىغا ئوقۇپ، ھۈرۈپ باقتى، ئەمما بوۋاينىڭ كېسىلى تېخىمۇ ئېغىرلىشىپ كەتتى. ئۇنىڭ «مېنى تېۋىپقا كۆرسىتىپ باقساڭلار!» دېگەن تەلىپى ئورۇن-دالماي شۇ پېتىچە قىلىۋەردى.

موللا مۇسا بوۋاي ئوغلنىڭ بەش تەڭگىنىڭ مېھرىدىن كېچەلمەيۋاتقانلىقىنى بىلەتتى. ئەمما، بوۋاينىڭ نېمە ئامالى بولسۇن؟ پۇلنى بولسا ئوغلى تېپىپتۇ. ئۆزىنىڭ ئۇنىڭغا چىشى پاتمايدۇ. ئۇنىڭ ئۈستىگە، بوۋايمۇ ئۆزىنىڭ ساقىيىپ كېتەل مەيدىغانلىقىنى سېزىۋاتاتتى. ئۇ، ئەگۈسكە كېتىمەن، دەپ موللا ئابدۇل ۋاھىد قارىنىڭ بېشىنى ئاغرىتقىلى تۇردى. دادىسىنىڭ ئورۇن تۇتۇپ يېتىمىپ قېلىشى ئۇنىڭ ئوقىتىمىگە كۆپ ھالاقىت بېرىۋاتقاندى. شۇڭا، بوۋاينىڭ تەلىپى ئۇنىڭغا ياغدەك خوش ياقتى - دە، ئۇنى دەرھال ئەگۈسكە ئاپىرىپ قويدى.

موللا مۇسا بوۋاي ئەگۈستىكى كونا كۈلبىسىگە قايتىپ كەلگەندىن كېيىن، ئۇنى دادىسى رەھمەتلىكىنىڭ روھى يۆلىدىمۇ قانداق، خېلى ساقىيىپ يېنىكلەپ قالدى، تالا - تۈزگە چىقىپ، يېقىن - يورۇقلىرى ۋە قوشنا - قولۇملىرى بىلەن بىردەم - يېرىمدەم ھال - مۇڭ ئېيتىشالايدىغان بولدى.

مۇشۇ قېتىمقى كېسەلدىن كېيىن، مۇسا بوۋاي تېز قېرىپ كەتتى. ئۇنىڭ چاچ - ساقاللىرى ئۇچتەك ئاقىرىپ، كېيىن سارغىيىپ، تېخىمۇ شالاڭلىشىپ كەتتى، كىرىپكىلىرى تۆكۈلۈپ بولدى، بوي - بەستىمۇ خۇددى يىگىلەپ قالغان سۈيىمدەك قورۇلۇپ كىچىكلەپ قالدى.

يېقىندىن بۇيان، ئۇ، رەھمەتلىك دادىسى ھەسەمەت موللامنى كۆپ ئويلايدىغان، دادىسى رەھمەتلىكىمۇ ئۇنىڭ چۈشكە كۆپ كىرىدىغان بولۇپ قالدى.

بىر كۈنى كەچتە، موللا مۇسا بوۋاي ئۆزىنى سەل بىتاپ سەزدى، شۇڭا، بالدۇرلا يېتىپ قالدى. ئۇنىڭ ئۇيقۇسى كەلمەي



ياتادى. ئۇيۇقسىز دادىسى رەھىمەتلىكىنىڭ مۇسداق بىر سۆزى ئۇنىڭ يادىغا كېلىپ قالدى:

— ئىنساننىڭ روھىغا ۋە جىسمىغا — دېگەنىدى ئۇ، —  
لاڭپەتلىك بىلەن كاساپەتلىك، نۇرى ئىمان بىلەن زۇلمەت ئارلىشىپ سىڭگەن بولىدۇ. شۇنىڭ ئۈچۈن، ھەر كىمدە بىر ئالاھىدە مىجەز — خۇلق پەيدا بولغان. پەرىشتىلەر ئىنسانغا ئۆز ئەقلىدىن بەھرە بەرگەن، شەيتانمۇ ئۆز نەپسىدىن ھەسسە قوشقان. شۇڭا ھەر كىم ئەقىل بىلەن ئىش قىلسا، يۇقىرى مەرتىۋىلەرگە ۋە ئۇلۇغ دەرىجىلەرگە كۆتۈرۈلىدۇ، ئەگەر شەيتاننىڭ پەرمانىغا بويسۇنسا، ھايۋاندىن بەتتەر پەس ئورۇنغا چۈشۈپ قالىدۇ، بۇ دۇنيا ۋە ئاخىرەتتە خارۇ — زارلىققا مۇپتىلا بولىدۇ...

موللا مۇسا بوۋاي دادىسى رەھىمەتلىكىنىڭ بۇ سۆزلىرىنى ئويلاپ يېتىپ، كۆزلىرى ئىلىنغانلىقىنى تۇيمايلا قالدى. ھەسەمەت موللامنىڭ مېھرىبان سىماسى ئۇنىڭ كۆز ئالدىدا زاھىر بولۇپ، بارغانسېرى ئېنىق كۆرۈنۈشكە باشلىدى. ئاق تون، ئاق سەللە كىيگەن دادىسى ئۇنى تالاغا — يىراق بىر يەرگە ئىما قىلىۋاتاتتى. دادىسى گەپ قىلمايتتى، «بېرى كەل!» دەپلا ئىشارەت قىلاتتى. موللا مۇسا بوۋاي ئاستا — ئاستا ئورنىدىن تۇرۇپ، ھاسسىمغا تايانغىنىچە ئۆيىدىن چىقتى.

موللا مۇسا بوۋاي كەنتتىن چىققۇچە خېلى ياخشى ماڭدى. كەنتتىن چىقىپ ئازراق ماڭا — ماڭمايلا، بىر چالماغا پۇتلاپ شىپ يىقىلىپ چۈشتى. قولىدىكى ھاسسىمۇ قاياققىدۇر قاقچىپ كەتتى. ئۇ قاراڭغۇدا ئۆمىلەپ يۈرۈپ ئىزدەپ، ھاسسىنى تاپالمايدى. ئورنىدىن تۇرماقچى بولۇپ، خېلى تىرەجەپ باقتى — يۈە، ئەمما تۇرالىدى. ئەمدى ئۇ دادىسىنىڭ كەينىدىن ئۆمىلەپ مېڭىشقا باشلىدى. ئاختاملىقنىڭ چالمالىرى ئۇنىڭ قول، جەپ نەك ۋە تىزلىرىنىڭ تېرىسىنى تىتىپ قان قىلىۋەتتى. ئۇ ئەمدى بىر غېرىچ — بىر غېرىچتىن ئۆمىلەپ ئالغا سىلجىۋاتاتتى.

دادىسى رەھمەتلىكىنىڭ سىماسى ئۇ ئۆمىلەشتىن توختىسا توغ-  
تايتتى، ئۇ ئۆمىلەشكە باشلىسا، ئالدىغا قاراپ ماڭاتتى. موللا  
مۇسا بوۋاينىڭ ئارقىسىدا ئۇزۇندىن ئۇزۇنغا سوزۇلغان بىر قان-  
لىق ئىز قالدى. ئەمدى ئۇنىڭ قوللىرى، تىزلىرى كارغا كەل-  
مەي قويدى. ئۇ ئېڭىكى ھەتتا چىشى بىلەن يەرنى تىرەجەپ  
ئالغا سىلجىشقا باشلىدى. ئېڭەكلىرىنىڭ سۆڭەكلىرى كۆرۈنۈپ  
قالدى. دادىسى رەھمەتلىكىنىڭ سىماسى توختىدى ۋە ئۆزى  
ياتقان يەرگە قاراپ كېلىشكە باشلىدى. ئۇ قولىنى دادىسىنىڭ  
سىماسىغا سۇندى ...

ئەتىسى، مەھەللىنىڭ پادىچىسى ياسىن لەۋەن پادىسىنى  
ھەيدەپ كېتىۋېتىپ، كۈنچىقىش تەرەپتىكى ئاختامىلىقنىڭ چېتىدە  
قارا بىر نەرسىنىڭ سوزۇلۇپ ياتقانلىقىنى كۆرۈپ قالدى.  
يۈگۈرۈپ بېرىپ قارىسا، موللا مۇسا بوۋاي ئىكەن. ئۇنىڭ تېنى  
ئاللىقاچان قېتىپ قالغانىدى.

نەزمە:

جەبىر - زۇلۇم شاھۇ سۇلتاننىڭ ئىشى،  
رەشك - ھەسەت موللا - ئىشاننىڭ ئىشى.  
كىمىر باينىڭ، مىكىر تەنناز جۇۋاننىڭ،  
خۇلاسە - ھەممىسى شەيتاننىڭ ئىشى.

ئابدۇرېھىم ئۆتكۈر

## تۆتىنچى باب

### «پوچى خوجام»

مىلادى 1871 - يىلى 6 - ئاي.

بۇ جايغا بۇرۇن كۆرۈلۈپ باقمىغان دەرىجىدە ناھايىتى كۆپ ھەربىي كۈچ توپلانغانىدى. رۇسلار تارانچىلارنىڭ بىرىنى چى قاتاردىكى ئىستىھكاملىرىنى بىردەمدىلا چەيلەپ تاشلىدى. تارانچىلار بەزى كۆزەتكۈچىلىرىنى قالدۇرۇشۇپ، بىرىنچى قاتار-دىكى ئىستىھكاملىرىنى تاشلاپ كېتىشتى. چۈشتىن كېيىن، ئىككىنچى قاتاردىكى ئىستىھكاملىرىنىمۇ تاشلاشقا مەجبۇر بولۇپ، ئۈچىنچى قاتاردىكى خەندەكلەرگە يۆتكەلدى .....

6 - ئاينىڭ 15 - كۈنى، روسىيە تۈركىستان قىسىملىرىنىڭ گېنېرالى كولپاكوۋىسكى تۇرشاۋۇل قىسمىنى باشلاپ بولخوجىر دېگەن يەردە ئىلى دەرياسىدىن ئۆتتى. رۇسلارنىڭ ھۇجۇمى باشلاندى، ئۇلارنىڭ ئاڭكۈپلىرىدىن بىراقلا ئون ئالتە تۈركۈم ئەسكەر دولقۇندەك ئېتىلىپ چىقتى ۋە تارانچىلارنىڭ ئىستىھكاملىرىغا قاراپ باستۇرۇپ بېرىشقا باشلىدى. تارانچىلار سېپىدىن ئېتىلغان توپ ئوقلىرىنىڭ پارتلىشىدىن ھاسىل بولغان قاپقارا ئىس - تۈتەكلەر ئاسمانغا تۈۋرۈكتەك كۆتۈرۈلدى، ھۇجۇم قىلغۇچىلارنىڭ دولقۇنى پارچىلىنىپ، قالايىمقانلىشىپ

كەتتى. ئۇلار توپ ئوقلىرىنىڭ پارتىلىشى ھاسىل قىلغان گوداڭ-  
لاردا ئۆمىلەشكە باشلىدى. تارانچىلار ھۇجۇمغا قۇتۇلغان رۇسلارغا  
ئەجەللىك زەربە بېرىپ، ئۇلارنى ئىستىھكاملىرىغا زادىلا يولات-  
مىدى، ئۇلار ھۇجۇم قىلغۇچىلارنى خېلى ئۇزۇنغىچە ئالغا ئىل-  
گىرىلىيەلمەس قىلىپ قويدى.

گېنېرال كولپاكوۋىسكىنىڭ تۇرشاۋۇل قىسىمى ئالتە  
يېرىم پىيادە ئەسكەرلەر روتىسى ۋە تۆت يېرىم كازاكلار روتىسى-  
دىن تەركىب تاپقان ئىدى. ئۇلارغا ئون دانە دالا زەمبىرىكى سەپ-  
لىمەپ بېرىلگەن، بۇ زەمبىرەكلەرنىڭ ئىچىدە يەتتىسى كەينىدىن  
ئوقلىنىدىغان، ئىنتايىن زور خاراب قىلىش كۈچىگە ئىگە چىرك  
كالىبرىلىق زەمبىرەكلەردىن ئىدى. ئۇنىڭ قىسمىدا، لېيتىنانتتىن  
يۇقىرى دەرىجىلىك ئاتمىش ئۈچ ئوفىتسېر، بىر مىڭ يەتتە يۈز  
سەكسەن بەش سولداۋ بار ئىدى. ئۇلارغا يەنە قىرىق نەپەر  
مانجۇ، خەنزۇ ۋە قالماق چېرىكى سەپلىمەپ بېرىلگەن ئىدى. بۇ  
چېرىكلەرگە پىڭ فامىلىلىك بىر خەنزۇ ئوفىتسېرى باشلىق  
ئىدى. ئۇنىڭدىن باشقا يەنە، مەخسۇس خەۋەر - ئالاقە، ئايغاق-  
چىلىق ئىشىغا سېلىنىدىغان يېرىم روتىدەك قىرغىزمۇ بار ئىدى.  
رۇسلارنىڭ دەسلەپكى ھۇجۇمى تارانچىلارنىڭ قەيسەرلىك  
بىلەن قارشىلىق كۆرسىتىشى ئارقىسىدا بىستىچىت قىلىنىدى.  
كولپاكوۋىسكى دەرھال تاكتىكىسىنى ئۆزگەرتىپ، بۇرۇنقى  
يېپىلما سەپ بويىچە ھۇجۇمغا ئۆتۈشنى تىك سەپ بويىچە  
ھۇجۇمغا ئۆتۈشكە ئۆزگەرتىشنى قارار قىلدى.

رەتلىك تىزىلغان ئاتلىق كازاكلار قىلىچىلىرىنى ئېگىز  
كۆتۈرۈپ، بايراقلىرىنى لەپىلدەتتى، كانايلىرىنى ياڭرىتىپ  
كېلىۋاتاتتى. ھەر بىر روتا بىر ئۇزۇن سەپ بويىچە تىزىلغان  
بولۇپ، ئالدىدىن قارىغان ئادەمگە خۇددى بىر كىشى ھەرىكەت  
قىلىۋاتقان دەك كۆرۈنەتتى. ئۇلار تۆپىلىكلەردىن ئاتاڭىغا ئۆتۈپ،  
جەسەتلەر بىلەن تولۇپ كەتكەن خەتەرلىك جايلارغا شۇڭغۇپ

كىردى - دە، ئىس - تۈتەكلەر ئىچىدە كۆزدىن غايىم بولدى، كېيىن يەنە ئىس - تۈتەكلەر ئىچىدىن چىقىپ كېلىپ، تۆپىلىك نىڭ نېرىسىدا كۆرۈندى. ئۇلار زەمبىرەك ئوقلىرى كەينى - كەينىدىن چۈشۈپ پارتلاۋاتقان دائىرىدىن يېرىپ ئۆتۈپ، تۆپىلىك نىڭ ئاستىدىكى پاتقاقلىق يانباغرىغا قاراپ ئىلگىرىلەشكە باشلىدى. ئۇلار ئىككى باتالىيون بولۇپ، ئىككى ئۇزۇن سەپ بويىچە كېتىۋاتاتتى. پىچورىنىڭ كازاك باتالىيونى ئوڭ تەرەپتە، مىخايىلوۋىسكىنىڭ پىخود<sup>①</sup> باتالىيونى سول تەرەپتە ئىدى. يىراقتىن قارىغان ئادەمگە ئۇلار خۇددى ئولجىسىغا قاراپ يەر بېغىرلاپ ئۆمىلەپ كېتىۋاتقان سىرتلانغا ئوخشاش كۆرۈنەتتى.

تۇڭجىنىڭ ئونىنچى يىلى<sup>②</sup> بەشىنچى ئايدا (كونىچە ئاي ھېسابىدا)، رۇس قوشۇنلىرى ئىلىنىڭ كەتمەن دېگەن يېرىنى بېسىۋالدى. ئۇلار بىلەن بىللە كەلگەن سۇلاندلارنىڭ ئۆكۈر-تايى<sup>③</sup> ئەۋەتكەن ئايغاقچى ئاي قاراڭغۇسىدىن پايدىلىنىپ، تارانچىلار قاراۋۇلىدىن تۇيدۇرماي ئۆتۈۋالدى ۋە شىبەلەرنىڭ ئوكۇرتايى خارماڭاغا: «ئورۇس قوشۇنلىرى مۇشۇ بىر نەچچە كۈن ئىچىدە دەريا<sup>④</sup> نىڭ ئايىقىدىن ئۇ قاتقا ئۆتسەن دېگەن خەۋەرنى يەتكۈزدى. خارماڭا سۇلان ئوكۇرتايى ئارقىلىق رۇس قوشۇنلىرىنىڭ گېنېرالى كولىپاكوۋىسكىغا<sup>⑤</sup> بىر پارچە ئاخبارات ئەۋەتتى. ئاخباراتتا: «... شىبە يىڭىدىكى بارلىق ھەربىي ۋە

① پىخود — پىيادە ئەسكەرلەر.

② تۇڭجىنىڭ ئونىنچى يىلى — 1871 - يىلى.

③ ئىسمى نامەلۇم. بۇ كىشى 1860 - يىلى 11 - ئايدا رۇسلار تەرەپكە ئۆتۈپ كەتكەن، بۇ ھەقتە ھوججىتى ئەپەندى يازغان: «شىبەلەرنىڭ تارىخىغا ئائىت ماتېرىياللار» غا قارال.

④ دەريا — ئىلى دەرياسى. تۆۋەندىمۇ شۇنداق.

⑤ كولىپاكوۋىسكى — ياساۋۇل گېنېرال كاۋفمىسنىڭ كېيىن

تۈركىستانغا گوبىرئاتور بولغان ئادەم.

پۇقرالارنىڭ ھەممىسى مۇشۇ ئالتە يىلدىن بۇيان چەنتۇلارنىڭ خىلمۇ خىل زىيانكەشلىكىگە ئۇچراپ، يەتكۈچە خورلاندى. جانا بلىرىنىڭ ئەسكەر باشلاپ كەلگەنلىكىنى ئاڭلاپ، قارا چېرىك، ئۇلۇغ - ئۇششاق، ئەر - ئايال ۋە چوڭ - كىچىكلەرنىڭ ئىچىدە خۇشال بولمىغان ئادەم قالمايدى. ئۇلار، ئورۇسلارنىڭ تېزىرەك يېتىپ كېلىپ، قانخورلارنى يوقىتىپ، ئۆزلىرىنى ئازاب - ئوقۇبەتتىن قۇتقۇزۇۋېلىشىنى تۆت كۆز بىلەن كۈتەكتە. مۇبادا دەريادىن ئۆتسەڭلار، بۇ يەر جەڭ مەيدانىغا ئايلىنىپ قالىدۇ. ئېتىزلىقلاردىكى زىرائەتلەر ئاتىنىڭ ئايىمىدا پايخان بولۇپ، ھەددى - ھېسابسىز ئاشلىق نابۇت بولۇپ كېتەرمىكىن دەپ ئەندىشە قىلىمەن. ئۇنىڭ ئۈستىگە، سۇمۇلىمىزنىڭ ئايىقىدىكى قىرنىڭ ئاستىدىكى يەرلەر ساپىلا سازلىق بولۇپ، بۇ يەردە ئۇرۇش قىلغىلى بولمايدۇ. غۇلجىغا سازلىق ئارقىلىق پەقەت بىرلا يول بىلەن ئۆتۈش مۇمكىن. مۇبادا قومۇشلۇق ئىچىدە بۆكتۈرمە قويۇلغان بولسا، قانچىلىك جىق قوشۇن بولغىنى بىلەن زادىلا ئۆتەلمەيدۇ. بۇ يەرنىڭ يەر شارائىتىدىن گېنېرال جانا بلىرىنى خەۋەردار قىلىپ قويغۇم كەلدى. ئەڭ ياخشىسى دەريانىڭ تۆۋەن تەرىپىدىن ئۆتەمەي، يۇقىرى تەرىپىدىن ئۆتسەڭلار ئوغايغا توختايدۇ. ۋاقىپ بولغايدا...» دېيىلگەنىدى ①.

بۇ خەتنى تاپشۇرۇۋېلىپ، رۇسلار بىر كېچىدىلا كەت مەندىن يۆتكىلىپ، ئىلى دەرياسىنىڭ يۇقىرىقى ئېقىنىدىكى بولخوجىر دېگەن يەرگە باردى - دە، دەريانى كېچىپ ئۆتتى. ئىككىنچى كۈنى، قورغاسنىڭ يېنىدا تارانچىلار بىلەن قاتتىق تۇتۇشۇپ قالدى.....

رۇسلارنىڭ ھۇجۇم قىلغانلىقىنى ئاڭلىغان ئەلاخان

① موچىڭخې يازغان: «شېبەلەرنىڭ تارىخىدا ئاتىت ماتېرىياللار» غا قارالسۇن.

سۇلتان ئوكورتاي خارماڭانى غۇلجىغا قايتۇرۇپ كەلدى ۋە شىبە يىڭىدىكى بەش يۈز چېرىكنى دەرھال ئالدىنقى سەپكە يۆتكەپ رۇسلار بىلەن بولۇۋاتقان ئۇرۇشقا قاتناشتۇردى. شىبەلەر ئالدىن كېلىشىۋالغىنى بويىچە، باشلىرىغا كۆك ياغلىق چىگىۋالغان بولغاچقا، رۇس سولداڭلىرى تارانچىلار سېپىدىكى كۆك ياغلىق لىقلارنى كۆرۈپ، ئۇلارنىڭ بېشىدىن ئاتىلدۇرۇپ ئاتقىلى تۇردى. شىبەلەر پۇرسەتتىن پايدىلىنىپ قېچىپ پىتىراپ كېتىشتى. سو-قۇشا - سوقۇشا، تارانچىلار رۇسلارنى قورشىۋالدى. رۇسلار بىر تەرەپتىن ئېتىپ، بىر تەرەپتىن چېكىنىپ، بىر كونا جاڭزىغا كىرىۋالدى. رۇسلارنىڭ مىلىتىقلىرى قىزىپ كېتىپ، داۋاملىق ئاتقىلى بولمايۋاتاتتى. شۇ ئەسنادا ئۆتكۈنچى يامغۇر يېغىپ قىزىپ كەتكەن مىلىتىقلارنى سوۋۇتۇپ بەردى. رۇسلار قايتا روھلىنىپ، ھۇجۇمغا بىر ئۆتۈۋېدى، تارانچىلار ئۇلارنى توسۇپالماي، چېكىنىشكە مەجبۇر بولدى.

ھۈرمەتلىك كىتابخان، ئىلى ۋاقىئاتلىرىنىڭ ئۆزگىرىشىنى ياخشى چۈشىنىۋېلىشىڭىزغا ياردىمى بولسۇن ئۈچۈن، گەپنى بۇنىڭدىن بەش يىل ئىلگىرى يۈز بەرگەن تارانچى پاچىئەلەب رەگە يۆتكۈشۈمگە رۇخسەت قىلغايىسىز ...

×

×

— ئەسسالامۇ ئەلەيكۇم، سۇلتان مەزەمزات!  
ئۇ، «جانابى ئالىيلىرى» دېمەستىن، سۇلتاننىڭ ئىسمىنى تىلغا ئېلىپ ئۇدۇللا ئاتاۋەردى. سۇلتان مەزەمزات بېشىنى ئېگىز كۆتۈرۈپ، ئۇنىڭ چىرايىغا تىكىلدى. چاچ - ساقاللىرى ئۇچتەك ئاقارغان، بېشىغا يېشىل كۇلاھ كىيىپ، ئۈستىگە يېشىل دەستار ئورىغان. ئۆزىنى «جانابى غەۋسەل ئەزەمنىڭ ئەۋلادى مەن» دەۋالغان، مەھمۇت خوجا دەپ ئاتىلىدىغان بۇ ئادەم

ئولتۇرۇشۇپ كەتكەن ئۇيقۇسىز كۆزلىرىنى قاپچۇرماي، ئۇنىڭغا ئىغىۋاگەرلەرچە قادىلىپ قاراپ تۇراتتى. ئۇنىڭ ئۈستىبېشى توپا - چاڭ ئىدى، ساقال باسقان ئورۇق، ياداڭغۇ يۈزىدىن، زىكرى تەلەپنى بىلەن ئۆتكەن كېچىلەردە ئۇيقۇسىزلىقتىن كىچىك لەپ كەتكەن كۆزلىرىدىن نەشتەردەك بىر خىل سوغۇق نۇر چېچىلىپ تۇراتتى.

— مەرھەمەت خوجام، قېنى ئولتۇرۇڭ! — دەپ يېنىدىن كى كۆرسىنى ئىشارەت قىلدى سۇلتان مەزەمزات.

— سەۋر قىلىڭ، سۇلتان مەزەمزات! ئاۋۋال بىر نەرسىنى سورىۋالاي، — دېدى مەھمۇت خوجا ئۇنىڭ كۆزىگە بايام قىندەكلا قادىلىپ قاراپ تۇرۇپ، — سىز ئالەمپاناھ، مەن پېقىر-نى كىم ۋە قانداق ئادەم دەپ ھېسابلايسىز؟

شۇنداق، بۇ ئادەم زادى كىم؟ ئۇ يىراق شامدىن كەلگەن. ئاۋۋال مېچىت - خانىقالاردا ۋەزخانلىق قىلدى، كېيىن ئۇنىمۇ تاشلاپ، بۇلۇڭ - پۇچقاقلاردا تىمىسقىلاپ يۈردى. ھازىر بولسا مانا بېشىغا يېشىل كۇلاھ كىيىپ، يېشىل دەستار ئوراپ، ئۇچىسىغا سەقەرلەت تون كىيگەن ھالدا ئۇنىڭ ئالدىدا گېدىيىپ تۇرۇپتۇ.

سۇلتان مەزەمزات مۇرىسىنى قىستى.

مەھمۇت خوجا قاتتىق خۇرسىندى:

— بىز ھەممىمىز بۇ بەش كۈنلۈك بىۋاپا دۇنيادىن ھەقىقەت ئىزدىگەن ۋە ئۇنى تاپالمىغان ئاسىي بەندىلەرمىز! — دەپ خىتاب قىلدى ئۇ، — مەن ئەسلىدە سىز ساھىبى تاج سۇلتاندىن مەدەت تىلەپ كەلگەن، ئەمما تا مۇشۇ سائەتكە قەدەر، مەن بۇ مەدەتكە ئېرىشەلمىدىم. يۇرتۇمدىن ئايرىلىپ، ۋەتەنسىز بىر مۇساپىر بولۇپ قالدىم. ھىدايەت ئىزدەپ، بار-مىغان يېرىم، ئىستىقامەت قىلمىغان جايىم قالمايدى. ئاخىرى بۇ جايغا كېلىپ، ئالانىڭ زېمىنىدىكى سايىسى بولغان سىز ساھىب



بى تاج سۇلتانغا ئىخلاس قىلدىم ۋە لېكىن ... مەن نېمىگە ئېرىشتىم؟

— سىز نېمىشقا مازارى شىرىپلارنى تاۋاپ قىلىپ، ئاللاغا ھەمدۇ — سانا ئوقۇپ يېتىۋەرمەي، سەلتەنەت ئىشلىرىغا قىل تىقماقچى بولىسىز؟ — دەپ سورىدى سۇلتان مەزەمزات ئورنىدىن تۇرۇپ ئالدىغا بىر قەدەم مېڭىپ، — نېمە ئۈچۈن ھاكىمىيەت ئۈستىدە يېتىنە — ئىغۋا تارقىتىپ. سۇخەنچىلىك قىلىسىز؟

— مەن سىزنى ئىلىمىي غايىنى بىلەمدىكىن دەپ ئويلايتتىم، لېكىن بىلەيدىكەنسىز. — دېدى مەھمۇت خوجا. قىلچىمۇ تەپتارتماستىن، — ئىلىمىي غايىنى بىلىمىي تۇرۇپ، يەتتە كاۋاكىپ ①، ئون ئىككى بۇرج ②، سەككىز قىرغاقنى ③ بىلىمىي تۇرۇپ، بۇ نادان تارانچىلارغا قانداق سۇلتانلىق قىلىۋاتىسىز؟

— مەن ئىلىمىي غايىغا ئەمەل قىلمايمەن، چۈنكى، «كىمكى ئىلىمىي غايىغا ئەمەل قىلسا، شۇ چوقۇم كاپىر بولىدۇ» دېگەن ھەدىس بار.

— سىز ھەربىر ھەدىسكە ئەمەل قىلىدىكەنسىزۇ، لېكىن سەككىز ئايەتكە ئىقرار ئەمەس ئىكەنسىز!  
— قايسى سەككىز ئايەت ئىكەن ئۇ؟

---

① يەتتە كاۋاكىپ — قۇياش، ئاي، ئىرىق، ئوتتارۇ، مۇشتەرى، زۆھرە، زوھەل قاتارلىق يەتتە سەييارىنى كۆرسىتىدۇ.

② ئون ئىككى بۇرج — ھەمەل، سەۋر، جەۋزا (قوزا)، سەرەتان، ئەسەد، سۈمبۈلە، مىزان، ئەقرەپ، قەۋس، جەددى، دەلۋە، ھۇت بولۇپ، پەسىل — مەۋسۇم ئۆزگىرىشىنى كۆرسىتىدۇ. مەسىلەن، ھەمەل، سەۋر، جەۋزا باھار پەسلىنى؛ سەرەتان، ئەسەد، سۈمبۈلە — ياز پەسلىنى؛ مىزان، ئەقرەپ، قەۋس — كۈز پەسلىنى؛ جەددى، دەلۋە، ھۇت — قىش پەسلىنى بىلدۈرىدۇ.

③ شەككىز قىرغاق — غەرب، شەرق، جەنۇب، شىمال تەرەپلەر ۋە ئۇلارنىڭ تۆت بۇرجىنى كۆرسىتىدۇ.

— بۇ سەككىز ئايەت مۇنۇلار: «بىز ئەلۋەتتە ئاسمان تە-  
بىقىلىرىدە پىلانېتلارنىڭ سەيىر دائىرىسى ئۈچۈن بۇرجلارنى  
ياراتتۇق؛ بىز ئاسمان دۇنياسىنى يۇلتۇزلارنىڭ بىزەكلىشى  
بىلەن زىننەتلەندۈردۇق؛ قۇياش، ئاي ۋە يۇلتۇزلار تەڭرىنىڭ  
پەرمانىغا بويسۇنىدۇ؛ بەس، يۇلتۇزلارنىڭ مەۋجۇتلۇقى بىلەن  
قەسەمىياد قىلىمەن؛ ئاسماندا يۇلتۇزلارنىڭ سەيىر قىلىشى ئۈچۈن  
دائىرىلەرنى ياراتقان تەڭرى نېمىدېگەن ئۇلۇغ؟ قەسەمىياد  
قىلىمەن، بۇرج — ئاسمان دائىرىسى بار ئاسمان ھۈرمىتى  
بىلەن؛ ئىنسانلار يىراق يەرگە يۈرۈشتە ۋە ئىشلىرىنى باشلاشتا  
يۇلتۇزلارنىڭ سەيىر قىلىشىنى مۆلچەرلەپ توغرا يول تاپىدۇ.  
بەس، كۆزىتىڭلار! تەڭرىنىڭ قۇدرىتىنى كۆرمەكچى بولساڭلار،  
يۇلتۇزلارغا قاراڭلار.»

— ئۇنداق بولسا سىز ئېيتىپ كۆرۈڭ! — دېدى سۇلتان  
مەزەمزات، — ھازىر ئاي قايسى بۇرجىدا؟  
— ئەقرەپ بۇرجىدا، ئالتە دەرىجىدە ئەنكا بىرلە مىررىخ  
بەشىنچى دائىرىدە. بۇ ۋاقىت ئوغرى — قاراچىلارغا ئەپلىك،  
ئەمما شاھۇ سۇلتانلارغا خوپ ئەمەستۇر.  
— ھەدىس شەرىفتە: «پادىشاھلار ئالانىڭ زېمىنىدىكى  
سايىسىدۇر» دېيىلگەنغۇ! ...

— ئەي سۇلتان، شۇ ھەدىستە يەنە: «ئۆلىمالار پەيغەم-  
بەرلەرنىڭ مىراسخورلىرىدىن» ھەم دېيىلگەن! سىز «ئالانىڭ  
زېمىنىدىكى سايىسى» بولسىڭىز، بىز ئالانىڭ خاس  
بەندىسىدۇرمىز!

— سىز قانداقچىسىغا ئاللا تائالانىڭ خاس بەندىسى  
بولۇپ قالدىڭىز؟

— مەن قۇرئانغاندۇرمەن، ئەللامەدۇرمەن. ئاللاتائالا قۇر-  
ئانى كەرىمىدە: «قولھەل يەستەۋىللە زىنەپەئىلۇ — مۇنەۋەللە زىنەلا

يەئەلمۇن» ① دەپ بېشارەت بەرگەن.

— سىز تولا مەمەدانلىق قىلماڭ. چۈنكى بۇ سىزگە ياخشىلىق ئېلىپ كەلمەيدۇ. سىياسەت قىلسام، پۇشايمان قىلىپ قالارسىزمىكىن؟

— مەن ھەر ئىشنى قىلسام ئىلمۇ ھېكمەت بىلەن قىلىمەن. سەۋەبىكى، مەن ھەم ئالىم ھەم زالىم، ھەم كالىم ② ھەم نازىم ③، ھەم مەككەر ھەم ئىييار، ھەم غەررار ھەم تەررار ④، ھەم ھاپىزدۇرمەن ھەم ئۆز بەخت — تەلپىمىنى بىلىمەن. ئەگەر مۇشتەرى سۇمبۇلە بۇرچىدە بولسا، شۇ سائەتنىڭ ئۆزىدە تەنھا بىر ئۆزۈم شەبخۇن ئۇرسام، دۈشمەن ئۈستىدىن غالىب كېلىمەن. مېنىڭ ياغاچتىن ياسىغان توپلىرىم بار، پەرەڭچە مۇنتىزىم تەربىيە كۆرگەن يۈز نەپەر ئەسكىرىم بار. مۇشۇلار بىلەنلا ھەر قانداق دۈشمەنگە تېتىيمەن!

سۇلتان مەزەمزاننىڭ مەھمۇت خوجىنىڭ سۆزىنى ئاڭلاپ تۇرغان ئەتىيانلىرى ھەيران بولۇشتى. ئەخمەتخان سىڭاكوڭ ھەدەپ ئۇنىڭغا دوست تارتىشىپ، ئۇنىڭ سۆزلىرىنى قۇۋۋەتلەپ بېرىۋاتاتتى. «دېمەك، بۇ قېرى خوجا مېنىڭ نوپۇزلۇق ئادەملىرىم بىلەنمۇ دوستلىشىپ ئۆلگۈرگەن ئىكەندە! نېمىدېگەن يامان ئادەم بۇ؟» دەپ ئويلىدى سۇلتان مەزەمزان، — بۇ قېرى خوجىنىڭ كىشىلەر ئارىسىدىكى ئېتىبارىنى چۈشۈرۈش كېرەك، بولمىسا، ...»

— سىز شېرىن سۇخەنلىكىڭىزگە تايىنىپ، ئىلى زېمىنىغا قەدەم باسار — باسماي تۇرۇپلا، غوۋغا چىقىرىپ غەلىيان كۆتۈرۈر.

① بۇ ئايەتنىڭ مەنىسى: «بىلگەنلەر بىلەن بىلىمگەنلەر قانداقمۇ تەڭ بولالايدۇ؟ دانا بىلەن نادان تەڭ بولالماستىن».

② كالىم — ئاتىق.

③ نازىم — شائىر.

④ ھەم غەررار ھەم تەررار — ئەييار سۆزىنىڭ تۈرلىنىشى.

مەكچى بولۇۋاتامسىز؟ - دېدى سۇلتان مەزەمات جىددىيلىك بىلەن.

مەھمۇت خوجىنىڭ چىرايى ئوڭۇپ، كۆزلىرى كېچىدە كۆرۈنگەن بۇرىنىڭ يېنىۋاتقان كۆزلىرىدەك چاقناپ كەتتى؛  
- قەدەم باسار - باسمايلا ئىشىش تېخى! تارانچىلىرىڭىزنىڭ ھەممىسىنىڭ ماڭا مۇرىت بولۇپ بولغانلىقىنى بىلىمەيدىكەنسىزدە؟

- سىزنىڭ ياغاچ توپلىرىڭىز بىلەن جەڭ قىلغىلى بولامدۇ؟ ئۇچىغا چىققان كازاپ، ئالدامچى بىر ئادەم ئىكەنسىز! مەھمۇت خوجا ئاستا بۇرۇلۇپ ئەتراپتىكىلەرگە قارىدى. ئۇنىڭ پاخماقلاشقان ساقال - بۇرۇتلىرى تىترەپ كەتتى؛  
- ئېي پەرۋەردىگار ئالەم! ئۇنىڭ سۆزىنى ئۆزۈڭ ئىشتىنىڭ! گۇناھى ئەزىسىگە پاتقان بۇ ئاسىي بەندەڭنى ئۆزۈڭ مەغپىرەت قىلغايىسەن. ياراتقۇچى ئىگەم! ...  
قېرى خوجىنىڭ سۆزىنى ئاڭلىغان ئەيىبلەر سۇلتان مەزەماتتىن «خوجامنى كەمسىتىپ يامان قىلدى» دەپ نارازى بولۇشتى.

ئۆتكەن يىلى ①، مانجۇلارنىڭ زۇلىمىغا داۋاملىق چىداشقا تاقىتى قالمىغان تارانچىلار قوزغىلاڭ كۆتۈرۈپ، ئازادلىق تۇغىنى بۇ زېمىنغا قادىغاندا، ئابدۇرۇسۇل شاغىبەگ بۇ قوزغىلاڭنىڭ ئاساسىي رەھبەرلىرىدىن بىرى بولغانىدى. مانجۇلار باشتا قوزغىلاڭنى «ئادەتتىكى گەدەنكەش چەنتۇلارنىڭ غەلىيانى» دەپ قاراپ، ئانچە پەرۋا قىلمىغان بولسىمۇ، ئەمما، تارانچىلار چېلىپەڭزىنى تارتىۋېلىپ، ئارقىدىنلا باياندايغا ھۇجۇم قىلىشقا ئاتلانغاندا، ئۇلار ئىشنىڭ چاتاق ئىكەنلىكىنى سەزگەن ۋە «ئۆستۈرمە ھود سۇلىنى تولۇق تاپشۇرغۇزىمىدىڭ» دېگەن گۇناھ بىلەن زىندانغا

تاشلىغان سابىق تەيجى، ھاكىمىيەگ مەزەمزاتىنى زىنداندىن چىقىرىپ، ئىسيانچىلارغا ئۈگۈتلۈككە ① ئەۋەتكەنىدى. مانجۇلار ئۇنىڭغا يەنە، مەخپىي چېرىك توپلاپ، قوزغىلاڭچىلارنىڭ ئارقىسىدىن تۇيۇقسىز ھۇجۇم قىلىش ۋەزىپىسىنىمۇ تاپشۇرغان. بۇ چاغدا، ھەرقايسى يۈزلەردىن ئېلىنغان چېرىكلەر غالجاتلىق توقىلەك ② يۈز بېگىنىڭ رەھبەرلىكىدە، ئاللىقاچان ئابدۇرۇسۇل شاغبىگىنىڭ توپىغا قوشۇلۇپ كەتكەنىدى. مەزەمزات تەيجى چەملىق مازاردىكى ئەخمەتخان سىڭاكوژنىڭ ئۆيىگە چۈشۈپ، ئۇنىڭدىن قوزغىلاڭچىلارنىڭ ئەھۋالىنى ئۇقۇشتى. بۇ ئەخمەتخان سىڭاكوژ دېگەن كاززاپ ئەسلىدىنلا ھاكىمىيەگلىك مەنسىپىنى تەمە قىلىپ يۈرگەن بولغاچقا، مەزەمزات تەيجى مانجۇلار تەرىپىدىن ھەپسىگە ئېلىنغاندىن كېيىن، «ئەمدى ھاكىمىيەگلىك مېنىڭ قولۇمدىن قېچىپ قۇتۇلالمايدۇ» دەپ ئويلاپ يۈرگەنىدى. ئەمما، مەزەمزات تەيجىنىڭ ياردەمچىسى ئابدۇرۇسۇل شاغبىگ ھاكىمىيەگ بولۇپ تەيىنلەندى. شۇنىڭ بىلەن، ئەخمەتخان سىڭار-كوژنىڭ تاۋۇزى قولتۇقىدىن چۈشتى. شۇڭا، ئۇ قوزغىلاڭنىڭ ھەقىقىي ئەھۋالىنى مەزەمزات تەيجىدىن يوشۇرۇپ: «ئابدۇرۇسۇل شاغبىگ قېيىن ئاتىسى ئەخمەتبەگىنىڭ كۈشكۈرتۈشى بىلەن، جاناب-لىرىدىن ھاكىمىيەگلىكنى تارتىۋالماقچى بولۇپ غەلىيان كۆتۈردى» دېدى. بۇ گەپنى ئاڭلىغان مەزەمزات تەيجىمۇ نېرى-بېرىسىنى سۈرۈشتە قىلمايلا، ئەمىر ئابدۇرۇسۇلغا ئاستىرتىپ ئۇچ بولۇپ قالدى.

غۇلجا تارتىۋېلىنغاندىن كېيىن، مەزەمزات ئەخمەتخان سىڭاكوژگە قوزغىلاڭنىڭ يولباشچىلىرىدىن بولغان ئەخمەت خەزىنىچى بەگنى ئارىدىن كۆتۈرۈپ تاشلاشنى يوشۇرۇن

① ئۈگۈت — نەسىھەت قىلىش، بېشىنى سلاش دېگەن مەنىدە.

② توقىلەك يۈز بېگى — توقىلەك شاڭبېگى. تارانچىلار ئارمىيىسىنىڭ قوماندانلىرىدىن بىرى.

بۇيرۇدى. ئۇزاققا قالماي، ئەخمەت بەگ ۋە ئۇنىڭ ئىككى بالىسى ئەخمەتخان سىڭاكوۋ تەرىپىدىن ۋەھشىيلەرچە ئۆلتۈرۈلدى. شۇنىڭ بىلەن، تارانچىلار ھاكىمىيىتى قۇرۇلۇپ ئۇزاق ئۆتمەي يۈز بەرگەن بۇ ئىچكى نىزا كېيىنكى چاغلاردا يۈز بەرگەن بىر قاتار پاجىئەلەرنىڭ مۇقەددىمىسى بولۇپ قالدى.

بايانداي سېپىلى ئېلىنغاندىن كېيىن، ئەمىر ئابدۇرۇسۇل بەگنىڭ خەلق ئىچىدىكى ئابرويى تېز ئۆسۈپ كەتتى. تارانچىلار قوزغىلىڭىنىڭ ئاكتىپ ئىشتىراكچىسى، شائىر موللا بىلال نازىم ئۇنىڭ توغرىلىق ئۆزىنىڭ «غازات دەر مۈلك چىن» ناملىق داستانىدا مۇنداق دەپ يازغانىدى:

.....  
باھادۇر دەپ ئاتالدى بۇ جەڭدە ئەمىر،  
نەدۈركىم ئەمىر شاھ ساھىب سەدىر.  
ئەمىردىن ھەممىنىڭ دىلى بولدى شاد،  
دۇئا ئېيلىدى، تاپتى غەمدىن نىجات.  
دېدى بارچە ئادەم يۈرەكلىك ئەمىر،  
كى بىزلەرگە دائىم كېرەكلىك ئەمىر.  
كى ئابدۇرۇسۇل بەگدۇر دۇرۇست،  
دىل دۇرۇست ئۈچۈن تۇتتى خەلق ئۇنى دوست.

.....  
بۇنداق ھالەتتىن سۇلتان مەزەمزا بىلەن ئۇنىڭ يېقىن ئادىمى ئەخمەت سىڭاكوۋ نازارىتىدىكى شۇڭا، ئۇلار ئەمىر ئابدۇرۇسۇل بەگ بىلەن ئۇنىڭ يېقىن ئادەملىرى دەپ سانالغان قازى ئەسكەر موللا ناسىر ئەلەم قاتارلىقلارنى يوقىتىشنى خۇپىيەنە پىلانلىدى.

بىر كۈنى نامازدىگەر ۋاقتى ئىدى. ھەرقايسى قوشلارنى تەكشۈرۈپ، ئۆز چېدىرىغا ئەمدىلەتنى قايتىپ كەلگەن ئەمىر لەشكەر ئابدۇرۇسۇل بەگ غوسۇل - تەرەت ئېلىپ، ئىككى رەكەت

ناماز پەرھىزىنى ئادا قىلىپ بولۇپ، ئەمدى ئورنىدىن تۇراي دېيىشىگە، ئەخمەتخان سىڭاكوۋۇز ئۇنىڭ ئارقىسىدىن خەنجەر ئۇردى ۋە ئالدىن تەييارلاپ قويغان بىر پارچە مانجۇچە ئاخابا-راقنى ئاستا ئۇنىڭ يانچۇقىغا سېلىپ قويدى ...

مۇشۇ مەزگىلدە شام ① تەرەپتىن ئۆزىنى غەۋسىل ئەزەم ② نىڭ 9 - ئەۋلاد نەۋرىسى، مەقامى مەھمۇت ③ دەپ ئاتىۋالغان بىرەيلەن كېلىپ، تېز ئارىدىلا ساددا تارانچىلارنى ئۆزىگە مۇرىت قىلىۋالدى. بۇ خوجا ئىلى دىيارىغا سۇلتان بولماقنى نىيەت قىلغانىدى. ئۇ ئۆز ئابرويىنى تېخىمۇ كۆتۈرۈش مۇددىئاسىدا، غۇلجىدىكى مېرىباقى دېگەن ئادەمنىڭ ئالىملىق بېغىدىكى بەش تۈپ سۇۋاداننى يىقىتىپ، ئۇلاردىن توپ يا-سىدى. ئۇ توپادەك دېگەن جايدا مۇرتلىرىنى توپلاپ، ھەيۋەتىنى نامايان قىلماقچى بولۇپ، بەش دانە توپنى ئۇ جايدا قۇردۇردى. تەييارلىقى پۈتكەندىن كېيىن، ئۇ پىلىتىرچىنىڭ قولىدىن چوغنى ئېلىپ توپىنىڭ پىلىكىگە ئوت يېقىۋېدى، «گۇمبالا!» قىلغان ئاۋاز بىلەن تەڭ، يەر - جاھان قاراڭ-خۇلۇق ئىچىدە قالدى، ئاسمان - زېمىن بىرسىلىكىنىپ توختىدى. ئىس - تۈتەكلەر تارقاپ، ئەتراپ سۈزۈلگەندە، كىشىلەر كېلىپ قاراپ ھېلىقى توپلارنىڭ بىرىنىمۇ ئۆز جايىدا كۆرمىدى. ھۆل تېرەكتىن ياسالغان ۋە چەمبەرلىنىشى ناچار بولغان بۇ توپلار دورىنىڭ كۈچىگە بەرداشلىق بېرەلمەي يېرىلىپ پارچە - پارچە بولۇپ، تۆت ئەتراپقا قاراپ ئۇچۇپ كەتكەنىدى.

شۇنىڭدىن باشلاپ، كىشىلەر مەھمۇت خوجىنى «پوچى

①. شام — ھازىرقى سۈرىيە.

②. ئىسلام دىنىدىكى غەۋسىيە سۈلۈكىنىڭ پىرىلىرىدىن بىرى بولغان ئابدۇلقادىر جىلانى (1077 — 1166) نىڭ ھۆرمەت نامى.

③. مەقامى مەھمۇت — ئاللا تەرىپىدىن ماختالغان ئەڭ يۈكسەك دەرىجىلەرنىڭ بىرى.

خوجام» دەپ ئاتىشىدىغان بولدى. ئۇلار قېرى خوجىغا يەنىلا ناھايىتى يۇقىرى ئەقىدە باغلاپ، ئاتىلىرى بولسا ئۇيۇرى بىلەن، كالىلىرىنى پادىسى بىلەن، قىويللىرىنى قوشنى بىلەن ئېلىپ كېلىشىپ ئۇنىڭغا تارتۇق قىلدى ۋە ئۇنىڭ دۇئاسىنى ئالدى. خۇددى ھەدىس شەرىقتە: «بىر تۇغقان بۇرادىرىگە ئورا كولىغان ئادەم ئاخىر بۇ ئورنىغا ئۆزى چۈشىدۇ» دەپ ئېيتىلغان دەك، سۇلتان مەزەمزاتنىڭ ئاقىۋىتىمۇ بۇنىڭدىن باشقىچە بولمىدى. قېرى خوجا تارانچىلارنىڭ قەلبىنى ئۆزىگە پۈتۈنلەي رام قىلىۋالغاندىن كېيىن، مەزەمزاتنىڭ ئورنىنى كولاشقا تەرەددۇت قىلدى. كۈنلەرنىڭ بىرىدە، قېرى خوجا مائىۋۇر قىلىمىز دېگەن نام بىلەن، توپچى - پىلىتىرچىلىرىغا ئۆزى ياسىغان ياغاچ توپلىرىنى سۇلتان مەزەمزاتنىڭ خاڭا-ھىغا يېقىن ئاپارغۇزۇپ، توپلارنىڭ ئاغزىنى ئۇ تەرەپكە ئۆدۈل قىلىپ قارىتىپ قويدى. سۇلتان مەزەمزات ناھايىتى قورقۇپ كەتتى. ئۇ قېچىپ چىقىپ، ياڭۇرتۇڭگانىنىڭ بارگاھىغا كېلىۋالدى. لېكىن كەينىدىن قوغلاپ كەلگەن ئەخمەتخان سىڭاكوۋ تەرىپىدىن شۇ جايدا قىلىچ بىلەن چېپىپ ئۆلتۈرۈلدى.

سۇلتان مەزەمزات ئۆلتۈرۈلگەندىن كېيىن، مەھمۇت خوجا خەلقنى رازىلىق سوراپ ئۆلتۈرمايلا، ئۆزىنى «تارانچىلارنىڭ سۇلتانى» دەپ ئېلان قىلدى ۋە ئۆز ئادەملىرىگە سۇلتاننىڭ ئوردىسىنى ئۈچ كۈن تالاتقۇزدى. ئەسلىدىكى بەگ - بىگاتلارنى گۇناھ - سەۋەنلىكلىرىنى سۈرۈشتە قىلىپ ئۆلتۈرماستىنلا ئۆلۈمگە بۇيرۇۋەردى. شۇنداق قىلىپ، سان - ساناقسىز تارانچى شېھىتلەرنىڭ قانلىرى ھېسابىغا مانجۇ ئىستىبداتىدىن تارتىۋېلىنغان ھاكىمىيەتنىڭ تىزگىنى ئەجدادىنىڭ كىم ئەمەلىكىنى ھېچكىم بىلمەيدىغان، ئۇلۇس - ئايىمىقى نامەلۇم بولغان بىر تېجىمەل خوجىنىڭ قولىغا كىرىپ قالدى. ئىلى دىيارىدا، تارىخ ئاپپاق خوجىنىڭ پاچىئەسىنى يەنە بىر قېتىم تەكرارلىدى.



ئاپپاق خوجا پۈتۈنسۈرۈك ئۇيغۇر ئەھلىنى ئىككى بۆلەككە پارچىلاپ تاشلاپ، ئارىدا ئاداۋەت ۋە دە - تالاش پەيدا قىلىپ، سەئىدىيە دۆلىتىنى ۋە مىللەتنى پۈتۈنلەي خانۇ - ۋەيران قىلىپ تاشلىغانىدى. مەھمۇت خوجا دېگەن بۇ قېرى تۈلكىمۇ «غەۋسىل ئەزەم» نىڭ نامىنى سۈيۈستىمال قىلىپ، مۇنداق پىتىنىنىڭ ئوتىنى ئىلى دىيارىدا يېڭىباشتىن تۇتاشتۇردى. نادان خەلق سوقۇر ئېتىقاتلىرى ئارقىسىدا، «خوجامنىڭ قەھرۇ - غەزىپىگە ئۇچراپ، دۇئايى - بەند بولۇپ كەتەيلى» دەپ قوزقۇپ، ئۇنىڭ قىلىۋاتقان ئىشلىرىغا زادىلا قارشىلىق كۆرسەتمىدى. ھەممە ئەتىيانى ئەشرەپلەر ئۇنىڭغا ئىتائەت بىلدۈردى. تارانچىلار ھەرقايسى يۈزلەردىن توپ - توپ بولۇشۇپ كېلىپ، بۇ قېرى خوجىنى مۇبارەكلىدى. مەھمۇت خوجا ئىنتام ئىشىكىنى كەڭ ئېچىپ، لەشكەرلىرىگە سابىق سۇلتاننىڭ ۋە ئۇنىڭ ئۆلۈمىگە بۇيرۇلغان بەگ - بىگاڭلىرىنىڭ مال - مۈلۈكلىرىنى بەيتىلما قىلىۋېلىشقا رۇخسەت قىلدى. ئەخمەتخان سىڭاكوڭ ئۆزىنىڭ كۆرسەتكەن خىزمەتلىرى ھېسابىغا سۇلتان مەھمۇتتىن «ۋەزىر ئەزەم» لىك مەرتىۋىسىگە ئېرىشتى.

بىراق، تارانچىلار ئارىسىدا خوجاپەرەستلىك قانچىلىك كۈچلۈك بولسا، شۇنىڭغا مۇناسىپ ھالدا نارازىلىقمۇ پەيدا بولدى ۋە كۈچەيدى. قېرى خوجىنىڭ كارامەتلىرىدىن شۈبھىلىك ئىدىغانلار چىقىشقا باشلىدى. موللا بىلال نازىمى ئەنە شۇلارنىڭ بىرى ئىدى.

شۇ كۈنلەردە، شەيخۇلئىسلام مۇھەممەت مەنسۇر ئاخۇن كۇچا سەلتەنەتىگە بېرىپ، كۇچالىق غازىلاردىن ياردەم سورىماقچى بولۇپ، سەدۇللا خاتىپ، قاۋاش ھاجى ئاخۇن قاتارلىق يىگىرمە بەش ئادەمنى بىللە ئېلىپ يولغا چىققان ۋە جىيەك دېگەن يەرگە كەلگەندە، موڭغۇللارنىڭ ھۇجۇمىغا ئۇچراپ، ئون ئۈچ ئادىمىدىن ئايرىلىپ قېلىپ، مۇزاتتىن ئۆتەلمەي قاپتىن

كەلگەندى. شەيخۇلئىسلام يول ئازابى ۋە دەردىسىن ئاغرىپ،  
ئورۇن تۇتۇپ يېتىپ قالدى. موللا بىلال نازىمى ئۇنى يوقلاپ  
باردى. ئۇلار سۆھبەتتە مەھمۇت خوجىنىڭ قىلغان- ئەتكەنلىرى-  
نى سۆكۈپ ئولتۇرۇشتى. بىر چاغدا، موللا بىلال يېنىدىن بىر  
باغاقچىنى ئېلىپ، ئۇنى مۇھەممەت مەنسۇر ئاخۇنغا سۇندى. ئۇ  
باغاقچىنى قولغا ئېلىپ قارىۋېردى، باغاقچىغا يېزىلغىنى خەتتى  
سۇلۇك قىلىپ كۆچۈرۈلگەن بىر بېيىت ئىكەن. بۇ بېيىتتە  
مۇنداق يېزىلغانىدى:

ئەگەر ئىرىشمەلارغا تېرىساڭ تېرىق،  
ئانچا ھەۋزى كەۋسەردىن قازساڭ ئېرىق؛  
ئاسماندىكى ئايدا ئورساڭ ئۇنى،  
ئالتۇن قازاندا قورۇساڭ ئۇنى،  
سەھەر سەلكىنىدە سورساڭ ئۇنى،  
تېرىقتۇر، تېرىقتۇر، بەرىبىر تېرىق.  
ئەۋلىيالىق مەقامىغا يەتسىمۇ ئېشەك،  
ئېشەكتۇر، ئېشەكتۇر، بەرىبىر ئېشەك.

مۇھەممەت مەنسۇر ئاخۇن بۇ بېيىتنى ئوقۇپ بىردەم مۇتالىئە  
قىلغاندىن كېيىن، قاقلاپ كۈلۈپ كەتتى ۋە ئۆزىنى يېنىك  
ھېس قىلىپ قالدى...

بۇ كۈنلەردە، ئارا ئۆستەڭلىك قۇتلۇق مىراب ئۆزىگە ئوخشاش  
ئارازى ئادەملەرنى ئەتراپىغا يوشۇرۇن توپلاپ، قېرى خوجىنى ئارىدىن  
كۆتۈرۈپ تاشلاشقا بەل باغلىدى. ئۇلارنىڭ بىر قېتىملىق مەخ-  
پىي يىغىنىدا، قېرى خوجىنى ئۆلتۈرۈپ، مەھبۇس ئەلا پالۋانىنى  
سۇلتان قىلىپ كۆتۈرۈش قارار قىلىندى. قېرى خوجىنى ئۆل-

تۈرۈشكە تۇردى يۈزبېشى بەلگىلەندى. ئەتىسى، تاڭ يورۇشى بىلەن تەڭ، مەھمۇت خوجا ئۆز چېدىرىدا پىچاق بىلەن ئۆل تۈرۈلدى. مەلئون ئەخمەتخان سىڭاكوۋ تۇڭگانىلارنىڭ ھىما- يىسىگە كىرىۋالغانلىقتىن، ۋاقتىنچە ئۆلۈمدىن قۇتۇلۇپ قالدى. قىسقىغىنا ۋاقىت ئىچىدە ئارقا - ئارقىدىن يۈز بەرگەن بۇ ئۆزگىرىشلەر تارانچىلار ھاكىمىيىتىدە قۇدرەتلىك ۋە ئىقتىدارلىق بىر نوپۇز مەركىزىنىڭ شەكىللىنىشىگە كاشىلا قىلدى. گەرچە، تارانچىلار دەسلەپكى قارار بويىچە ئەلا پالۋاننى سۇل تانلىققا كۆتۈرمەكچى بولغان بولسىمۇ، ئەمما خەلقنىڭ رايىغا بېقىپ، موللا شاۋكەت قازى ئەسكەرنى سۇلتان قىلىپ كۆتۈردى.

بۇ چاغدا، كۈرە تېخى ھۇجۇم بىلەن ئېلىنىمىغانىدى. ھەر- قايسى كۈرەلەردىن قېچىپ چىققان قارا چېرىكلەرنىڭ ھەممىسى دېگۈدەك بۇ كۈرەگە تىقىلىشىۋالغانىدى. تارانچىلار ھاكىمىيىتى ئۈچۈن، كۈرە بوغۇزىغا قادالغان قىلتىرىق، قولتۇققا چىققان چىقان-بو-لۇپ قالغانىدى. كۈرەنى ئالماي تۇرۇپ، موللاشاۋكەت سۇلتاننىڭ يېڭىنى ئاش، ئۇيقۇسى ئۇيقۇ بولمايتتى. شۇڭا ئۇ ئائىلاج، ئەلا پالۋاننى ئەمىر لەشكەرلىككە كۆتۈرۈپ، كۈرە ئۇرۇشىغا ئەۋەتتى. ئۈچ يىلدىن بۇيان يېرىم قورشاۋدا تۇرۇۋاتقان كۈرەدىكىلەرنىڭ ئاشابىقى مۇتلەق تۈگەپ، قورغان ئىچىدە مۇددەش ئاچارچىلىق باشلانغانىدى. مانجۇلار ئىتمۇ، مۈشۈكىمۇ، ئۆمۈچۈكىمۇ، چاشقانمۇ، ئەيتاۋۇر، ئالدىغا نېمە توغرا كەلسە، پەرق ئەتمەي يېيىشكە، ھەتتا چەك تاشلاپ، بىر - بىرىنى يېيىشكە باشلىغانىدى. مۇھاسىرە ئۇزاققا سوزۇلغانسىرى، قورغان ئىچىدىكى ئاچارچىلىقمۇ كۈچىيىپ باراتتى. ئىلى جاڭجۈنى ئائىلاج باش بۇغ ئامبال چوڭشى بىلەن دەپتەردار ئامبال جىڭلۇننى تارانچىلار بارگاھىغا ئەۋەتىپ، سۇلتان شاۋكەتتىن سۈلھە تەلەپ قىلدى ھەمدە: «كۈرەنى تاپشۇرغاندىن كېيىن، كۈرەنىڭ

يېرىمىدا سىلەر تۇرساڭلار، قالغان يېرىمىدا بىز تۇرساق» دەپ خەۋەر بەردى. سۇلتان شاۋكەت: «ئۇنداق بولسا، سابىق ئىلى جاڭجۇنى باشلىق ئامباللار ۋە ئۇلارنىڭ ئائىلە - تاۋابىئاتلىرى قوشۇلۇپ ھەممىسى بىزدە بارىمىتاي بولسۇن. بىز چوڭ كۈرەدە تۇرايلى» دەپ شەرت قويدى. ئىلى جاڭجۇنى ئائىلە سابىق يانداش زەڭگى دېيىڭىڭىز، زاجۇلى، سېجىڭىڭىز قاتارلىق ئون ئىككى ئامبالنى ۋە ئۇلارنىڭ ئائىلە تاۋابىئاتلىرىنى تارانچىلارغا بارىمىتايلىققا بەردى ھەمدە ئامبال جىڭلۇنى بىر مۇنە چە سوۋغا - سالام بىلەن سۇلتان شاۋكەت خاننىڭ ئالدىغا ئەۋەتتى. تارانچىلار ئۇنىمۇ بارىمىتايلىققا تۇتۇۋالدى.

كۆرۈنۈشتە، كۈرەدىكى مانجۇلار بىلەن تارانچىلار ئوتتۇرىسىدا سۈلھ تۈزۈلۈپ، تىنچلىق ئورنىتىلغانىدەك قىلىنىمۇ، ئەمما، ئەمىر لەشكەر ئەلا پالۋان باشچىلىقىدىكى تارانچىلار بۇ چاغدا لەخمە كولاپ، ئۇنى سېپىل ئاستىغا تاقاپ، دورىنى كۆمۈپ تەخ بولۇپ تۇرۇشقانىدى. تۇڭجىنىڭ 5 - يىلى ① 2 - ئاينىڭ 12 - كۈنى يېرىم كېچىدە «گۇمباڭ!» قىلغان دەھشەتلىك پارتىلاش ساداسى يەر - زېمىننى لەرزىگە كەلتۈردى. ئۈستۈن قوۋۇق ئەتراپىدا، سېپىلنىڭ نەچچە غۇلاچ كەڭلىكتىكى بىر بۆلىكى غۇلاپ چۈشتى. سان - ساناقسىز ھۇجۇمچىلار قىقاس - چۇقان ئىچىدە كۈرەگە باستۇرۇپ كىردى. بىر كېچە ئىچىدىلا، كۈرە ئىچىدە تىرىك جان قالمىدى. ئەتىسى كىشىلەر ئېنىقلاپ كۆرۈۋىدى، كېچە يۈز بەرگەن بۇ ھۇجۇمدا، نەچچە تۈمەن ئۇلۇغ - ئۇشاق، پۇقرايۇ - چېرىك قىلىپچىتىن ئۆتكۈزۈلۈپتۇ!

شۇنداق قىلىپ، ئىلگىرى - ئاخىر بولۇپ بىر قانچە يىل ئىچىدە، تارانچىلار تۇڭگانىيلار بىلەن بىرلىكتە بايانداي، قوز - غاس، كۈرە قاتارلىق ئۈچ قورغاننى ھۇجۇم بىلەن تارتىۋالدى،

سۈيۈڭۈڭ، چىڭسىخوزا، لوسىگۇڭ، تەلكە، قاينۇق، تالچى، چىلپەڭزە قاتارلىق ئالتە كۈرەنى تەسلىم قىلدى، مانجۇلار ئىلى دىيارىدىن ئاساسەن تازىلاندى، ئىلى زېمىنى تارانچىلارنىڭ قولىغا تولۇقى بىلەن ئۆتتى.

تا شۇ مەزگىلگىچە، تارانچىلار بىلەن تۇڭگانىيلار ئىناق - ئىتتىپاق بولۇپ، بىر ياقىدىن باش، بىر يەڭدىن قول چىقىرىپ شىپ كېلىشكەنىدى. قاچانكى تارانچىلار ئىچىدە تەپرىقچىلىق ئوتى لاۋۇلداپ، رەشىك - ھەسەت دۇتى تۈتەپ يانغىلى تۇرۇۋېدى، بۇ ئەھۋالنى كۆرگەن ياڭۇر تۇڭگانىينىڭ ئازغىنا تۇڭگانىيلارغا باشلىق بولۇپ تۇرۇۋەرگۈسى كەلمىدى. ئۇ تارانچى ۋە تۇڭگانىيىلارنىڭ ھەممىسىگە سۇلتان بولماقنى خىيال قىلدى. شۇڭا، ئۇ ئۈرۈمچى تۇڭگانىيىلىرىنىڭ باشلىقى داۋۇت خەلىپىدىن ياردەم سورىدى ھەمدە تارانچىلارنىڭ نەزەرىدىن چۈشۈپ قېلىپ، سۇلتانلىقتىن ئېلىپ تاشلانغان موللا شاۋكەت بىلەن مەنسەپتىن مەھرۇم بولغان مەلئۇن ئەخمەتخان سىڭاكوۋزدىن پايدىلىنىشنى ئويلاپ، ئۇلارنى ئۆز ھىمايىسى ئاستىغا ئالدى.

موللا شاۋكەت بىلەن ئەخمەتخان سىڭاكوۋزمۇ ئىتتىپاق دەرەجىلىرى ۋە مەنەشەت - تەمىناتلىرىدىن مەھرۇم بولغانغا نارازى ئىدى. شۇڭا، ئۇلارمۇ تۇڭگانىيىلارنىڭ ئىسيان تۈگمىنىگە سۇ قويۇپ، ئۇلارنى تارانچىلارغا قارشى كۈشكۈشلەشكە باشلىدى. دەل مۇشۇ چاغدا، ئۈرۈمچى تۇڭگانىيىلىرىدىن ياردەمگە كەلگەن قوشۇن سۈيۈڭۈڭگە يېتىپ كەلدى. بۇ ئىككى تايپە تۇڭگانىيىلار تەييارلىقنى تولۇق ئىشلەپ پۈتتۈرگەندىن كېيىن، تارانچىلارغا ھۇجۇم قىلماقچى بولۇپ، ئىككى ئېقىن ھالىتىدە غۇلجىغا قاراپ ماڭدى.

شېبە ئۆكۈرتايى خارماڭانىڭ بەش يۈز كىشىلىك قوشۇنى تارانچىلار ئۈچۈنمۇ، تۇڭگانىيىلار ئۈچۈنمۇ مۇھىم بىر ئۇلۇش كۈچ ئىدى. شۇڭا، ئۇلار ھەر ئىككى تەرەپنىڭ تالىشىشىنى

شانغا ئايلىنىپ قالغانىدى. ئوكۇرتاي خارماغا بۇ مەككەر پەلەكنىڭ رەڭگىنى كۆپ كۆرگەن، ھەممە ئىشتا پىشقان قاقباش بولغاچقا، يولغا چىقىش ئالدىدا تۇرغان قوشۇنىغا: «بۇ قېتىمقى سوقۇش — بىز شىبەلەرنىڭ ھايات — ماماتىغا مۇناسىۋەتلىك. دەريادىن ئۆتكەندىن كېيىن، خۇاڭساۋ. خۇ دېگەن يەردە بۆكتۈرمە بولۇپ يېتىۋېلىڭلار. تارانچىلار بىلەن تۇڭگانىيلارنىڭ ئارىسىدىكى سوقۇشقا ھەرگىز ئارىلاشماڭلار. سوقۇشتا، قايسى تەرەپ يېڭىلسە، سىلەر يېڭىلگەن تەرەپنىڭ ئارقىسىدىن قوغلىساڭلار بولىدۇ...» — دەپ يوليورۇق بەردى.

ئۇنىڭ سۆزىنىڭ ئاخىرى تۈگىمەي تۇرۇپلا، تارانچىلار دىنىمۇ، تۇڭگانىيلاردىنمۇ ئۇلارنى ئەسكەر چىقىرىشقا سۈيلىگەن ئىنايەتنامە كېلىپ قالدى.

شىبەلەر خۇاڭساۋ خۇ دېگەن يەرگە يېتىپ كەلدى. بۇ چاغدا، ئىككى تەرەپنىڭ ئوتتۇرىسىدىكى سوقۇش تازا ئەۋجىگە چىققانىدى. تۇڭگانىيلار بارا — بارا بەرداشلىق بېرەلمەي قالدى — دە، چېكىنىشكە باشلىدى. بۇ چاغدا، بىر چەتتە قاراپ تاماشا كۆرۈۋاتقان شىبەلەر قېچىپ كېتىۋاتقان تۇڭگانىيلارنىڭ يان تەرىپىدىن ھۇجۇم قىلدى. تۇڭگانىيلارنىڭ سېپى پاتىپاراق بولۇپ، پۈتۈنلەي مەغلۇپ بولدى. شۇنداق قىلىپ، شىبەلەر غالىبلار قاتارىدا زەپەر قۇچۇپ قايتىپ كەلدى. بۇ ئىشتىن كېيىن، بەزىلەر ئوكۇرتاي خارماڭادىن: «تۇڭگا-نىيلار مەغلۇپ بولسا، بىزگە نېمە پايدىسى بار؟» دەپ سورىغانىدى، ئۇ:

— تۇڭگانىيلار خەنزۇلار بىلەن بىر تايىمە خەلق. ئۇلارنىڭ سەردارلىرى تولىمۇ بىلىملىك كېلىدۇ. شۇڭا، بىز ئۇلارغا تەڭ كېلەلەيمىز. تارانچىلارغا كەلسەك، ئۇلار ئوقۇمىغان، نا-دان، قارا تۈرك تايىمە. ئۇلارنىڭ سەردارلىرى قارام بولغاچقا،

ئۇلارنى پايدىغا قىزىقتۇرۇپ، بىر - بىرى بىلەن زىددىيەتلەش-  
تۈرۈپ قويۇپ، بىر نېمە قىلغىلى بولىسىدۇ، دەپ جاۋاب  
بەرگەنىدى.

شۇنداق قىلىپ، تارانچىلار ياگۇر تۇڭگانىنىڭ ئۇرۇم-  
چىدىكى داۋۇت خەلىپىلەر بىلەن بىرلىشىپ قوزغىغان توپىلى-  
غىنى ئۈنۈملۈك باستۇردى. سۇلتان ئەلاخان ئەخمەتخان سىڭا-  
كۆزنى چاپتۇرۇۋەتتى ۋە موللا شاۋكەتنى تاغارغا سالغۇزۇپ،  
ئىلى دەرياسىغا چۆكتۈرۈپ ئۆلتۈردى.

×

×

1871 - يىل 6 - ئاينىڭ 21 - كۈنى.

ئارقا - ئارقىدىن بېرىلگەن زەربە تارانچى قوشۇنلىرىنى خې-  
لىلا ھالسىراتقاندى. شۇڭا، ئۇلار بۇرۇنقىدەك قاتتىق قارشىلىق  
كۆرسىتىش ئىقتىدارىدىن پەيدىنپەي قېلىشقا باشلىدى. سۇلتان  
ئەلاخاننىڭ خىللانغان قوشۇنلىرى كەتمەن، ئاقكەنت، قۇرۇق  
ئالمۇتىدىكى جەڭلەردە ئېغىر تالاپەتلەرنى بەرگەندىن كېيىن،  
چىڭسىخوزا (سۈزۈكسۇ)دىكى جەڭدە تەلتۆكۈس مەغلۇبىيەتكە  
ئۇچرىدى. بۇ مۇھىم قورۇلنىڭ رۇسلارنىڭ قولىغا ئۆتۈپ كېتىشى، سۈپ-  
دۇڭدىكى مەغلۇبىيەت، بۇ - ئىككىنچى قاتاردىكى مۇھىم قورۇل-  
نىڭ ئۇرۇشمايلا تەسلىم بولۇشى ۋە ھاكازالارنىڭ ھەممىسى  
تارانچىلارنىڭ جەڭگىۋارلىقىغا قاتتىق بەرھەم بەردى. شۇڭا،  
سۇلتان ئەلاخان مىرھاكىمباي بىلەن بېشىر كاۋاپچى دېگەن  
ئىككى ئادىمىنى رۇسلارنىڭ ئالدىغا سۈلھ تەلەپ قىلىشقا  
ئەۋەتتى.

ئەلچىلەر رۇسلارغا سۇلتاننىڭ خېتىنىمۇ ئالغاچ كەلگەنىدى.  
سۇلتان ئۆز خېتىدە، «شەھەردىكى ئۇلۇغ - ئۇشاقلارنىڭ ئاسايىش-  
لىقىنى كاپالەتكە ئىگە قىلىش ئۈچۈن، ئاق چېرىكلەرنىڭ

باياندايدىن ئۆتمەسلىكى» نى تەلەپ قىلغانىدى. ئەلچىلەر بۇرۇنقى سوقۇشلاردا ئەسىر ئېلىنغان ئەككى كازاكنىمۇ ئۆزلىرى بىلەن بىللە ئېلىپ كەلگەنىدى. ئەمما، كولپاكوۋىسكى: «سۇلتان ئەلاخان شەرتىسىز تەسلىم بولۇشى ۋە دەرھال تەختتىن چۈشۈشى كېرەك. شۇ چاغدىلا ئاندىن ئۇنىڭ ۋە ئۇنىڭ ئەتىيانلىرىنىڭ ئامانلىقىنى ئويلىشىشقا بولىدۇ»، دەپ جاۋاب بەردى ھەمدە رۇس قوشۇنلىرىغا داۋاملىق ئالغا ئىلگىرىلەش ھەققىدە بۇيرۇق چۈشۈردى.

6 - ئاينىڭ 21 - كۈنى كەچتە، رۇس قوشۇنلىرى با- يانداينى ئىشغال قىلدى. سۇلتان ئەلاخان ئەتىيانلىرىنى ئېلىپ، رۇس قوشۇنلىرىنىڭ قوماندانى گېنېرال كولپاكوۋىسكى بىلەن كۆرۈشكىلى كەلدى. گېنېرال كولپاكوۋىسكى قول ئاستىدىكى ئوفىتسېرلىرىنىڭ ھەمراھلىقىدا گازارمىنىڭ ئالدىغا چىقىپ، سۇلتان ئەلاخاننى كۈتۈۋالدى.

— سۇلتان جانابلىرى،— دەپ سۆزىنى باشلىدى كولپا- كوۋىسكى ئەلاخان بىلەن سالاملىشىپ بولۇپ،— قوشۇنىمىز مانجۇ ئېمپېراتورىنىڭ كەسكىن تەلپىگە ئاساسەن، ئاق پادىشاھ ئالىيلىرىنىڭ ئىرادىسى بويىچە، تۈركىستان گوبىرناتورى، يا- ساۋۇل گېنېرال فون. كاۋفمان جانابلىرىنىڭ كۆرسەتمىسىگە ئەمەل قىلىپ، ئىلىنى قايتۇرۇۋېلىشقا كەلدى. قاچانكى، مانجۇ ھۆكۈمىتى ئىلىدا ئۆزىنىڭ ھۆكۈمرانلىقىنى ئۈنۈملۈك يۈرگۈ- زەلەيدىغان بولغاندىلا، بىز ئاندىن قايتىپ كېتىمىز. شۇڭا، مەن مانجۇ ھۆكۈمىتىگە ۋەكالىتەن، سىزنىڭ قانۇنسىز ھۆ- كۈمىتىڭىزنىڭ شەرتىسىز تەسلىم بولۇشىنى، قورال - ياراق، ئوق - دورا، ھەربىي ئەسلىھەلەرنى، خەزىنە، پۇل - پىچەكلەرنى ماڭا ئۆتكۈزۈپ بېرىشىڭىزنى بۇيرۇيمەن! سىز ئەلۋەتتە تەخت- تىن چۈشۈشىڭىز لازىم.

— مۇبادا، ئاللاتائالا ئاق پادىشاھ ھۆكۈمىتىنىڭ ئىلى



دىيارىدا ھۆكۈمرانلىق قىلىشنى خالىغان بولسا، ئاللانىڭ ئىرادىسىگە بويسۇنماستىنقا ھەددىمىز بارمۇ؟ — دەپ جاۋاب بەردى سۇلتان ئەلاخان مەردانىلىك بىلەن، — ئاق پادىشاھقا قارشى ئۇرۇش قىلغانمۇ مەن، خەلقىمنى قارا پادىشاھقا قارشى غازاتقا چاقىرغانمۇ مەن. ئاللا ھەممىنى كۆرۈپ تۇرغۇچىدۇر. ئەگەر بۇ گۇناھ بولسا، بۇ گۇناھىم ئۈچۈن مەن ھەرقانداق جازاغا جايزەمەن! ئەمما، پۇقرالىرىمدا ھېچقانداق مەسئۇلىيەت يوق...

— بۇنى ئويلىشىپ كۆرۈشكە بولىدۇ. شۇنداق بولسۇن! — دېدى كولىپاكوۋىسكى سۇلتان ئەلاخاننىڭ مەردانىلىكىگە قايىل بولغان ھالدا، — ئەتە رۇس قوشۇنلىرى شەھىرىڭىزدە ئىشغالبىيەت يۈرگۈزىدۇ، ھەربىي ھالەت جاكارلايدۇ. شۇنىڭ ئۈچۈن، ئادەملىرىڭىزگە توپ — زەمبىرەك، مىلىتىق — ياراق ۋە باشقا ھەربىي ئەسلىھەلەرنىڭ ھەممىسىنى ئالدىن بەلگىلەنگەن جايغا رەتلىك تىزىپ قويۇشقا بۇيرۇق چۈشۈرۈشىڭىز لازىملىقىنى ئۇنتۇماڭ!

6 — ئاينىڭ 22 — كۈنى، پىچورېن باشچىلىقىدىكى بىر كازاك روتىسى ئىككى دانە توپنى ئېلىپ ئالدىن ئىلگىرىلەپ، شەھەرنىڭ ئېگىز يېرىگە ئىستېھكام قۇرۇپ جايلاشتى. ئاندىن، كولىپاكوۋىسكى قوشۇنىنى باشلاپ شەھەرگە بېسىپ كىردى ۋە ھەربىي ئىشغالبىيەت يۈرگۈزگەنلىكىنى ھەمدە شۇ ۋاقىتتىن ئېتىبارەن ھەربىي ھالەت يۈرگۈزۈلىدىغانلىقىنى ئېلان قىلدى.

6 — ئاينىڭ 23 — كۈنى ئەتىگەندە، كۈرە ئالدىدا تەسلىمىنى قوبۇل قىلىش مۇراسىمى ئۆتكۈزۈلدى. سۇلتان ئەلاخان سەلتەنەتنىڭ نىشانى بولغان مىسران قىلىچ، مۆھۈر، يىپەك سايىۋەن ۋە بايرىقىنى ئۆز قولى بىلەن كولىپاكوۋىسكىغا تاپشۇرۇپ، ئىلى سۇلتانلىقى ھۆكۈمىتىنىڭ شەرتىسىز تەسلىم بولغانلىقىنى جاكارلىدى. شۇنداق قىلىپ، قىرۇلغىنىغا يەتتە

يىل بولغان ئىلى سۇلتانلىقى چارروسىيە قوشۇنىنىڭ نەيزە ۋە زەمبىرەكلىرىنىڭ تەھلىكىسى ئاستىدا، تارىخ سەھنىسىدىن چېكىنىشكە مەجبۇر بولدى.

ئىلى سۇلتانلىقىنىڭ بايرىقى ئېسىل خوتەن يېمىدىكىدىن ئىشلەنگەن بولۇپ، بايراققا: «لا ئىلەھۇ ئىللەللا، مۇھەممەدۇن رەسۇلىللا» دېگەن بىر كەلىمە ئايەت زەر يىپىلار بىلەن كەشتىلەنگەنىدى. ھەربىي ئەسلىھەلەرنىڭ ئىچىدە: ئالتە قاداق ئوق يەيدىغان ئون ئۈچ دانە دالا زەمبىرىكى، ئۈچ يۈز ئەللىك توققۇز تال بەشتاتار مىللىتى، بىرنىڭ ئالتە يۈز سەكسەن بىر تال بەردەڭكى مىللىتى، ئالتە يۈز يەتمىش بەش تال نەيزە بار ئىدى. يەنە كاردىن چىققان ھەرخىل ئالىملىق قىرىق توققۇز دانە توپ، بىرنەچچە ئىسكىلاتتا لىق ئاشلىقمۇ بار ئىدى. شەھەردە يىلىغا ئىككى يۈز پۇت ① مىللىتى دورىسى ئىشلىپ چىقىرىلغان دورا زاۋۇتىدىن ئىككىسى بار ئىدى. چارروسىيە قوشۇنلىرى بۇ ئەسلىھەلەرنى بىر - بىرلەپ تاپشۇرۇۋېلىپ، تىزىمغا ئالغانىدىن كېيىن، ئاشلىقتىن باشقىلىرىنىڭ ھەممىسىنى كۆيدۈرۈۋەتتى.

رۇس ئىشغالىيەتچىلىرىگە تاپشۇرۇپ بېرىلگەن نەرسىلەر ئىچىدە يەنە غۇلجا شەھىرىنىڭ تۆت قوۋۇقىنىڭ ئاچقۇچى، دەھۇل - دۇمباق، ناغرا - سۇناي، ھەر دەرىجىلىك ھەربىي باشلىقلارنىڭ قىلىچلىرىغا ئوخشاش نەرسىلەرمۇ بار ئىدى.

6 - ئاينىڭ 24 - كۈنى، ئىلى دەرياسىنىڭ سول قىرغىقىدىكى ئىستېھكاملاردا تۇرۇۋاتقان تارانچىلار قوشۇنى ئەمىر لەشكەر توقىلەك بەگنىڭ يېتەكچىلىكىدە، رۇس ئىشغالىيەتچى دائىرىلىرىگە قورال تاپشۇرۇپ تەسلىم بولدى.

1871 - يىل 9 - ئاينىڭ 17 - كۈنى، سۇلتان ئەلاخان

① پۇت - ئېغىرلىق ئۆلچىمى. بىر پۇت ئوتتۇز ئىككى جىڭغا باراۋەر.

ئاق چېرىكلەرنىڭ نازارەتتى ئاستىدا ۋېرنى ① دېگەن يەرگە ئېلىپ كېتىلدى.

شۇ يىلى 10 - ئاينىڭ ئاخىرى، ئاشكەنتتىكى گېنېرال گومبىرئاتور مەھكىمىسى چارروسىيىنىڭ بېيجىڭدا تۇرۇشلۇق تولۇق ھوقۇقلۇق پوسۇلى ۋېرانگىلنىڭ تېلېگراممىسىنى تاپشۇرۇۋالدى. بۇ تېلېگراممىدا: «مانجۇ گېنېرالى رۇڭچۈەن ئىلىنى قايتۇرۇۋېلىش مەسىلىسى ھەققىدە سۆھبەت ئۆتكۈزۈش ئۈچۈن، ئۇلاستايىدىن قېشىڭىزغا يولغا چىقتى» دېيىلگەنىدى. تۈركىستان گومبىرئاتورى، ياساۋۇل گېنېرال، فون. كا ئۇفمان گېنېرال كولپاكوۋسكىنى مانجۇ ھۆكۈمىتىنىڭ تولۇق ھوقۇقلۇق ۋەكىلىنى كۈتۈۋېلىشقا سېرىگېئوپىل شەھىرىگە ئەۋەتتى ھەمدە سۆھبەت داۋامىدا تۆۋەندىكى نۇقتىلارغا دىققەت قىلىش ھەققىدە كۆرسەتمە بەردى:

1. گېنېرال رۇڭچۈەنگە ئىلى رايونىنىڭ ھازىرقى ھالىتى ۋە دۆلىتىمىزنىڭ مانجۇ ھۆكۈمىتىگە ۋەكىلىتەن بۇ رايوننى ئىدارە قىلىشتا كۆرسەتكەن تىرىشچانلىقىنى چۈشەندۈرۈش؛  
2. گېنېرال رۇڭچۈەنگە مانجۇ قوشۇنلىرى بۇ يەرگە يېتىپ كەلگەندىلا، روسىيىنىڭ ئىلى رايونىنى مانجۇ ئىمپېراتورلۇقىغا ئاندىن قايتۇرۇپ بېرىدىغانلىقىنى ئېنىق چۈشەندۈرۈش؛  
3. مانجۇلارنىڭ تولۇق ھوقۇقلۇق ۋەكىلىدىن مانجۇ ھۆكۈمىتىنىڭ ئىلىنى قانداق باشقۇرماقچى ئىكەنلىكىنى ۋە بۇ تەدبىرلەرنى قاچان، قانداق ئىشقا ئاشۇرماقچى ئىكەنلىكىنى سۈرۈشتە قىلىش؛

4. ھازىرچە مانجۇ ھۆكۈمىتىگە ئۇرۇش چىقىمىنى تۆلەپ بېرىش تەلىپىنى قويماسلىق، ئۇرۇش چىقىمىنى تۆلەپ بېرىش شەرتىنى قويۇشنىڭ ئورنىغا كەڭ كۆلەمدىكى سودا ئەركىنلىكىنى قولغا كەلتۈرۈشكە تىرىشىش؛

① ۋېرنى — ئالمۇتىنىڭ ئەينى چاغدىكى رۇسچە نامى.

5. چېگرىنى ئايرىش ھەققىدە ئالاھىدە يوليورۇقنى تاپشۇ-  
رۇۋالماي تۇرۇپ، سۆھبەتتە مانجۇ ھۆكۈمىتى تەرەپ بىلەن  
بىزگە پايدىلىق بولغان چېگرا ئايرىش مەسىلىسىنى مۇھاكىمە  
قىلمايلىق ①...

چارروسيىنىڭ خارجى ئىشلار مىنىستىرلىكىدىن پولكوۋ-  
نىڭ بورگۇسلاۋسكى مانجۇ گېنېرالى بىلەن ئۆتكۈزۈلگەن  
بۇ سۆھبەتكە قاتناشتى. سۆھبەتتە، مانجۇ گېنېرالى: «چىڭ  
ھۆكۈمىتىنىڭ ئىلى رايونىدا تايىنىدىغانغا شۇ جايدىكى  
شىبە ۋە سۇلارلاردىن باشقا كۈچى قالمايدى، ئۇ جايغا ياردەم  
گە ھازىرچە مۇنتىزىم قوشۇن ئەۋەتمەيمىز، شۇڭا، بۇ رايون  
نىڭ ئەمىنلىكىگىمۇ ھازىرچە كاپالەتلىك قىلالايمىز. بىز  
ئۆزىمىزنى ئوڭشۇۋالغۇچە، بىزگە ۋەكالىتەن سىلەر باشقۇرۇپ  
تۇرساڭلار!» دەپ ئېنىق كۆرسەتتى. شۇنىڭ بىلەن، چاررو-  
سىيىنىڭ تارانچىلار قولىدىن تارتىۋالغان ئىلى رايونىنى  
مانجۇ ئىمپېراتۇرلۇقىغا دەرىھال ئۆتكۈزۈپ بېرىش،  
بۇنىڭ بەدىلىگە زېمىن ۋە سودا جەھەتتىن غايەت چوڭ نەپ-  
كە ئېرىشىش مەقسىتىدە باشلىغان بۇ سۆھبەتنى ۋاقىتىنچە  
توختىتىپ قويۇلدى.

بۇ قېتىمقى ھەربىي ئىشغالىيەت ئارقىلىق كېيىنكى  
ۋاقىتلاردا ئەينى ۋاقىتتىكى ئىلى رايونىنىڭ يېرىمىدىن كۆپ-  
رەك زېمىنىنى كېسىۋالغان، مانجۇ ھۆكۈمىتىگە نەچچە مىليون  
سەر كۈمۈش تۈلەم تۆلەتكۈزگەن ۋە مانجۇ ئىمپېراتۇرلۇقى زېمىنى-  
نىڭ غەربىي شىمال، شىمال ۋە شەرقىي شىمال تەرەپلىرىدە

① كولاكوۋسكى ئىلى رايونىدىكى كۆچمەن چارۋىچى ئاھالىسىنىڭ  
ھەممىسىنى روسىيە زېمىنىغا ئۆتكۈزۈۋېلىشنى، مانجۇ ھۆكۈمىتىدىن بىر مىليون  
رۇبلى تۈلەم ئېلىشنى ۋە چېگرىنى يېڭىدىن ئايرىشنى تەلەپ قىلغانىدى س-  
مۇئەللىپتىن.

ئۆزلىرى ئۈچۈن ئەركىن سودا رايونى ئېچىۋالغان چارروسىيە جاھانگىرلىكىنىڭ يۇقىرىقىلاردىن تاشقىرى ناھايىتى ئېنىق بولغان باشقا بىر سىياسىي مۇددىئاسىمۇ بار ئىدى. ئۇ بولسىمۇ مۇئەللى رايونى ۋە پۈتكۈل شىنجاڭ رايونىدا يۈز بەرگەن سىياسىي - تارىخىي ئۆزگىرىشلەرگە تېزىدىن ھەربىي ئىنكاس قايتۇرۇش، خەلق قوزغىلاڭلىرىنى ۋە كالىتەن باستۇرۇپ بېرىش ۋە بۇ قوزغىلاڭلار نەتىجىسىدە بارلىققا كەلگەن ھاكىمىيەتلەرنى بۆشۈكىدىنلا تۇنجى-تۇنجى تاشلاش، خەلقنىڭ باش كۆ-تۈرۈشىگە يول قويماستىن ئىدى. چۈنكى، «ئوغرىنىڭ يۈرىكى پوك - پوك» دېگەندەك، بۇ كېڭەيمىچى ھەربىي نېئودال دۆلەت بۇ يەردىكى ۋەقەلەر تۈپەيلىدىن، ئۆزىنىڭ ئوتتۇرا ئاسىيا-دىكى مۇستەملىكىلىرىنىڭ زەنجىرسىمان تەسىرىگە ئۇچرىشىدىن ياكى بۇ جايدا بارلىققا كەلگەن ھەربىي - سىياسىي كۈچلەر-نىڭ مىللىي ۋە جۇغراپىيىلىك سەۋەبلەرگە كۆرە، ئۇ تەرەپكە يۈرۈش قىلىپ قېلىشىدىن ئۆلگۈدەك ئەنسىرەيتتى. بۇ ئەندىشە كېيىنكى ۋاقىتلاردا روسىيەنىڭ بۇ زېمىنغا قاراتقان ستراتېگىيىسىنىڭ ئىسزچىل ئاساسى بولۇپ قالدى...

## بەشىنچى باب

### شۈي شۈگۈڭ<sup>①</sup>

ئىش ئالتۇن بىلەن پۇتىدىغان  
بولسا، جاننى خەتەرگە قوي-  
ماسلىق كېرەك. ئەرەب ئېيى-  
تىمدۇكى: «ھىلىگەرلىكىنىڭ  
ئاخىرقى چېكى — قىلىچ.»

— شەيخ سەئىدى

مىلادى 1872 - يىلى 2 - ئاي.

تىنىق قىش ئاسىمىنىدا ئاق يىپەكتىنىمۇ يۇمشاق بۇلۇت  
لار ئۈزۈشۈپ يۈرەتتى. قۇياش نۇرى قار بىلەن قاپلانغان  
بىپايان كۆك يايىق<sup>②</sup> دالاسى ئۈستىدە پارقىراپ، كۆزنى قاماشتۇ-  
راتتى. ماناس شەھىرىنىڭ بارلىق دەرۋازىلىرى ئوچۇق، كىرىش -  
چىقىش راۋان ئىدى.

① «تارىخىي ئەمىنىيە» دە: «شى شۈگۈڭ» دېيىلگەن كىشى.

② ھازىرقى جۇڭغارىيە تۈزلەڭلىكىنىڭ قەدىمكى ئۇيغۇرچە نامى.

داۋۇت خەلىپە ئۈرۈمچىدە بەدۋلەتنىڭ قوشۇنىدىن يېڭىل  
گەندىن كېيىن، ئۇنىڭ بىلەن يەنە ئەستايىدىل بىر جەڭ  
قىلماقچى بولۇپ، ماناس ئەتراپلىرىدا كۈچ توپلاشقا كىرىشتى.  
بىراق ئۇ بەدۋلەتنىڭ قوشۇنىغا يەنە يېڭىدىن ياردەمچى قوشۇن  
كېلىپ قوشۇلغانلىقىدىن خەۋەر تېپىپ، ئىككىنچى قېتىم تېخىمۇ  
قاتتىق مەغلۇبىيەتكە ئۇچراشتىن قورقتى.

ئۈرۈمچىنىڭ نەنسەن ئەتراپلىرىدا تۇرۇۋاتقان خەنزۇ  
ئاتامانى شۈي شۆگۈڭمۇ بەدۋلەتنىڭ قوشۇنىنىڭ ھۇجۇمىغا  
ئۇچراپ، يېڭىلىپ قالغاندىن كېيىن، ماناس ئەتراپلىرىغا  
قېچىپ كەلدى. داۋۇت خەلىپە بۇ خەۋەرنى ئاڭلاپ، ماناسنىڭ  
ئابرويلىق ئادەملىرىدىن ئىمام مافۇلۇڭ ئاخۇن باشلىق تۆت  
ئادەمنى ئۇنىڭ ئالدىغا ئەۋەتتى ۋە ئۆزىنىڭ ئۇنىڭ بىلەن  
ئىتتىپاق تۈزۈش قارارىغا كەلگەنلىكىنى ئۆتۈردى.

تۇڭگانىيلار بىلەن تۈزۈلگەن ئىتتىپاق ئەھدىگە بىنائەن،  
شۈي شۆگۈڭ ئىنىسى ماشويەنى ۋە باشقا چېرىكلىرىنى باشلاپ  
تاغدىن چۈشتى. بۇ چاغدا، ماناس تۇڭگانىيىلىرىنىڭ ئەڭ ئابروي  
لۇق ئادەملىرىدىن يىگىرمە - ئوتتۇزى قورغان ئاچقۇچلىرىنى  
ۋە قىممەتباھالىق سوۋغاتلارنى ئېلىپ، ئوتتۇز چاقىرىم كېلىدىغان  
يەردە چاچاڭ قۇرۇپ، ئۇلارنى كۈتۈپ تۇرۇشقانىدى.

شۈي شۆگۈڭ سەپ - سەپ ئاتلىق چېرىكلىرى ئالدىدا،  
ماشويە ۋە ئىمام مافۇلۇڭ ئاخۇن قاتارلىقلارنىڭ ھەمراھلىقىدا  
شەھەرگە غالىبلاردەك كىرىپ كەلدى. ئۇ، يولنىڭ  
ئىككى قاسنىقىنى خالايدىق قاپلاپ كەتكىنىنى، ھەممە تەرەپ  
بايرام تۈسىگە كىرگەنلىكىنى، تام تۆپىلىرىدە، دەرۋازا ئالدىدا  
كاناي ۋە دۇمباقلارنىڭ چېلىنىۋاتقانلىقىنى كۆردى.

قوشۇن ماناس شەھىرىدىكى شەنشى داسى جامەسى ئالدىغا كەل  
گەندە، چېلىنىۋاتقان دۇمباق تۇيۇقسىز توختاپ قالدى. مانجۇ  
ھۆكۈمىتىنىڭ شەنشى ئەتراپلىرىدىكى قوزغىلاڭ كۆتۈرگەن

قېرىنداشلىرىنى شەپقەتسىز قىرغانلىقى توغرىسىدىكى ۋەھىمە  
لىك خەۋەر بۇ يەردىكى تۇڭگانىيلارغىمۇ يېتىپ كەلگەنىدى.  
شۇڭا، شەھەردىكى ئاھالە ئالدىلىرىدىن توپ - توپ بولۇپ  
ئۆتۈۋاتقان بۇ قارا چېرىكلەرگە ئەنسىرەش بىلەن، ھەتتا  
ياقتۇرماي قارىشاتتى. خالايقنىڭ سوغۇق تەلەتىنى كۆرۈپ،  
چېرىكلەرنىڭ قاپاقلىرى سېلىنىپ كەتتى.

جۈمە كۈنى، شەنشى داسى جامەسى ئالدىغا بىرتۈمەندىن ئارتۇق  
راق ئادەم يىغىلغان، تۇڭگان ئاھالىسىنىڭ داۋۇت خەلىپىنىڭ قارا  
چېرىكلەر بىلەن ئېمە ۋەجىدىن ئىتتىپاق تۈزگەنلىكىنى ئۆز قۇلىقى  
بىلەن ئاڭلىغۇسى كەلگەنىدى. چۈنكى «داۋۇت خەلىپە مانجۇلار  
تەرىپىگە ئۆتكەنمىش، كۈلىدىكى قېرىنداشلىرىنىڭ خۇن قىساسىدىن  
ۋاز كەچكەنمىش» دېگەن مىش - مىش پاراڭلار بارغانسېرى  
كۆپەيمەكتە ئىدى. داۋۇت خەلىپە بۇنداق مۇرەككەپ ھالەتنى  
تۈگىتىپ، ئاھالىنىڭ بۇ قارا چېرىكلەرگە بولغان مېھماندوستلۇق  
تۇيغۇسىنى ئويغىتىش ئۈچۈن، كوچا - كوچىلارغا جاكارىچى چىقار-  
غۇزۇپ، «بۇ قارا چېرىكلەر بىزنىڭ ھۈرمەتلىك مېھمانلىرىمىز-  
دۇر» دەپ ئېلان قىلغۇزغان بولسىمۇ، ئەمما، خالايقنىڭ  
ئەندىشە ۋە گۇمان تېخى تۈگىمىگەنىدى.

بۈگۈنكى جۈمە نامىزىغا داۋۇت خەلىپە ئۆزى ئىماملىق  
قىلدى. ئۇ ھەممە مېچىت قوۋمىنىڭ ئالدىدا تۇرۇپ، جۈمە  
نامىزىنى ئوقۇدى - دە، قولىغا ھاسىمىنى ئېلىپ، مېچىتنىڭ  
تۈزىدىكى مەرمەر پەلەمپەيلىنىڭ مۇنبەرگە چىقىشقا  
باشلىدى.

مېچىت مەيدانىنى تولدۇرغان ئادەملەرنىڭ ھەممىسى  
ئۆزلىرىنىڭ ئەھلى مۇسۇلمان ئىكەنلىكىنى نامايىش قىلماق-  
چى بولۇشقاندەك، باشلىرىغا ئاپئاق شاپاق بۆك كىيىشكەنىدى.  
ئۇلار دېمىنى ئىچىگە يۇتۇپ خۇتبىنىڭ باشلىنىشىنى كۈتمەكتە  
ئىدى. ئومۇمىي جىمجىتلىق ئىچىدە داۋۇت خەلىپىنىڭ ياڭراق



ئاۋازى ئاللىقانداق تىترەپ، مۇڭغا تولۇپ ئاڭلاندى؛

— بىسىمىللا - ئاھىر - راخىا - ئانىسر - رەھسىم -

ئۇ!

مۇنبەردە تۇرغان داۋۇت خەلىپە ئون نەچچە مىڭ ناماز-  
خانىنىڭ ئۆزىگە دىققەت بىلەن تىكىلىشىپ تۇرۇشقانلىقىنى  
كۆردى، ئۇنىڭ پۇتلىرى تىترەشكە باشلىدى. مانا، ئۇ ئالانىڭ  
شەنىگە، پەيغەمبەر مۇھەممەد سەللەللاھۇنىڭ شەنىگە  
ئاتالغان سۈرىنى سوزۇپ قىرائەت قىلىپ تۈگەتتى. ئاخىرى،  
كىشىلەر كۆڭۈل بۆلۈۋاتقان تۇڭگان - خەنزۇ تايىمىلىرىنىڭ  
ئىتتىپاقى ئۈستىدە توختىلىپ مۇنداق دېدى:

— بىزنىڭ شۇي شۆگۇڭ بىلەن ئىتتىپاق تۈزگەنلىكىمىز  
ۋاقىتلىق چارىدۇر، خالاس. بىزنىڭ ھازىرقى دۈشمىنىمىز  
شۇي شۆگۇڭ بولماستىن، بەلكى ئەنجانلىقلاردۇر. شۇ ۋەجىدىن...  
ئەھە... ئەھە... ئۇ كالتە يۆتىلىپ كەتتى - دە، سۆزىنى توختى-  
تىمىشقا مەجبۇر بولدى. سەل تىنىۋالغاندىن كېيىن سۆزىنى يەنە  
داۋاملاشتۇردى، — بىز بەدۈلەتنىڭ ئۈرۈمچىگە سۇنغان قولىنى  
تۇڭگان - خەنزۇ ئىتتىپاقىغا تايانغاندىلا كېسىپ تاشلىيالايمىز!  
بىزنىڭ ئاخىرقى مەقسىتىمىز — كۇچادىن ماناسقىچە بولغان  
كەڭ جايلاردا تۇڭگان خەلىپىلىكىنى قۇرۇشتىن ئىبارەت!.....

شۇي شۆگۇڭمۇ تۇڭگانىلار بىلەن ئىتتىپاق تۈزگەندىلا،  
تۇڭگانىيلارنىڭ كۈچىدىن پايدىلىنىپ ئەنجانلىسقلارغا زەربە  
بەرگىلى بولىدىغانلىقىنى چۈشىنەتتى. ئالتە شەھەردە چىققان  
ئىسيان ئۇچقۇنى يالقۇنچاپ يېنىپ پۇتۇن زېمىننى قاپلىغان  
يانغىنىغا ئايالانغاندىن كېيىن، ئۈرۈمچى ئەتراپلىرىدىكى  
تۇڭگانىيلارمۇ مانجۇلارغا قارشى تىغ تارتىپ چىقىشتى.  
ئۈرۈمچى قولىدىن كېتىشتىن بىر كۈن ئىلگىرى، ئۈرۈمچى  
خان ئامبىلى ئۇنىڭغا نەنسىن ئەتراپلىرىغا چېكىنىپ كۈچ يىغىپ  
قۇرۇشنى، پۇرسەت پېشىپ يېتىلمەي تۇرۇپ، ھەرگىز ئالدىراپ

ھەرىكەت قوللانماسلىقىنى ئالاھىدە تاپىلمىغانىدى.

— خاتىرجەم بولۇڭ، بىز يەنە كېلىمىز،— دېگەنىدى ئۇ،— بۇنداق ياخشى ماكاننى تاشلاپ بېرىدىغان قايسى ئەخمەق ئىكەن ئۇ؟ خاقانلىقىمىزنىڭ قوشۇنلىرىنىڭ يەنە كېلىشىنى سەۋرچانلىق بىلەن كۈتۈش — سىزنىڭ بۇنىڭدىن كېيىنكى خېلى ئۇزاق بىر مەزگىل ئىچىدە ئورۇندايدىغان ۋەزىپىڭىز بولسۇن. يادىڭىزدا تۇتۇڭ، بۇ گەپلەرنى خاقان ئۆزى سىزگە يەتكۈزۈشۈمنى ماڭا بۇيرۇغان. تۇڭگانىيلار ئۈرۈمچىنى چەنتۇلارغا بېرىشنى ھەرگىز خالىمايدۇ. چەنتۇلارمۇ تۇڭگانىيلارنىڭ ئۈرۈمچىنى ئۈگىچە سورىشىغا يول قويمىيدۇ. ئىككى تەرەپ ئۈرۈمچىنى سىزگىمۇ بەرمەيدۇ. شۇڭا، ئەڭ ياخشىسى، يىلاننىڭ بېشىنى دۈشمەننىڭ قولى بىلەن يەنجىپ تاشلاش كېرەك. ھېچ بولمىغاندا مۇنداق ئىككى نەتىجىگە ئېرىشكىلى بولىدۇ: مۇبادا چەنتۇلار غالىب كەلسە، يىلاننىڭ بېشىنى يەنجىگەن بولىمىز؛ مۇبادا تۇڭگانىيلار غالىب كەلسە، دۈشمەندىن قۇتۇلغان بولىمىز...

شۇي شۆگۇڭ خان ئامبالنىڭ دېگەنلىرىنى ئويلاپ مۇشۇ يەرگە كەلگەندە، كۆڭلى ۋاللىدە يورۇغاندەك بولدى — دە، قولىغا موي قەلەمنى ئېلىپ، شىرە ئۈستىدە ئېچىقلىق تۇرغان قەغەزگە تۆۋەندىكى قۇرلارنى چۈشۈرۈشكە باشلىدى:

تۇڭگان — خەنزۇ بىللە تۇردۇق بىر ئايدىن ئارتۇق،

خوشال ئۆتتۇق بامدات بىلەن نامازشام ئارا.

بىللە بولدۇق تىلىمىز بىر بۇ خەلق بىلەن،

ئىتتىپاقلىق ھاسىل بولدى مۇشۇ ئاساستا.

ئۇ قەغەزگە بۇ تۆت مىسرا بېيىتنى يېزىپ بولۇپ، ئاخىر  
 رىغا ئۇلاپلا: «ئول پىنھان ماكاندا بىر ئايدەك تۇردۇم. كىم  
 شىلەرنىڭ تۇخۇم چېكىشتۈرۈپ، خوراز سوقۇشتۇرغىنىنى تاماشا  
 قىلدىم ۋە ئاغام تۇدېلىڭ ① بىلەن پىششىق تۇنۇشتۇم. تۇدېلىڭ  
 خەلىپە كارامەت مەردۇ - مەردانىلەردىن ئىكەن. مېنى تۇڭگان -  
 خەنزۇ ئىتتىپاقداش ئارمىيىسىنىڭ باش قوماندانلىقىنى ئۈستۈمگە  
 ئېلىشقا تەكلىپ قىلدى ۋە بۇنىڭ ئىسپاتى ئۈچۈن، بېلىدىكى  
 مىسران قىلىچىنى ماڭا بەرمەكچى بولدى. پېقىردا جاۋابەن بېرىدۇ -  
 دىغان سوۋغاتلىق يوق ئىدى. شۇنىڭ ئۈچۈن ئۇشۇ بېيىتنى  
 يازدىم. شۇي شۆگۈڭ، ماناستىكى خىلۋەت ماكاندا  
 يېزىلدى.»

ئۇ قەلەمنى ئەمدىلەتتىن شىرە ئۈستىگە قويۇپ تۇرۇۋېدى،  
 داۋۇت خەلىپە مۇلازىملىرى بىلەن كىرىپ كەلدى. تىنچ  
 لىق سوراشقاندىن كېيىن، ئۇ مۇلازىمىنىڭ قولىدىكى يۆگەكنى  
 ئېلىپ شىرە ئۈستىگە قويدى، ئاندىن ئۇنى ئېچىپ ئىچىدىن  
 قىيىش غىلاپلىق، ئۇزۇنلۇقى ئىككى گەز كېلىدىغان بىر قىلىچ  
 نى ئېلىپ، شۇي شۆگۈڭغا بەردى. بۇ ئېسىل پولاتتىن سوقۇلغان،  
 ناھايىتى كۆركەم بىر قىلىچ ئىدى، چېكىپ قويسا، جىرىڭ  
 لىغان ئاۋازى ئۇزاققىچە يوقالمايتتى، دەستىسىگە يەتتە تال قارا  
 ياقۇت يەتتە تىكەن ② يۇلتۇزىدەك جايلاشتۇرۇلغانىدى. بۇ  
 قىلىچ قولىدىن قولغا كۆپ ئۆتكەچكىمۇ، ياقۇت كۆزلەر پارقىدۇر  
 راپ، كۆزنى چاقنىتىپ تۇراتتى. قورال - يارات بىلەن ئۇزاق  
 ھەپلەشكەن شۇي شۆگۈڭ بىر كۆرۈپلا ئۇنىڭ ئادەتتىكى  
 قىلىچلاردىن ئەمەسلىكىنى چۈشەندى. ئۇ، قىلىچنى ئىككى قوللاپ  
 قوبۇل قىلدى ۋە:

① تۇدېلىڭ — داۋۇت خەلىپە، ئەزىدە «تۇمىڭ» دەپمۇ ئېلىنغان.

② يەتتە تىكەن يۇلتۇزى — كېچىسى ئاسماننىڭ شىمالىي تەرىپىدە  
 كۆرۈنىدىغان يەتتە يۇلتۇز. شەكلى چۆمۈچكە ئوخشايدۇ.

— بۇ پىنھان ماكاندا، پېقىردە سېلىگە قايتۇرالسۇدەك  
ۋەج يوق بولۇپ قالدى، — دەپ ئۆزى ئېيتتى، — ئەمما،  
خاتىرە بولۇپ قالار دېگەن نىيەتتە ئۆزۈم پۈتكەن بۇ بېيىتنى  
شېلىگە يالداما قىلىپ تۇتقۇم. كەلدى. زاڭلىق قىلىمغايلا!  
داۋۇت خەلىپە قەغەزگە بىر قۇر كۆز يۈگۈرتۈپ  
چىققاندىن كېيىن:

— ناھايىتى پاساھەتلىك يېزىقتىلا، مەن قەلەم ئىشقا  
ناقابىل بولساممۇ، ئەھلى ئىلىملەرنى بەكمۇ قەدىرلەيمەن، —  
دېدى ۋە بېيىت يېزىلغان قەغەزنى يۈگەپ سەللىسىنىڭ قېتىغا  
قىستۇرۇپ قويدى. ئۇلار بىر پەس پاراڭلاشقاندىن كېيىن،  
داۋۇت خەلىپە ئۆزى ئېيتىپ چىقىپ كەتتى...

ئەتىسى مافۇلۇڭ ئاخۇن ماناستىكى تۇڭگانىيلارنىڭ ئاب-  
رويلۇق چوڭلىرى نامىدىن شۇي شۆگۈڭ ۋە ئۇنىڭ ئىنىسى  
ماشويە باشلىق قارا چېرىكلەرنىڭ سەردارلىرىنى مېھمان  
قىلىپ كاتتا داستىخان سالىدى.

— سەردار، بىزنىڭ ئەنجانلىقلارغا قارشى ھەققانىي  
ئىشىمىزغا ھەمدەم بولۇپ، ئۇرۇش قىلماقچى بولۇۋاتىدىلا، —  
دېدى مافۇلۇڭ قولىدىكى تەسۋىنى سىيرىپ تۇرۇپ، — سە-  
لىنىڭ شاپائەتلىرىدىن ئىل — يۇرتىمىز ئەنجانلىقلارنىڭ پارا-  
كەندىچىلىكىدىن ئەمىن تېپىپ قالسا ئەجەب ئەمەس. مەن  
ماناستىكى ئەھلى مۆمىنلەر نامىدىن سەردارىمىزغا — ئادالەت  
قوشۇنىنىڭ باش قوماندانىغا كۆپ تەسەددۇق ئېيتىمەن، گەرچە  
سىلى بىلەن بىز باشقا — باشقا دىندا بولساقمۇ، ئەمما، تىلىمىز بىر،  
ھەممىمىز مانجۇ خاقانلىقىنىڭ پۇقرالىرى ھېسابلىنىمىز. بۇ يەرلەر-  
گە بىز ئىچكىرىدىن سىلەرگە ئەگىشىپ چىققان. سىلەر بىلەن بىزنىڭ  
يىلتىزىمىز بىر، يۇرت — ماكانىمىز مۇ بىر. شۇڭا، سىلىنىڭ بۇ تۆھپە-  
ئەجرىلىرى ھېسابىغا ئات بېشىدەك ئالتۇن بىەرەسەكمۇ ئەرزىيدۇ،

سورۇن ئەھلىمۇ مافۇلۇك ئىمامنىڭ سۆزىنى تەستىقلاپ  
گۈرۈلدەشىپ كېتىشتى:

— ئەرزىيدۇ، ئەرزىيدۇ!

— يوقسۇ، يوقسۇ! بەك كايىپ كېتىشتىلە، دەپ تۈزۈت  
قىلدى شۇي شۇگۇڭ ئورنىدىن تۇرۇپ قۇلىق بىلىدۈرۈپ  
تۇرۇپ، پېقىر ئامالسىزلىقتىن ئەنجانلىقلارغا بولۇشقانىدىم.  
ئەمما، بۇ ئەنجانلىقلار ئاتا دۈشمىنىم بولغان سۈيەنشەينىڭ  
بالىسى تالىپ ئاخۇننى دايەنشەي قىلىپ ئۈستىمىزگە قويۇپ  
قويدى. شۇڭا، ئادالەت تۇغىنى كۆتۈرۈپ، ھەزرىتى خەلىپەگە  
ھەمدەم بولۇشنى ئۆزۈمگە راۋا كۆردۈم.

— ھەق سۆز بولدى، دەپ تەستىقلىدى ئۇنىڭ سۆ-  
زىنى مافۇلۇك ئاخۇن،— تالىپ ئاخۇن كىم؟ داۋۇت خەلىپە  
كىم؟ نەدىكى يالاڭتۆش بىر نېمەلىرىنى بىزگە باش قىلىپ  
قويسا، بىرنەچچىدىن ئۇدۇمغا جايىز ئەمەس، ئىككىنەچچىدىن بۇنى  
ئالامۇ، بەندىمۇ راۋا كۆرمەيدۇ!

تۇرپان تۇڭگانىيلىرىنىڭ چوڭى سۈيەنشەي بەدۆلەتكە  
باش ئەگەشكەندىن كېيىن، ئۈرۈمچى تۇڭگانىيلىرىنىڭ چوڭى  
داۋۇت خەلىپە اورىنجا ئۈرۈمچى، گۇمۇدى، سانجى، فۇكاڭ،  
قۇتۇبى، جىمسار ۋە ماناس قاتارلىق جايلاردىكى تۇڭگانىيىلار  
ئىچىدە ئۆزىنى گويا بىر شانۇ - شاۋكەتلىك ئۇلۇغ پادىشاھ  
ياكى مۇستەقىل خاقان دەك چاڭلاپ، ئىتائەت بېغىنى ئۈزۈپ  
تاشلاپ، مۇستەقىل بولۇۋالغانىدى. داۋۇت خەلىپە ئىسيان  
كۆتۈرگەندىن كېيىن، بەدۆلەت ئۇنىڭ بىلەن سۆزلىشىشكە  
ئۇنىڭ ئالدىغا ئەزىم پەنساد باشچىلىقىدا يەنە تۆت پەنسادنى  
1500 يىگىت بىلەن قوشۇپ ئەۋەتكەنىدى. داۋۇت خەلىپە  
بەدۆلەتنىڭ لەشكەرلىرىنى قونالغۇ چىقىرىپ، ئوبدان خاتىر-  
جەم قىلدى. بەدۆلەتنىڭ يىگىتلىرىمۇ داۋۇت خەلىپىنىڭ ئۆزلىرىنى  
ئوبدان كۈتۈۋالغانلىقىغا خۇشال بولۇشۇپ قالدى. لېكىن،

نامارشام بولغاندا، داۋۇت خەلىپە ئەۋەتكەن لاۋۇر - لاۋۇر ① تۇڭگانىلار بىپەرۋا تۇرۇشقان يىگىتلەرگە بىرلا ھۇجۇم قىلىپ، ئۇلارنىڭ مۇتلەق كۆپىنى ئۆلتۈرۈپ تاشلىدى، ئەزىمقۇل پەنساد ئاران بىرنەچچە ئادىمى بىلەن جېنىنى جايلاپ، بەدۋلەتنىڭ ئالدىغا قېچىپ كېلەلدى.

داۋۇت خەلىپىنىڭ تۈزكۈرلۈك قىلىپ، ئەھدۇ - پەيماننى بۇزغانلىقىغا قاتتىق غەزەپلەنگەن بەدۋلەت ئۈرۈمچى تۇڭگانىيىلىرىنىڭ بېشىغا لەشكەر تارتىپ چىقتى. شۇنداق قىلىپ، بەدۋلەت بىلەن داۋۇت خەلىپىنىڭ ئوتتۇرىسىدا نۇرغۇن قانلىق سوقۇشلار يۈز بەردى، داۋۇت خەلىپە يېڭىلىپ قالدى ۋە ئىتائەت بېغىنى قايتا باغلاپ، ئالتۇن - كۈمۈش، تاۋار - دۇردۇن قاتارلىق قىممەتباھا سوۋغا - سالاملار بىلەن تارنۇق - پىشكەشلەر قىلغۇزۇپ، بەدۋلەتنىڭ ئالدىغا چىقاردى. لېكىن ئۇ ئۆزى چىقماي: «ئەگەر تېغ - سىياسەتتىن ئۆتكۈزۈمەن دېسە، جان ۋە تېنىم ئۇلۇغ لوپشا ھەققىدە پىدا ۋە يوق بولغاي. ئەگەر مەنكى قېرى، كەمتەرىن ئادەم دۇئاغا قول كۆتۈرگەندە، جانا بىي بەدۋلەت ئالىيلىرى ئەپۇ قەلىمىنى سۈرۈپ، گۇناھى - كىبىرلىرىنى مەغپىرەت قىلسا، بۇ ئۇنىڭ پادىشاھتەك ياخشىلىق قىلغىنى بولىدۇ» دەپ خەت ئەۋەتتى. دۈشمەن بارلىق ھىيلەلەرنى ئىشلىتىپ، دەرمانى قالماغاندا، دوستلۇق زەنجىرىنى جىرىڭشىتىدۇ ۋە مۇنداق «دوستلۇق» قا تايىنىپ تۇرۇپ، دۈشمەن ۋاقتىدا قىلالمايدىغان ئىشلىرىنى قىلالايدۇ. بەدۋلەت ئۇنىڭ ئىلتىماسىغا رازى بولۇپ، كۇپايە دەپ ئامان نامە بەردى ۋە ئۆزىنىڭ ئەيالىلىرى قاتارىدا مۇلازىملىق قىلىۋاتقان سۇيەنشەي دېگەن تۇڭگانىيىنى ئۈرۈمچى مۇزاپىتىگە داپەنشەي قىلىپ بەلىگىلەپ، ئۇنىڭغا ئالتۇن كەمەر، كىسە - خەتدان، مىلتىق - ئوقدان، ئوقيا - ساغداق، دەھۇل -

① لاۋۇر - لاۋۇر — ھەددى - ھېسابسىز، سان - ساناقسىز.

دۇمباق، قورال - جابدۇق، تۇغ - بىيازاق، ئېسىل گىمىخاب  
تون، تەلپەك ۋە ئالاھىدە نىشانلارنى بېرىپ، ئۈرۈمچىگە قاراش  
لىق گۇمۇدى، سانجى، قۇتۇبى، فۇكاڭ، جىمىسار، ماناس قا -  
تارلىق شەھەرلەرنى ھەممە تەۋەلىكى بىلەن ئۇنىڭ باشقۇرۇشىغا  
ئۆتكۈزدى.

لېكىن، بۇ سۇ دايەنشەي: «ئىسلام پادىشاھلىرىنىڭ  
قانۇن - يوسۇن، ئەن - قائىدىلىرىنى بىلىمەيمەن، خەت -  
ئالاقە، دىۋان - ئىنشا يوللىرىغا ئاجىزدۇرمەن، يۇرتدارچىلىق  
ئىشلىرىدا خامدۇرمەن. شۇڭا ئەيىنلىرىدىن بىر كىشى بۇ قا -  
ئەدە - رەسمىيەتلەرنى ئۆگەتسە دەيمەن» دەپ ئىلتىماس  
قىلدى. بەدۋلەت بۇ پىكىرنى لايىق كۆرۈپ، يەنە ئۆزىنىڭ مىرزا  
بېشى زەينۇلئابدىن مەخدۇمنى سالامتاغىسى قىلىپ ئۈرۈم -  
چىدە قالدۇردى.

بەدۋلەت نەنسەنگە چىقىۋالغان خەنزۇلارنىڭ ئاقساقلى شۇي  
شۆگۇڭنىڭ قىش - قۇرۇمدا نەنسەندىن تاشكۆمۈر يەتكۈزۈپ بەرگەن  
ئالاھىدە تۆھپىسى ئۈچۈن، ئۇنىڭغا قارا جىيەكلىك كىمخاب  
تاشلىق سەنسەن جۇۋا، پايىنەكلىك مىلتىق، ئېگەر - جابدۇق  
لىرى ئالتۇن - كۈمۈش بىلەن زىننەتلەنگەن پەرغانە ئارغىمىقى، سۇ -  
لەيسۇن تۇماق قاتارلىقلارنى ئىنتام قىلدى. ئۇنىڭ ئىنىسى  
ماشۋىيەگىمۇ لايىقىدا سۈلەيسۇن، تۈلكە ۋە پاقلان تېرىلىرىدىن  
تىكىلگەن جۇۋا - شالۋۇر، تۇماق - تەلپەكلەرنى ۋە تىللا - تەڭگە  
قاتارلىقلارنى ئىنتام قىلدى. ئۇلارنىڭ چېرىكلىرىنىمۇ ئىنتام -  
ئېھسان بىلەن خۇش قىلىپ كۆڭلىنى ئالدى. بۇنىدىن باشقا  
يەنە سۇ دايەنشەيگە شۇي شۆگۇڭغا ئون مىڭ تاغار ئاشلىق بېرىشنى  
بۇيرۇدى. ئۈرۈمچىدىكى ئىشلارنى بىرەر قۇر سەرەمجانلاش  
تۇرۇپ خاتىرجەم بولغانىدىن كېيىن، بەدۋلەت ئەيىان ۋە  
لەشكەرلىرىنى ئېلىپ، ئىككىنچى دارۇ سەلتەنەت - كورلىغا قايتتى.  
شۇ يىلى 6 - ئايلاردا، نەنسەندىكى شۇي شۆگۇڭ نۇرغۇن

چېرىك بىلەن ئۈرۈمچىگە كېلىپ، سۇ دايەنشەيدىن بەدۋلەت ئۆزىگە بويۇرۇپ بەرگەن ھېلىقى ئون مىڭ تاغار ئاشلىقىنى بېرىشنى تەلەپ قىلدى. سۇ دايەنشەي: «پۇقرانىڭ قولىدا ھازىر ئاشلىق يوق. خامان ئالغاندا بەرسەم!» دەپ ئۆزىگە قويدى. شۇي شۆگۈڭ: «ياق، ھازىرنىڭ ئۆزىدە ئالغىنىم ئالغان!» دەپ ئۇششۇقلۇق قىلدى. ئەسلىدە ئۇنىڭ سۇ دايەنشەي بىلەن ئاداۋىتى بولۇپ، كۆرۈنۈشتە بەدۋلەتكە يار ۋە مەدەتكارلىق يەتكۈزۈپ، سوۋغا - سالام ۋە چېرىكلىرى بىلەن كېلىپ خىزمەت قىلغان بولسىمۇ، ئەمەلىيەتتە، سۇ دايەنشەينى يوق قىلماقچى بولۇپ پۇرسەت ئەزدەپ يۈرگەنىدى. ئاخىرى ئۇ، «ۋەدە قىلىنغان ئاشلىقىنى بەرمىدى» دېگەننى باھانە قىلىپ، ئۈرۈمچىگە باستۇرۇپ كىرىپ، سۇ دايەنشەي باشلىق تۇرپاندىن چىققان تۇڭگانىيلارنى ئۆلتۈرۈپ تۈگەتتى. ئاھالىنى بۇلاپ - تالاپ قۇرۇغداپ قويغاندىن كېيىن، ئۇلارنىڭ ئۆيلىرىگە ئوت قويۇۋېتىپ، يەنە نەنسەنگە چىقىپ كەتتى ۋە داۋۇت خەلىپە بىلەن ئىتتىپاق تۈزۈشكە تەييارلاندى.

سۇ دايەنشەي ئۆلتۈرۈلگەندىن كېيىن، بەدۋلەت دەرھال ئۇنىڭ ئوغلى ئالىپ ئاخۇننى ئۈرۈمچى تۇڭگانىيلىرىغا دايەنشەي قىلىپ تەيىنلىدى ۋە نارمۇھەممەت پەرۋانىچىنى ئەمىرلەشكە قىلىپ، ئۇنى ئىككى مىڭ يىڭىت بىلەن ئۈرۈمچى تەرەپكە ئىككىنچى قېتىم يۈرۈش قىلىشقا ئەۋەتتى. يەنە كورلىدىن ھاجى مىرزا پەندى سادىنى، تۇرپاندىن ھېكسىخان تۇرپاننى يىڭىت - سەر - ۋازلىرى بىلەن ئارقىدىن قىل قوپۇرۇق قىلىپ ماڭدۇردى.

شۇنداق قىلىپ، ھېكسىخان تۆرە، نارمۇھەممەت پەرۋانىچى، ھاجى مىرزا پەندى، ھەيدەر قۇل ئەمىرلەشكەر، مەھمۇت بەگ ئۆرگەنچى ۋە قاسىم پولىگانلار باشچىلىقىدىكى سەككىز مىڭ يىڭىت ئۈرۈمچىگە يېتىپ كېلىپ، ئۈرۈمچىنىڭ جەنۇبىدىكى جاۋبېيسەن دېگەن يەردە شۇي شۆگۈڭنىڭ چېرىكلىرىنى



قورشۇالدى. ئەككى ئوتتۇرىدا قاتتىق سوقۇش بولدى. ئاخىرى شۇي شۆگۈڭ مەغلۇپ بولۇپ، ئىنىسى ماشوپە بىلەن ئازغىنا ئادەملىرىنى ئېلىپ نەنسەننى تاشلاپ، ماناسنىڭ نەنسەنگە قاراپ قاچتى.

ھېكمەتخان تۆرىلەر نەنسەندىكى سوقۇشتا غەلىبە قازانغاندىن كېيىن قايتىپ كېلىپ، داۋۇت خەلىپىلەر بېكىتىۋالغان لۈمەنچىڭغا ھۇجۇم باشلاپ، ئوتتۇز بەش كۈن بولغاندا ئۇنى ئالدى. داۋۇت خەلىپە ئازغىنا ئادەملىرىنى تاشلاپ، ئۈرۈمچىنى تاشلاپ ماناسقا قاراپ قاچتى. ئۇزاق ئۆتمەي، داۋۇت خەلىپە بىلەن شۇي شۆگۈڭ ئۇ يەردە ئىتتىپاق تۈزۈش ھەققىدە كېلىشىم ھاسىل قىلدى ۋە كېلىشىم بويىچە، شۇي شۆگۈڭ تۇڭگان - خەنزۇ ئىتتىپاقداش ئارمىيىسىنىڭ باش قوماندانلىقىنى ئۆز ئۈستىگە ئالدى.

— سەردار سىلى ۋە بىز تۇڭگان تايىپىسى ئىتتىپاق تۈزۈپ، ئەنجانلىقلارنى دىيارىمىزدىن تازىلاشقا ئەھدە - پەيمان قىلىشتۇق. — دېدى مافۇلۇڭ ئاخۇن تەسۋىنى قولغا ئېلىپ، — دىيارىمىزدا سىلىگە تۆھپە قىلىپ تۇتقۇدەك تۈزۈك ۋەج - بېسەتمىز يوق، بۇ تەسۋى مۇنچاقنى چەنلۇڭ ① ئامۇرسەنا ② دېگەن قالماقنى تۇتقانلىق تۆھپىسىنى مۇكاپاتلاپ ئۇلۇغ بوۋامغا ئىنتىم قىلغانىكەن، ئاشۇنىڭدىن باشلاپ، نەسەبىمىز بۇ تەسۋى مۇنچاقنى تەۋەرىۋەك دەپ بىلىپ كەپتۇ، ئۇلۇغ بوۋامدىن بوۋامغا، بوۋامدىن يەنە ئاتامغا مىراس قاچتۇ. ئاتام رەھىمىتى ئۇ ئالەمگە رەئەت قىلىدىغاندا، بۇ تەۋەرىۋەكنى ماڭا مىراس

① چەنلۇڭ — چىڭ يۇلالىسىنىڭ يەتتىنچى ئەۋلاد پادىشاھى. 1736 — 1795 - يىللىرى تەختتە ئولتۇرغان.

② ئامۇرسەنا — جۇڭغار موڭغۇللىرىنىڭ خانى. چەنلۇڭنىڭ 20 - يىلى (مىلادى 1755 - يىلى) ئەسرگە چۈشكەن.

قالدۇرۇپ، ئەۋلادتىن - ئەۋلادقىچە ساغلاشنى ۋەسىيەت قىلىپ ئالەمدىن ئۆتكەنىدى. ھالا بۈگۈن سەردار سىلى ئادالەت تۇغىنى كۆتۈرۈپ، ھىدايەتتى جارى قىلدۇرماق بولۇپ تۇرۇۋاتىدىلا. گەرچە بۇ تەسۋى مۇنچاق ئانچە چوڭ بولمىسىمۇ، ئەمما، ئۇ نەسەبىمىزنىڭ قولىدا 120 يىلدىن بۇيان تەۋەررۈك بولۇپ ساقلىنىپ كەلدى. پېقىر بۇ بىۋاپا پەلەكسىنىڭ كاجلىقىدىن قايغۇرۇپ بەزىدە پەرىشان بولۇپ قالغۇدەك بولسام، بۇ تەۋەرۈكنى قولۇمغا ئېلىپ، ئۇنى ئون - يىگىرمە رەت سىرىپ قويىمەن. شۇنىڭ بىلەن كۆڭلۈم پاللىسىدە يورۇپ كېتىدۇ، يېنىكلىپ قالغاندەك ھېس قىلىمەن. مەنغۇ ئىككى پۈتۈم گۆر - گە ساڭگىلىغان ئادەمىمەن. سەردار، سىلى نېخى ياش، خاقانلىقىنىڭ تۈز ھەققىنى ئاقلاش يولىدا نۇرغۇن تۆھپە - ئەجر كۆرسىتىدىلا. شۇنداق ئىكەن، بۇ بىۋاپا كاج پەلەكسىنىڭ رەنج - رىيازەتلىرىگە ئۇچىرىمايمەن دېيەلەمدىلا؟ مۇبادا، شۇنداق قىسمەتكە ئۇچراپ قالسىلا، مېنىڭ دېگىنىمدەك قىلىسلا. بۇ تەۋەرۈك تەسۋى مۇنچاقنى قوللىرىغا ئېلىپ ئون - يىگىرمە قېتىم سىرىپ بەرسىلە، ۋۇجۇدلىرى پاكلىنىپ، رەنج - ئەلەملەرنى ئۇنتۇپ كېتىسلا. تەسۋى بىز تۇڭگان - خەنزۇ تايىپىلىرىنىڭ ھەمدەملەشكەنلىكىمىزنىڭ شاھىدى، كۈمەكلەشكەنلىكىمىزنىڭ ئىسپاتى سۈپىتىدە مېنىڭ سېلىگە تۇتقان سوۋغام بولۇپ قالسۇن!

شۇي شۆگۈڭ مافۇلۇڭ ئاخۇنىنىڭ قولىدىن ۋالىلىداپ پارقىراپ تۇرغان لەئىل مۇنچاقلىق تەسۋىنى ئىكرام بىلەن ئالدى. ئۇ ئىماننىڭ باياتىنىقى دېگەنلىرىنىڭ ھەممىسىگە ئىشەندى. بۇ لەئىل مۇنچاقلىق تەسۋى ئۆزىگە مادداش - كۇلىياك بەرگەن خاقانلىقنىڭ سەلتەنىتىنىڭ سىماسى ئىدى. بىباھا گۆھەر دېگەن بۇنىڭدىنمۇ ئارتۇق بولماس؟ تۇنۇگۈن تۇڭگانىلارنىڭ خەلىپىسى ئەتىمپاقداش ئارمىيىنىڭ

ئەڭ ئالىي ھوقۇقىنىڭ سىمۋولى بولغان يەتتە يولتۇزلۇق قىلىچىنى ئۇنىڭغا تەقدىم قىلدى. بۈگۈن بولسا، ئۇلارنىڭ ئىمامى ئۇلۇغ بوۋىسىدىن تەۋەررۈك قالغان بۇ بىباھا گۆھەرنى ئۇنىڭغا سوۋغا قىلدى. «مەن بۇ يەرگە كېلىپ يامان قىلماپتىمەن، — دەپ ئويلىدى ئۇ، مۇشۇ تاپتا بۇ ئىككى ئىش ئۇنىڭغا قىزىق تۇيۇلۇپ كېتىۋاتقاندى، — بۇ قىلىچ بىلەن ئادەم ئۆلتۈرۈش مۇمكىن. مۇنۇ لەئىل مۇنچاقلىق تەسۋى ھېلىقى قىلىچتا ئۆلتۈرۈلگەنلەرنىڭ روھىنى مەغپىرەت قىلىش ئۈچۈن خۇداغا ھەمدۇ — سانا ئوقۇغاندا لازىم بولىدۇ. قىلىچ بىلەن تەسۋى خۇددى ئوت بىلەن سۈدەك بىر — بىرى بىلەن چىقىشالمايتتى. ئىمما، قارىغاندا بۇ ئىككىسى چىقىشالايدىكەن! گەپ ئۇلارنى قانداق ئىشلىتىشتە!...»

شۇنداق قىلىپ، شۇي شۇگۇڭ ئۆزىنىڭ تۆت مىڭ چېرىكى بىلەن داۋۇت خەلىپىنىڭ ئون ئالتە مىڭ چېرىكىدىن تۈزۈلگەن تۇڭگان — خەنزۇ ئىتتىپاقداش ئارمىيىسىگە قوماندانلىق قىلىپ، ئۈرۈمچىگە ھۇجۇم قىلدى. ئۇلار ھېكسىخان تۆرە باشلىق سەرۋازلارنى ئاخىرى لومەنچىڭ سېپىلى ئىچىگە قامىۋېلىشقا مۇۋەپپەقىيەت بولدى ۋە شۇ كۈندىن باشلاپلا ئۇنى ئېلىش ئۈچۈن كۆپ ئۇرۇنۇپ كۆردى. سېپىل ئېلىشنىڭ ئېپىنى بىلىدىغان بۇ تۇڭگانىيلار كۆپ تىرىشىپ سېپىلنى تەكشۈرۈشكە، ئۇنىڭ بەكلىمىنى سىناشقا، ئاجىز تەرەپلىرىنى ئېنىقلاشقا كىرىشتى. لېكىن شۇنداق بولسىمۇ، شەھەرنىڭ بۇ قورغىنى پۇختا ئىدى. دۈشمەننى تەسلىم بولۇشقا مەجبۇر قىلىش ئۈچۈن، بۇ ئالامەت ئېگىز ۋە مەزمۇت سېپىلنى ئېلىش كېرەك ئىدى. بىراق، بۇ تاياق تىقىش بىلەنلا ئىچىدىكى لەشكەرلەر تارقىلىپ كېتىدىغان چۈمۈلە ئۇۋىسى ئەمەس ئىدى — دە!

قورشاۋچىلار سېپىلگە كېچە — كۈندۈز توختىماي ھۇجۇم قىلاتتى. سېپىل تۈۋىگە قازانلارنى دۈم كۆمۈستۈرۈپ، ئىچىگە

قارا دورىنى توشقۇزۇپ، قېلىن تامنى پارتىلىتىپ بۇزۇشقا ھەرىكەت قىلاتتى. يەرنىڭ ئاستىدىن سېپىل تەرەپكە قارىتىپ لەخمە قېزىپ ماڭماقتا ئىدى، توپ - زەمبىرەكلەردىن سېپىلگە قارىتىپ توختاۋسىز ئېتىپ تۇراتتى. ئەمما، ئۈستىدە ھازۋا مېڭىش مۇمكىن بولغان قېلىن تام پۈتۈن ئوقلارنى ئېتىپ بولغان تەقدىردىمۇ قىمىرلىمايدىغاندەك تۇراتتى.

سېپىلنى قوغدىغۇچىلارمۇ تېنچ ياتىمىدى. يۇقىرىدىن تۇرۇپ، پوتەيلەرگە يوشۇرۇنۇپ، ئۇلارغا قارىتىپ قويۇق ئىرق ياغدۇرۇپ تۇردى. ئوقلار خېلى يىراقتا تۇرغان ئادەملەرگە زە ئاتلارغىمۇ بېرىپ تېگەتتى. سېپىل ئۈستىدىكىلەر داشقازانلاردا قايناق سۇ قايسىتىپ، ئۇنى ھۇجۇمچىلارنىڭ بېشىغا قارىتىپ قۇياقتى. لەخمە كولاۋاتقانلارغا قارشى لەخمە كولاپ، لەخمە ئىچىگە ئىس قويۇپ بېرىپ، ھۇجۇمچىلارنى بۇرۇختۇرما قىلاتتى. شۇنداق قىلىپ، بۇ مۇھاسىرە ۋە جەڭ تۆت ئايغىچە داۋاملاشتى. ئىتتىپاقداش ئارمىيە لومەنچىڭنى زادى ئالالمىدى. تۆرەملەرمۇ بۇ تۆت ئايغىچە سېپىل ئىچىدىن بۆسۈپ چىقالمىدى.

ئۈرۈمچىنىڭ ئەسكەر تۇرىدىغان شەھىرى لومەنچىڭ دەپ ئاتىلاتتى. داۋۇت خەلىپە تۇڭگانىيلارغا خان بولۇپ كۆتۈرۈلگەندە، ھازىرقى دۆڭكۆۋرۈك ئەتراپىدا يەنە بىر شەھەر بىنا قىلغۇرغان بولۇپ، كىمىشلەر ئۇنى «خاڭچىڭ» دەپ ئاتىغانىدى. بۇ ئىككى شەھەرنىڭ ئىچىدە ئوق - دورا، قورال - ياراق، تەيپە، زەمبىرەك، ئوقيا - ساغداق، قىلىچ - نەيزە دېگەن تولا مول ئىدى. ساڭدا غەلىلە - ئاشلىق، ئۇن - گۈرۈچ، ياغ دېگەن سىيراپ ئىدى. ئۇنىڭدىن باشقا كۈلى تەرەپتىن مەيچە - چىلەر ئېلىپ كېلىپ، ساراي - دەڭلەردە ساقلاپ ياتقان ھەرتىخل - ھەر ياڭزا خۇش پۇراق چايلار، چىنە - قاچىلار، تاۋار - دۇدۇقلار، كۈلىنىڭ نەپىس مال - ئەشيالىرىمۇ بۇ جايدا ھەددىدىن زىيادە كۆپ ئىدى.

بەدۈلەتنىڭ لەشكەرلىرى لومەنچىڭنى تارتىۋالغاندا، تۆرەم بىر نەچچە سارايدىكى پۇل - پىچەك، ۋە گەزماللارنى بىر - بىرلەپ خەتلەپ، خەزىنە ئىمارەتكە ئالغانىدى. ئۇلار مۇھاسىد رىدە قالغان بۇ كۈنلەردە بۇ نەرسىلەر جانغا ئاجايىپ ئەسقاتتى. بۇ جايدا خەسە - چىت، ماقادىگەندەك نەرسىلەر بولمىغاچقا يىگىتلەر تاۋار - دۇردۇنلاردىن كۆڭلەك - تامبال تىكىپ كىيدى ۋە ھەرخىل يىپەك ماللارنى پايتىما قىلدى ھەم دەسىمال قىلىپ ئىشلەتتى. ھەر خىل تاختا چاپلار شۇنچىلىك كۆپ ئىدىكى، بۇ چاپلاردىن ھەتتا ئاتلارغا ئوقۇرمۇ ياساپ بېرىلگەنىدى. يەم - خەشەك ئۆكسۈپ قالغان كۈنلەردە، ئاتلار چاپىدىن قىلىنغان ئوقۇرنى پارچە - پارچە قىلىپ يەپ ۋە ئاياغلىرىدا دەسسەپ پايخان قىلىپ تاشلايتتى.

تۆرەملەر قامىلىپ ياتقان كۈنلەردە، بىر ئامال قىلىپ قەشقەرگە - بەدۈلەتنىڭ ئالدىغا خەۋەرچى ئەۋەتكەنىدى. ئۈرۈمچىنىڭ ئەھۋالىدىن خەۋەر تاپقان بەدۈلەت دەرھال چوڭ بەچچە - بەگقۇلبەگنى ئەمرۇل ئۇمرا، مۇھەممەت كېرىم دادخانىنى ئەمىرلەشكەر قىلىپ تەيىنلەپ، ئۇلارنىڭ قوماندانلىقىدا، ئەلبەك پەنساد، مۇھەممەت سەئىد پەنساد، نورۇز پەنساد ۋە ئەشمۇھەممەت پەنساد باشلىق يەتتە مىڭ يىگىت، ئۈچ مىڭ نەپەر سەرۋازنى تۆرەملەرگە ياردەمدە بولۇش ئۈچۈن ئۈرۈمچىگە ماڭغۇزدى.

تۆت ئەتراپى ئوچۇق چۆللەردە جەڭ قىلىپ ئۆگەنگەن، تۈزلەڭ - ۋادىلاردا دادىل ھەرىكەت قىلىدىغان بۇ پەنسادلار ۋە يىگىتلەر تاغ - جىلغىلار ۋە قىيا تاشلىق ئۈرۈمچى تاغلىرىنىڭ ئارىسىدا ناھايىتى قىيىنلىپ قېلىشتى. ئۇلارنىڭ چۆل ئاتلىرىمۇ بۇنداق تاغلىق - ئېدىرلىق جايلاردا ياخشى يۈگۈرەلمەيتتى. بەزىلىرى تىك چاپىدىن چۈشۈۋاتقاندا، تاغدا يۈرۈشكە مۆلچەر.

لەنىمگەن قوشقۇن ۋە ئېيىللىرى ئۈزۈلۈپ كېتىپ، ئىگىلىرى ئاتىتىن يىقىلىپمۇ چۈشەتتى. ئۇلار شۇنداق جاپا - مۇشەققەتلەرنى تارتىپ، ئاخىرى ئۈرۈمچىنىڭ قارلىغاچلىق ① دېگەن يەرگە يېتىپ كېلىشتى.

ئەمرۇل ئۇمرا بەگقۇلىبەگنىڭ قارارگاھىدا ئۆتكۈزۈلگەن كېڭەشتە قوبۇل قىلىنغان قارار بويىچە، ئەمىرلەشكەر مۇھەممەت كېرىم داداخا بىر بۆلەك يىگىتنى ئېلىپ خابانىڭ ئۇ قېتىغا ئۆتۈپ، ئىتتىپاقداش ئارمىيىنىڭ بارگاھى جايلاشقان يامالىق تېغىغا قارا كۆرسىتىپ ھۇجۇم قىلىدىغان بولدى. ئەمرۇل - ئۇمرا بەگقۇلىبەگ ئاساسىي كۈچ بىلەن قىزىلتاغنىڭ كەينىدىن ئايلىنىپ ئۆتۈپ كۆمۈدى يولىغا چىقىپ، ئىتتىپاقداش ئارمىيىگە ئارقا تەرەپتىن تېگىش قىلماقچى بولدى.

بۇ ۋاقىت خابادا تاشقىن بولۇۋاتقان مەزگىل ئىدى. خابانىڭ كەڭلىكى ئەللىك گەزدىن، چوڭقۇرلۇقى ئۈچ گەزدىن ئاشسىمۇ، ئەمما، سۇ ناھايىتى ئۇلۇق بولۇپ، تېز ئاقاتتى، خابانىڭ ئوتتۇرىسىدا ئۇ يەر - بۇ يەردە قورام تاشلارمۇ چوقچىيىپ كۆرۈنۈپ تۇراتتى.

ئەمىر لەشكەر مۇھەممەت كېرىم داداخا يىگىتلىرىنى ئېلىپ خابانى ياقىلاپ مېڭىپ باققان بولسىمۇ، ئەمما ئۇ قاتقا ئۆتمىدىغان ئەپلىك يەر تېپىلماي، ھايال يولۇپ قالدى. تۆت - بەش چاقىرىم يول يۈرگەندىن كېيىن، ئاخىرى ئۇلارنىڭ ئالدىنى توساتتىنلا ئېگىز بىر قىيا تاغ توسۇۋالدى. قىيا بەك چوڭ بولسىمۇ، ئەمما قىيالىقنىڭ يۈزى خۇددى پالتا بىلەن چېپىپ تەڭشەپ قويغاندەك تۈپتۈز ئىدى. قىيا - كۆك مىس رەڭگىدىكى قورام تاش بولۇپ، ئۇنىڭغا ئېچىلغان گۈللەر، ئوشاق ھەم سېرىق چېچەكلىگەن ياۋا كۆكتاتلار يامىشىۋالغانىدى. تاشنىڭ ئاراچلىرىدىن بىر تۈپ يوغان قارىياغاچ ئۈنۈپ چىققان

① ھازىرقى ئۇلانباينىڭ قارلىغاچلىق دېگەن جايى.

بولۇپ، ئۇ سۇ يۈزىدە ئوغرىسىغا ياتقاندى. مۇھەممەت گېرىم داداخاھ يىگىتلىرىگە مۇشۇ يەردىن ئۇ قاتقا ئۆتۈشكە بۇيرۇق چۈشۈردى. ئۇلار مىڭبەر جاپا بىلەن يامالىق تېغىنىڭ ئېتىكىگە يېتىپ كەلدى، ئەمما تاغنىڭ ئۈستىدىكىلەر يۇقىرىدىن تاش يۇمىلىتىپ، ئوق ياغدۇرۇپ، ئۇلارنى زادىلا ئىلگىرىلىگىلى قويىمىدى.

ئىتتىپاقداش ئارمىيە يامالىق تېغىنىڭ ئۈستىدە سەپ تارتىپ تۇراتتى. تاغنىڭ ياپاسىدا بەدۈلەتنىڭ قوشۇنى پەيدا بولغاندىن كېيىن، شۇي شۆگۈڭ لومەنچىڭ سېپىلىغا ھۇجۇم قىلىۋاتقان بىر بۆلۈك كۈچىنى ئۇ يەردىن يۆتكەپ كېلىپ، ئۇلارغا قارشى قويدى. بۇ كۈنى ھاۋا بىردىنلا قاتتىق ئىسسىپ كەتكەنىدى. كۈن بويى سوكۇلداپ يۈرۈپ چارچىغان ئادەملەر ۋە ئاتلار قاقاس تاغ ئۈستىدە بىردەمدىلا چاڭقاپ سۇ ئىزدەشكە كىرىشتى. سۇ بولسا تۆۋەندىكى خابادا قىنىغا پاتماي گۈلدۈر-لەپ ئېقىۋاتاتتى. خابا ئۇلار تۇرغان يەردىن يەتتە - سەككىز چاقىرىم پەستە قالغانىدى.

چاشكاھ بولغان پەيتتە، ئەمىر لەشكەر مۇھەممەت كېرىم داداخاھ ئادەملىرىگە بۈگۈن ئەمدى سوقۇش بولىمىدى، ئەتىنى كۈتىمىز، دېگەندەك قىلىپ ئېتىدىن چۈشتى. دۆڭلۈكتە ئۇنىڭ ئەتراپىدا تۇرغان ئىككى مىڭدەك يىگىتمۇ ئوچۇق - ئاشكارا ئاتتىن چۈشۈشكە باشلىدى - بۇنى يامالىق تېغىنىڭ ئۈستىدە تۇرغان ئىتتىپاقداش ئارمىيىنىڭ قوماندانى كۆرۈپ تۇراتتى. لېكىن، قىزىلتاغنىڭ كەينىدە - ئىتتىپاقداش ئارمىيىگە كۆرۈنمەيدىغان خالى بىر جايدا ئەمرۈل ئۇمرا بەگقۇلبەي باشچىلىقىدىكى ئاساسىي كۈچ بولغان قوشۇن ئاتتىن چۈشمەي، تۇيۇقسىز باسۇرۇق قىلىشقا تەييارلىنىپ تۇرغانىدى.

بەدۈلەتنىڭ قوشۇنىدىكىلەرنىڭ ھەممىسىنىڭ ئاتىتىن چۈشكىنىنى ۋە جەڭگىۋار سەپنىڭ تارقىتىۋېتىلگەنلىكىنى كۆرگەن شۇي شۆگۈڭ: «بۈگۈن ئىنجانلىقلار ھۇجۇم قىلمايدۇ، جەڭمۇ بولمايدۇ» دەپ ئويلاپ قېلىپ، قوشۇنىغا تارقىلىشقا بۇيرۇق بەردى. چېرىكلەر سەپلىرىنى بۇزۇپ، ئاتلىرىنى يېتىلىگەن ھالدا كەينىگە بۇرۇلۇشتى ۋە سۇ ئىزدەشكە باشلىدى.

ئەمىر لەشكەر مۇھەممەت كېرىم دادخاھ دەل شۇنى كۈتۈپ تۇرغانىدى. ئۇ سەكرەپ ئېتىغا مىندى - دە، خەۋەرچىگە بۆرە تېزىكىگە ئوق يېقىشىنى بۇيرۇدى. بۇلار تۇرغان دۆڭدىن نەيزىدەك تىك كۆتۈرۈلگەن بىر تال ئاق ئىس قىزىل تاغنىڭ كەينىدە تۇرغان ئەمىرل ئۇمرا بەگقۇلىبەگنىڭ كۆزىگە چېلىقتى. ئۇنىڭ:

— زەپەر بىزنىڭ! ئاتلىنىڭلار! — دېگەن بۇيرۇقىنى ئاڭلىغان قوشۇن دارادىن بىراقلا ئات قويۇپ ئېتىلىپ چىقتى. ئىتتىپاقداش ئارمىيىدىكىلەر خاپا ۋە قىزىل تاغ تەرەپتىن سەلدەك دەۋرەپ ئېتىلىپ كېلىۋاتقان سان - ساناقسىز لەشكەرلەرنى كۆرۈپ ھودۇقۇپ قالدى. ئۇلار بۇزۇلغان سەپلىرىنى ئالدىراش - تېنەش تۈزەپ، ئۇلارغا قارشى ھۇجۇمغا ئۆتەكچى بولۇپ تۇرۇشقىنىدا، لومەنچىڭ ئىچىدە قورشاۋدا ياتقان تۆرەم لەرمۇ شەھەر قوۋۇقىدىن سەلدەك دەۋرەپ چىقىپ كەلدى. ئىتتىپاقداش ئارمىيە ئالدى - كەينى ۋە يېنىدىن بولۇپ ئۈچ تەرەپتىن تەڭ ھۇجۇمغا ئۇچراپ، زور تالاپەت بەردى ۋە مەغلۇپ بولۇپ چېكىندى. بۇ سوقۇشتا، شۇي شۆگۈڭنىڭ ئىنىسى ماشويە ئوق يەپ جەھەننەمگە راۋان بولدى. شۇ شۆگۈڭ قالدى - قاتتى چېرىكلىرى بىلەن كونا ئۇۋىسى - نەنسەنگە ئاران قېچىپ كېتەلەيدى. بەدۈلەتنىڭ قوشۇنىدىن مىڭدەك يىگىت زايە بولدى.

بەدۈلەت مەرغانلىق يەھيا يۈزبېشى دېگەن كىشىنى



سوۋغا - سالاملار بىلەن ماناسقا - داۋۇت خەلىپىنىڭ ئالدىغا ئەۋەتتى. ئۇ ماناسقا بېرىپ ئەلچىلىك قائىدە - رەسمىيەتلىرىنى بەجا كەلتۈرۈپ، بەدۋلەتنىڭ «يارىشىپ قالساق، سىزنى ئۈرۈمچىگە داپەنشەي قىلىپ بەلگىلىسەك» دېگەن سۆزىنى يەتكۈزدى. لېكىن داۋۇت خەلىپە: «مەن ئۇ ئەنجانلىقنىڭ سۆزىنى ئاڭلىمايمەن، ياراشمايمەن» دەپ جاۋاب قىلىپ، يەھيا يۈز - بېشىنى دارغا ئاستۇرۇۋەتتى.

بەدۋلەتنىڭ قوشۇنلىرى ئۈرۈمچىدىن ئاتلىنىپ ماناسقا يېتىپ كېلىپ، شەھەرنى قورشىۋالدى. ئۇلار ئاخىرى بۇ شەھەرنىمۇ ئېلىشقا مۇيەسسەر بولدى. شەھەرگە ھۇجۇم باشلانغاندا، داۋۇت خەلىپە ئالتۇن يۇتۇپ، قېرى جېنىنى ئەزرائىلغا تاپشۇرۇپ، مال - دۇنياسىنى بولسا بەدۋلەتنىڭ قوشۇنلىرىغا قالدۇرۇپ، بۇ دۇنيانىڭ دەتالاشلىرى بىلەن خوشلاشتى.

شۇنداق قىلىپ، ئۈرۈمچى مۇزاپىتى ئەككىسىچى قېتىم بەدۋلەتنىڭ ئەمىر - ئىتائىتىگە كىردى. بىرمۇنچە پاراكەندە تۇڭگانىيلار ئاق ئۆيلۈك قىلىنىسىپ ئالتە شەھەر تەرەپلىرىگە يولغا سېلىندى. ئۈرۈمچىگە سالا ئايىمىسىدىن بولغان، قەشقەردىن كەلگەن كەنجى ئاخۇن دېگەن بىر نامدار كاتتا تۇڭگانىي داپەنشەي قىلىپ بەلگىلەندى.

بەدۋلەتنىڭ قوشۇنلىرى ئىلگىرىلەپ، ئىلى دىيارىنى ئۆز تەسەررۇپىغا ئالماق بولۇپ، ماناس دەرياسى بويىغا يېتىپ كەلگەندە، بۇ يەردىكى كېچىك - ئۆتكەللەرنىڭ ئاللىقاچان چارروسىيىنىڭ ئاق چېرىكلىرى تەرىپىدىن ئىگىلىدۇ دەپ ئېلانلىقنى، چارروسىيە قوشۇنىنىڭ ئۇلارنىڭ ئىلگىرىلەش يولىنى سېپىلدەك قوسۇپ تۇرغانلىقىنى كۆردى...

نەزمە:

بېرىپ، دوستلار بىلەن راھەتتە ئولتۇر،  
ئەگەردە دۈشمىنىڭ بولسا جېدەلدە.  
ئۇلارنىڭ يەكدىللىكىنى بايقىساڭ سەن،  
سېپىلگە تاش توشۇپ، يايىڭنى بەتلە.

— شەيخ سەئىدى

## ئالتىنچى باب

### تۆھمەت قۇربانلىرى

مىلادى 1872 - يىلى 7 - ئاي.

ئارىلاپ ئۆتكۈنچى يامغۇر يېغىپ تۇرىدىغان. ھاۋا ئوچۇق كۈنلىرى قۇياش پارلاپ. ھەممىنى كۆيدۈرۈپ ئۆتسىدىغان ئىسسىق تومۇز كۈنلىرىنىڭ بىرى ئىدى.

ئاجىز ۋە ئىستەك لەيلەپ يۈرگەن بۇلۇتلار غۇبارسىز. پاكىز ئاسماندا ئاستا سوزۇلۇپ بېرىپ قۇياشنىڭ بىر تەرىپىنى توسۇۋالدى. يازنىڭ ئۆتكۈنچى يامغۇرى توساتتىنلا خوددى چېلەكلەپ قۇيغاندەك شارلىداپ يېغىپ. يەنە بىردەمىنىڭ ئىچىدە توختاپ قالدى. چوڭ ھەم قويۇق چۈشكەن. خۇددى ياقۇتتەك يالتىرايدىغان يامغۇر تامچىلىرى كۆزلەرنى قاماشتۇرۇپ پارقرايتتى. ھۆل بولۇپ كەتكەن دەرەخ يوپۇرماقلىرى ھالىسىز تەۋرىنەتتى.

بۇ ئىش ئۇيۇقسىزدىنلا يۈز بەردى... ھەممە نەرسە ئۇن - تىنىسىز جىپىپ كەتتى. كىشىنى چۆچۈتسىدىغان جىمجىتلىق باشلاندى. ئالدىنقى كۈنىدىن تېخىمۇ كۈچىيىپ كەتكەن بۇ

دىمىق ئىسسىقتا، كىشىلەرنىڭ بېشى قېيىپ، نەپىسى سىقىلىشقا باشلىدى. بىر توپ قارلىغاچلار ھېيتگاھتىن ئۇچۇپ ئۆتكەندە، ئۇلارنىڭ قانىتى تاملارغا تېگەي - تېگەي دەپلا قالدى... ئەگەر بۇنداق دىمىق يەنە بىر مەزگىل سوزۇلىدىغان بولسا، كىشىلەر قانداقمۇ قىلار!

— ئەيىۋەنناس! ئىشتىڭلار ئامۇخاس! — جاكارچىنىڭ تۇيۇقسىزدىن ئاڭلانغان ئاۋازى دىمىق ئىچىدە قىيىنلىۋاتقان ئادەملەرنى بىردەم بولسىمۇ ئۆزىگە كېلىشكە مەجبۇر قىلدى.

— ئەمىر ئىسلامنىڭ پەرمانى بۇدۇر، قۇلاق سالىسۇن ھەممە

تىمئاس!

ئەي بازارلىق، سەھراللىق پۇقرالار!

يۇرتىڭى، مىڭبېگى، تۈمەنېشى، مىڭبېشى، يۈز بېشى، كۆك بېشى، قابىبېشى قاتارلىق بەگلىكلەرگە، ھاممال، مەشكاپ، ياش - قېزى، ئەركەك ھەم چوكان - سېكىلەكلەرگە! مۆتىۋەر بەگ - بىگات ئەمرۇل - ئۇمرا، ئەمىر لەشكەر ھەم پەنسادلارغا، سودىگەرلەر بىلەن مالدارلار، مەنسەپدارلار بىلەن ئەمەلدارلارغا! بۈگۈن چۈشتىن كېيىن ھېيتگاھ مەيدانىغا بېرىڭلار!

ئەمىر ئىسلامنىڭ قۇدرىتىنى تاماشا قىلىڭلار!

ئەگەر قىلسا قەست ساھىبى دۆلەتكە،

ئۈستىلىپ بېلى، جېنى جۈنەر جەھەننەمگە!

ئەيىۋەنناس! ئىشتىڭلار! ئامۇخاس!

جاكارچىنىڭ ئاۋازى ھېلى ئەنجان رەستىسىدىن ئاڭلانسا،

ھېلى ئۆستەڭىبويىدىن ئاڭلىناتتى. بىردەم قوناق بازىرىدىن

چىقسا، بىردەم ئارغامچا بازىرىدىن كېلەتتى. كىشىلەر: «بۈگۈن

قايسى بىچارىنىڭ ئەجىلى توشتىكىنە؟» دېيىشىپ، قوللىرىدىكى

ئىشلىرىنى تاشلىشىپ، ھېيتگاھ تەرەپكە ئاققىلى قۇردى.  
چۈشتىن كېيىن، ئوردا ئالدى تەرەپتىكى يەل - يېمىش  
بازىرىدا ئادەم نۇرغۇن ئىدى. بۇ ئادەملەر ئارىسىدىن  
بەدۋلەتنىڭ خىزمەتچىلىرى - ئاتلىق مەنسەپدارلار ئۇردا تەرەپكە  
قازاپ ئالدىراش كېتىپ باراتتى. ئۇلار ئالتۇن ئۇقا ئۇتۇلغان  
زەرباب تونلارنى كىيىشكەن، بەللىرىگە ئالتۇن -  
كۈمۈش تەڭگىلەر قالدالغان كەمەرلەرنى باغلىغان بولۇپ،  
ئۇلارنىڭ كەمەرلىرىگە ئېسىۋالغان كۈمۈش  
غىلاپلىق خەنجەرلىرى پۇلاڭلايتتى، پۇتلىرىغا كىيگەن خۇرۇم  
ئۆتۈكلىرى پارقىراپ، باشلىرىغا ئورىغان يوغان سەللىرى  
ئاقىرىپ تۇراتتى.

ھەربىر ئاتنى ئۇچلىرىغا خەسە تون، باشلىرىغا شاپاق بۆك،  
كىيگەن، يالىڭىياق ئاتچى مالايىلار يېتىلەپ كېلىشىپكەن ئىدى.  
ئۇلار ئۆز خوجايىنى باشقىلارنىڭ ئالدىغا ئۆتكۈزۈشكە  
تىرىشاتتى.

ئاتلىق مەنسەپدارلار ئاقسارايىنىڭ ئالدىغا يېتىپ كېلىپ  
ئاتلىرىدىن چۈشۈشتى. ئۇلار ئاتلىرىدىن چۈشۈپلا، ئاقسارايىنىڭ  
يوغان قۇيما دەرۋازىسىغا يۈگۈرۈشۈپ مېڭىشقا باشلىدى.  
ئۇچىسىغا ئالتۇن ئۇقا تۇتۇلغان جىيەكلىك تون كىيگەن.  
بېلىگە ئالتۇن كەمەر باغلىغان ھۆدەپچى قولىدىكى ئالتۇن  
ھاسسىنى كۆرسىتىپ، قەھرىلىك ئاۋازى بىلەن:

— ئەدەب! ھەي لەنىتىلەر! ئەدەب! تەرتىپ ساقلاڭلار.  
بولمىسا، مېنىڭدىن كۆرىدىغىنىڭلارنى كۆرىسىلەر! دەپ  
ۋارقىرىدى.

بۇ ئاۋازنى ئاڭلىغۇچىلار مەنسەپدارلار بىر دەم بولسىمۇ جىم بولۇشتى. ئۇلار تەرتىپ ۋە ئەدەب بىلەن دەرۋازىنىڭ يان ئېشىكىدىن ئاقسارايىنىڭ ئىچىگە كىرىشكە باشلىدى. مالايىلار بوشىغان ئاتلارنى بىتلىپ، خۇددى كەچ قالغان بازارچىدەك، ئالدى - كەينىدىكى ئاتلارنى قامچا بىلەن ئۇرۇپ، يۈرۈپ يول ئاچتى - دە. ئاقسارايىنىڭ يان تېمى ئالدىدىكى مەيدانغا قاراپ چېپىشتى. بۇ يەر ئادەتتە مەپىلەرنى توختىتىپ قويىدىغان، ئات باغلايدىغان مەيدان ئىدى. ئۇلار تامىنىڭ ئېشىكىدىكى بوشلۇققا يېتىپ بېرىشقاندىن كېيىن، دەرۋازا تەرەپكە قاراپ تۇرۇشتى.

بىر ھازادىن كېيىن، ئاقسارايىنىڭ قۇببىدا دەرۋازىسىنىڭ يان ئېشىكى ئېچىلىپ، ئاقسارايىنىڭ ئىچىدىكى زىنداندىن تۆت مەھبۇسنى ئېلىپ چىقىشتى. بۇ مەھبۇسلارنىڭ قوللىرى كەينىگە قاپرىپ باغلانغانىدى.

شەبگەردىلەر مەھبۇسلارنىڭ ئالدىنى ئاقسارايلغا قارىتىپ تۇر-غۇزدى. مىر شەپ<sup>②</sup> ھېلىقى مەھبۇسلارنىڭ ئالدىغا كەلدى. شۇنىڭدىن كېيىن، «ئەمىر ئىسلامنىڭ غەزىپىنى بەجا كەلتۈرگۈچىلەر» - مىر-غەزەپلەر مىر شەپنىڭ ئالدىغا كېلىپ تۇرۇشتى. مىر غەزەپلەردىن بىرى بىر باغلام تاياقنى ئېلىپ كېلىپ، مەھبۇسلارنىڭ ئالدىغا تاشلىدى - دە. ئۆزى قالغان مىر غەزەپلەرنىڭ يېنىغا بېرىپ تۇردى.

پەشتاقتىكى ئورۇندۇقتا پار - پۇر كىيىنىپ ئولتۇرغان ھۆدەيچى ئورنىدىن تۇردى - دە. تۇرقىنى بۇزماستىن:

① سەبەند - ئۈچ جايغا مىس ھالقا ئورنىتىلغان ئۇزۇن تاياق. قەشقەر شەبگەردىلىرىنىڭ (ساقچىلىرىنىڭ) قورالى.

② مىر شەپ - باش ساقچى.

— سەن كىم؟ مەخەتخان دېگەن سەنمۇ — ئەمەسمۇ؟ —  
دەپ سورىدى بىرىنچى مەھبۇستىن.

— ۋاي دات، يېگىم — مەن ئەخەتخان، مەخەتخان  
دېگەن مەن ئەمەس، — دەپ زارلىدى ھېلىقى مەھبۇس.

ئەمما، ئەتراپتا تۇرغانلارنىڭ ھەممىسى بىردىنلا:  
— ھە، ھە، ئەمىر ئىسلام جانابى ئالىيلىرىنىڭ دۆلەت  
خانىسىغا ① سېلىق تۆلەشتىن باش تارتقان مەخەتخان شۇ! ئۇنىڭغا  
ئۆلۈم! — دەپ جاۋاب بېرىشتى.

— ياق، ئۇنداق ئەمەس، — دەپ ئېتىراز بىلىدۇردى  
ھېلىقى مەھبۇس، — مەن باج - سېلىقنى تولۇق تۆلىدىم.  
ھەتتا ئاشۇرۇپ تۆلىگەنمەن. ئۇرۇقلۇق قوناقنىمۇ دۆلەتخانىغا  
ئېلىۋېلىشتىمۇ؟

ئەتراپتا تۇرغانلار ئۇنىڭ گېپىگە قۇلاق سېلىشىدى.  
ئەمەلىيەتتە بولسا، ئۇلار ئەخەتخان ياكى مەخەتخان  
دېگەن بۇ مەھبۇسنى چۈشىدىمۇ كۆرگەن ئەمەس ئىدى. بۇ  
ئەمىر ئىسلام — بەدۆلەتنىڭ خىزمىتى ھېسابىغا بېرىلگەن جاۋاب  
ئىدى. ئەسلىدە مىر شەپەر ئادەتتە پارا ئېلىپ، گۇناھلىق  
ئادەملەرنى بوشىتىۋېتىپ، ئۇنىڭ ئورنىغا گۇناھسىز ئادەملەرنى  
جازالايىتى. ئۇ يەردە تۇرغانلار ئەمەلىيەتتە بۇ مەھبۇسلارنى  
قانداق تونۇيدۇ، دەيسىمىز؟

ھۆدەيچى ھېلىقى تۆت گۇناھكارنىڭ كىملىرى ئىكەنلىكىنى  
ئەنە شۇ تەرەزدە ئېنىقلاپ چىققانىدىن كېيىن، مىر شەپكە  
گۇناھكارلارنى جازالاشنى باشلاشقا بۇيرۇق بەردى.

① دۆلەتخانا — بەدۆلەتنىڭ خەزىنىسىنىڭ نامى.

شۇ ئاندا، مىرغەزەپلەر جازالانغۇچىنىڭ يالىڭاچ  
دۈمبىسىگە تاياق بىلەن ئۇرۇشقا باشلىدى.  
ئۇلار مەھبۇسنى نۆۋەت بىلەن ساۋىلاۋاتاتتى. جازالانغۇ-  
چىنىڭ نالە قىلىپ ۋارقىرىغان ئاۋازى ئاڭلاندى.  
— ۋاي جان، ۋاي داتا! مەن گۇناھسىز، ماڭا رەھىم  
قىلىڭلار! مېنىڭ قېرى ئانام، ئۇششاق بالىلىرىم بار، ۋاي جان!...  
ماڭا... ئىچىڭلار ئاغرىسۇن... ئۇنىڭ ئاۋازى بارغانسېرى  
ئاجىزلاۋاتاتتى. ھەربىر ئۇرغاندا، بىچارىنىڭ تېنى تىتىلىپ،  
تېرىسى چىۋىققا يېپىشىپ چىقاتتى، قانلىرى ھەر تەرەپكە  
چاچرايتتى.

يەتمىش بەش تاياق ئۇرۇلغاندىن كېيىن، مىرغەزەپلەر  
ئۇرۇشتىن توختىدى. مەھبۇسنى تۇتۇپ تۇرغان ئىككى  
مىرغەزەپ ئۇنىڭ قولىنى قويۇۋەتكەنىدى، ئۇ يەرگە يىقىلىپ  
چۈشتى ۋە مىرغەزەپلەرنىڭ ئاياغ - ئاستىدا ئۆلۈكتەك  
سونايلنىپ يېتىپ قالدى.

شۇنىڭدىن كېيىن، ئىككى مىرغەزەپ جازالانغان بۇ  
مەھبۇسنى پۇتىدىن سۆرىگەن پېتى ئاقسارايىنىڭ ئىچىدىكى  
زىندانغا ئېلىپ كىرىپ كەتتى.

قالغان ئۈچ مەھبۇسۇمۇ خۇددى ئالدىنقى مەھبۇستەك جازا-  
لىنىپ تاياققا بېسىلغاندىن كېيىن، مىرغەزەپلەر ئەسكى تاغارنى  
سۆرىگەندەك، ئۇلارنىڭمۇ پۇتىدىن سۆرىگەن پېتى بەدۈلەتنىڭ  
ئوردىسىدىكى زىندانغا سۆرەپ ئېلىپ كېتىشتى.

ئاقسارايىنىڭ دەرۋازىسى ئىككىنچى قېتىم ئېچىلدى.  
مىرغەزەپلەر ئاقساراي دەرۋازىسىدىن قولىرى ئالدىغا قىلىپ



باغلانغان ئۈچ مەھبۇسنى ئېلىپ چىقىشتى.  
— ۋاي بۇ ھېلىقى قارى شاھمەردان ئەمەسمۇ؟ ئاۋۇ  
ئىككىسى كىمدۇر؟ — دەپ سورىدى باياتىنىقى پاجىئەلىك  
مەنزىرىنى كۆرۈپ تۇرۇشقانلاردىن بىرى.

— ئاۋۇلار سېلىم ساتارچى بىلەن ھېلىم داپەندە دېگەن  
داڭلىق مۇغەننەچىلەر<sup>①</sup>. ئىلىدە ئۇلار ئەمىر ئىسلام جانابىي  
ئالىيلىرىنىڭ ھەمسۆھبەتلىرىدىن ئىدى. ئۇلار نېمە گۇناھ قىلغان  
بولغىيىتى؟ — دەپ جاۋاب بەردى بىرەيلەن شىۋىرلاپ تۇرۇپ.

ئاقساراي ئالدىغا يىغىلغان خالايدىق ھاياجانلىنىپ  
گۈرۈلەپ كېتىشتى. ئادەملەر بۇ ئۈچ مەھبۇسقا تەشۋىشلەنگەن  
ھالدا ئىچ ئاغرىتىپ قاراپ تۇرۇشاتتى، مەيدان يىڭنە چۈشۈپ  
كەتسە ئاڭلانغۇدەك دەرىجىدە تىمىتاس ئىدى. كىشىلەر كۆز  
ئالدىدىكى بۇ ۋەھشىيلىكلەرگە قاراپ قېتىپ قېلىشقانىدى.  
چۈنكى، بۇ مەھبۇسلارنىڭ قوللىرىنىڭ ئالدىغا قىلىپ باغلىم  
نىشلىرى ئۇلارنىڭ يەيدىغان رىزقىنىڭ تۈگەپ، ئۆمرىنىڭ  
ئاخىرقى مىنۇتلىرىنىڭ يېتىپ كەلگەنلىكىنى بىلدۈرەتتى.

ھۆدەيچى ئۆلۈم جازاسىغا ھۆكۈم قىلىنغانلارنىڭ ئات -  
جۈنلىرىنى سوراپ ئۇقۇپ چىقتى. ئۇنىڭدىن كېيىن، ئۇ بەدۋ -  
لەتنىڭ بۇ مەھبۇسلارنى ئۆلتۈرۈش ھەققىدىكى پەرمانى  
يېزىلغان قەغەزنى مىرشەپكە بەردى.

مىرشەپ ھۆدەيچىنىڭ قولىدىكى پەرماننى ئېھتىرام بىلەن  
ئالدى - دە، ئۇنى ناھايىتى چوڭ ئەدەب - ئىكرام بىلەن  
سۆيدى. ئاندىن قولىنى شالتىپ جاللاتلارغا جازانى ئىجرا  
قىلىش بۇيرۇقىنى بەردى.

① مۇغەننەچى — مۇزىكانت.

ئۈچىسىدىكى قىسقا چاپىنىنىڭ ئېتىكىنى قايرىپ بەللىرىگە قىستۇرغان. پۇتلىرىغا ئۇزۇن قونچىلىق كۆن ئۆتۈك كىيگەن. باشلىرىغا شاپاق بۆك كىيىشكەن ئۆتتۇرا بويلۇق تەمبەل جاللاتلارنىڭ كۆزلىرىدىن غالجىر ئىتنىڭ كۆزلىرىگە ئوخشاش قانخورلۇق ئۇرغۇپ تۇراتتى.

جاللاتلارنىڭ بىرىنىڭ قولىدا قىسقا، تىكەنلىك چويۇن چوقماق بار ئىدى. ئىككىنچىسىنىڭ بەل تاسمىسىدا ساغرا غىلاپلىق يېڭىسار پىچىقى ساڭگىلاپ تۇراتتى.

سەبەندىلىك شەبگەردىلەر مەھبۇسلار بىلەن جاللاتلارنى ئىككى تەرەپتىن قورشىۋېلىشقانمىدى.

مىرشەپ ئۇلارنى باشلاپ مويىتۇڭزىغا ① تەرەپكە ماڭىدى. ئۇ ئاقسارايىنىڭ ئالدىدىن ئۆتۈشكىلا، ئۇنىڭ ئاتچىسى ئۇ مىنىدىغان بىر ياسىداق ئاتنى ئالدىغا يېتىلەپ ئېلىپ كەلدى. بۇ يەرى بىلەن مويىتۇڭزىنىڭ ئارىسى ئاران ئۈچ يۈز قەدەم كەلسىمۇ، مىرشەپ ئاتقا مىنىپ ماڭدى. ئۇنىڭ كەينىدىن جاللاتلىرى ماڭدى. جاللاتلارنىڭ كەينىدىن بولسا مەھبۇسلارنى ھەيدەپ مېڭىشتى.

سېلىم ساتارچى بىلەن ھېلىم داپەندە ئۆزلىرىنىڭ ئۆلىدىغان جايىغا قەددىنى تىك تۇتۇپ، باتۇرلۇق بىلەن كېتىشىپ باراتتى. ئۇلارنىڭ چىرايى باشقىچىلا سۈرلۈك ① مويىتۇڭزا — شۇ چاغلاردا ئادەم ئۆلتۈرىدىغان مەيداننىڭ نامى.

كۆرۈنەتتى. ئۇلارگۇس - گۇس دەسسەپ كېتىپ باراتتى.  
بۇلارنىڭ جەسۇرلۇقىنى كۆرگەن خالايسىڭىز ھەممىسىلا  
قارا بېسىپ، بىردىنلا چۆچۈپ ئويغىنىپ، بۇ چۈشۈمۈ - ئوڭۇمۇ  
دەپ مەڭدەپ قوپۇپ كەتكەن ئادەمدەك ھاڭ - تاڭ بولۇپ  
قېلىشتى.

ئۈچىنچى مەھبۇس - قارى شاھمەردان ۋارقىراپ  
كېلىۋاتاتتى. ئۇ ھەدەپ بەدۋلەتنى تىللايتتى:

— مەلىئون ئەنجانلىق، نەپرەتلىك بەچچە، ھوي سېسىق  
قاۋان، ئەۋرەز پاقىسى، گەندە قۇرتى، چۈشنىڭ پوقى!  
ئىلاھىم، قىساسىمىز تۇتقاي سېنى!

جاللاتلارنىڭ بىرى قولىدىكى چوقماق بىلەن ئۇنىڭ  
كالىسىغا بىرنى ئۇرۇۋېدى. ئۇنىڭ ئۇنى بىردىنلا ئۆچتى - دە،  
بەدىنى لاكاسلاپ، بېشى ساڭگىلاپ قالدى. شۇنداق بولسىمۇ  
ئۇنىڭ جانىمىز گەۋدىسىنى جاللاتلار سۆرەپ ئېلىپ مېڭىشتى.  
ئۇلارنى ئاخىرى مويىتۇڭزىغا ئېلىپ كېلىشتى.  
شەبگەردىلەر، مىرشەپنىڭ خىزمەتچىلىرى، بەدۋلەتنىڭ  
كۆزەتچىلىرى ئۆلتۈرۈلىدىغان مەھبۇسلار بىلەن جاللاتلارنى  
قورشاپ ئوربۇلىشتى.

مىرشەپ ئاتنىڭ ئۈستىدىن چۈشمەستىن قورشىۋېلىنغان  
توپنىڭ ئوتتۇرىسىنى بىر ئايلىنىپ چىقتى ۋە شۇنىڭدىن كېيىن  
بەدۋلەتنىڭ پەرمانىنى يېنىدىن چىقىرىپ كۆزىگە سۈرتتى - دە،  
ئاندىن يەنە سەللىسىنىڭ قېتىغا قىستۇرۇۋالدى. شۇنىڭدىن كېيىن  
ئۇ بەدۋلەت ئۆلتۈرىدىغان ئەينەكلىك ساراينىڭ دېرىزىسىگە  
قاراپ قويۇپ، پېشىنى ئېگىپ تازىم قىلدى.

بىئەجەل كېتىشتىڭ! — دەپ پىچىرلىغىنىنى ئاڭلاپ قالدى — دە، ئاستا ھېلىقى ئادەمنىڭ يېنىغا سۈرۈلۈپ باردى ۋە قۇلىقىغا: — ئاكا، بۇلار كىملەر؟ قانداق قىلىپ تۆھمەت قۇربانلىرى بولۇپ كەتتى؟ — دەپ پىچىرلىدى.

— تىنىچ! — ھېلىقى مويسىپىت ئەتراپىغا بىر قارىۋەت كەندىن كېيىن توپىنىڭ ئىچىدىن ئاستا سۇغۇرۇلۇپ چىقتى — دە، ھېلىقى يىڭىتكە كەينىدىن ماڭ دېگەندەك ئىشارەت قىلىپ قويۇپلا، ئالدى — كەينىگە قارىماستىن ياۋاغ ① تەرەپكە يول ئالدى. ئۇلار بىرى ئالدىدا، بىرى كەينىدە بولۇپ سوڭىدىشىپ مېڭىپ تۈمەن بويىغا كېلىشتى. ھېلىقى مويسىپىت ئادەم بىر مەجنۇننىڭ تۈۋىدە زوڭزىيىپ ئولتۇردى ۋە ئوچۇملىرى بىلەن سۈنى ئېلىپ يۈزىنى ئالدىرىماي يۇيىدى. ھېلىقى يىڭىتمۇ ئۇنىڭ قېشىغا كېلىپ ئولتۇردى.

— ئۇكام، كونسىلار: «كۈندۈزى گەپ قىلساڭ ئەتراپىڭغا باق، كېچىسى گەپ قىلساڭ قۇلاقنى قۇلاققا ياق» دەپتىكەن. بەدۈلەتنىڭ خۇپىيىلىرى ② ماڭدامدا بىر ئۇچراپ تۇرىدۇ. شۇڭا، بايا جاۋاب بېرىشكە ئەپسىز بولۇپ قالدى. خوش، ئۆزۈڭ كىم بولىسەن؟ نەدىن كەلدىڭ؟ — دەپ ھېلىقى مويسىپىت سۆز باشلىدى.

— مەن تۇرپان تۇيۇقلۇق سەيدۇللا بولىمەن. قەشقەردىكى خانلىق مەدرىسىدە ئوقۇغىلى كەلدىم. كېلىپلا بۇ پاجىئەنى كۆردۈم. چۈشىنەلمىدىمكى، بۇ ئادەملەر كىملەر؟ كانتۇ ① ئەمەستۇ؟ مەگىرەكىم، ئۇلار كانتۇ بولمىغان بولسا، نېمە ئۈچۈن ① ياۋاغ — قەشقەر شەھرىنىڭ شىمالىدىكى بىر قوۋۇقنىڭ نامى. ھازىرمۇ ياۋاغ دېيىلىدۇ.

② خۇپىيە — مەخپىي ساقچى، مارقىچى.

ئۆلۈمگە بۇيرۇلدى؟ قانداق قىلىپ تۆھپەتنىڭ قۇربانلىرى بولۇپ قېلىشتى؟

— قارىسام، ئۆزۈڭمىغۇ بولىدىغان يىگىتتەك قىلىنمىسەن. بولمىسا، مەدرىسىڭدە موللاڭدىن ساۋىقىڭنى ئالماي، بۇ ئىشلارنىڭ ئۇچۇر — بۇجۇرىنى بىلمەكچى بولۇپ يۈرمىگەن بولاتتىڭ! خەير. بۇ سىرنى ئۇقۇپ قالساڭ يامىنى بولماس. ئەمما، ئاغزىڭغا پەخەس بول. يۈچۈن ئادەملەرنىڭ ئالدىدا تېلىڭنى چاپناپ يۈرمىگىن. تېلىڭ بېشىڭغا چىقىمىسۇن يەنە!

ھېلىقى مويىسىپت ئەتراپىدا يۈچۈن ئادەملەرنىڭ يوق ئىكەنلىكىگە جەزم قىلغاندىن كېيىن، سۆزىنى باشلىدى:

— بەدۈلەتنى تىلاپ، قارغىغان مەھبۇس قەشقەرنىڭ داڭلىق بوز يىگىتلىرىدىن بولغان قارى شاھىمەردان دېگەن كىشى بولىدۇ. قالغان ئىككىسىنىڭ بىرى سېلىم ساتارچى، يەنە بىرى ھېلىم داپەندە بولىدۇ. بۇ ئۈچى ئەسلىدە بەدۈلەتنىڭ ھەمسۆھبەتلىرى ئىدى. بەدۈلەتنىڭ داستانىنى ئۇلارسىز ئېچىلماس، بەزمىسى ئۇلارسىز قىزماس ئىدى. بىراق، بۇجانى ۋارلار ئېغىزىدىن كەتكەن! سېلىم ساتارچى بىلەن ھېلىم داپەندە بەدۈلەتنىڭ بىر بەزمىسىدە غەيۋەتكە ئارىلىشىپ قالغانلىقتىن، «ئەمىر ئىسلامغا تىل تەگكۈزگەن» دېگەن بەتنام بىلەن ئۆلتۈرۈلدى.

— قانداق غەيۋەتكەن ئۇ؟

— ئۇكام سەن مۇھەممەت موللام دېگەن مۇقامچىنى ئاڭلىمىغان بولساڭ كېرەك. ئۇ ئادەم بىلەن بۈگۈن ئۆلتۈرۈلگەن سېلىم ساتارچى ۋە ھېلىم داپەندە قوشۇلۇپ «ئۈچ مۇغەننەچى»

① كانتۇ — تۇرپان شۆبىسىدە ئوغرى، قاراڭچى دېگەن مەنىنى بىلدۈرىدۇ.

دەپ نامى چىققان، بىر كۈنى، ئۇلار بەدۋلەتنىڭ ھەرمىدە ساز چېلىپ كەچ قالىدۇ. ئاخشى ئوردىدا قونۇپ قالىدۇ. ئۇلارنىڭ قىلىشقان پارىگىنى بۇلارنى كۆرەلمەي يۈرگەن يەنە بىر مۇغەننەچى ئاڭلاپ قالىدۇ. ئاڭلىشىمچە، ئۇلار بەدۋلەتنى «بەچچىۋاز» دېيىشكەنىكەن. ئەتىسى بۇ گەپ بەدۋلەتنىڭ قۇلىقىغا ھېلىقى مۇغەننەچى ئارقىلىق ئېقىتاي - تېمىتاي يەتكۈزۈلۈپتۇ. بەدۋلەت بۇ ئۈچىنى راسا سىياسەتكە تارتماقچى بولۇپتۇ - يۇ، ئەمما بۇ ئىشنى كېيىنگە قالدۇرۇپتۇ. ئۆزلىرىنىڭ تىرىك قېلىشىغا كۆزى يەتمىگەن مۇھەممەت موللام سېلىم ساتارچى بىلەن ھېلىم داپەندىگە تاغ ئارقىسىغا ئۆتۈپ كېتىشنى تەكلىپ قىلىپتۇ. ئەمما بۇ ئىككىسى بەدۋلەتنىڭ غەزىپىنى سەل چاغلاپ، تاغ ئارقىسىغا ئۆتۈپ كېتىشكە ئۇنىماپتۇ. شۇنىڭ بىلەن مۇھەممەت موللام ئۆزى يالغۇز يۇرتىنى تەرك ئېتىپ، ئىلى تەرەپلىرىگە كېتىپتۇ. بۇ ئىككى بىچارە بولسا، بىر مەزگىل ئۆتكەندىن كېيىن، بەدۋلەتنىڭ خۇپىيەلىرى تەرىپىدىن تۇتۇلۇپ زىندانغا تاشلاندى. بۈگۈن مانا ئۇزۇڭ كۆردۈڭ. بىئەجەل ئۆلتۈرۈلدى.

— ئەمىسە، ئاۋۇ قارى شاھمەردىنىڭىز نېمىشقا ئۆلتۈرۈلدى؟  
— قارى شاھمەردان گەپكە ئۈستىلىقتا داڭق چىقارغان. بىراق، ئۇمۇ ئېغىزدىن كەتكەن. بەدۋلەتنىڭ چىشىغا تېگىپ قويۇپ، مانا بۈگۈن مويىڭىزدا بوغۇزلاندى.  
— چىشىغا قانداق تېگىپتۇ؟

— قارى شاھمەردان گەپتە يولى كېلىپ قالسا، بەدۋلەت تۇرماق، دادىسىنىمۇ ئاياپ ئۆلتۈرمايدىغان تۈز سۆزلۈك بىر يىگىت ئىدى.

— بىر كۈنى، — دېدى مويىسىپىت سۆزىنى داۋاملاشتۇرۇپ، — بەدۋلەتنىڭ ئەكاسىر — ئەشرەبلىرى قاتناشقان بىر بەزمىسىدە ئۇ «ئامبال تەتسىيدىن قورقىدۇ» دېگەن بىر لەتىپىنى

سۆزلەپ بېرىدۇ. بۇ لەتسپە مانجۇلار زامانىسىدىكى بىر خان ئامبال توغرىلىق توقۇلغان لەتسپە بولۇپ، ئۇنىڭ «كۆۋرۈك ئاستىدا يېتىپ ئات ئۈركۈتكەن ئامبال»<sup>①</sup> دېگەن لەقىسى بار ئىكەن. بەدۋلەت بۇنى ئاڭلاپ «ماڭا دارتمىلىدى» دەپ قاتتىق خاپا بولىدۇ. ئەسلىدە، بەدۋلەتنىڭ بېشىدىمۇ ئىككى - ئۈچ يەردە چېچەكنىڭ ئىمىزى بولۇپ، چاچ چىقىمىغانىكەن. ئۇنىڭ ئۈستىگە، بەدۋلەتنىڭمۇ تەتەي ئاغىچىسى بار ئەمەسمىدى؟ يەزمە تۈگەپ، دۇئادىن كېيىن، بەدۋلەت بىر مەھرىمىگە ئىشارەت قىلىپ قويىدۇ. ھېلىقى مەھرىم قېلىن پاختىلىق كۇلاغا ئورالغان قازاندىك بىر سەللىنى ئېلىپ كېلىپ، ئۇنى قارى شاھمەرداننىڭ بېشىغا كىيگۈزۈپ قويىدۇ. بەدۋلەت يەنە بىر ئىشارەت قىلىدۇ. شۇنىڭ بىلەن يەنە بىر مەھرىمى چەمى قېلىن، ئېغىرلىقى ئون ئىككى چىڭ كېلىدىغان كەشنى ئېلىپ كېلىپ قارى شاھمەرداننىڭ پۇتىغا كىيىدۈرۈپ قويىدۇ. ھېلىقى كەشنىڭ پاشىسى بىر غېرىچ، ئۆزى ئۇچلۇق بولۇپ، پۇتىنىڭ ئۇچى يەرگە تەگمىگۈدەك دەرىجىدە چوڭ ئىكەن. شۇندىن كېيىن، بەدۋلەت قارى شاھمەردانغا كېتىشكە ئىجازەت بېرىدۇ. ئۇنىڭدىن بۇرۇنراق بازار - گۆزەرلەرگە جاكارىچى چىقىرىلغانىكەن. جاكارىچىلار: «ئەمىر ئىسلام - بەدۋلەت جانابىي ئالىيلىرى قارى شاھمەردانغا سوۋغاتىي مېھرىبانلىق قىلدى. ئۇ ھازىر كوچا - كوچىلاردا يۈرۈپ، جانابىي ئالىيلىرىنىڭ مۇبارەك ئىنتامىنى خەلقى ئالەمگە نامايەندە قىلماقچى. كىمەركىم قارى شاھمەر - داننى پاراڭغا تۇتۇپ ياكى دۈكىنىغا كىرگۈزۈپ، خالايمىنى ئۇل مۇبارەك سوۋغىتى ئىنتامىنى كۆرۈش پۇرسىتىدىن غاپىل قىلسا، قاتتىق جازاغا تارتىلىسىدۇ!» دەپ جاكارلايدۇ. قارى

① «كۆۋرۈك ئاستىدا يېتىپ ئات ئۈركۈتكەن ئامبال» - قەشقەر خان ئامبىلى كۈيىڭنى كۆرسىتىدۇ. تاز بولغانلىقتىن كىشىلەر ئۇنى شۇنداق دەپ ئاتىغان. ئۇ 1865 - يىلى 8 - ئايدا ئۆزىنى پارتىلىتىپ ئۆلتۈرۈۋالغانىدى.

شاھىمەردان بۇ ئىشتىن بىخەۋەر بازارغا چىقىدۇ. ئۇ كىمىنىڭلا قېشىغا بارسا، شۇ كىشى قىلىۋاتقان ئىش - ئوقىتىنى تاشلاپ بەدەر قاچىدۇ. بىرەرگە گەپ قىلسا، يۈزىنى بۇراپ، تەتۈر قاراپ تۇرۇۋالىدۇ. ئۇ كىشىلەردىن: «ۋاي، مەن موخو بولدۇممۇ؟» دەپ سورىسا، ئۇلار تەتۈر قارىۋېلىپ جاۋاب بەرمەيدۇ. شۇنداق قىلىپ، شۇنچە ئاسىمنى كەڭ تەشقىدە قارى شاھىمەردانغا كىرىدىغانغا تۆشۈك، دەسسەيدىغانغا يەر چىقماي قالىدۇ. ئاخىرى ئۇ: «ئالىمىڭنى كەڭ ياراتتىڭ، زامانەڭنى تار، ئىتىلىرىڭنى ھۈر ياراتتىڭ، مۈشۈكۈڭنى خار» دەپ قوشاق توقۇپ، شۇ ماڭغانچە، سەرگەردان بولۇپ، خوتەنگە بېشىنى ئېلىپ چىقىپ كېتىدۇ. بۇ ۋەقەدىن خەۋەر تاپقان نىياز ھېكمىبەگ «ئەمىر ئىسلام سىزگە چاقچاق قىلىپتۇ» دەپ ئۇنى ئالداپ تۇتۇۋېلىپ، قەشقەرگە - بەدۆلەتنىڭ ئالدىغا ئەۋەتىپ بېرىدۇ. ئۇزاق ئۆتمەي، بەدۆلەت ئۇنىمۇ «ئەمىر ئىسلامغا تىل تەگكۈزدى» دېگەن بەتنام بىلەن زىندانغا تاشلايدۇ. مانا بۈگۈن ئۇ بىئەجەل نابۇت بولدى. بۇنى ئۆزۈڭ كۆردۈڭ.

— ئىلاھىم، ناھەق خۇن تۆككۈچىنىڭ گۆرىنى دوزاخ قىلغايىسەن! — دېدى ھېلىقى ياش يىگىت بۇ پاراخنى ئاڭلاپ بولغاندىن كېيىن، — بۇ يەردە ئىنساپ قېنى؟ ئادالەت قېنى؟ — ھەي ئىنىم، ساددا ئىكەنسەن. ئىنساپ — موللىلارنىڭ ئېغىزىدا، ئادالەت — شەبگەردىلەرنىڭ سەبەندىسىدە قالدى. بەدۆلەت كىشىلەر ئارىسىدىكى نارازىلىقلارنى بېسىش ئۈچۈن، مەخسۇس گەپ - سۆزلەرنى ئاڭلاپ، خاتىرىلەپ تۇرىدىغان خۇپىيىلەرنى ئورۇنلاشتۇردى. بەدۆلەت شۇلارنىڭ ياردىمى بىلەن پۈتۈن ئەلنى ئىدارە قىلماقتا. شۇڭا، ئۇنى ھەممىسىلا ئۆزىنىڭ يېنىدا ھازىر تۇرغاندەك بىلىدۇ. ئىجازەتسىز بىر ئىشقا قەدەم قويۇشقا جۈرئەت قىلىشالمايدۇ. موللىلار، مۇپتىلار بەدۆلەتنىڭ پۈتۈن يامان ئىشلىرىنى تەخمىنسىز «يىمىراق - يېقىندۇر»،



«كېچە - كۈندۈزدۇر» دېيىشىپ، پەتىۋالار بىلەن تەھىقلاپ بېرىشىدۇ. بۇ خۇددى بۆرىنىڭ توشقانغا «قوينى سەن يېدىڭ!» دەپ تۆھمەت قىلغىنىدەك بىر ئىش دېمەسمەن!

— بۇ ئىش قانداق بولغانىكەن؟

— بۇرۇن بىر تاغلىق يېزىدا بىر ئوۋچى ئۆتكەنىكەن، — دەپ سۆز باشلىدى ھېلىقى مويىسىپىت، — بىر كۈنى ئوۋچىنىڭ قوينى تۇيۇقسىزدىن يوقاپ كېتىپ، ئىز - دېرىكىنى قىلالماپتۇ. ئۇ قاتتىق غەزەپلىنىپ جاڭگال ئەھلىگە: «قويۇم يوقاپ كەتتى. قايسىڭ يەپ كېتىشكەن بولساڭ، دەرھال ئىقرار قىلىش، بولمىسا، ھەممىڭنىڭ ئەدىبىنى بېرىمەن!» دەپ تەھدىت سايپتۇ.

بۇ خەۋەرنى ئاڭلىغان بۆرە، تۈلكە قاتارلىق ھايۋانلار ئوۋچىنىڭ غەزىپىگە ئۇچراپ كېتىشتىن قورقۇپتۇ. ئەتىسى تۈلكە بۆرە بىلەن تىلىنى بىر قىلىۋېلىپ، جاڭگال ئەھلىگە: — ئەتە بۆرە بېگىمنىڭ ھۇزۇرىغا يىغىلىڭلار! مۇھىم كېڭەش بار! — دەپ جاكارلاپتۇ.

كېڭەشتە تۈلكە بۆرە بەگنى سۆزگە تەكلىپ قىلىپتۇ. ئىككى كۆزى قانغا تولغان، ئاغزى - بۇرنى قان يۇقى بۆرە كانىيىنى قىرىپ قويغاندىن كېيىن:

— خالايق! ئاڭلىمىدىم دېمەڭلار! ئوۋچى خوجامنىڭ بىر قوينى يىتىپ كېتىپتۇ. كىم يېگەن بولسا ياكى يېگۈچىنى كۆرگەنلەر بولسا مەلۇم قىلسۇن. بولمىسا، ھەممىمىز ئوۋچى خوجامنىڭ غەزىپىگە ئۇچراپ كېتىپ قالىمىز! — دەپتۇ ۋە ئارقىدىنلا سورۇن ئەھلىگە بىر قۇر سەپسىلىپ قارىۋەتكەندىن كېيىن، ئاغزى - بۇرنىدىكى قان يۇقىنى بىر يالۋىتىپ:

— مەن ئۇ قوينى يېمىدىم ھەم يېگۈچىنى كۆرمىدىم! —

دەپتۇ.

— مەنمۇ شۇنداق، — دەپتۇ تۈلكە مۇغەمبەرلىك قىلىپ

تۇرۇپ، — قوينى مەن يېمىدىم ھەم يېگۈچىنى كۆرمىدىم.

— مەنمۇ يېمىدىم، — دەپ ئۆزىنى ئاقلاپتۇ مولۇن.

— مەن ھەم شۇ! — دەپتۇ سۆسەر.

شۇنداق قىلىپ، گۆشخور ھايۋانلارنىڭ بىرىمۇ قوينى

يېگەنلىكىنى ئىمقرار قىلىشماي، ئۆزلىرىنى بىر چەتكە ئاپتۇ.

ئاندىن كېيىن، ئوتخور ھايۋانلارمۇ ھەر خىل سەۋەبلەرنى

تېپىشىپ سۆزلەپ، ئۆزلىرىنى ھېچنېمە كۆرمىگەنگە چىقىرىپ،

ياقىغا چىقىپ تۇرۇپتۇ.

ئەڭ ئاخىرىدا سۆزلىشىگەن ئۇزۇن قۇلاق، قورقۇنچاق

توشقانلا قاپتۇ. ئۇ بىچارە بۈگۈنكى كېڭەشنىڭ مەقسىتىنىمۇ

تۈزۈكرەك چۈشەنمەيدىكەن. ئۇنىڭ پۈتۈن ئەس — يادى

«بۆرە مېنى يەپ قوپارمۇ؟» دېگەن جان قايغۇسىدا ئىكەن.

— ھە! ئۇزۇن قۇلاق! ھەممەيلىن ئۆز گېپىنى دەپ

بولدى. سەن نېمىشقا كۆزلىرىڭنى چەكچەيتىپ، قۇلاقلىرىڭنى

دىڭگايىتىپ، بىر بۇلۇڭغا كىرىپلا كەتتىڭ؟ — دەپ سورايتۇ

تۈلكە بىردىنلا قىستاپ.

توشقان بىچارە «ئەمدى مېنى يېۋىتىدىغان بولدى» دەپ

تېخىمۇ قورقۇپ كېتىپ، تىلى كالۋالىشىپ، گەپ قىلالماي

قاپتۇ.

شۇ چاغدا تېكەباينىڭ رەھىمى كېلىپ، ساقاللىرىنى

قىستىتىپ تۇرۇپ، توشقاننىڭ يېنىغا كېلىپتۇ — دە، مۇڭگۈزى

بىلەن توشقاننىڭ بېقىنىغا ئاستا تۇرتۇپتۇ ۋە ئۇنىڭ قۇلىقىغا

شىۋىرلاپ ئەقىل ئۆگىتىپتۇ:

— ھەي نادان ئۇزۇن قۇلاق! ھەممىسى بىر سەۋەب

كۆرسىتىپ ئۆزلىرىنى ئاقلاپ قۇتۇلۇشتى. بۇنداق قورقۇپ جىم

ئولتۇرساڭ، ئاخىر بۇ تۆھمەت ساڭا توقۇلۇپ قالىدۇ. سېنىڭ  
گۆش يېمەيدىغانلىقىڭنى ھەممىسى بىلىشىدۇ. مۇشۇ سەۋەب  
بىلەن ئۆزۈڭنى ئاقلا! قوينى گۆشخور ھايۋانلار يېگەندۇر،  
دېگىسن!

بىچارە توشقان تىستىرەپ - قاقشاپ ئەمدى ئېغىز ئاچاي  
دېيىشىگە:

— ھەي، ئۇزۇن قۇلاق! خۇدۇكىسىنىپ ئۈنچىقىمىغىنىڭغا  
قارىغاندا، قوينى سەن يېگەن ئوخشىماسەن؟ ئېيتە!— دېگەن  
بۆرىنىڭ دەھشەتلىك ئۈنى پۈتۈن جاڭگالنى تىستىتۈپتۇ.  
توشقان ھوشىنى يوقىتىپ، تېخىمۇ مەڭدەپ تۇرۇپ قاپتۇ.  
— راست، راست!— دېيىشىپتۇ كۆپلىگەن ھايۋانلار  
بۆرىنىڭ گېپىنى قۇۋۋەتلەپ ۋە پالاكەتنىڭ ئۆز بېشىدىن  
يىراقلاپ كېتىۋاتقانلىقىنى ھېس قىلىپ،— قوينى چوقۇم  
توشقان يېگەن! بولمىسا، ئۇ مۇنداق تىلىنى چايناپ  
ئولتۇرامتى!

— قېنى، ئېيتە!— دەپتۇ بۆرە تېخىمۇ غالىجىرلىشىپ.  
— بولماسەن، گومۇش!— دەپتۇ تۈلكە توشقاننى  
تېخىمۇ ئالدىرىتىپ.

— ئەمدى ئىقرار قىلىمىساڭ زادى بولىدى، توشقانجان،  
دەۋەتكىن، سېنى دەپ ھەممىمىز بالاغا قالمايلى!—  
دەپتۇ باشقا ھايۋانلار سالا - سۇلە قىلىشىپ.

بۇ ئادالەتسىزلىكنى كۆرۈپ يۈرىكى ئېچىشىپ تۇرالماي  
قالغان تېكە باي شۇنچە جامائەتنىڭ توشقاننىڭ گۆش  
يېمەي ئوت يەيدىغانلىقىنى بىلىپ تۇرۇپمۇ، ھەقىقەتكە  
كۆز يۇمغانلىقىنى، توشقاننىڭ قاراپ تۇرۇپ تۆھمەتنىڭ  
قۇربانى بولۇپ كېتىۋاتقانلىقىنى كۆرۈپ، غەزەپلىنىپ  
كېتىپتۇ - يۇ، ئەمما، ئوتتۇرىغا سەكرەپ چىقالماپتۇ.  
چۈنكى ئۆيىدە خوتۇنى ئۆشكىخان يېڭى تۇغۇتلۇق ئىكەن،

ئوغلاقچانلار يىغلاپ قالغانىكەن. شۇڭا، ئۇ ئۆزىنىڭ ھەقىقەتنى ياقلايمەن دەپ، ئوتتۇرىغا دوڭغىيىپ چىقىپ قېلىشىدىن، ئائىلىسىگە بىرەر پالاكەت يېتىپ قېلىشىدىن ئەنسىرەپ ئىلاجىسىز جىم تۇرۇپتۇ.

بۇ چاغدا توشقانمۇ جان قايغۇسىدا ھوشىنى تېپىپتۇ، غەيرەتلىنىپ ئۆزىنى ئاقلىماقچى بولۇپتۇ. لېكىن، ئۇ ئەمدىلا ئېغىز ئاچاي دەپ تۇرۇشىغا، بۆرىنىڭ دەھشەت بىلەن ھومىيىپ پارقىراپ كەتكەن قانخور كۆزلىرىنى كۆرۈپ قاپتۇ - دە، قورققىنىدىن لاسىمىدە بوشاپ كېتىپتۇ، ئاغزىدىن بولسا، دېمەكچى بولغان سۆزىنىڭ ئەكسى چىقىپتۇ.

— قويى مە... مە... مەن يې... يې... يېدىم.

شۇنداق قىلىپ، توشقان قورقۇنچاقلىقىنىڭ كاساپىتىدىن، ياۋۇز بۆرىنىڭ تۆھمىتىنىڭ ئېچىنىشلىق قۇربانى بولۇپ كېتىپتۇ...

كىشىلەر بايامقى پاجىئەنى ئۇنتۇپ قېلىشقانىدەك، يەنىلا ئۆزلىرىنىڭ ئىش - ئوقەتلىرى بىلەن مەشغۇل بولۇ- شۇۋاتاتتى. مويىسىپىتمۇ ھېلىقى يىگىت بىلەن خوشلىشىپ، تۆشۈك دەرۋازىسى تەرەپكە قاراپ كەتتى. تۈرلۈك يېمىش ۋە تاتلىق - تۈرۈملەرنى ساتقۇچى يۈزلىگەن ئادەملەر ھېيتگاھ مەيدانىغا قاراپ يۈگۈرۈشۈپ كېتىۋاتاتتى. ئۇلار ھېيتگاھقا يېقىن كۈچىلەردا، دوقمۇشلاردا قوللىرىدا ئۆزلىرىنىڭ ساتىدىغان نەرسىلىرىنى جايغا باشقىلاردىن ئىلگىرى بېرىۋېلىش ئۈچۈن، بىر - بىرىنى ئىتتىرىشىپ، يىقىتىپ - چەيلىشىپ، ئۆلەر - تىرىلىشىگە باقماي، يۈگۈرۈشۈۋاتاتتى.

مەيداندا ئۇششاق تىجارەتچىلەر مانا مۇشۇنداق

ئوپۇر - ئوپۇر بولۇشۇۋاتقاندا، ئاقسارايىنىڭ كۆۋرۈكىدە تەمىز ئىسلام، بەدۋلەت جانابىي ئالىيلىرىنىڭ رۇخسىتى بويىچە ئۆيلىرىگە قايتىشقان مەنسەپدارلار پەيدا بولۇشتى. بۇ مەنسەپدارلارنىڭ قارىسى كۆرۈنەر - كۆرۈنمەستىنلا، خوجايىنلىرىنى ساقلاپ تۇرۇشقان چاكارلىرى ئاتىلىرىنى يىتىلىشىپ ھېچنىمىگە قارىماستىن ئاقسارايىنىڭ ئالدىغا قاراپ يۈگۈرۈشتى.

مەنسەپدارلارمۇ ھەممىدىن بۇرۇن قايتىشقا ئالدىراپ، بىر - بىرلىرىنى ئىتتىرىشىپ، پۇتلىرىغا ئورلىنىپ قالغان تونلىرىنىڭ ئېتەك - پەشلىرىگە دەسسەشىپ، ئۆز ئاتىلىرىغا قاراپ يۈگۈرۈشتى. بۇ مەنسەپدارلارنىڭ ھەرقايسىسىنىڭ ئۆزلىرىگە چۈشلۈك مەنسەپ - ئۇنۋانى، دەرىجە - ئىشانلىرى بار ئىدى. شۇڭا، دەرىجىسى چوڭلىرى ئۆزىدىن تۆۋەنرەكلىرىنىڭ كەينىدە قېلىشنى خالىمايتتى.

مەنسەپدارلارنىڭ ئاۋۋال يېتىپ بارغانلىرى ئۆز ئېتىغا مىنىشى بىلەنلا، باشقا ئاتىلىقلاردىن ئۆتۈپ كېتىش ئۈچۈن، قولىدىكى قامچىسى بىلەن يېنىدىكى ئاتلارنىڭ كاللا - باشلىرىغا ئۇرۇشقا باشلايتتى. ئاتلار قامچىنىڭ زەربىسىدىن ئالدى پۇتلىرىنى كۆتۈرۈپ سەكرەپ كېتەتتى. بەزىدە بۇ قامچىلار ئادەملەرگىمۇ تېگىپ كېتەتتى. بۇنداق ئالا - توپىلاڭدا مەنسەپدارلار بىلەن تىجارەتچىلەر ئارىلىشىپ كېتىپ، تىجارەتچىلەرنىڭ بېشىدىكى، قولىدىكى ۋە ئالدىدا تۇرغان پەتنۇس، تەۋەڭلەردىكى تىزىقلىق نەرسىلىرى ئۆرۈلۈپ كېتىپ، مەنسەپدارلارنىڭ ئاياغ - ئاستىدا قېلىپ كېتەتتى. تىجارەتچىلەر بۇ مەنسەپدارلارنى ئارقىسىدىن

تېللاپ، قارغاپ، يەرگە چېچىلغان نەرسىلىرىنى تېرىپ،  
توپا - چاڭلىرىنى يەڭلىرى بىلەن ئېرتىپ، ئاغزى بىلەن  
پۇۋلەپ، ئۇلارنى يېڭىباشتىن پەقنۇس ۋە تەۋەڭلىرىگە  
سېلىپ، خېرىدارلارنى چىللايتتى.

تىجارەتچىلەر تېخى ئورۇنلىشىپ بولمىغانىدى. يۇمىلاق  
شەھەر كۆلىبىشى ① تەرەپتىن مەشكاپچىلار (سۇچىلار)  
چىقىپ كېلىشتى. ئۇلارنىڭ ھەرقايسى يوغان ئىككى سوغا  
ئارتىلغان ئېشەكلىرىنى ئالدىلىرىغا سېلىۋېلىپ: «خىخ! ۋۇ  
قوتۇرا» دېيىشىپ ھەيدەپ كېلىشۋاتاتتى.

ئېشەكلەر ئېگىز لىڭگىرچاقنىڭ ئۈستىگە توغرا قويۇل  
غان يوغان بالداقنىڭ ئىككى ئۇچىغا ئېسىلغان يوغان  
سوغىلار بىلەن تىجارەتچىلەر قاتارىغا كىرىپ كەلدى - دە،  
ئۇلارنىڭ پەقنۇس، تەۋەڭلىرىنى ئىككىنچى رەت ئۆرۈپ  
تاشلىدى.

قورسىقى ئېچىپ كەتكەن بىر يولۇچى زاسۋىيەزدىن قوينىڭ  
بىر شىرىقىنى سېتىۋېلىپ، تازا ئىشتەي بىلەن غاجاپ  
ئولتۇراتتى. سوغا ئارتىلغان بىر ئېشەك زاسۋىيەزنىڭ يېنىدىن  
ئۆتۈۋېدى، ئوڭ تەرىپىدىكى سوغا مىس پەقنۇسقا تېگىپ  
كېتىپ، ئۇنىڭدا تىزىقلىق تۇرغان كاللا - پاقالچاقلار يەرگە  
چۈشۈپ كەتتى. زاسۋىيەز سۇچىنى قاچۇرۇپ قويماي دەپ،  
بىر قولى بىلەن ئۇنىڭ ياقىسىدىن ئالدى - دە، يەنە  
بىر قولى بىلەن يەردىكى توپىغا مىلىنىپ بەزەپ بولۇپ  
كەتكەن كاللا - پاقالچاقلارنى يەردىن ئېلىپ، چاپىنىنىڭ  
پېشىگە سۈرتۈپ يىغىشقا باشلىدى....

① يۇمىلاق شەھەر كۆلىبىشى — شۇ چاغلاردا قەشقەر شەھىرىنى  
ئىچىدىغان سۇ بىلەن تەمىنلەيدىغان چوڭ كۆلنىڭ نامى. بۇ كۆل  
ھازىرمۇ بار.

نەزمە:

تۇرمىسەن رەزىل زالىم رەڭگىڭ قېچىپ،  
بىز قالدۇق زۇلمىڭدا ئازاب چېكىپ.  
ئارمانسىز بۇ دۇنيادىن ئۆتەر ئىدىم،  
بىر قوشۇق قېنىڭنى مەن كەتسەم ئىچىپ.

— تاغچارقى جۇلدىباي

## يەتتىنچى باب

# ئەنگلىيە ئەلچىلىرى بەدۈلەتنىڭ ھۇزۇرىدا

مىلادى 1873 - يىلى ياز پەسلى.

ھىندىستاننىڭ كالكۇتتا شەھىرى، ھۆكۈمەت بىناسى.  
ئىشك يېنىك چېكىلدى. ئىجازەت بېرىلگەندىن كېيىن،  
ئاق بەرقۇت بىلەن قاپلانغان ئىشك يېنىك ئېچىلدى.  
كاتىپ كۈمۈش پەتۋىستى «كىنتاۋۇر» ماركىلىق ۋىسكىدىن  
بىر رومكا ۋە پېچەتلەنگەن بىر ئالاقىنى كۆتۈرۈپ كىردى -  
دە، باش ۋالىي بارۇن نۇسبېرىگ جانابلىرىنىڭ ئۈستىلىگە  
قويۇپ قويدى، كېيىن ئارقىچە مېڭىپ، بەرقۇت ئىشكىنى يېنىك  
ياپتى - دە، چىقىپ كەتتى. بارۇن نۇسبېرىگ ۋىسكىنى  
بىر ئوتلام ئوتلىغاندىن كېيىن، ئالاقىنى ئېچىپ كۆرۈشكە  
باشلىدى؛



«ھىندىستاندىكى گۆھەر ئوردىسىلىق چوڭ لورد ①. ھىندىستان باش ۋالىيسى، پادىشاھلىق زوراغاللىق مەھكىمىسىنىڭ زوراغاسى بارون ② نۇسبىرىگ. توماس. جورج باللىن جانابلىرىغا؛

ئەڭ ئالىي ئېھتىرام بىلدۈرۈش بىلەن بىللە، بىزدىن سىز جانابلىرىغا مەلۇم بولغاچكى، ئەنگلىيە پۇقراسى سىر توماس. دوگراس. فورسېت ئەپەندى بۈيۈك برىتانىيە ۋە ئېرلاندىيە كورۇلىۋاسى ۋېكتورىيە ئالىيلىرىغا دوكلات ئەۋەتكەنىكەن. پادىشاھلىق زوراغاللىق مەھكىمىسى ئويلىشىپ كۆرگەندىن كېيىن، سىر فورسېت ئەپەندىنىڭ قارىشىغا قوشۇلدى. ھازىر سىر فورسېت ئەپەندىنىڭ كورۇلىۋاس ئالىيلىرىغا ئەۋەتكەن دوكلاتىنىڭ كۆپىنچىسىنى سىز ھۆرمەتلىك جانابقا ئەۋەتتۇق. ئىمكانىيەت يار بەرگەن دائىرە ئىچىدە ئويلىشىپ بىر تەرەپ قىلىشىڭىزنى ھەمدە بۇ ئىشنىڭ نەتىجىسىنى پادىشاھلىق زوراغاللىق مەھكىمىسىگە يوللىشىڭىزنى بۇيرۇيمىز.

بۈيۈك برىتانىيە ۋە ئېرلاندىيە پادىشاھلىق زوراغاللىق مەھكىمىسى. (تامغا)

كاتولىك كالىندارى بويىچە 1869 - يىل 6 - ئاينىڭ 25 - كۈنى»

باش ۋالىي نۇسبىرىگ ئالاقىنى ئوقۇپ بولغاندىن كېيىن، قىزىل سىر بىلەن پېچەتلەنگەن، يىپەك بوغۇچ بىلەن

① لورد — ئەنگلىيە پادىشاھلىق جەمەتىنىڭ خىزمەت كۆرسەتكەن ئەمەلدارلارغا بېرىدىغان مەرتىۋە نامى. ئادەتتە مىراس قىلمايدۇ.

② فېئوداللىق مەرتىۋە، دەرىجە نامى. 4 - دەرىجە.

چىرايلىق چىكىلگەن خەتنى قولغا ئالدى - دە، ئالباستىن  
كۆز قويۇلغان پىل چىشى ساپلىق خەنجىرى بىلەن بوغۇقۇچنى  
كەستى. ئاندىن خەتنى ئوقۇشقا باشلىدى:  
«بۈيۈك بىرىتانىيە ۋە ئېرلاندىيە پادىشاھلىق  
زوراغاللىق مەھكىمىسى خارىجى ئىشلار ھەيئىتى ئارقىلىق  
كۈرۈلۈۋا ئالىيلىرىغا؛

مەلۇم بولغاچكى، قارا قۇرۇم تاغلىرىنىڭ شىمالىدىكى  
«سانى بۇخارا» ① دەپ ئاتالغان قەشقەرگە بېرىپ سودا  
قىلىپ كەلگەن ھىندىستانلىق سودىگەرلەردىن ئوقۇشىمىزچە،  
بۇ ئۆلكىدە يېڭى، ئاجايىپ ئۆزگىرىشلەر يۈز بەرگەن. مانجۇ-  
لار ئۇ يەرلەردىن قوغلاپ چىقىرىلغان. قوقاندىن كەلگەن  
يېڭى بىر پادىشاھ تەختتە ئولتۇرغان. گەرچە پىچاقنىڭ  
بىسىدەك خەتەرلىك قارا قۇرۇم تاغلىرى بىلەن كۈتۈلۈن  
تاغلىرىدىن بۇ چاغقىچە ئىنگىلىزلاردىن ھېچكىم ئۇ ئاققا  
ئۆتۈپ باقمىغان بولسىمۇ، ئەمما «ئالتە شەھەر» دەپ ئاتىلىد  
دىغان بۇ ئۆلكىنى خوتەن، سانجۇ ئەتراپلىرىدىكى جايلاردىن  
لاداق ② قا سودىگەرلەر پات - پات كېلىپ تۇرغان. ئۇلار  
ئېلىپ كەلگەن خەۋەرلەر ئانچە ئىشەنچلىك بولمىسىمۇ، ھەر-  
ھالدا بىز بۇ ئۆلكىنىڭ ئەينى ۋاقىتتىكى ئەھۋالىدىن،  
مەسىلەن، ئۇ يەردە تىنچلىق ئورنىتىلغانلىقى ياكى ئۇرۇش  
بولۇۋاتقانلىقى، خەلقنىڭ رازى ياكى نارازى ئىكەنلىكىدىن  
ئاز - تولا خەۋەردار بولۇپ تۇردۇق. يېقىندا ئەنگىلىيە پۇقراسى  
ئادۇلى. شىراگىن. ۋات ئەپەندى يەكەنگە بارغاندا، شۇ يەردىكى  
ۋەلىخان تۆرىنىڭ پاترول قىسمىلىرى تەرىپىدىن تۇتقۇن  
قىلىنغان ھەمدە بۇ بەگىگى تۆرە تەرىپىدىن كەيپچىلىكتە

① قەشقەر — شۇ چاغلاردا «سانى بۇخارا» (ئىككىنچى بۇخارا)  
دەپمۇ ئاتالغان.

② لاداق — كەشمىر بىلەن جۇڭگو چېگرىسىدىكى بىر شەھەرنىڭ نامى.

ئۆلۈمگە بۇيرۇلغان. ۋات ئەپەندىنىڭ خىزمەتچىلىرى دەرھال ئۇنىڭ ئۆلۈم خەۋىرىنى ئېلىپ لاداققا قېچىپ كەلدى. كاتولىك كالىندارى بويىچە 1868 - يىلى يازغا كەلگەندە، ئاندىن بىز مانجۇلارنىڭ قەشقەرىيىدىن قوغلاپ چىقىرىلغانلىقىدىن ۋە ياقۇببەگنىڭ «ئاتالىق غازى» دېگەن نام بىلەن بۇ يەرگە ھۆكۈمرانلىق قىلىۋاتقانلىقىدىن خەۋەر تاپتۇق. بۇ خەۋەر بىزگە ئاشۇ «ئاتالىق غازى» دەپ ئاتالغان ياقۇببەگ ماھمۇد نەزەر دەيدىغان بىر ئادەمنى ئۆزىنىڭ ئەلچىسى قاتارىدا پەنجاپقا ئەنگلىيىگە قارام زېمىنلىرىمىزنى بىلىپ كېلىشكە ئەۋەتكەندە، ئۇنىڭ لاداققا تۇرۇۋاتقان روبېرىت . شاۋ ئەپەندىگە سۆزلەپ بەرگەنلىرىدىن مەلۇم بولدى. ماھمۇد نەزەر دېگەن كىشى دۆلىتىگە قايتىدىغان چاغدا، مەزكۇر روبېرىت . شاۋ ئەپەندى ئۇنىڭغا ئۆزىنىڭ قەشقەرىيىنى زىيارەت قىلىپ، يىراق - يېقىندا داڭق چىقارغان ئاتالىق غازىنى كۆرۈپ كېلىش نىيىتىنىڭ بارلىقىنى بىلدۈرگەندە، ماھمۇد نەزەر ئەپەندى ئۇنىڭ تەلىپىنى قىزغىن قوللايدىغانلىقىنى بىلدۈرگەن. ئەمما، ئېھتىيات يۈزىسىدىن ئەڭ ياخشىسى ئاتالىق غازىنىڭ رەسمىي ماقۇللۇقىنى ئالغاندىن كېيىن جاۋاب بەرسەك، دېگەن.

روبېرىت . شاۋ ئەپەندى تۈرلۈك قىيىنچىلىقلارنى يېڭىپ 1868 - يىلى 12 - ئاينىڭ باشلىرىدا، قەشقەرىيە زېمىنىغا قەدەم بااستى. شۇنىڭ بىلەن، ئۇ قەشقەرگە كىرگەن تۇنجى ئىنگىلىز بولۇپ قالدى. روبېرىت . شاۋ ئەپەندى قەشقەرگە بارغاندىن كېيىن، ياقۇببەگ ئۆزىنىڭ قەشقەردىكى ئوردىسىدا ئۇنى ئالاھىدە قوبۇل قىلغان ھەمدە: «بىز دوست بولۇپ قالدۇق. سىزنىڭ دۆلىتىمىزگە ساق - سالامەت يېتىپ كەلگەنلىكىڭىزگە بىز بەكمۇ خۇشال، دېگەن. روبېرىت . شاۋ ئەپەندى شۇ قېتىمقى سەپىرىدە قەشقەردە جەمئىي ئۈچ ئاي

تۇرغان. بۇ جەرياندا، ئۇ قەشقەرىيە ئارقىلىق غۇلجىغا ۋە ئوتتۇرا ئاسىيادىكى بۇخاراغا بارىدىغان سودا يولى ئۈستىدە ئەتراپلىق ئەھۋال ئىگىلىگەندىن تاشقىرى، ھىندىستانغا يېقىن بولغان خوتەن بىلەن دۆلىتىمىز ئوتتۇرىسىدىكى قاشتېشى سودىسىنى ئەسلىگە كەلتۈرۈشنىڭ ئىمكانىيەتلىرى ئۈستىدە ئىزدەنگەن. ئۇنىڭ ئۈستىگە، بۇ يەرلەر قەدىمدىن تارتىپ داڭلىق بولۇپ كېلىۋاتقان تاتار قوبى چىقىدىغان ئاساسلىق رايونلار بولغاچقا، قوي يۇڭدىلا بىر تۈرلۈك ئاساسىي خام ئەشيا بولۇپ قېلىش ئىمكانىيىتىگە بەكمۇ يېقىن ئىدى. يەكەن، قەشقەر، ئاقسۇدەك ئاھالە زىچ ئولتۇراقلاشقان رايونلاردا مانچىستىر ① ماللىرى بىلەن ھىندىستان چاپلىرى كەڭ ئىستىقبالغا ئىگە.

لېكىن، ئۇزاقتىن بۇيان بىزنىڭ بۇ مەسىلىدىكى بىخەستە-لىكىمىز نەتىجىسىدە، چارروسىيە ئۇلار بىلەن بىرنەچچە شەرتنامە ئىمزالاشقا مۇۋەپپەقىيەت بولغان ھەمدە دىپلوماتىيە جەھەتتە ئۈستىلىق ئىشلىتىپ، مانجۇ ئىمپېراتورلىقىنىڭ شىمالىي قىسمىدىكى قورۇلۇن ② دىن تارتىپ ئۈرۈمچى، ماناس، چۆچەك، غۇلجا ۋە قەشقەرىيىگە قەدەر بولغان كەڭ بازارنى قولغا كەلتۈرۈۋالغان. ئەسلىدە ئەنگلىيە سودا جەھەتتە مانجۇ ئىمپېراتورلۇقىنىڭ ئىچكى بازارلىرىنى ھىندىستان ۋە كەشمىر تەرەپتىن بېرىپ ئېچىشتا چارروسىيىدىن كۆپ ئەۋزەللىككە ئىگە ئىدى ۋە تامامەن شۇنداق قىلالايتتى. كۆپىنچە ھاللاردا، سىياسىي پائالىيەتلىر ئومۇمەن سودا تەۋەكىكۈلچىلىكىنىڭ كەينىدىنلا ئېلىپ بېرىلىشىمۇ، ئەمما، بىز مانجۇلار بىلەن

① مانچىستىر — ئەنگلىيىنىڭ بىر چوڭ سانائەت شەھىرىنىڭ نامى. توقۇمىچىلىق بىلەن مەشھۇر.

② قورۇلۇن — موڭغۇلىيە جۇمھۇرىيىتىنىڭ پايتەختى ئۇلانباتۇرنىڭ بۇرۇنقى نامى.

مۇناسىۋەت قىلغاندا، دەل ئۇنىڭ تەتۈرىسىچە ئىش قىلدۇق. ئەسلىدە سىياسىي تەكلىپ ۋە دىپلوماتىك ئورۇنلاشتۇرۇش ئارقىلىق سودىغا يول ئېچىش تامامەن مۇمكىن ئىدى...»  
باش ۋالىي نۇسبېرىگ توماس. دوگراس. فورسېتنىڭ دوكلاتىنى كۆرۈپ بولغاندا، گېرىنۋىچ ① ۋاقتى سائەت 12 گە ئون مىنۇت قالغانىدى. ئۇ كاتتىقا ئۆزىنىڭ دوگراس. فورسېت ئەپەندىنى دەرھال قوبۇل قىلىدىغانلىقىنى، ئۇنىڭ قەشقەرىيىگە ئەۋەتىلىدىغان ئەلچىلەر ئۆمىكىدىكىلەرنىڭ ئىسىملىكىنى تەييارلىغاچ كېلىشىنى ئۇقتۇرۇپ قويۇشنى جېكىلىدى، كېيىن، پالىمزالىقتا ئۆتكۈزۈلىدىغان بالغا كەتتى.

9 - ئاينىڭ 20 - كۈنى، پاس ئوردېنى بىلەن تارتۇق لانغان، ھىندىستان ئالتۇن يۇلتۇز كاۋالىرىيىسىنىڭ يۇقىرى دەرىجىلىك سىرى ② توماس. دوگراس. فورسېت ئەلچىلەر ئۆمىكىنى باشلاپ لاداققا يېتىپ كەلدى. بۇ ئەلچىلەر ئۆمىكىنىڭ تەركىبىدە، باش ئەلچى فورسېتتىن باشقا يەنە باش ئەلچى ئورۇنباسارى، ھىندىستان ئالتۇن يۇلتۇز كاۋالىرىيىسىنىڭ تۆۋەن دەرىجىلىك سىرى، كوماندىر، پودپولىكوۋنىڭ گوردۇن، ھىندىستان ئالتۇن يۇلتۇز كاۋالىرىيىسىنىڭ تۆۋەن دەرىجىلىك سىرى، ئەلچىلەر ئۆمىكىنىڭ مابور دەرىجىلىك تىببىي خادىمى دوكتور بىلىپۇ، ئەلچىلەر ئۆمىكىنىڭ كاتىپى كاپىتان چاپمان، خەرىتە سىزىش ۋە زىچىسىنى ئۆز ئۈستىگە ئالغان توپوگراف، كاپىتان تىرروتتىر ۋە كاپىتان بىدولىق، جۇغراپىيون، دوكتور

① گېرىنۋىچ — ئەنگلىيىنىڭ لوندون شەھىرىنىڭ سىرتىدىكى بىر جاينىڭ نامى. ۵۰ مېتىر ئىنچىكە سىزىق شۇ يەرنى كېسىپ ئۆتكەنلىكى ئۈچۈن، خەلقئارادا گېرىنۋىچ ۋاقتى ئۆلچەملىك ۋاقت قىلىنغان.

② سىر — ئاقسۆڭەكلەرگە بېرىلىدىغان مەرتەۋە نامى. ئادەتتە مىراس قالمايدۇ.

ستولىزكا ①، ئېگىزلىك قىسىملىرىنىڭ بىر تۆۋەن دەرىجىلىك ئىنگىلىز ئوفىتسىرى ۋە كەشمىرلىك ئالتە ئوفىتسىر ھەم ناغ يوللىرىغا پىششىق بىرقانچە ياردەمچىلەر، ھىندىستان چېگرا پولكىدىن ئاچرىتىلغان ئون ئاتلىق ئەسكەر ۋە ئون پىيادە ئەسكەردىن تەشكىل قىلىنغان بىر مۇھاپىزەتچى ئەترەت بار ئىدى. سودىگەر دارا، سېنىڭ ئەپەندى قوشۇمچە ئەلچىلەر ئۆمىكىنىڭ مالىيەسىگە مەسئۇل ئىدى. سوۋغا - سالاملارنى ۋە ئۆمەكنىڭ يۈك - تاقلىرىنى قەشقەرىيەگە ساق - سالامەت يەتكۈزۈپ بېرىش ئۈچۈن، ئەلچىلەر ئۆمىكىگە يەنە يۈز تۇياق ئالاھىدە تاللانغان قېچىر سەپلىپ بېرىلگەنىدى. شۇڭا، كىشىلەر ئەلچىلەر ئۆمىكىنى «ئادىمى ئۈچ يۈز، ئۇلغى تۆت يۈز، چېدىر - بارگاھلىق قوشۇن» دەپ تەرىپلىگەنىدى.

فورسېت باشچىلىقىدىكى ئەلچىلەر ئۆمىكى 9 - ئاينىڭ 25 - كۈنى لاداقتىن يولغا چىقىپ، 10 - ئاينىڭ 10 - كۈنى جۇڭگو تەۋەسىدىكى شەھىدۇللا ② دېگەن جايغا يېتىپ كېلىشتى. بەدۋلەتنىڭ خارچى ئىشلارغا مەسئۇل بولغان ئەمەلدارلىرىدىن بىرى بولغان ئەھراخان تۆرە بىلەن ھەربىي قىسىملىرىنىڭ باشلىقلىرىدىن بىرى بولغان مۇھەممەت زەرب يۈز بېشى ئەلچىلەر ئۆمىكىنى كۈتۈۋېلىش ئۈچۈن ئالاھىدە چېگرىغا كېلىپ تۇرغانىكەن. بەدۋلەتنىڭ جىيەنى سەئىد مۇھەممەت ياقۇبخان تۆرىمۇ ئەسلىدە مۇشۇ يەردە ئىكەن. ئەمما ئۇ كۆتۈۋېلىپ، ئەلچىلەر

---

① دوكتۇر ستولىزكا قاراقۇرۇم ئېغىزىدىن ئۆتۈپ كېتىۋاتقاندا، ئېگىز تاغ رېئاكسىيىسى بىلەن ئۆلۈپ كەتتى.

② شەھىدۇللا — قاغىلىق ناھىيىسىنىڭ غەربىي جەنۇبىدىكى بىر تاغلىق يۇرت. ئەسلىدە ناھىيىگە تەڭ بىر جاي ئىدى، كېيىن خارابىلاشقان.

كەلىگەنلىكتىن، ئاخىرى لاداققا كېتىپ قاپتۇ، ئەلچىلەر بۇ يەردە تۆت كۈن دەم ئالغاندىن كېيىن، ئەھراخان تۆرە، مۇھەممەت زەرب يۈز بېشى قاتارلىقلارنىڭ ھەمراھلىقىدا، گېرىم ئېغىزى ئارقىلىق سانجۇ داۋىنىدىن ئۆتۈپ سانجۇغا يېتىپ باردى، سەئىد مۇھەممەت ياقۇبخان تۆرىمۇ كەينىدىن يىتىشىپ كېلىپ ئۇلارغا قوشۇلدى.

ئەلچىلەر ئۆمىكى غىلتاڭ تاشلىق سايدا ئۇدا بىرنەچچە كۈن ماڭغاندىن كېيىن، پاكىزە ئاق قار بىلەن قاپلانغان پايانسىز دالا — ئاقسايچىغا يېتىپ كەلدى. ئاقسايچى كۆز يەتكۈسىز يەرلەرگىچە سوزۇلۇپ بېرىپ، ئاخىرى ئېگىز — پەس قارا قۇرۇم تاغ تىزمىلىرىغا تۇتىشىپ كېتەتتى. قارا قۇرۇم تاغلىرى كىشىنىڭ كۆز ئالدىنى خۇددى ئېگىز بىر تام توغرا توسۇپ تۇرغانىدەك توسۇپ تۇراتتى. كۆڭنى يارغان چوققىلار تىنىق، كۆك رەڭلىك ئاسماندا ناھايىتى ئېنىق كۆرۈنەتتى. ئەلچىلەر ئۆمىكى قاراقۇرۇم ئېغىزىدىن ئۆتكۈچە، سەككىز قېچىر بىلەن تۆت ئات ھاڭغا چۈشۈپ كەتتى. تاكى گېرىم ئېغىزىدىن ئۆتكەندىلا، ئەلچىلەر ئۆمىكى قەشقەردە يېنىڭ دەل — دەرەخلىك تۈز يولى بىلەن مېڭىشقا مۇۋەپپەقىيەت بولالىشىدى.

ئەلچىلەر ئۆمىكىنىڭ قەشقەرىيىگە كېلىۋاتقانلىقىدىن بۇ يەردىكى كىشىلەر بۇرۇنلا خەۋەر تاپقانىدى. مۇنچىۋالا كۆپ ئەجنەبىيلەرنى تۇنجى قېتىم كۆرۈۋاتقان ئۇيغۇرلار ئۇلار بارغانلىقى جايدا، «ماۋۇ گادايلىرىڭمۇ بىزگە ئوخشاش ئىككى كۆزى، ئىككى قۇلىقى، بىر بۇرنى، بىر ئېغىزى بار ئىكەن» دېيىشىپ، ئۇلارنىڭ ئەتراپىغا ئولتۇرۇشۇۋالاتتى. ئالىمادىس ۋە قەلەرنىڭ يۈز بېرىپ قېلىشىدىن ساقلىنىش ئۈچۈن، بەزى جاي-لاردا تېخى ئەلچىلەر ئۆمىكىگە مەخسۇس ساقچىلارمۇ قوشۇپ بېرىلدى، ئەلچىلەر ئۆمىكى قاغىلىق، يەكەن، يېڭىسار قاتارلىق

جايلارنى بېسىپ ئۆتكەندىن كېيىن، 1873 - يىل 12 - ئاينىڭ 4 - كۈنى قەشقەر شەھىرىگە يېتىپ كەلدى. ئۇلار، قەشقەر كوچىلىرىنىڭ رەتلىكلىكىنى، رەستىلىرىنىڭ ئاۋاتلىقىنى، كوچىلارنىڭ ئىككى تەرىپىدىكى ئېرىق بويلىرىدا ئۆسكەن باغجالاپ كەتكەن چىنارلارنى، ئەتىگەندىلا تەكشى سۇ سېپىلىپ، چاڭ - توزانسىز پاكىزە تۇرىدىغان كوچىلارنى كۆرۈپ ھەيران قېلىشتى. ئەھرارخان تۆرە ئۇلارنى چىنەباغدىكى ئالىي مۇساپىرخانىغا ئورۇنلاشتۇردى. مۇساپىرخانغا گۈلەخقە ① يېقىن ئىدى.

مىلادى 1873 - يىل 12 - ئاينىڭ 4 - كۈنى (ھىجرىيە 1289 - يىلى) بەدۆلەت ئۆزىنىڭ ئاقسارايىدىكى ئەينەكلىك زالىدا ئەنگلىيە ئەلچىلىرىنى قوبۇل قىلدى. ئۇلارنى شاھىنشىنىگە باشلاپ ئېلىپ كىردى. باش ئەلچى سىر توماس، دوگراس. فورسبېت دەرھال بىر پۇتىنى ئالدىغا چىقاردى - دە، بەدۆلەتكە قاراپ تەزىم قىلدى ۋە ئوڭ قولىدىكى پەي تاقىمغان شىلەپىسى بىلەن بوشلۇققا ئەدەب بىلەن بىر دائىرىنى سىزىپ، ئاندىن شىلەپىسىنى كۆكسىگە تەڭگۈزۈپ ھۈرمەت بەجا كەلتۈردى. ئاندىن كېيىن ئىنگىلىزچە سۆزلەشكە باشلىدى. ئەھرارخان تۆرە بىر تەرەپتە ئۇنىڭ سۆزىنى ئۇيغۇرچىغا ئاغدۇرۇپ تۇردى.

— قەشقەرىيە ھۇدۇتلىقلىرىنىڭ ئەمىرى، ئاتالىق غازى، بەدۆلەت مۇھەممەت ياقۇبخان جانابىسى ئالىيلىرىغا ئەڭ ئالىي ئېھتىرامىمىزنى بىلدۈرمىز، مەلىكە ئالىيلىرى بىزنى دوستلۇق، تىنىچلىق، سودا ۋە بۇرادەرلىك ئالاقىسىنى باغلاش ئۈچۈن سىزنىڭ

---

① گۈلەخ — مۇنچا.



مۇبارەك ھۇزۇرىڭىزغا پەۋقۇلئاددە تولۇق ھوقۇقلۇق ئەلچى قىلىپ  
ئەۋەتتى. ئۇلۇغ مەلىكىمىز سىز بەدۋلەت جانابىي  
ئالىيلرىغا ئۆزىنىڭ سوۋغا - سالاملىرىنى ۋە ئۇشبۇ  
ئىنايەتنامىنى ئەۋەتتى.

باش ئەلچى فورسېت قولىدىكى يۇمىلاق قىلىپ تۇرۇلگەن،  
ئاق يىپەك يىپ ئۆتكۈزۈلۈپ، قىزىل موم بىلەن پېچەتلەنگەن  
قەغەزنى ۋە چىرايلىق چۇچىلار بىلەن بېزەلگەن، ئالتۇن  
ھەلىك تۇتقۇ بېكىتىلگەن ۋە ھېقىق بىلەن نەقىشلەن-  
گەن سارغۇچ كۋارتىس قۇتىنى بېشىدىن ئېگىز قىلىپ  
كۆتۈردى.

بەدۋلەت دەرھال ئەھراخان ئۆزىگە ئەنگىلىيە ئەلچىسى-  
نىڭ قولىدىكى ئىنايەتنامىنى ئېلىپ ئوقۇشنى ئىشارەت قىلدى.

ئەھراخان بەدۋلەتكە قۇللۇق بەجا كەلتۈرگەندىن  
كېيىن، ئىنايەتنامىنى ئۇيغۇرچىغا ئاغدۇرۇپ ئوقۇشقا باشلىدى:

«بىز قەشقەرىيە ئەمىرى، ئاتالىق غازى بەدۋلەت

مۇھەممەت ياقۇبخان جانابىي ئالىيلرىنىڭ قۇدرەتلىك

پادىشاھ ئەكەنلىكىدىن خەۋەر تاپتۇق. شۇنىڭدەك جانابىي

ئالىيلرىنىڭ شاھلىق ھۆرمىتى ۋە قۇدرىتىنىڭ ھىندىقۇش ①

نىڭ شىمالىدىكى كۆپلىگەن مەملىكەتلەر ئالدىدا يۈكسەك

ئەكەنلىكىنى بىلىدۇق. شۇنىڭ ئۈچۈن، قەشقەرىيە ئەمىرى،

ئاتالىق غازى بەدۋلەت مۇھەممەت ياقۇبخان، سىز بىلەن

دوستلۇق ئالاقىسىدە بولۇشنى ئۆزىمىزنىڭ بۇرچى دەپ بىلىمىز.

سىز جانابىي ئالىيلرىنىڭ ئۆزىگەمۇ ئاياندۇركى، بىزكىم

بۈيۈك بىرىتانىيە ۋە ئېرلاندىيە ئىمپېراتورلۇقى كۈنچىقىشتىن

تاكى كۈنپېتىشقا قەدەر بولغان زېمىنلارنى ئۆزىمىزنىڭ

---

① ھىندىقۇش — پاكىستان بىلەن ئافغانىستاننىڭ چېگرىسىدىكى  
تاغ تىزمىلىرىنىڭ نامى. بۇ يەرلەر شۇ چاغدا ئەنگلىيىگە قارام ئىدى.

تەسەررۇپىغا ئالدۇق. ئۇنىڭدىن تاشقىرى، سىز جانابىي ئالىيلىرىغا تەۋە ھۇدۇتلىۇققا قوشنا زېمىنلارنىمۇ ئۆز ئىدارىمىزگە تەۋە قىلدۇق...»

بەدۋلەت بېشىنى چايقاپ قويدى - دە، بىرلىيانت كۆزلۈك ئۈزۈك سالغان بارماقلىرىغا ئۆزىنىڭ ماش گۈرۈچ بولغان ساقىلىنى ئوراشقا باشلىدى.

«... بىزگە تەۋەلىك بىلدۈرگەن يەرلەر ئۇلۇغ بىرتانىيە ۋە ئېرلاندىيە ئىمپېراتورلىقىنىڭ مەڭگۈ يېڭىلىمەس قوشۇنلىرىغا قارارگاھ ئىكەنلىكى ۋە بۇ قۇياش پاتمايدىغان زېمىنلاردا ئالتۇن - كۈمۈش ۋە نېفىت كانلىرىنىڭ ھەممىدىن كۆپلۈكى سىز جانابىي ئالىيلىرىغا ئايان. ئىمپېراتورلىقىمىزنىڭ پايدىسىز كەڭ زېمىنىدا، ھەرتۈرلۈك ئوزۇق - تۈلۈكلەر، بايلىق - دۇنيالار ئېشىپ - تېشىپ تۇرۇپتۇ. شۇ ۋەجىدىن، باشقا مەملىكەتلەردىن ئۆزىمىزگە ئولجا ئىزدەشكە ھېچقانداق ئېھتىياجىمىز يوق. مۇبادا، سىز جانابىي ئالىيلىرى بىر - بىرىمىزنىڭ تۈپرىقىمىزغا سودىگەرلىرىمىز ئۈچۈن يول ئېچىشنى پايدىلىق دەپ بىلىشىمىز، بۇنىڭ بىز ئىككى ئەرگە كۆپ مەنپەئەتى تېگىدۇ، دەپ ئويلايمىز. سىز جانابىي ئالىيلىرى ۋە مەن ئىككىمىز بۇنىڭدا چوڭ قانات ھاسىل قىلىمىز...»

ئەھراخان تۆرە ئىنگىلىيە كورۇلىۋاسىنىڭ بەدۋلەتكە يازغان ئىنايەتنامىسىنى تەرجىمە قىلىپ بولغاندىن كېيىن، ئىنايەتنامىنى تەۋەزۇلۇق بىلەن بېشىدىن ئېگىز كۆتۈرۈپ بەدۋلەتكە سۇندى. ئۇنىڭغىچە، شىغاۋۇل شاھ سۈپىدىن چۈشۈپ، ئۇنىڭ قولىدىن ئىنايەتنامىنى ئالدى - دە، ئېھتىرام بىلەن شاھنىشىنىدا ئولتۇرغان بەدۋلەتكە سۇندى. بەدۋلەت ئىنگىلىيە كورۇلىۋاسىنىڭ ئىنايەتنامىسىنى ئېلىپ، كۆزىگە سۈرتكەندىن كېيىن، ئۇنى سەللىسىگە قىستۇرۇپ قويدى. ئاندىن ئورنىدىن

تۇرۇپ شاھنشىنىڭدىن چۈشتى - دە، باش ئەلچى فورسېت بىلەن قوش قوللاپ قول ئېلىشىپ كۆرۈشتى. بىردەم تەكەللۇپ قىلىشقاندىن كېيىن، بەدۋلەت ئۇنى شاھنشىنىڭ يەنە بىر تەرەپىدىكى كەڭ دېرىزە ئالدىغا باشلاپ كېلىپ، جايى مېھرىبانلىق ① كۆرسەتتى ۋە كورۇلىۋا ئالىيلىرى بىلەن باش ۋالىي جانابلىرىنىڭ تەن ساقلىقىنى سۈرىدى. ئاندىن، ئەھرا - خان تۆرىگە ئەنگىلىيە ئەلچىلەر ئۆمىكىدىكى باشقا ئەمەلدارلارنىمۇ شاھنشىنىڭە باشلاپ كىرىشنى ئىشارەت قىلدى. ئۇلار شاھنشىنى ئىچىگە كەينى - كەينىدىن كىرىپ كېلىشتى. بەدۋلەت ئەلچىلەر ئۆمىكىدىكى ھەر بىر ئەمەلدار بىلەن بىر - بىرلەپ قول ئېلىشىپ كۆرۈشكەندىن كېيىن، ئۇلارنىمۇ جايى مېھرىبانلىق كۆرسەتتى. بىرپەس، دىمىقتۇر - رىدىغان جىمجىتلىق ھۆكۈم سۈردى. بەدۋلەت ئەنگىلىيە ئەلچىلىرىگە بىردىن - بىردىن ئىنچىكىلەپ قاراپ چىقتى. فورسېت كۆپ سۆزلەشنىڭ ئەدەبىسىزلىك بولىدىغانلىقىنى پەملىدىمۇ - قانداق، يەرگە قاراپ جىمجىت ئولتۇردى. ئۇلار بىردەملىك جىمجىتلىقنىڭ سىنىقىدىن ئۆتكەندىن كېيىن، بەدۋلەت ئىشارەت قىلىۋېدى، ئوردا باش داستانچىسى ئون ئالتە نەپەر مۇلازىمى بىلەن بىللە، داستان كۆتۈرۈپ كىردى. داستان سېلىنغاندىن كېيىن، بەدۋلەت داستاندىن بىر ئانىنى ئېلىپ ئۈستۈپ بىر بۇردا ئاغزىغا سالىدى ۋە ئەلچىلەرنىمۇ بىللە ئېغىز تېگىشكە تەكلىپ قىلدى. داستان ئېلىنغاندىن كېيىن، بەدۋلەتنىڭ يېنىدا شاھ سۇپا ئۈستىدە ئولتۇرغان شەيخۇلئىسلام «ئاللاھۇ ئەكبەر» دەپ دۇئاغا قول كۆتۈردى. دۇئادىن كېيىن، بەدۋلەت «خوش ئەمىسسە!» دېدى. شۇنىڭ بىلەن، تەنتەنىلىك

① جايى مېھرىبانلىق كۆرسەتتى - يېنىدىن ئولتۇرۇشقا ئىشارەت قىلدى، دېگەن مەنىدە.

سالام مۇراسىمى ئاياغلاشتى.

12 - ئاينىڭ 11 - كۈنى چۈشتىن كېيىن، رەسمىي قوبۇل مۇراسىمى ئۆتكۈزۈلدى. بەدۋلەتنىڭ ئەكابر - ئەشرەبلىرى، ئەمرۇل - ئۇمرالىرىنىڭ ھەممىسى دېگۈدەك مۇراسىم كىيىملىرىنى كىيىشىپ، شاھنىڭ ئالدىدا ھازىرلىنىپ تۇرۇشاتتى. قولىغا ئالتۇن دەستلىك ھاسا تۇتقان، ئۈستىگە زەرباب تون كىيگەن شىغاۋۇل ① ئىشىكتە كۆرۈنگەندە، «سەربازچە» كۈيى ياڭراپ، كەتتى. كۈي ئەۋجىگە چىققاندا، بەدۋلەت ئالدىراج دادخاھ، ئابدۇراھمان ئاپتەبەچى قاتارلىق ئىرکانلىرىنىڭ ھەمراھلىقىدا شاھنىڭ ئىشىكىدە ھەممەيلەنگە چىرايى كۆرۈنۈش قىلدى. ئەنگىلىيە ئەلچىلىرى شاھنىڭ ئالدىدىكى كەڭ ئەينەكلىك زالدا بەدۋلەتكە سالام بەجا كەلتۈرگەندىن كېيىن، ئون بەش پاي ھۆرمەت توپى ئېتىلدى. ئارقىدىن بىر يۈز ئەللىك ئادەم ئەنگىلىيە كورۇلىۋاسىنىڭ بەدۋلەتكە تەقدىم قىلغان سوۋغاتلىرىنى كۆتۈرۈپ كىرىپ، سەپراس بولۇشتى. بۇ سوۋغاتلارنىڭ ئىچىدە ئىككى دانە ئاتىش مىللىمېترلىق مىناميوت، كەينىدىن ئوقلىنىدىغان ھەرخىل مىللىتلار، ئاتلىق ئەسكەرلەر مىللىتى، كەركىدان مۇڭگۈزىدىن سېپىغا بەدەخشان ياقۇتى قويۇلۇپ نەقىش ئىشلەنگەن كۈمۈش قىملىق كەشىمى قىلىچى، ئالتۇندىن ياسالغان كالتۇس تاپانچا ۋە ھەرخىل گۈللۈك لوڭقىلار بار ئىدى.

سوۋغاتلار تەقدىم قىلىنىپ بولۇنغاندىن كېيىن، ئەلچىلەر بىر تەرەپكە ئۆتۈپ تۇرۇشتى. بەدۋلەت شاھنىڭ سەل كۆتۈرۈلۈپ، ئۆزىنىڭ ئەنگىلىيە كورۇلىۋاسىنىڭ سوۋغاتلىرىنى قوبۇل قىلغانلىقىنى بىلدۈردى.

— مەلىكەنى پەرەك دۇنيادىكى ئۇلۇغ پادىشاھلارنىڭ بىرىدۇر، — دېدى بەدۋلەت، — ئۇ ئالىيلىرىنىڭ ھۆكۈ-

① شىغاۋۇل — مۇراسىم بېگى.

مېنى قۇدرەتلىك ھۆكۈمەتتۇر. بۇنداق ھۆكۈمەت بىلەن دوست - ئىناق ئۆتۈش بىزنىڭ ئارزۇيىمىز. چۈنكى مۇنداق دوستلۇق ھەممىمىزنى تەڭ مەنپەئەتدار قىلىپ تۇرىدۇ. كۆرۈپ تۇرۇپسىزلىرى، مەلىكەنى پەرەڭ - ئۆز زېمىنىدىكى پاتىپاس قۇياش. ئۇ بىزلەرگەمۇ ئۆز نۇرىنى سېغىيلىق بىلەن سېپىپ تۇرۇپتۇ. بىز سىزلەرنىڭ دوستلۇقىڭىزلارغا موھتاج. مۇشۇنداق زۆرۈرىيەت تۈپەيلىدىن، بۇنىڭدىن كېيىن بۇ يەردىن ئەنگىلىيە دۆلىتىنىڭ پايتەختى لوندونغىچە ھەرقانداق ئادەم پۈتۈنلەي ئىركىن - بېرىپ كېلەلەيدۇ.

ئەھراخان تۆرە بەدۋلەتنىڭ سۆزىنى ئەنگىلىيە ئەلچىسىگە ئۇدۇللۇق ئاغدۇرۇپ بېرىپ تۇردى.

— ھۆرمەتكە سازاۋەر ئەلچى جانابلىرى، بىزدىن مەلىكەنى پەرەڭگە شۇل خىتاب مەلۇم بولغاچكى، دېدى بەدۋلەت سەل ئويلىنىۋالغاندىن كېيىن، — بىزنىڭ ئاتا - بوۋىلىرىمىز بۇ مۇبارەك ئانا زېمىننى ئۆز قولى بىلەن ئۆزلەشتۈرگەن. مۇبادا بىزنىڭ ئاتا - بوۋىلىرىمىز بولمىغان بولسا، بۇ زېمىن يورۇقلۇقتىن، بۇ زېمىندا ياشايدىغان خەلق باتۇرلۇقتىن مەھرۇم قالغان بولاتتى. بۇ زېمىننى دۇنياغا تونۇتقان بىزنىڭ ئەجدادىمىز...

بىزنىڭ ئۇلۇغ ئاتا - بوۋىلىرىمىز دۈشمەنلىرىنى دائىم يەڭگەن. دۆلىتى بارلارنى دۆلىتىدىن مەھرۇم قىلغان، خاقانىي بارلار - نى خاقانىدىن ئايرىغان، تىزى بارلارنى تىزلاندۇرغان، بېشى بار - لارنى باش ئوردۇرغان. ئەجدادلىرىمىز مۇشۇ ئانا ماكاندىن چىقىپ، ئابېسكۇن ① دېڭىزىنىڭ بويلىرىغا قەدەر يامرىغان، ھەتتا پەرەڭلەرنىڭ چېگرىسىغا قەدەر بېسىپ كىرگەن... بىز تارىخلار - غا ئىسمىمىزنى ئالتۇن ھەرپ بىلەن يازغان خەلقىمىز. جاپىرىقا

① ئابېسكۇن دېڭىزى — كاسپى دېڭىزىنىڭ قەدىمكى نامى.

دېڭىزى ① بويلىرىدىن تاكى ئابېسكۇن دېڭىزىنىڭ بويلىرىغا قەدەر بولغان پۈتۈن دالالار ئەجدادلىرىمىزنىڭ ئۇچقۇر ئاتلىرىنىڭ تۇيىقى ئاستىدا تىترەيتتى. ئاتا - بوۋىلىرىمىز ئايغىرلارنىڭ ئۈستىگە لاچىندەك قونۇۋېلىپ، يەر - يۈزىنى ئايلانغانىدى...

بەدۈلەت سۆزلەپ بولغاندىن كېيىن، ئەنگىلىيە ئەلچىلىرىنىڭ چىرايمىدىكى ئۆزگىرىشلەرنى كۆزىتىپ ئولتۇردى. ئۇلار ھەدەپ باشلىرىنى لىڭشىتىپ، بەدۈلەتنىڭ سۆزىنى قەستقلاپ تۇرۇشاتتى.

بەدۈلەت ئەھرارخاننىڭ ئۆز سۆزىنى ئاغدۇرۇپ بولغانلىقىنى كۆردى - دە، شىغاۋۇلغا ئىشارەت قىلدى.

شىغاۋۇل ھەربىي پاراتىنىڭ باشلانغانلىقىنى ئېلان قىلدى. «سەربازچە» كۈيى باشقىلەتتىن ياڭرىدى. ئوردا ئومۇمخورچىلىرى «سەربازچە» كۈيىگە تەڭكەش قىلىپ ئېيتقان ئومۇمخور پۈتۈن ئوردا ئىچى ۋە تېشىنى زىلزىلىگە كەلتۈردى.

بەدۈلەتنىڭ سېرىق خۇرۇمدىن فورما كىيگەن قوراللىق يىگىتلىرى ئۆتۈپ بولغاندىن كېيىن، بوز ئاتلىق ئاغان سەرۋازلىرى توپ - توپ بولۇپ ئۆتتى. ئۇلارنىڭ ئارقىسىدىنلا چاپانلىرىنىڭ ئېتەكلىرىنى بەللىرىگە قىستۇرۇۋالغان، بەللىرىدىكى تېرە تاسمىلىرىغا قىلىچ ئېسىۋالغان، مىلتىقلىرىنى مۇرىسىگە ئېلىشقان پىيادە ئەسكەرلەر ھۈرمەت قەدەم بىلەن ئۆتۈپ كەتتى. «سەربازچە» ناخشىسىنىڭ ياڭراق ساداسى ئىچىدە ئۇلارنىڭ پۈت ھەرىكىتى ناھايىتى رەتلىك كۆرۈنەتتى. ياشلار، قېرىلار، قىپچاقلار، ئەنجانلىقلار يېتىپ كېلىشتى. ئۇلارغا نەسىللىك جەرمەن ئايغىر مىنگەن، سەللىسىنىڭ پەتلىسىنى ئوڭ قولىغىچە چۈشۈرۈۋالغان، شامالدا يەلپۈنۈپ تۇرغان ساقىلى ئېسىل تونىنىڭ ياقىسىغا تېگىپ تۇرۇۋاتقان بىر پەنساد سەردار ئىدى.

① جاپرىقا دېڭىزى — ياپون دېڭىزىنىڭ قەدىمكى نامى.

ھەممىدىن كېيىن. يېڭى مۇسۇلمانلاردىن تۈزۈلگەن توپچى قىسىم مانېۋر قىلىپ مەيداندىن ئۆتتى. بۇ قوشۇن ئەسلىدە مانجۇ ھاكىمىيىتى ۋاقتىدا قاتتىق تەلىم - تەربىيە كۆرگەن قوشۇن بولغاچقا، ئۇلارنىڭ چەبدەس ھەرىكەتلىرى ئەنگىلىيە ئەلچىلىرىدە، ھەقىقەتەنمۇ قوشۇنغا لايىق كىشىلەر ئىكەن بۇ! دېگەن تەسىراتىنى پەيدا قىلدى. ئۇلار، ئىككى ئادەم كۆتۈرۈپ ماڭىدىغان، ئۈچ ئادەم باشقۇرىدىغان «تەيپو» دەپ ئاتىلىدىغان ھەر خىل كالىبرلىق مىناتىپوتلار بىلەن قوراللانغانىدى. بۇنداق توپ بىلەن بىر چاقىرىم دائىرىدىكى ھەر قانداق نىشاننى ۋەيران قىلىۋەتكىلى بولاتتى.

دوگراس، فورسېت باشچىلىقىدىكى ئەنگىلىيە ئەلچىلىرى چىنەنباغدىكى ئالىي مۇساپىرخانىغا چۈشتى. بەدۋلەت ئەنگىلىيە ئەلچىلىرىنىڭ قەشقەردە كۆڭۈللۈك سەيلى - ساياھەت قىلىشى ئۈچۈن، ئىشلارنى ئومۇميۈزلۈك، تولۇق، ئالاھىدە ئورۇنلاشتۇردى. ئىنگىلىزلار ئۆزلىرى چۈشكەن مۇساپىرخانىدىكى ياناتاق ئۆيىلەردە تام مەش ۋە پورتوچكىلار بارلىقىنى كۆردى. ئۇلار تاملارغا ئېسىلغان، تاختاي پوللارغا سېلىنغان قەدىمدىن تارتىپ دۇنياغا داڭلىق بولۇپ كېلىۋاتقان خوتەن گىلەملىرىنى كۆرۈپ، ئاغزىنى ئېچىشىپلا قالدى.

ئەتىسى، ئۇلار ئەھراخان تۆرىنىڭ ھەمراھلىقىدا، قەشقەر - نىڭ ئاساسلىق كوچا ۋە گۆزەللىرىنى كۆرۈشتى. گۆش بازىرىدا، قاسساپلار گۆشلەرنى كانارىغا تۇر - تۈرى بويىچە قاتار - قاتار ئېسىۋەتكەنىدى. گۆشلەر بىر - بىرىدىن سېمىز ئىدى. بۇ يەردە كىشىلەر ئادەتتە گۆش، ئوتياش، سەۋزە - پىياز، قەنت - گېزەك، نان قاتارلىق تۇرمۇش لازىمەتلىكلىرىنى ئىگەندە سېتىۋېلىشقا، زىبۇ زىننەت بۇيۇملىرىنى يېشىن نامىزىدىن كېيىن سېتىۋېلىشقاتتى، ئۇلار «شام» دەپ

ئاتىلىدىغان كەچلىك بازارنىمۇ ئارىلاپ كۆرۈشتى. بۇ بازاردا مەخسۇس دوپپا - تەلپەك، كىيىم - كېچەك ۋە باشقا بۇيۇملار سېتىلاتتى. كەچلىرى كىشىلەر بۇ يەردە «يەر يېغى» دەپ ئاتىلىدىغان كىرىس بىلەن ياندۇرۇلىدىغان پانار چىراغنىڭ يورۇقىدا سودا قىلىشاتتى.

2 - ئاينىڭ 2 - كۈنى (ھىجرىيە 1290 - يىلى زۇلھەججىنىڭ 15 - كۈنى) بەدۆلەتنىڭ قەشقەردىكى ئوردىسىنىڭ ئەينەكلىك زالىدا تەنتەنىلىك شەرتنامە ئىمزالاش مۇراسىمى ئۆتكۈزۈلدى.

بەدۆلەتنىڭ تولۇق ھوقۇقلۇق ۋەكىلى سەئىد مۇھەممەت خان ئەپەندى بىر تەرەپ، ئەنگىلىيە پادىشاھلىق زوراغالىق مەھكىمىسىنىڭ زوراغاسى، ھىندىستاننىڭ گۇۋەر ئوردىبېلىق ئۇلۇغ لوردى، ھىندىستان باش ۋالىيسى بارون نۇسبېرىگ، توماس. جورج. باللىنىڭ تولۇق ھوقۇقلۇق ۋەكىلى سىرتوماس. دوگراس. فورسېت ئەپەندى بىر تەرەپ بولۇپ، «قەشقەر - ئەنگىلىيە شەرتنامىسى» نى ئىمزالىدى. بۇ شەرتنامىدە مۇنۇلار قەيت قىلىنغانىدى:

«قەشقەرىيە ھودۇتلۇقىنىڭ پادىشاھى ئەمىر مۇھەممەت ياقۇبخان جانابىي ئالىيلىرى ۋە ئۇنىڭ ۋارىسى بىلەن ئەنگىلىيە ھۆكۈمىتى ۋەكىلى ئوتتۇرىسىدا ئىككى تەرەپ ئوتتۇرىسىدىكى سەمىمىي چۈشىنىشنى مۇئەييەنلەشتۈرۈش ۋە كۈچەيتىش ئۈچۈن، ئىككى تەرەپ پۇقرالىرى ئوتتۇرىسىدىكى سودا ئالاقىسىنى تېلگىرى سۈرۈشنى نەزەردە تۇتۇپ، تولۇق كېڭىشمىش ئارقىلىق، تۆۋەندىكىلەر ئۈستىدە چۈشىنىش ھاسىل قىلىندى:

بىرىنچى ماددا: شەرتنامە تۈزگۈچى ئىككى تەرەپ شۇنىڭغا كاپالەتلىك بېرىدۇكى، بىر تەرەپ پۇقراسى يەنە بىر تەرەپنىڭ زېمىنىدىكى ھەرقانداق بىر يەرگە ئىسختىيارىي ھالدا كىرسە، ئۇ يەردە ئولتۇراقلاشسا، سودا - تىجارەت بىلەن



شۇغۇللانسا ۋە شۇنىڭدەك ئۆزلىرىنىڭ تاۋارلىرىنى ۋە مال - مۈلۈكلىرىنى ئېلىپ كىرسە ۋە چېگرىدىن ئۆتسە بولىدۇ ھەمدە ئىككىنچى تەرەپنىڭ رېمىن ئىچىدە سودا - سېتىق جەھەتتە يەرلىك پۇقرالار ياكى ئالاھىدە ئېتىبار بېرىلىدىغان دۆلەت پۇقراسى بەھرىمەن بولىدىغان بارلىق ئىمتىيازلاردىن ۋە ئوڭايلىقلاردىن، ھامىيلىقتىن ۋە باشقا ھوقۇقلاردىن بەھرىمەن بولىدۇ.

ئىككىنچى ماددا: باشقا دۆلەتلەر تەۋەلىكىدىكى سودىگەرلەر ئۆزى خالىغان ۋاقىتتا، ئۆزى خالىغان يول ئارقىلىق ماللىرىنى ۋە بارلىق تەئەللۇقاتلىرىنى ئېلىپ، شەرتنامە تۈزۈشكەن بىر تەرەپنىڭ زېمىنىدىن يەنە بىر تەرەپنىڭ زېمىنىغا ئۆتسە بولىدۇ؛ شەرتنامە تۈزۈشكەن ئىككى تەرەپ جىددىي سىياسىي سەۋەبكە تاقالمىغان ۋە ئىككىنچى بىر تەرەپكە ئۇقتۇرۇش قىلىنغان ئەھۋال ئاستىدا، بۇنداق نەقلىيات ئەركىنلىكىنى چەكلىمەيدۇ. بۇنداق چەكلىمە زۆرۈرىيىتى قالمىغان چاغدا دەرھال بىكار قىلىنىشى لازىم.

ئۈچىنچى ماددا: پەرەڭلەر ئەمىر ئالىيلىرىنىڭ زېمىنىغا كىرىپ تىجارەت قىلغان ياكى باشقا ئىشلارنى قىلغاندا، ئۇلارنىڭ ئۆزىنىڭ قولىدا دۆلەت تەۋەلىكىنى ئىسپاتلايدىغان پاسپورتى بولۇشى شەرت. بۇنداق پاسپورت بولمىسا، ئۇلار بۇ شەرتنامىنىڭ ئىمكانىيىتىدىن بەھرىمەن بولالمايدۇ.

تۆتىنچى ماددا: ئەنگىلىيە ھۆكۈمىتى ئەمىر ئالىيلىرىنىڭ زېمىنىنىڭ جەنۇبىدىكى ھىمالايا تاغلىرىنىڭ ھەرقانداق بىر ئېغىزى ئارقىلىق ئەنگىلىيىگە قارام ھىندىستانغا كىرگەن ماللاردىن ئېكسپورت بېجى ئالاسلىققا كاپالەت بېرىدۇ. ھىندىستاندىن ئەمىر ئالىيلىرىنىڭ زېمىنىغا كىرگەن ماللاردىن باھاسىغا قاراپ ئىككى يېرىم پىرسەنتلىك دائىرە ئىچىدە ئىمپورت بېجى ئېلىنىدۇ. شەرتنامە تۈزۈشكەن ھەر ئىككى

تەرەپنىڭ زېمىنىغا كىرگەن يۇقىرىقى ماللار خاھى توپ ياكى پارچە سېتىلسا، شۇنىڭدەك ئەنگىلىيىگە قارام ھىندىستان زېمىنى ئىچىدە ۋە ئەمىر ئالىيلىرىنىڭ زېمىنى ئىچىدە بىر جايدىن يەنە بىر جاىغا ئاپىرىپ سېتىلسا بولۇۋېرىدۇ. بۇ ماللار ئومۇمەن مۇشۇ خىلدىكى ماللارغا خاس باج قائىدىسى، باج نىسبىتى ۋە شۇنىڭدەك چوڭ شەھەرلەر ۋە بازارلارنىڭ باج قائىدىسى ۋە باج نىسبىتى بويىچە باشقۇرۇلىدۇ.

بەشىنچى ماددا: ھىندىستاندىن ئەمىر ئالىيلىرىنىڭ زېمىنىغا كىرگەن ماللار تاكى مال تاپشۇرۇلىدىغان ئورۇنغا يېتىپ بارغانغا قەدەر يېشىپ تەكشۈرۈلمەيدۇ. ئەگەر مۇشۇ ماللارنىڭ باھاسى توغرىسىدا تالاش - تارتىش يۈز بەرسە، گۈمرۈك خادىملىرى ياكى ئەمىر ئالىيلىرىغا ۋەكىللىك قىلىدىغان باشقا ئەمەلدارلار قىرىقتىن بىرىنى زاكاتقا تاپشۇرۇش ئۆلچىمى بويىچە ھېسابلاپ چىقىپ، گۈمرۈك بېجى ھېسابىدا بىر تۈركۈم مالنى ئۆتكۈزۈۋېلىش ھوقۇقىغا ئىگە. ئەگەر يۇقىرىدا قەيت قىلىنغان ئەمەلدارلار بۇ تۈركۈم مالنى باج ھېسابىغا ئېلىشنى رەت قىلسا ياكى مالنى پارچىلاش مۇمكىن بولمىسا، بۇ ئىش بۇ جەھەتتىكى تالاش - تارتىشلارنى بىر تەرەپ قىلىشقا لايىقەتلىك بولغان ئىككى كىشىنىڭ بىر تەرەپ قىلىشىغا تاپشۇرۇلىدۇ. بۇنداق كىشىلەرنىڭ بىرى يۇقىرىدا قەيت قىلىنغان ئەمەلدارلار تەرىپىدىن بەلگىلىنىدۇ. ئۇلار مالغا باھا قويۇپ بېرىدۇ؛ ئەگەر خالىش كېسىم قىلغۇچىلار ئوتتۇرىسىدا پىكىر ئىختىلاپى تۇغۇلسا، ئۇلار بىر كېسىمچى بەلگىلەيدۇ. بۇ كېسىمچىنىڭ قارارى ئاخىرقى قارار بولىدۇ - دە، بەلگىلەنگەن مۇشۇ قىممەت بويىچە گۈمرۈك بېجى ئېلىنىدۇ.

ئالتىنچى ماددا: ئەنگىلىيە ھۆكۈمىتى ئەمىر ئالىيلىرىنىڭ ھۇزۇرىدا بىر ۋەكىل تۇرغۇزىدۇ ۋە ئۇنىڭغا قاراشلىق بىر نەپەر سودا ۋەكىلىنى تەيىنلەيدۇ. بۇ سودا ۋەكىلى ئەمىر

ئالىيلىرىنىڭ زېمىنى ئىچىدە مۇۋاپىق تېپىلغان ھەرقانداق بىر شەھەر - بازار ياكى جايدا قۇرۇدۇ؛ ئەمىر ئالىيلىرى ھىندىستان باش ۋالىيسىنىڭ ھۇزۇرىدا تۇرۇشقا بىر ۋەكىل ئەينىلەيدۇ ھەمدە ئەنگىلىيە ھۆكۈمىتىگە قارام ھىندىستان زېمىنى ئىچىدە مۇۋاپىق تېپىلغان ھەرقانداق بىر يەردە سودا ۋەكىلى تۇرغۇزىدۇ. بۇ ۋەكىللەرگە خەلقئارا قانۇن بويىچە باش ئەلچى دەرىجىلىك مەرتىۋە ۋە ئىمتىياز بېرىلىدۇ. سودا ۋەكىللىرى ئالاھىدە ئېتىبار بېرىلىدىغان دۆلەتنىڭ كونسۇللىرىغا خاس ئىمتىيازغا ئىگە.

يەتتىنچى ماددا: ئەنگىلىيە ھۆكۈمىتىنىڭ پۇقرالىرى ئەمىر ئالىيلىرىنىڭ زېمىنى ئىچىدە ئىختىيارچە يەر - زېمىن، ئۆي - ئىمارەت ياكى مال ساقلايدىغان ئامبارلارنى سېتىۋالسا، ساتسا ياكى ئىجارىگە بەرسە بولىدۇ. ئىگىسىنىڭ رۇخسەتسىز، ئەنگىلىيە ھۆكۈمىتىنىڭ ۋەكىلى ياكى ۋە كالتەنچىسى ئىجازەت بەرمىگۈچە ۋە ئادەم ئەۋەتىپ تۆپىدە تۇرغۇزىمىغۇچە، ئەنگىلىيە ھۆكۈمىتىنىڭ پۇقرالىرىنىڭ ئۆي - ئىمارەتلىرىنى، ئامبارلىرىنى ياكى باشقا ئۆي - جايلىرىنى ئاخشۇرۇشقا بولمايدۇ.

سەككىزىنچى ماددا: ئەمىر ئالىيلىرىنىڭ زېمىنى ئىچىدە ئەنگىلىيە ھۆكۈمىتىنىڭ پۇقرالىرىغا مۇناسىۋەتلىك بولغان ھەق تەلەپ دەۋالىرىغا ۋە جىنايى ئىشلار دېلولىرىغا نىسبەتەن ھەر ئىككى تەرەپ تۆۋەندىكى كېلىشىمگە قوشۇلدى:

(1) ئەيبىكار بىلەن دەۋاگەر پۈتۈنلەي ئەنگىلىيە ھۆكۈمىتىنىڭ پۇقراسى بولغان ھەق تەلەپ دەۋالىرىنى، شىكايەت قىلغۇچى بىلەن ئەيبىلەنگۈچى پۈتۈنلەي ئەنگىلىيە ھۆكۈمىتىنىڭ پۇقراسى بولغان جىنايى ئىشلار دېلولىرىنى ياكى ئەيبىلەنگۈچى مۇشۇ شەرتنامىنىڭ ئۈچىنچى ماددىسىدا ئېيتىلغان ياۋروپادىكى باشقا دۆلەتنىڭ پۇقراسى بولغان جىنايى ئىشلار دېلولىرىنى ئەنگىلىيە ھۆكۈمىتىنىڭ ۋەكىلى ياكى ئۇنىڭ

ۋە كاله تېچىسى ئەمىر ئالىيلىرى تەرىپىدىن تەيىنلەنگەن ۋەكىلنىڭ ئالدىدا سوراق قىلىدۇ.

(2) بىر تەرەپ ئەمىر ئالىيلىرىنىڭ پۇقراسى، يەنە بىر تەرەپ ئەنگىلىيە ھۆكۈمىتىنىڭ پۇقراسى بولغان ھەق تەلەپ دەۋا ئىشلىرى ئەمىر ئالىيلىرىنىڭ قازىخانىسىدا سوراق قىلىنىدۇ. ئەنگىلىيە ھۆكۈمىتىنىڭ ۋەكىلى ياكى ئۇنىڭ ۋەكالىتېچىسى سوراق ئۈستىدە تۇرىدۇ. ياكى ئەنگىلىيە ھۆكۈمىتىنىڭ ۋەكىلى ياكى ۋەكالىتېچىسى بىر نەپەر خادىم بىلەن بىرلىكتە سوراققا سىرتتىن قاتناشتۇرىدۇ.

(3) شىكايەت قىلغۇچى ياكى تەيىنلەنگۈچى ئەمىر ئالىيلىرىنىڭ پۇقراسى بولغان جىنايىتىلار دېلولىرىدىن يۇقىرىدا بەلگىلەنگەنلىرىدىن باشقىلىرىنى ئەمىر ئالىيلىرىنىڭ قازىخانىسى سوراق قىلىدۇ. ئەنگىلىيە ھۆكۈمىتىنىڭ ۋەكىلى ياكى ئۇنىڭ ۋەكالىتېچىسى تەرىپىدىن بەلگىلەنگەن بىر كىشى سوراققا سىرتتىن قاتناشىدۇ.

(4) يۇقىرىدا بەلگىلەنگەنلىرىدىن باشقا، بىر تەرەپ ئەنگىلىيە ھۆكۈمىتىنىڭ پۇقراسى، يەنە بىر تەرەپ باشقا دۆلەت پۇقراسى بولغانلارنىڭ جىنايىتىلار دېلوسىنى ئەگەر ھەر ئىككى تەرەپ مۇسۇلمان بولغان بولسا، ئەمىر ئالىيلىرىنىڭ قازىخانىسى سوراق قىلىدۇ؛ ئەگەر ھەر ئىككى تەرەپ مۇسۇلمان بولمىغان بولسا، شۇ كىشىلەر قوشۇلغان ئاھۋال ئۈستىدە، ئەنگىلىيە ھۆكۈمىتىنىڭ ۋەكىلى ياكى ئۇنىڭ ۋەكالىتېچىسى سوراق قىلىدۇ. ئەگەر ھەر ئىككى تەرەپ بۇنىڭغا قوشۇلمىسا، ئەمىر ئالىيلىرىنىڭ قازىخانىسى سوراق قىلىدۇ.

(5) ئەمىر ئالىيلىرىنىڭ قازىخانىسى تەرىپىدىن بىر تەرەپ قىلىنغان ئەنگىلىيە ھۆكۈمىتىنىڭ پۇقراسى بىر تەرەپ ھېسابلانغان ھەر قانداق بىر دېلو ئەگەر ئەنگىلىيە ھۆكۈمىتىنىڭ ۋەكىلى تەرىپىدىن ئادىل ھۆكۈم قىلىنىمىدى دەپ قارالسا،

دېلونىڭ ئەھۋالى ئەمىر ئالىيلىرىنىڭ ھۇزۇرىغا مەلۇم قىلىنىدۇ. ئەمىر ئالىيلىرى بۇ دېلونى يەنە بىر قازىخانىنىڭ بىر تەرەپ قىلىشىغا تاپشۇرىدۇ. بۇ قازىخانا ئەنگىلىيە ھۆكۈمىتىنىڭ ۋەكىلى ۋە ياكى ئۇنىڭ ۋەكالىتچىسىنى ياكى بولمىسا، ئەنگىلىيە ھۆكۈمىتىنىڭ ۋەكىلى ۋە ياكى ئۇنىڭ ۋەكالىتچىسى تەيىنلىگەن ئادەمنى سوراق ئۈستىدە تۇرغۇزغاندىن كېيىن، مەزكۇر دېلو ئۈستىدە يېڭىباشتىن سوراق قىلىپ، ھۆكۈم چىقىرىدۇ.

توققۇزىنچى ماددا: ئەنگىلىيە ھۆكۈمىتىنىڭ پۇقرالىرى بۇ شەرتنامە بويىچە ئەمىر ئالىيلىرىنىڭ زېمىنى ئىچىدە بىئەھرىمەن بولىدىغان ھوقۇق - ئىمتىيازىلاردىن ئەنگىلىيىگە قارام ھىندىستاننىڭ بارلىق بەگ - تۈرلىرى ۋە بەگلىكلىرىنىڭ پۇقرالىرىمۇ ئوخشاش بىئەھرىمەن بولىدۇ. ئەگەر بۇ شەرتنامىدە ياكى باشقا ئەشلاردا يۇقىرىدا قەيت قىلىنغان ھىندىستاننىڭ بەگ - تۈرلىرىگە ياكى بەگلىكلىرىگە چېتىشلىق بولغان ھەرقانداق بىر تارماق مەزمۇنى قوشۇشقا توغرا كەلسە، بۇ توغرىلىق ئەنگىلىيە ھۆكۈمىتى بىلەن سۆھبەت ئۆتكۈزۈلۈشى شەرت.

ئونىنچى ماددا: شەرتنامە تۈزگەن ئىككى تەرەپنىڭ زېمىنى ئىچىدە ئېتىراپ قىلىنغان ھەرقانداق بىر قازىخانىدا ياكى لاداق ۋالىيىسىنىڭ بىرلەشمە قازىخانىسىدا ئارخىپ سۈپىتىدە ساقلىنىۋاتقان قەسەمنى ۋە ياكى باشقا قانۇنىي ھۈججەت - ۋەسىقىلەر ئۇشبۇ ھۈججەتلەرنىڭ خاتاسىز كۆچۈرۈلمىسى ئارقىلىق تەھقىقلىنىدۇ. مەزكۇر كۆچۈرۈلمىگە ئەسلى ھۈججەتنىڭ ئىگىسى بولغان قازىخانا مۆھۈر باسىدۇ. مەزكۇر قازىخانىنىڭ مۆھۈرى بولمىغان ئەھۋال ئاستىدا، مەزكۇر قازىخانىنىڭ قازىبلىرى ياكى بىر نەپەر قازىسى ئىمزا قويىدۇ.

ئون بىرىنچى ماددا: ئەنگىلىيە ھۆكۈمىتىنىڭ پۇقرالىرى ئەمىر ئالىيلىرىنىڭ زېمىنىدا ئۆلۈپ كەتكەن بولسا، ئۇنىڭ

شۇ يەردىكى كۆچمە مۈلكى ۋە مۇقىم مۈلكى مەزگۈرنىڭ مەس-  
راسخورىغا ياكى ۋاسىيىسىغا ۋە ياكى مال - مۈلكىگە ئىگىدار-  
چىلىق قىلغۇچىغا ياكى بولمىسا باشقا مۇناسىۋەتلىك ۋەكىللىككە  
تەئەللۇق بولىدۇ ۋە ياكى (مۇنداق ۋەكىلى بولمىغان شارائىتتا)  
يۇقىرىدا بايان قىلىنغان زېمىندا تۇرۇشلۇق ئەنگىلىيە ھۆكۈمەت-  
تىنىڭ ۋەكىللىك تەئەللۇق بولىدۇ. بۇ مەسئۇلىيەتنى ئۆز ئۈستىگە  
ئالغۇچى كىشى باشقىلارنىڭ مەرھۇمدىن زىياننى تۆلىتىۋېلىش  
ھەققىدە ئوتتۇرىغا قويغان تەلەپلىرىنى قاندۇرۇشى، ئېشىپ قالغان  
مال - مۈلۈكلەرنى (ئەگەر بار بولسا) مۇناسىۋەتلىك كىشىلەرگە  
تەقسىم قىلىپ بېرىشى لازىم. يۇقىرىقى بەلگىلىمىلەرگە ئەمەلىي  
ئەھۋالغا قاراپ زۆرۈر تۈزىتىشلەرنى كىرگۈزۈشكە بولىدۇ.  
بۇ بەلگىلىمىلەر ئەمىر ئالىيلىرىنىڭ ئەنگىلىيە ھۆكۈمىتىگە قا-  
راشلىق ھىندىستاندا ئۆلگەن پۇقرالىرىغىمۇ مۇۋاپىق كېلىدۇ.

ئون ئىككىنچى ماددا: ئەمىر ئالىيلىرىنىڭ زېمىندا  
تۇرۇشلۇق ئەنگىلىيە ھۆكۈمىتىنىڭ پۇقرالىرى مۇبادا ئۆزىنىڭ  
قەرزىنى تۆلىيەلمىسە ياكى قازىخانا ئۇنى قەرزىنى تۆلەشكە  
بۇيرۇپ ھۆكۈم چىقارغاندىن كېيىنكى ئەقىلغا مۇۋاپىق سۈرۈك  
ئىچىدە قەرزىنى تۆلەپ بېرىشكە قۇربى يەتمىسە، ھەقدار  
مەزكۇر قەرزدارنىڭ بارلىق مال - بىساتى ۋە كۆچمە مۈلكى  
بىلەن ئۆز ھەققىنى ئۇندۇرۇۋالسا بولىدۇ. ئەمما، زۆرۈر تېپىل-  
مىغاندا، ئەنگىلىيە ھۆكۈمىتىنىڭ ۋەكىلى ئۆزىسىز ياردەم بېرىشى،  
قەرز تۆلەشكە قۇربى يەتمىگەن قەرزدارنىڭ ھىندىستاندا  
تۆلەشكە يارىغۇدەك مال - مۈلكىنىڭ بار - يوقلۇقىنى تەك-  
شۈرۈپ بېقىشى كېرەك. شەرتنامىدىكى مۇشۇ دوستانە بەلگىل-  
مىلەر ئەمىر ئالىيلىرىنىڭ ھىندىستاندا تىجارەت قىلىدىغان،  
قانۇن تەرىپىدىن قوغدىلىدىغان پۇقرالىرىغىمۇ ئۇيغۇن كېلىدۇ.  
ئۇشبۇ شەرتنامە ئۇيغۇرچە، ئىنگلىزچە ئىككى نۇسخا  
تەييارلاندى ھەمدە ئەمىر ئالىيلىرى تەرىپىدىن كۆزدىن كۆچۈرۈ-

لۇپ تەھقىقلەندى. ئۇنىڭ بىر نۇسخىسى ۋاقىتتىنچە ئەمىر ئالىيلىكلىرىنىڭ ھۇزۇرىدا ساقلىنىدۇ؛ يەنە بىر نۇسخىسى ھىندىستان باش ۋالىيسى كۆزدىن كۆچۈرۈپ تەھقىقلەپ چىققاندىن كېيىن، ئون ئىككى ئاي ئىچىدە ئەمىر ئالىيلىرىنىڭ ھۇزۇرىغا ئەۋەتىلىدۇ ھەمدە ئەمىر ئالىيلىرىنىڭ ھۇزۇرىدا ساقلىنىۋاتقان نۇسخىسى بىلەن ئالماشتۇرۇلىدۇ.

ئۇشۇ شەرتنامە ھىجرىيە 1290 - يىلى 15 - زۇلھەجە - جەدە، كاتولىك كالىندارى بويىچە 1874 - يىلى 2 - ئاينىڭ 2 - كۈنى قەشقەردە ئىمزالاندى.

قەشقەرىيە ئەمىرى، ئاتالىق غازى بەدۆلەت مۇھەممەت - يا - قۇبىخان ئالىيلىرىنىڭ تولۇق ھوقۇقلۇق ۋەكىلى: سەئىد مۇھەممەتخان (ئىمزا)

ئەنگىلىيە ھۆكۈمىتىگە قارام ھىندىستاننىڭ باش ۋالىيسى بارۇن نوسبېرىگ. توماس جورج باللىن جانابلىرىنىڭ تولۇق ھوقۇقلۇق ئالاھىدە ئىلچىسى: توماس. دوگراس. فورسېت (ئىمزا)

قەشقەرىيە ھۇدۇتلۇقى بىلەن ئەنگىلىيە ھۆكۈمىتى ئوتتۇرىسىدىكى مەۋجۇت سەمىمىي چۈشىنىشنى كۈچەيتىش ۋە ئىككى ئوتتۇرىسىدىكى سودا ئالاقىسىنى ئىلگىرى سۈرۈش ئۈچۈن، تارىخىي ھىجرىيە 1290 - يىلى 15 - زۇلھەججە كۈنى قەشقەردە، ھىندىستان ھۆكۈمىتى ۋەكىللىرى بىلەن قەشقەرىيە ھۇدۇتلۇقىنىڭ ئەمىرى بەدۆلەت ئالىيلىرىنىڭ رەسمىي تولۇق ھوقۇقلۇق ۋەكىللىرى ھەر ئىككى تەرەپنىڭ بىر ئېغىزدىن قوشۇلۇشى بىلەن ئۇشۇ شەرتنامىنى تۈزۈپ ئىمزالىدى.

بىزكىم ئەمىر ئىسلام، ئاتالىق غازى بەدۆلەت شۇ ۋەجىدىن ئۇشۇ شەرتنامىنى تەستىقلىدىق ۋە تەھقىقلىدىق.

ھىجرىيە 1290 - يىلى 15 - زۇلھەججە كۈنى قەشقەردىكى ئوردىنىڭ ئەيسەكلىك زالىدا ئۆز قولىمىز بىلەن

مۆھۈر باستۇق. مۇھەممەت ياقۇبخان (ئىمزا)  
 قەشقەرىيە ھۇدۇتلىقىنىڭ پادىشاھى ئەمىر مۇھەممەت  
 ياقۇبخان ئالىيلىرى بىلەن ئەنگىلىيە ھۆكۈمىتىنىڭ ئوت  
 تۇرىشىدىكى سەمىمىي چۈشىنىشنى كۈچەيتىش ۋە ئىككى  
 ئوتتۇرىدىكى سودا ئالاقىسىنى ئىلگىرى سۈرۈش ئۈچۈن، كاتو-  
 لىك كالىنىدارى بويىچە 1874 - يىل 2 - ئاينىڭ 2 -  
 كۈنى قەشقەردە ئەمىر مۇھەممەت ياقۇبخان ئالىيلىرى بىلەن  
 ھىندىستان ھۆكۈمىتىنىڭ رەسمىي تولۇق ھوقۇقلۇق ۋەكىللىرى  
 ھەر ئىككى تەرەپنىڭ بىر ئېغىزدىن قوشۇلۇشى بىلەن بۇ  
 شەرتنامىنى تۈزۈپ ئىمزالىدى. مەن، ھىندىستاننىڭ باش  
 ۋالىيسى، بارون نۇسبېرىگ. توماس. جورج. باللىن شۇ ۋەجدىن  
 يۇقىرىقى شەرتنامىنى تەستىقلايمەن ۋە تەھىققلەيمەن.  
 كاتولىك كالىنىدارى بويىچە 1874 - يىل 4 - ئاينىڭ  
 13 - كۈنى، كالكۇتتادىكى ھۆكۈمەت بىناسىدا ئۆز قولىم  
 بىلەن ئىمزا قويۇپ، مۆھۈر باستىم. نۇسبېرىگ (ئىمزا)

ئەنگىلىيە ھۆكۈمىتىنىڭ ئەلچىلىرى قەشقەردە تۇرغان  
 مەزگىلدە، ئۇلارنىڭ بارلىق تۇرمۇش ۋە ساياھەت راسخوتلىرى  
 بەدۋلەتنىڭ دۆلەتخانىسى تەرىپىدىن ھەقسىز تەمىنلەندى.  
 بۇ ئىززەت - ھۆرمەت بەدۋلەتنىڭ ئەلچىسى سەئىد  
 مۇھەممەتخان لوندونغا بارغاندا كۆرسىتىلگەن ئىززەت -  
 ھۆرمەتكە روشەن سېلىشتۇرما بولغانىدى. چۈنكى، ئۇ ئۆتكەن  
 يىلى لوندونغا بارغاندا بىر سىنىتنىڭ تۆشۈكىدىن نەچچە  
 ئۆتىدىغان پىخسىق ئېنگىلىزلار «ئاتام - ئانام كۆرمىگەن بۇ  
 ئۇيغۇرلار ئۈچۈن شۇنچىۋالا ھۆرمەت بىلدۈرۈپ كەتكەن بارمۇ؟»  
 دەپ نارازى بولۇشقانىدى. بۇلارنى ئويلىغىنىدا، باش ئەلچى  
 فورسېت سەل خىجىل بولغاندەك ھېس قىلدى.  
 ئەنگىلىيە ئەلچىلەر ئۆمىكى قەشقەرىيىدىكى بارلىق



ئىشلىرىنى تۈگىتىپ، 3 - ئاينىڭ 16 - كۈنى بەدۈلەت بىلەن رەسمىي خوشلاشقاندىن كېيىن، ھىندىستانغا قاراپ يولغا چىقتى.

نەزمە:

«بۇ ۋەسىقەم، — دېدى مۇسلىم غەزىبى ئۆزلەپ، —  
ساختا بولسا جوھۇت بولۇپ ئۆلەي شۇ ھامان مەن!»  
«قەسەم ئىچەي تەۋرات بىلەن، — دېدى يەھۇدى، —  
سۆزۈم يالغان بولسا سەندەك بىر مۇسۇلمانمەن!»

— شەيخ يەئىدى

## سەككىزىنچى باب

### قەدرى كېچىسى ①

«... بىز قۇرئاننى ھەقىقەتەن شەبى قەدردە ئازىل قىلدۇق (1). شەبى قەدردىنكە نېمە ئىكەنلىكىنى بىلەمسەن؟ (2). شەبى قەدرى (شەرەپ ۋە پەزىلەتتە) مىڭ ئايدىن ئارتۇق. واقتۇر (3)»

— «قۇرئانى كەرىم» 97 - سۈرە

مىلادى 1874 - يىلى، رامىزان ئېيى.  
— كۈن غىلابىغا كىرىپ، ئاسمانغا يۇلتۇزلار چىقسۇن. —  
دەپتۇ موماي، — دەپ چۆچىكىنى داۋاملاشتۇردى ئايىسىخان  
ئايلا تىزىغا بېشىنى قويۇپ بېرىلىپ چۆچەك ئاڭلاۋاتقان  
نەۋرىسى مەۋلاننىڭ ئۇچىسىنى سىلىغاچ، — ئانىدىن كېيىن  
باغراش كۆلىگە بارغايىمىز. كۆل ئىچىدە ئەجدىھا نەسلىدىن  
بولغان سۇ ئېتى — تاي بورۇل بار. تون نىسپىي بولغاندا،  
ئانىسى قۇلا بايتال تاي بورۇلنى ئەگەشتۈرۈپ كۆل بويىغا چىقىدۇ...»

① قەدرى كېچىسى — رامىزاننىڭ 27 - كۈنى كېچىسى.

— چوڭ ئانا، ئۇنىڭدىن كېيىنچۇ؟ — دەپ سورىدى  
ئون ئىككى ياشلىق مەۋلان ئاقەتسىزلىنىپ. ئۇنىڭغا خۇددى تاي  
بورۇل ھازىرلا قېچىپ كېتىدىغاندەك تۇيۇلدى.

— مانا سۆزلەۋاتىمەنغۇ؟ جىم تۇرۇپ ئاڭلىغىنا! — دەپ  
ئەۋرىسىنى جىملىدى ئايسىخان ئايلا، — شۇ زامانلاردا بۇ ئەلدە،  
تاي بورۇلنى كىم قولغا چۈشۈرسە، بۇ ئالەمدە سامادا پەرۋاز قىل  
غاي. ئەزەلدىن — ئەبەدىگىچە ئۇنىڭ يېنى يەرگە تەگمىگەي،  
بەخت — سائادىتىنى تاپقاي، ئۇنىڭغا ھېچكىم تەڭ كېلەلمىگەي،  
دېگەن رىۋايەت تارقالغانىكەن.

شۇنداق قىلىپ، موماي ئوغلىنى باشلاپ كۆل بويىغا  
كېلىپتۇ. بىر كەملەردە قارىغۇدەك بولسا، كۆلنىڭ يۈزى  
داۋالغۇپتۇ. قۇلا بايتال قاتتىق بىر كىشىنەپ سۇنىڭ ئىچىدىن  
سەكرەپ ساھىلغا چىقىپتۇ. بىردەمدىن كېيىن، بېلىقتەك  
تۇيىناپ، يېقىملىق كىشىنەپ تاي بورۇل پەيدا بولۇپتۇ. ئۇ،  
ئەركىلەپ قۇلا بايتالنىڭ سول تەرىپىدىن ئېمىشكە باشلاپتۇ.

موماينىڭ ئوغلى تاي بورۇلنى تۇتماقلىققا بەل باغلاپتۇ.  
ئۇنىڭدىن ئىلگىرى قارا كاپىر دېگەن پادىشاھ پۈتۈن دۆلدۈل  
لىرىنى ئىشقا سېلىپ ئۇنى قوغلاپ زادىلا تۇتالمىغانىكەن. تاي  
بورۇل قاناتلىنىپ ساما يېرىپ ئۇچار ئىكەن. ئۇ شۇنچە  
چىرايلىق، شۇنچە ئۇچقۇر ئىكەنكى، نى — نى ئوغلانلار ئۇنى  
تۇتالماي ھەسرەت چېكەر ئىكەن. كۆل بويىدا تاي بورۇلنى  
ئەگەشتۈرۈپ ئوتلاۋاتقان قۇلا بايتال ئادەمنىڭ ھىدىنى سېزىپ،  
تاي بورۇلنى ئەگەشتۈرۈپ كۆلنىڭ دولقۇنلىرىغا شۇڭغۇپتۇ —  
دە، بىر دەمدە كۆزدىن غايىب بولۇپتۇ. موماي تاي بورۇلنى  
تۇتالماي تولا يىغلاپ ئېسىدىن كېتىپ يەردە ئولتۇرۇپ قالغان  
ئوغلىنى يۆلەپ، ئۇنىڭ كۆڭلىنى ياساپ؛

— يىغلىسا ئوغلۇم، يىغلايدىغان ھېچ ئىش يوق. تاي  
بورۇلنى تۇتاي شۇنچە ئوڭاي ئىش دېيۈندىڭمۇ؟ ئەجىرىمىز ئۈمىد

ئىشقا ئاشمايدۇ. كىشىلەرنىڭ يامان كۆز، يامان سۆزلىرىدىن  
ئېھتىيات قىل ئوغلۇم. تەڭرىم ئەزىز بېشىڭنى ئامان قىلسا،  
چوقۇم تاي بورۇلنى مىنىپ كېلەرسەن!... دەپتۇ.  
مەۋلاننىڭ ئۇخلاپ قالغانلىقىنى كۆرگەن ئايسىخان ئايلا  
ئۇنىڭ بېشىنى سۇپىدا قويۇقلۇق تەكپىگە قويدى - دە، ئۆزىمۇ  
مەۋلاننىڭ يېنىدا ياتتى.

ئايسىخان ئايلا بەكمۇ تېز قېرىپ كەتتى. ئۇ بىرى كەم  
يەتمىش ياشقا كىرىپ قالغانىدى. ئۇ ھەممە قېرىپ، كونىراپ  
كېتىۋاتقاندا ھېس قىلاتتى. ئۇنىڭ كۆزىگە قېرى باغراشمۇ  
كىچىكلەپ قالغاندەك، قەدىنىسى بوۋىيى نادىر ئاخۇندىدىن قالغان  
كۈلبىسىمۇ كونىراپ، پاكارلىشىپ دۈمچىيىپ قالغاندەك كۆرۈ-  
نىدىغان بولدى.

بۇ يەردىن پەسكە قارىسا، كۆل بىر پارچە ئەينەكتەك  
تىنىق ھالەتتە پارقىراپ كۆرۈنەتتى. بۇ يەر - تۈگمەن  
جىلغىسىنىڭ يۈزىكى، ياپپىشىللىققا پۈركەنگەن جاي ئىدى.  
قوپال چوققىلار يىراقتىن چوقچىيىپ كۆرۈنەتتى. تاغ باغرىغا  
جايلاشقان تۈگمەن مەھەللىسى بىردىنلا ئۆزگەرگەن ۋە كىچىك  
كىنە بىر خىل ۋەت، يوشۇرۇن دۇنيانى شەكىللەندۈرگەن. بۇ  
يەردە ئىللىق كەيپىيات بار ئىدى. ئادەملىرى يۇۋاش، رايىش،  
بۇ يەردىكى ھەممە نەرسە تىپتىنچ ئىدى. ھەتتا تاغ  
داراسىدىن ئېقىپ چىقىدىغان تىنچسىز سۇلارمۇ مەھەللىگە  
كىرگەندە، ئېرىق - شاخابچىلارغا سولىنىپ، ئۆزلىرىنىڭ  
شارقىراشلىرىنى بىردىنلا توختىتاتتى - دە، تىنچ ئېقىپ بېرىپ  
باغراشقا قۇيۇلاتتى.

تۈگمەننىڭ كۈنچىقىش تەرىپىدە بىر پارچە چىملىق  
بار ئىدى. سالىق، يۇمشاق، يېشىل پاياندازدەك بۇ چىملىق  
تېك يارنىڭ ئاستىغا قەدەر، كۆلنىڭ بۇ تەرىپىدىكى بىر

پارچە تەكشى كەتكەن دۆڭلۈكنىڭ ئۇدۇلىدىكى قارىياغاچلىققا قەدەر سوزۇلغانىدى. دۆڭدىكى گۈل - گىياھلار ئىچىدىكى قىزىل، يېشىل، سېرىق رەڭلىك گۈللەر كۆزنى ئالاھىدە چاقىتىپ تۇراتتى. تۈگمەن جىلغىسىنىڭ ئىچى خىلۋەت ماكان ئىدى. جىلغىسىنىڭ باش تەرىپىگە بارغاندا، تىك يارلار بىر - بىرىگە يېقىنلىشىپ باراتتى. تاشلارنىڭ ئۈستىدىكى مۇخىلارنى پېلەك، يالمانقۇلاق، پاقا يوپۇرمىقى، لويلا كۆكتات ۋە قارىياغاچنىڭ شاخلىرى گويا يېشىل پەردىدەك يوشۇرۇپ تۇراتتى. جىلغىنىڭ ئۈستىدىن ئېغىز ئىچىگە نەزەر سالغاندا، قاتىۋ قات غوللار، تاغلار، يېشىل قارىياغىلىققا پۈركەنگەن تاغ ئېتەكلىرى تۇمان ئىچىدىن غۇۋا كۆرۈنەتتى. يەنىمۇ يىراقتا ئاپئاق قارلىق چوققىلار قۇياش نۇرىدا گويا كۆك ئاسماندىكى ئاق بۇلۇتتەك تۈلۈنىپ تۇراتتى. تۈۋەنگە قارىسا، مەھەللىدىكى مېچىتنىڭ قۇببە - پەشتاقلىرى كۈمۈش رەڭدە يالىتىراپ كۆرۈنەتتى.

جىلغا ئىچىدە چاڭ - توزان وق ئىدى. دەرەخ يوپۇر-ماقلىرى، گۈللەر پارقىراپ تۇراتتى. يۇمران ئوت - چۆپلەر مامۇق كەبى يۇمشاق ئىدى. كۆل بويىدا ئۆسكەن ئۈچ تۈپ ئاق تېرەكنىڭ ئاق توزغاچلىرى ئاستا لەپىلدەپ ئۇچۇپ يەرگە چۈشەتتى. دۆڭدە ئۆسكەن ئالما دەرەخلىرىنىڭ ھال رەڭ گۈللىرى ھاۋاغا باھار ھىدىنى تەكشى سېپىپ تۇراتتى. ئۇلار-نىڭ تەجرىبىلىك يوپۇرماقلىرى پات يېقىندا يېتىپ كېلىدىغان يازنىڭ قۇرغاقچىلىقىدىن ئۆزلىرىنى چەتكە ئېلىش ئۈچۈن، سەل - پەل قورۇلۇپ قالغانىدى. دۆڭلۈكنىڭ دەرەخلىرىنىڭ سايىسى چۈشمىگەن يەرلىرىدە ئۆزگىچە تۈر بىلەن ئېچىلىپ كەتكەن پىياز گۈللەر خۇددى ئۇچۇشتىن توختىغان سانسىز كېپىنەكلەر قانىتىنى تىرتىتىشىپ، باشقىدىن ئۇچۇشقا تەييار تۇرغاندەك كۆرۈنەتتى. گۈللەرنىڭ قىزىقچىسى ھېسابلىنىدىغان نامازشام گۈلى كىشىلەرنىڭ كۆزىچىلا سەھەردىكى قىزىل

رەڭدىن گەچتە سېرىق رەڭگە ئۆزگىرىپ تۇراتتى. ئۇلارنىڭ بۈككىدە، توختىماستىن ئېچىلىدىغان رەڭگا رەڭ گۈللىرىدىن ئۆزگىچە تاتلىق خۇش پۇراق تارقىلاتتى. بۇ گۈللەردىن باھارنىڭ شېرىن پۇرىقى كېلەتتى.

بۇ يەردە قىلچە شامال يوق ئىدى. ھاۋادىكى خۇش پۇراق كىشىنى مەست قىلغۇدەك ئىدى. ئەگەر ھاۋا بەكلا نەم بولۇپ كەتسە، بۇنداق خۇش پۇراق ئادەمنى بىزار قىلغان بولاتتى. لېكىن بۇ يەردە ھاۋا ناھايىتى ساپ، ئارامبەخىش ئىدى، كېچىلىرى ئاسماندا چاقناپ تۇرغان يۇلتۇزلار ھاۋادا ئېرىپ كېتىۋاتقاندەك، يورۇق كۆرۈنەتتى.

كېيىنەكلەر ئاندا - ساندا ئۇياق - بۇياققا ئۇچۇپ قالاتتى. بەزى چاغلاردا تاغ ھەرىسىنىڭ كىشىنى ئەللەيلەيدىغان غوڭۇلدىشى ئاڭلىنىپ قالاتتى. تەييارغا ھەييار بۇ ئالىقاناتلارنىڭ زىياپەت داستانىدا قىستىلىشىپ، بىر - بىرى بىلەن جېدەللىشىدىغان ۋاقىتىمۇ يوق ئىدى. ئېرىقتىكى تىپ - تىنچ ئاققان سۇ بەزىدە خۇددى پىچىرلىشىۋاتقاندەكلا ھېلىدىن - ھېلىغا شىلدىرلاپ قويايتتى.

جىلغىنىڭ بۇ يۈرىكىدە ھەممە نەرسىنىڭ ھەرىكىتى خۇددى لەيلەپ يۈرگەندەك تۇراقسىز ئىدى. قۇياش نۇرى ۋە كېيىنەكلەر دەرەخزارلىقتا ئۇزۇپ يۈرەتتى. ھەسەل ھەرىسىنىڭ ناخشىسى ۋە ئېرىق سۇلىرىنىڭ شېرىن پىچىرلاشلىرى گام ئاڭلىنىپ، گام يوقاپ تۇراتتى، لەيلەپ يۈرگەندەك ئۆزگىرىپ تۇرىدىغان رەڭلەر ۋە ھېلى ئاڭلىنىپ، ھېلى يوقاپ كېتىدىغان ئاۋازلار گويىا بىر پارچە نازۇك توردەك پۈتۈن ئەتراپنى قاپلىغانىدى. بۇ مۇشۇ يەرنىڭ روھى ئىدى. بۇ تىنچلىق روھى ئىدى، ئۇنىڭدا ھالاكەت ئەمەس، بەلكى ھاياتلىقنىڭ تومۇرى سوقۇپ تۇراتتى. ئۇ تىنچ، ئەمما ئۆلۈك ئەمەس، ئۇ شوخ ئەمما ھەرىكەتسىز ئىدى. بۇ كۆرەش ۋە ئازاپقا

ئولغان جىددىي تۇرمۇش بولماستىن، بەلگى ھاياتىي كۈچگە ئىگە. خاتىرجەم، ئاسايىشلىق تۇرمۇش ئىدى. بۇ يەردىكى روھ تىنىچ تۇرمۇشنىڭ روھى ئىدى. بۇ روھ تاكى يېقىنقى زامانلارغا قەدەر گۈللىنىشتىن راھەت ۋە قانائەت تېپىپ، ھەر ھالدا يىراقتىكى ئۇرۇش ۋە يېغىلارنىڭ كاشىلىسىغا ئۇچرىماي كېلىۋاتقان ئىدى.

شۇ كۈنلەردە، شەيخ مۇھەممەت سەئىد ۋەققاس ۋە شەيخ ئەھمەت باغدادى دەيدىغان ئىككى تېجىمەل ساياھەت قىلىپ ئىراق تەرەپتىن چىقىپ، بەدەخشان تەرەپلىرىدە توختاپ قالغان ئىدى. ئۇلار بەدۆلەتنىڭ ۋاقىتلىرىنى ئاڭلاپ، ئۇنى مۇبارەكلەپ، ئۆزلىرىنىڭ پەزىلۇ - دىيانەتلىرىنى ئىزھار قىلىپ، قەشقەرگە خەت يازغان ئىدى. بۇ خەتتە: «بىزلەر مەككە مۇئەززەمە شىرىپلىرىنىڭ ساپ نەسەبلىك ئەۋلادلىرىدىن بولىمىز. ھەزرىتى رەسۇلۇللا سەللەللاھۇنىڭ مۇبارەك قەبرە - باغىستانلىرىدىن بېشارەت بولۇپ، رىسقىمىز بۇ دىيار - لارغا چۈشتى. خېلى مۇددەتتىن بۇيان، بەدەخشان ئۇلۇغلىرىنىڭ ئىلتىجا - تەلەپلىرى بىلەن بۇ جايدا تۇرۇپ قالغان ئىدۇق. ھالا بۈگۈنكى كۈندە، ئەمىر ئىسلام جانابى ئالىيلىرىنىڭ ئىسلام قىلىپىنى ئوينىتىپ، تۇران يۇرتىدا ئىسلام تەرتىپلىرىنى جارى قىلدۇرغانلىقىدىن ۋاقىپ بولدۇق. جانابى ئالىيلىرىغا بۇ دۇنيالىق ۋە ئاخىرەتلىك توغرىسىدىن بىرنەچچە كەلىمە سۆز قىلىش لازىم ۋە زۆرۈر كۆرۈلدى. ھازىر بىزگە ئالەمۇلغا يېتىش شۇ نەرسە مەلۇم بولدىكى، ئۆزلىرىنىڭ جەمئىي يۇرتلىرىغا ئىلاھ قازاسى بىلەن بىر ئاسماندەك ئاپەت چۈشۈپ تۇرۇپتۇ، بىر ئىلاجى قىلىپ، ۋەقە يۈز بېرىشتىن بۇرۇن، بۇنىڭدىن قۇتۇلماق لازىم. جانابى ئالىيلىرى باشلىق ھەممە چوڭ - كىچىك ئۆلىما ۋە پەزىللار، ئەمىر ۋە ئەمىرائىپلار،

پۇقرايۇ پەقىر، بەگۇ بىگات، ئەكابر - ئەشرەيلەر ئاتا - بوۋا ۋە ئۇلۇغ ئەرۋاھلارغا سېغىنىپ، يېڭىباشتىن توۋا قىلىمىڭلار، يالۋۇرۇپ يىغا - زارە قىلىمىڭلار لازىم. نەزىر - نىياز، خەير - سەدىقىلەرنى ئادا ئەيلەپ، بۇ بالايى ئەزەم - دىن نېرى قاچماق لازىم. شۇ ۋەجىدىن ئامان ۋە نىجات تېپىشقا دۇئا ۋە ئىلتىجا قىلغايلا. بىزمۇ كېچە كۈندۈز دۇئاغا مەشغۇلدۇرمىز» دېگەن سۆزلەر يېزىلغانىكەن.

بەدۋلەت بۇ خەتنىنى تاپشۇرۇۋالغاندىن كېيىن، ئەكابر - ئەشرەپ، ئەمرۇل - ئۇمرالىرىنىنى دەرھال ھازىر قىلدى - دە، بۇ خەتنىڭ مەزمۇنىدىن ئۇلارنى دەرھال ۋاقىپلاندىردى ھەمدە ئۆزى باشلىق ھەممىسىلا يېڭىدىن ئالاھىدە توۋا قىلىپ، يۇرت - ۋىلايەتلەرنىڭ ھاكىمبەگلىرىگە، قازى - قۇززاتلىرىغا ۋە بەگ - بىگات، پۇقرايۇ پەقىر، ئامۇ خاسقا ئېلان جاكارلىتىپ: «ھەر قانداق كىشى مەننى قىلمىغان يامان ئىشلاردىن يېنىپ، توۋا - ئىستىغپار ئوقۇپ، مازار - ماشايىخ لارنىڭ ھەققىگە نەزىر - سەدىقە بەرسۇن» دەپ، ئالىي ئىنايەت نامە چۈشۈردى. شۇنىڭ بىلەن پۈتۈن ئەل - ئايماق، يۇرت - شەھەرلەردىكى كىشىلەر تېخىمۇ تەقۋادار، ئىخلاسمەن بولۇپ، بىتەرەت يەرگە دەسسىمەيدىغان، ناشايان ئىشلارغا نەزەر - كۆزىنى سالمايدىغان بولۇپ كېتىشتى. يەتتە ياشتىن ئاشقان ئەرەكلەر سەللىسىز كوچا - كويلارغا چىقمايدىغان، بەش ۋاخ نامازنى مېچىتىسىز ئوقۇمايدىغان، يەتتە ياشتىن ئاشقان قىز - سېكىلەكلەر پەرەنجىسىز يۈرمەيدىغان، ئۆزىنىڭ ئاتا - ئانىلىرى ۋە بىر تۇغقان قېرىنداشلىرىدىن باشقىلارغا كۆرۈنمەيدىغان بولۇپ كېتىشتى.

بەدۋلەت - ئاتالىق غازى ھېلىقى كازاپ شەيخلەردىن ئامانلىق سوراپ، ئۇلارغا تۆھپە - ھەدىيە ئەۋەتىپ، ئىنايەتنامە بەردى. شۇنىڭ بىلەن بۇ ئىككىسى بەدبەختنىڭ ئېشىكى تۆت



چىشلىق بولۇپ، «بىزنىڭ دېگەنلىرىمىز ياقۇبىگ باشلىق يەتتە شەھەر ئادەملىرىگە تەسىر قىلىپتۇ. ئەمدى ئۆزىمىز بېرىپ پازىل - كارامەت قىلىپ كۆزەيلىچۇ، قېنى ئىشىمىز نەدىن چىقىدۇ؟» دېيىشىپ، ھىيلە - مېكىر، دام - توزاقلارنى كەڭرى يېيىشتى، يالغانچىلىق دانلىرىنى تەكشى چېچىشتى. شەيخ مۇھەممەت سەئىد ۋە ققاس دەرھال ئۆزى - «مەھدى ئاخىرقى زامان» ① دەپ ئېلان قىلدى. شەيخ ئەھمەت باغدادى ئۇنىڭغا ھەمراھ بولدى، ئۇلار يەكەن دىيارىغا كەلدى ۋە: «بىز سىزلەرنى بەيئەت ۋە ئىناۋەت قىلدۇرۇپ، ھىدايەت يولىغا دەۋەت قىلىش ئۈچۈن كەلدۇق» دەپ، رەسمىي يوسۇندا «ئىمام مەھدى» لىك دەۋاسىنى كۆتۈرۈپ چىقتى.

ئىسلام ئېتىقادىدا پەيدا بولغان بۇنداق خۇراپىيلىق ئاھالىنىڭ رېئاللىققا بولغان نارازىلىقى، ئۇلارنىڭ ھاياتىنى ئەمىر ئىسلام - بەدۋەت ۋە كىلىلىكىدىكى پۈتۈن روھانىيىلار ۋە يۇقىرى تەبىئىيىدىكىلەرنىڭ مەنپەئەتىگە يەم قىلغۇچى ئىستىدات تۈزۈمنىڭ زۇلۇم - ئاسارەتلىرىگە بولغان قارشىلىقى تۈپەيلىدىن تېخىمۇ راۋاجلاندى. بۇنداق نارازىلىق پۈتۈن ئەھلى مۇسۇلمانلارنى قېرىنداش دەپ ئېلان قىلغان پەتىۋا - پەرمانلار ۋە يەنە خۇددى شۇ شەرىئەت نامىدىن ئىش كۆرىدىغان كازاپ، مەنپەئەتپەرەس روھانىيلارنىڭ پەتىۋاسىغا تايانغۇچى مەئمۇر - لارنىڭ زوراۋانلىقلىرى ئوتتۇرىسىدىكى زىددىيەتلەر تۈپەيلىدىن بارغانسېرى چوڭقۇرلىماقتا ئىدى.

قەشقەر خەلقئارا سودا يولى ئۈستىگە جايلاشقانىدى.

① مەھدى ئاخىرقى زامان — ئاخىرقى زامانى قۇتقازغۇچى، دېگەن مەنىدە. ئۇ ئىسلام دىنىدىكى شىئەلەرنىڭ ئون ئىككى ئەسلىمىنىڭ ئاخىرقىسى بولۇپ، ئەسلى ئىسمى ئەبۇلقاسىم مۇھەممەت بىننى ھەسەن ئەسكىرىي. مىلادى 875 - يىلى باغدات شەھرىدە دۇنياغا كەلگەن. رىۋايەتتە، ئۇ دادىسى ئىمام ھەسەن ئەسكىرىي ۋاپات بولۇپ، تۆتىنچى يىلى ئۈشۈمۈتۈن قايمىپ بولغان دېيىلىدۇ.

ئىچكىرى ئۆلكىلەردىن چىقىپ ھىندىستانغا، روسىيىگە، شام ئەجەمگە، بۇخارا - سەمەرقەندلەرگە ۋە بۇ يەرلەر ئارقىلىق رۇم - پەرەك ئىللىرىگە بارغىلى بولىدىغان يوللارنىڭ ھەممىسى قەشقەردىن ئۆتەتتى. بۇ يەردىكى جەڭگى - جېدەللەر، يوللار - دىكى باسقۇنچىلىقلار، ئەمىر ئىسلامنىڭ سارىيىدىكى كۇپرانى مەئشەتلەر، خۇراپاتلىقلار ۋە شۇنىڭغا ئوخشىغان ئىشلارنىڭ ھەممىسى بۇ ئەلنىڭ ئىككى ئىقتىسادىي يىلتىزغا - ھۈنەرۋەن - چىلىك ۋە سودا - تىجارەتكە پالتا چاپاتتى. شۇڭا، ئاھالىنىڭ يوشۇرۇن مەجلىسلىرىدە، سودىگەرلەرنىڭ كارۋان سارايلىرىدا ئەمىر ئىسلام ھاكىمىيىتى ئۈستىدىن شىكايەتلەر قىلىناتتى.

«پالتا ئۆز سېپىنى كەسمەيدۇ» دېگەن گەپ بار. بىراق، بۇ سۆز يالغان. چۈنكى، پالتىنىڭ سېپى دەل شۇ دەرەخنىڭ ئۆزىدىن ئېلىنىدۇ، ئەمەسمۇ!

ئەمىر ئىسلام بەدۈلەتنىڭ «ھەربىرىڭلار مەنىنى قىلىنغان ناشايان ئىشلاردىن يېنىنىپ، توۋا قىلىپ، خۇداغا يالۋۇرۇپ، نەزىر - سەدىقە بېرىڭلار» دېگەن پەرمانى بويىچە، مىرزىلار ئالتە شەھەر تەۋەسىدىكى بارلىق يۇرت، ئايماق، كەنت - مەھەللە، يېزا - قىشلاقلارغا مازار، مېچىت، خانىقا ياساش ھەققىدە ھاشار ۋە ئالۋان قويۇپ، مۇنداق يارلىقنامە چىقاردى: «... يۇرت بېگى، مىڭبېگى، تۈمەنېشى، مىڭبېشى، يۈز بېشى، كۆكبېشى، قاپبېشى قاتارلىقلارغا، چوڭ - كىچىك، ئۇلۇغ - ئۇششاق ھەممە يۇرت ئەھلىگە مەلۇم بولغايكى، ھەممەيلەن ئەمىر ئىسلام بەدۈلەت جانابىي ئالىيلىرىنىڭ پەرمانىغا بىنائەن، ئۇلۇغ ئاپپاق خوجا بۇزۇرۇكۋارىمىزنىڭ مازارى شەرىفى ۋە باشقا مازارگاھلار ئۈچۈن ئىشلىسىۇن. مۇشۇ يارلىق يېتىپ بارغاندىن باشلاپ يۇقىرىقى ئادەملەر بىردىن كەتپەن، بىردىن زەمبىل، بىردىن قاپ، ئوزۇق - تالقان،

قىلىچ - قالقان، چويۇن - داڭقان قاتارلىق نەرسە - كېرەكلىرىنى بىللە ئېلىپ كېلىپ، ھەزرەتنىڭ ھاشىرىغا ئىشلەپ قايتقاي! مۇبادا، بۇ ئىشقا گىرىيلىك قىلىپ، ھايال بولغۇچىلار كۆرۈلسە، قاتتىق جازالىنىپ زىندانغا تاشلانغاي، گۇناھى ھەرگىز كەچۈرۈم قىلىنمىغاي! ئەيىۋەنناس! ئىشتىڭىلار ئامۇ خاس!

ئالتە شەھەر تەۋەسىدىكى بۇ خانىقا، مازارگاھ ھاشىرى يېزا - قىشلاقلار ئۈچۈن ئاپەت بولدى. ئاھالە ئارىسىدىكى ئاساسلىق ئەمگەك كۈچى بولغان ئەرلەر ھاشارغا ھەيدەپ كېتىلگەندىن كېيىن، يەرلەر تېرىقسىز قالدى. دېھقانلار قاقشىماقتا ئىدى. يەرلەرمۇ قاقشىماقتا ئىدى. ئەرلەر بىلەن ئات - ئۇلار ھاشارغا ھەيدەپ كېتىلگەندىن كېيىن، ئىشنىڭ نۇرغۇنىنى خوتۇنلار بىلەن ئېشەكلەر قىلىدىغان بولۇپ قالدى. ئايسىخان موماينىڭ ئاق ئېشىكى پۈتۈنلەي دەرمانىدىن كەتكەنىدى. شۇنىڭ ئۈچۈن، ئايسىخان موماي ئۆزى يەيدىغان ئاخىرقى ناننىمۇ ئۇنىڭغا بۆلۈپ بېرەتتى. مومايغا نەۋرىسى مەۋلانلا ياردەم قىلالايتتى. ئۇ ھەممە ئىشقا ئۈلگۈرۈش ئۈچۈن يۈگۈرۈپ يۈرەتتى. ئۇ ئېشەككە يەم بېرىشكىمۇ، ئۆشكىگە ئوت ئەكىلىشكىمۇ، سۇ ئەكىلىشكىمۇ، ھەتتا سېۋەت توقۇش ئۈچۈن مومىسىغا ئال چىۋىق توشۇپ بېرىشكىمۇ ئۈلگۈرەتتى ۋە شۇنىڭ بىلەن پىللە تولا سۆزلەيتتى. ئۇ بىرۋاقىتتە چوڭ دادىسى بىلەن قارا-شەھەرگە بارغانلىقىنى زادىلا ئېسىدىن چىقارمىغانىدى.

— بىز خۇددى جەننەتنىڭ ئۆزىدىن — دەريانىڭ يېنىدىن ئۆتكەنىمىز — دەپ ھاخىنىتاتتى ئۇ قارا شەھەر دەرياسىنى ئەسلەپ.

— بۇ يىل يەرنى قانداق قىيلارمىز؟ — دەپ خۇرسىندى ئايسىخان موماي.

— سۇ بولىسا، قانداق تېرىش مۇمكىن؟ — دەپ ئېتىراز بىلدۈردى مەۋلان.

— ئۇغۇ راست، بىراق يەرنى تېرىمىساق، ئەمىر ئىسلام نىڭ زاكاتچىلىرىغا نېمىنى بېرىمىز؟— دەپ ئۆزىچە غودۇڭ-شىدى ئايسىخان موماي،— تېرىيلى دېسەك، ئۇرۇق بولمىسا؟ چېقىر ئۈجمە پىشقىغا يەنە ئىششەك ۋاقىت بارغۇ؟ تۇرمۇش كەچۈرۈش بارغانسېرى ئېغىرلاشماقتا. مازار ھاشىرى بولسا سوزۇلۇپ كېتىۋاتقاندى.

كۈندىن - كۈنگە كۈچىيىۋاتقان خۇراپاتلىق ۋە تەپرىقچىلىك تەھدىتى ئىل - يۇرتنىڭ غېمىنى يەيدىغان، پىتئە - پاساتقا ۋە ئەلنى پارچىلاشقا قارشى بىر قىسىم پازىل ئۆلىمالارنىڭ ھەققانىي غەزىپىنى قوزغىماي قالمايدى. ئۇلار ئەمىر ئىسلام بەدۋلەتكە: «شەرىئەت ۋە مىللەتنىڭ توغرا ۋە پاك ھۆكۈم - يوللىرى بويىچە، بۇ دەۋاگەر كازاپلارنىڭ جازاسىنى بېرىپ، ئەھلى مۇسۇلمانلارنى بۇ ئالدامچىلارنىڭ كاساپىتىدىن ئامان قىلىمىساق، ئىل بۇزۇلىدۇ» دەپ ئىزز قىلدى.

بۇ چاغدا، فىقىھ ئىلمىنىڭ ئەللامەسى زىيائىددىن داموللا يەكەندە قازىكالاڭ ۋە شەيخۇلىئىسلام بولۇپ تۇرۇۋاتقاندى. ئۇ بۇ شەيخلەرگە: «بۇنداق بىمەنە دەۋالارنى قىلىپ، ساراڭلىق قىلماڭلار، يۇرتنى بۇزماڭلار» دەپ، شەرىئەت يولىنى كۆرسىتىپ، پەند - نەسىھەت قىلىپ باققان بولسىمۇ، ئەمما بۇ ئازغۇنلارنىڭ قارا كۆڭلى قىلچىمۇ تەۋرەپ قويمىدى. ھەتتا، بۇنىڭدىنمۇ چوڭ ۋە ئاجايىپ دەۋالارنى قىلىپ چىقىشتى: «خۇداۋەندە ئالىمىيان ئۆز ئىرادىسى ۋە تىلىكى بويىچە، ئۆزىنى ئەمىر ئىسلام بەدۋلەتنىڭ ۋۇجۇد شەكلىدە كۆرسەتكەن، بۇ روھىي - زېمىننىڭ خۇداسى - بەدۋلەتتۇر. بىزنى بەدۋلەت سىزلىرىنى ھىدايەتكە باشلاشقا ئەۋەتكەن. بۇنى ئۆزى بىلىدۇ، مۇبادا بىزنى ئۆلتۈرسەڭلار، ئاسمان چوڭ، يەر - زېمىن قوغ بولۇپ، بىزنىڭ قېنىمىزدىن لەكىمىڭ، لەكىمىڭ قورال - ياراڭلىق ئەسكەرلەر پەيدا بولىدۇ، ئۇلار پەتتە

شەھەرنى، ھەتتا پۈتۈن زېمىننى خاراب ۋە كۈمپەيكۈم قىلىپ تاشلايدۇ. بىزنى سەل چاغلاپ، بىرەر چوڭ بالا-قازاغا مۇپتىلا بولماڭلار!» دەپ تېخىمۇ چوڭ بىسمەنە سۆزلەرنى قىلىشىپ پۇقرانى پاراكەندە قىلدى.

ئالتە شەھەر خەلقى مۇنداق خوجا دەۋاسى قىلغۇچىلاردىن جاق تويۇپ كەتكەنىدى. ئىش بۇ يەرگە يەتكەندە، ھەممە شەرىئەتشۇناس ئۆلىمالار بىر نىيەتتە بولۇپ، بىر يەڭدىن قول چىقىرىشنى قازىگالان، شەيخۇلئىسلام زىيائىددىن داموللا بۇ يالغانچى ئازغۇنلارنى ئاخىرى ئۆلۈمگە ھۆكۈم قىلدى. ئۇلۇغ - ئۇششاقلارنىڭ ھەممىسى ھازىر بولۇشۇپ، بۇ كازاپلارنى بىر كەڭرى مەيدانغا ئېلىپ چىقىپ، يەرگە بېلىگىچە كۆمدى. ئالدى بىلەن قازىگالان تاش ئۆتتى. ئاندىن ئۇلۇغ - ئۇششاقلارنىڭ ھەممىسى تاكى بۇ ئازغۇنلار ئۆلگەنگە قەدەر ئۇلارنى چالما - كېسەك قىلىشتى. بۇ پاك زېمىننى ئۇ بۇزۇقلارنىڭ يامانلىقىدىن تازىلىدى.

بۇ ئىش گەرچە شۇ چاغلاردا يۈز بەرگەن قىسقا بىر پەردىلىك كومېدىيە بولسىمۇ، ئەمما، مۇشۇ ئىلدىكى نادان خەلقنىڭ ئېڭىغا قاتتىق تەسىر قىلماي قالمايدى. كىشىلەرنىڭ ئاغزىدا، «ئىمامى مەھدى ئاخىرقى زامان دۇنياغا كەپتۇ، ئاخىرقى زامان بولغۇدەك» دېگەن ۋەھىمىلىك سۆزلەر تاكى بەدۋلەت ئۆلگەنگە قەدەر ئېقىپ يۈردى. بۇ ئىشتىن پىستىنە بىلەن تەپرىقنىڭ ئىل - يۇرتنى خاراب قىلىشتىكى رولىنىڭ نەقەدەر چوڭ ئىكەنلىكىنى كۆرۈۋالغىلى بولىدۇ.

ئايىسخان ئايلىنىڭ چاچلىرى سارغىيىپ شالاڭلاشتى. كىرىپىكلىرىمۇ تۆكۈلۈپ تۈگەيلا دەپ قالدى. ئۈچتەك ئاقارغان ئاپئاق چاچلىرى ئۇزاقتىن بۇيان تارغاق كۆرمەي چىكىشلىشىپ

كەتكەنىدى. موماينىڭ ئۈستىخانلىرىمۇ يىگىلەپ قورۇلۇپ قالغاندەك، بوي - بەستىمۇ كىچىكلەپ كەتكەندەك كۆرۈنىدىغان بولۇپ قالدى. ئۇ ئۆزىمۇ بەدىنىدىن ئەت قاققانلىقىنى، پەقەت تېرىسى بىلەن ئۈستىخانىلا قالغانلىقىنى سېزەتتى.

ئايسىخان ئايلا پالۋاندىك بەش ئوغۇل، ھۈرلەردەك ئۈچ قىزغا ئانا بولغان. نەۋرە - چەۋرىلىرى مول ئىدى. ئۇنىڭ نەزەرىدە بالىلىرى بىردىن شەھەرنىڭ ئىگىسى ئىدى. جاھانگىر خوجا يىغىلىقىدا ئايسىخان ئايلىنىڭ ئائىلىسى مۇشۇ خىلۋەت ماكانغا قېچىپ كېلىپ ئورۇنلاشقانىدى. كېيىن مانجۇلار كېلىپ ھەممە بېساتىنى بۇلاپ كېتىپ، ئۇلارنى سويغان پىيازىدەك يالىڭاچلاپ قويغانىدى. ئوغۇللىرى ھاشاردىن قېچىپ، بېشىنى ئېلىپ باشقا يۇرتلارغا قېچىپ كېتىشتى. قىزلىرى مۇشۇ مەھەللىدە ياتلىق قىلىنغان بولۇپ، ئۇلار ئۆيلىرىدە ئۆز تىرىكچىلىكى بىلەن مەشغۇل ئىدى، موماينى ئارىلاپ - ئارىلاپ يوقلاپ قويۇشاتتى. خالاس. رەھمەتلىك قەدىناس بوۋىيى ئۇنى كۈنجۈتلۈكتىكى قارانچۇقتەك يالغۇز تاشلاپ قويۇپ ئۆلۈپ كەتكەندىن كېيىن، ئۇ تولا غېرىبىسىنىدىغان بولۇپ قالغانىدى. «ھېلىمۇ ياخشى مەۋلانجاننى يېنىمغا ئەكەلتۈرۈۋاپتەكەنمەن» دەپ ئويلايتتى ئۇ بەزىدە قەدىنسى ئېسىگە كېلىپ قالسا. قەدىناس بوۋىيىدىن ئايرىلغاندىن كېيىن، ئۇنىڭغا قېرىلىقمۇ تېز يېتىپ كەلدى. دەسلەپتە كۆزلىرى خىرلەشتى، بارا - بارا يېنىدىكى نەرسىنى تازا ئېنىق ئىلغا قىلالمايدىغان بولۇپ قالدى. بەزىدە ئىش - ھەرىكىتى تازا قولاشماي قالاتتى. بىراق، ئۇنىڭ زېھنى كارامەت كۈچلۈك بولۇپ، چۆچەككە تولىمۇ ئۇستا ئىدى. ئۇنىڭ چۆچەكلىرى كېچە - كېچىلەپ ئېيتىمۇ زادىلا تۈگەيدىغاندەك قىلمايتتى.

ئۇ تولىمۇ تەقۋادار ئىدى، ئۇزاق يىللاردىن بۇيان بەش ۋاخنا - مازنى تاشلىماي، روزا - پەرھىزنى تەرك ئەتمەي كەلدى. ھەرنامىز

دا پەرزەنتلىرىنىڭ بەختىنى تىلەپ، خۇداغا چىن دىلىدىن سېغىناتتى.

بىر كۈنى، ئايسىخان ئايلا ھەقەمسايىسى تىللاخان چوڭ ئانىنىڭ يېنىغا كىرىپ، ئۇ يەردە جىنىدەك ئولتۇرۇپ ھال - مۇڭ قىلىشتى. خېلى ۋاقىتلاردىن كېيىن، ئايسىخان ئايلا ئۆز كۆلىمىگە قايتىپ ماڭدى. ئۇ، يولدا مەھەللىنىڭ موسىپىتى ئەمەت ئۇستام بىلەن ئۇچرىشىپ قالدى. بۇ ئادەم بىر يۈز ئون بەش ياشقا كىرگەن ئادەم ئىدى.

— ئەسسالام! — دەپ تەزىم قىلدى ئايسىخان ئايلا. — ياخشى تۇردىلامۇ ئەمەت چوڭ دادىكا؟

— ھە، بۇ سەنمۇ ئايسىخان؟ تىنچ تۇردۇڭمۇ؟ نەدىن كېلىۋاتىسەن؟ — دەپ سورىدى ئەمەت ئۇستام ئۇنىڭ سالىمىنى ئېلىك ئالغاج. بۇ ئادەمنىڭ ئاۋازى ياش ۋاقتىدىكىدەكلا جاراڭلىق ئىدى.

— ياراتقان ئىگەمنىڭ شاپائىتى، روھ - ئەرۋاھ لارنىڭ مەددىتى بىلەن مۇشۇنچىلىك تۇرۇپتىمەن. تىللاخان ئايلىنى يوقلاپ چىقاي دەپ بۇ تەرەپكە ئۆتكەنىدىم. ئۆزلىرى تىنچ تۇرۇپتىلا، چوڭ دادىكا!

— ھەي، نېمىسىنى دەيسەن ئايسىخان؟ بۇ ئاي بۇ كۈنلەردە ئادەم قېرىغانسىرى ئۆزىنىڭ ياشلىق چاغلارنى ئەسلەيدىغان بولۇپ قالدىكەن، — دېدى ئەمەت ئۇستام، — ياش چوڭايغاندا، ئىش - ھەرىكەت ئۆي - ئىچى ۋە ھويلا - ئارام بىلەنلا چەكلىنىپ قالدىكەن. ئادەمنىڭ دوست - يار، بۇرادەر - لىرى بىلەن مۇڭداشقۇسى كېلىدىكەن. شۇغىنىسى، ئارمانىغا چۈشلۈك دەرمان يوق دېگەنە!

— شۇنى دېمەمدىلا! سىلغۇ كۆپنى كۆرگەن، كۆپنى بىلىدىلا!

— قېرىدۇق ئايسىخان، كېرەكسىز بولۇپ قالدۇق. قارىسام

سەن! مۇشۇ كۈن، مۇشۇ ئايلاردا ھەتتا ئۇزاق يىللار بىللە  
ئۆتكەن قەدىنىسىمۇ مېنى رەنجىتىۋاتىدۇ. كۆڭۈل ئياشنى  
زادى بىلىمەيدۇ، بۇ جاڭۋا!

— ھە، يەنە غىزلىدىشىپ قالغان ئوخشىمامدۇق، چوڭ  
دادىكا! بۇ قانداق گەپ؟ خەقلەر ئاڭلىسا سەت بولمامدۇ؟  
— ھەي نېمىسىنى دەيسەن، ئايسىخان؟ سەت بولىدۇ،  
دەپ مۇشۇ يەرگە كەلدىم. ئوتتۇزدەك نەۋرە - چەۋرە،  
كۆكۈن نەۋرىلىرىم بار مېنىڭ! بۇ شۇملار چوڭ ئانىسى بىلەنلا  
بولۇشىدۇ، ئۇنى ماڭا قاراتمايدۇ. بايا زېرىكىپ، «زىنۇندەم!  
قېنى سەنوي!» دەپ توۋلىسام، ھېلىقى ھارىمىلار: «چوڭ  
ئانام يوق!» دەيدۇ. مەن: «بۇ كاساپەت خوتۇن دېسەم -  
دېمىسەم ئۆمەر قاسساپنى ئىزدەپ كەتكەن چېغى» دەپ ئويلاپ،  
ئىزدەپ چىقىشىم، - دەپ چېقىشتى ئىمەت ئۇستام.

— توۋا! تولىمۇ قىزىق سىلە جۇمۇ، ئىمەت چوڭ دادىكا!  
تېخىچە چاقچاقتىن قالماپتىلا، ھە راست، سىلىدىن سورايمەن،  
دەپ يۈرگەن بىر ئىش بار ئىدى.

— قېنى، دە! قۇلىقىم سەندە.

— كىتابلاردا: «شىۋى قەدرىگە يولۇقسا، شۇ ئادەمنىڭ  
ھەممە دۇئا - تىلاۋىتى ئىجابەت بولۇر» دېيىلىدىكەن. ئۇستام،  
دەپ باقىسلاچۇ، قانداق ئادەم شىۋى قەدرىگە يولۇقالايدۇ؟

— شىۋى قەدرى رامزاننىڭ 27 - كۈنى كېچىسى  
ئۆتىدۇ. مۇشۇ كېچىسى چىن دىلىدىن تائەت - ئىبادەت قىلىپ  
چىققان ئادەمگە خۇدايتائالا خىزىر ئەلەيھىسسالامنى ئەۋەتەرمىش.  
خىزىر ئەلەيھىسسالام يېشىل تون، ئاق سەللە ۋە نۇرانە قىياپەت  
بىلەن مۇبارەك جامالىنى نۇر - شولا ئىچىسىدە  
كۆرسىتەرمىش، مۆمىن بەندىلەر ئاشۇ شولىنى تۇتۇپ تىلاۋەت  
قىلسا، نېمىنى تىلىسە، شۇ تىلىكى ئىجابەت بولامىش.  
— رەھمەت، ئامان بولغايلا، چوڭ دادىكا! - دېدى



ئايىسخان ئايلا.

ئۇ نەۋرىسى مەۋلاننى چاقىرىۋېلىپ، يالغۇز كولىسىغا قايتىپ كەلدى. ھويلىدىكى قوزۇققا باغلاقلق جاغۇل ئۆچكە مەردى.

— ھە، يېلىنىڭ چىڭقىلىپ كەتتىمۇ؟ جىندەك تەخىر قىل. قولۇمنى يۇيۇپ، نەۋرەمگە چاي بېرىۋېتىپ، ساغىمەن جۇمۇ! ئايىسخان ئايلا نەۋرىسىنىڭ چېيىنى بېرىۋەتكەندىن كېيىن، قوللىرىنى پاكىز يۇيىدى — دە، جاغۇل ئۆچكىنى سېغىشقا باشلىدى. سېغىپ بولۇپ، ئۆچكىنى قوتانغا ئەكىرىپ قوزۇققا باغلىدى. ئاندىن ئالدىغا بىر باغلام چۆپنى سېلىپ بەردى — دە، قوتاننىڭ ئىشىكىنى يېپىپ قويدى. ئەمما، كۆڭلى بىر نېمىنى تۇيغاندەك قىلىپ، قوتاننىڭ ئىشىكىگە يالت قىلىپ قارىدى. قۇلۇپ سالىمغانلىقىنى كۆرۈپ، لوكنى ① چىقىرىپ چىڭ ئېتىپ قويدى. چۈنكى، يېقىنقى كۈنلەردىن بۇيان، بىر دەرۋىش سوپى مۇشۇ ئىتراپنى چۆڭلەيدىغان بولۇپ قالغانىدى. «ئۆزۈڭگە پۇختا بول، ئۆزۈڭنى ئوغرى تۇتما» دېگەن سۆز بار، دەپ ئويلىدى ئايىسخان ئايلا ئىچىدە. ئۇ سەيناغا سەپىلىپ قاراپ نەۋرىسى مەۋلاننىڭ يوق ئىكەنلىكىنى كۆردى — دە، «مەۋلان! قوزام، قايتىپ كەل. ئىپتار ۋاقتى بولۇپ قالدى. موندەك ② ئېتىپ بېرىمەن ساڭا!» دەپ توۋلىدى. مەۋلان يىراققا كەتمىگەنمىكەن. چوڭ ئانىسىنىڭ ئۇزىنى ئاڭلىغان ھامان ھويلىغا ئۇندى ۋە «موندەك يېمەيمەن، سىناپلا چامغۇر بىلەن تۈگىدىكەنمىز!» دەپ غەلۋە قىلى خىلى تۇردى.

ئاسماندا يۇلتۇز كۆرۈنۈشكە باشلىدى. ئايىسخان ئايلا ئىپتار ۋاقتىنىڭ يېقىنلىشىپ قالغانلىقىنى كۆرۈپ، غەلۋە

① لوك — ياغاچتىن قىلىنغان قۇلۇپ.

② موندەك — قوناق ئۇنىدا قىلىنىدىغان جۇۋاۋا.

قىلىۋاتقان مەۋلاننىڭ قولىغا بىر پارچە ناننى تۇتقۇزدى - دە،  
نەپتارغا تۇتۇش قىلدى.

شەرىق قەدرى كېچىسى. بۈگۈن كېچىدە نۇرغۇنلىغان  
تەقۋادار مۇسۇلمانلار تۈن بويى كىرىپك قاقماي، خۇداغا  
دۇئا - تەلاۋەت قىلىپ چىقىشىدۇ. ئايسىخان ئايلىمۇ ئىپتىئارنى  
قىلىپ بولدى. نەۋرىسى ئۇخلىغاندىن كېيىن، تەرەت ئېلىپ  
جايىنامازغا ئولتۇردى. قانچە ۋاقىت ئۆتكەنلىكىنى ئۇنتۇپ،  
قولىدىكى تەسۋىمنى سىيرىپ ئولتۇرغان ئايسىخان ئايلا  
روجەكنىڭ سىرتىدا پال - پال قىلىپ چاقنىغان شولىنى  
كۆرۈپ قالدى. بۈگۈن تائەت - ئىبادەتتىم خۇداغا يېتىپ، تىلىكىم  
ئىجابەت بولىدىغان ئوخشايدۇ، دەپ ئويلىدى ئۇ ۋە ئۈنلۈك  
ئاۋاز بىلەن: «ئاللاھۇمەغفىرلى زۇنۇبىي ۋەفتەھلىي ئەبۋابە رەھ-  
مەتىكە! ئاللاھۇمەغفىرلى زۇنۇبىي ۋەفتەھلىي ئەبۋابە فەدلىكە!» ①  
دەپ ئوقۇدى. بۇ چاغدا شولا ھېلى ئوڭغا، ھېلى سولغا، بىردەم  
يۇقىرىغا، بىردەم تۆۋەنگە يۆتكىلىپ نۇراتتى. ئايسىخان  
ئايلىمۇ شولا نەگە يۆتكەلسە، قوللىرى بىلەن شۇ يەردىكى شولىنى  
تۇتماقچى بولاتتى ۋە «لەببەيكە ئاللاھۇمە لەببەيكە،  
لەببەيكە لاشەرىكە لەكە لەببەيكە ئىننەلھەمدە ۋەننىمە تەلەكە  
ۋەلمۈلكە لاشەرىكە لەكە!» ② دەپ كەلىمە تەبىئە ئوقۇيتتى.  
بىرھازادىن كېيىن، ھېلىقى شولا سۇسلىشىپ بارا - بارا  
يوقاپ كەتتى. ئايسىخان ئايلىمۇ دۇئا - تەلاۋەتنى قىلىپ

① «ئىي ئاللا، مېنىڭ گۇناھلىرىمنى مەغپىرەت قىلغايەن (كەچۈر-  
گەينەن) ۋە رەھمىتىڭنىڭ دەرۋازىلىرىنى ماڭا ئېچىپ بەرگەيسەن! ئىي ئاللا،  
مېنىڭ گۇناھلىرىمنى مەغپىرەت قىلغايەن (كەچۈرگەيسەن) ۋە ياخشىلىق  
دەرۋازىلىرىنى ماڭا ئېچىپ بەرگەيسەن!»

② «مەن ھازىر بولدۇم، ئىي ئاللا مەن ھازىر بولدۇم، مەن ھازىر  
بولدۇم، سېنىڭ ھېچقانداق شەرىكىڭ يوقتۇر. مەن ھازىر بولدۇم. شەك -  
شۈبھىسىزكى، بارلىق ھەمدۇ سانا، بارلىق نېمەت ۋە پادىشاھلىق ساڭىلا  
خاستۇر. سېنىڭ ھېچقانداق شەرىكىڭ يوقتۇر.»

بولدى - دە، چارچىغىنىدىن ھالىدىن كېتىپ، جايىنامازغا پوكلا چۈشتى...

ئەتىسى، ھەممىدىن بۇرۇن مەۋلان ئويغاندى. ئۇ جايىناماز ئۈستىدە ياتقان چوڭ ئانىسىنى كۆردى:

— چوڭ ئانا! چوڭ ئانا! قورسىقىم ئاچتى! — دەپ ئۇنى ئويغاتماقچى بولدى مەۋلان. چوڭ ئانىسى ئوڭدىسىغا ئۆرۈلدى. ئۇنىڭ ئۈمىدكە تولغان كۆزلىرى خىرەلىشىپ قالغان بولسىمۇ، ئەمما، چىرايى ئادەتتىكىدەكلا كۈلۈمسىرىگەن ھالدا قېتىپ قالغانىدى.

— چوڭ ئانا، نېمە بولدىڭ؟ — دەپ ۋارقىرىدى مەۋلان يىغا ئارىلاش چوڭ ئانىسىنىڭ قېتىپ قالغان قولىنى سىلكىپ تۇرۇپ.

مەۋلاننىڭ ئېچىنىشلىق يىغىسىنى ئاڭلىغان قوشنىلار ھويلا ئىچىگە يۈگۈرۈپ كىرىشتى. ھويلىدىكى قوتاننىڭ ئىشىكىنىڭ لوكى بۇزۇلغان، قوتاندىكى جاغۇل ئۆچكە بولسا يوقالغانىدى...

ئايىمىغان ئايلىمنىڭ يەتتە نەزىرى روزى ھېيتنىڭ ئۈچىنچى كۈنى ئۆز ئۆيىدە ئۆتكۈزۈلدى. خەلقىمىزدە: «ئۆلۈمدىن قاتتىق ئىش بولماس» دېگەن سۆز بار. نارەسىدە مەۋلان بۇنى چۈشىنىپ كېتەلمىسىمۇ، ئەمما، ئۇ ئۆزىنى بىردىنلا چوڭ بولۇپ قالغاندەك ھېس قىلدى. ئۇ مۇنداق بىردەھشەتلىك ھەقىقەتنى چۈشەنگەنىدى: ئەمدى ئۇنىڭغا تاي بورۇل ھەققىدە ساماۋى چۆچەكلەرنى ھېچكىممۇ سۆزلەپ بەرمەيدۇ. چۈنكى، چوڭ ئانىسى تاي بورۇلغا مىنىپ پەرۋاز قىلغىلى ساماغا چىقىپ كەتتى...

چوڭ ئانىسىنىڭ يەتتە نەزىرىدىن كېيىن، ئاپىسى مەۋلاننى ئېلىپ كەتتى. بۇ ئۆي گەرچە مەۋلاننىڭ ئۆزىنىڭ ئۆيى

بولسىمۇ، ئەمما، ئۇ ھەقىقىي يېتىملىكنى تېخى ئامدىلا  
ھېس قىلىۋاتاتتى. ئۇ ھېچكىم بىلەن پاراڭلاشمايتتى. قەدىردان  
چوڭ ئانىسىنىڭ مېھرىبان چېھرى ئۇنىڭ كۆز ئالدىدىن زادىلا  
كەتمەيتتى. ئۇنىڭغا چوڭ ئانىسى دالان ئۆيىنىڭ ئىشىكىدىن  
ھازىرلا كىرىپ كېلىدىغاندەك تۇيۇلغاچقا، كۈن بويى ئىشىككە  
قاراپ تەلۈرۈپ ئولتۇراتتى.....

ئايىسىخان ئايلىنىڭ يەتتىسى بولغان كۈنى — يۇرتىنىڭ  
ئازنا بازار كۈنى ئىدى. مەھەللىدىكى ئەزىزىۋاقى يۈچۈن بىر  
ئادەمنىڭ «ئۆچكە تېرىسى ساتمەن» دەپ يۈرگەنلىكىنى  
كۆرۈپ قالدى. ئۇ شۇ قەدرى كېچىسى رەھبەتلىك ئايىسىخان  
ئايلىنىڭ ئۆچكىسىنىڭ يېتىپ كەتكەنلىكىنى ئاڭلىغانىدى.  
شۇڭا، يۈچۈن ئادەمنىڭ ئىش — ھەرىكىتىدىن گۇمانلىنىپ  
ئۇنىڭ ئالدىغا باردى. قارىسا، ئۇنىڭ قولىدىكىسى دەل ئاشۇ  
ئۆچكىنىڭ تېرىسى ئىكەن.

— بۇ تېرىنى نەدىن ئالدىڭ؟ — دەپ ئۇنىڭ ياقىسىغا  
ئېسىلدى ئەزىزىۋاقى. بۇ ۋاڭ — چۇڭنى ئاڭلاپ ئادەملەر گۇررىدە  
ئولاشتى.

— بۇ، ئۆزۈمنىڭ! — دەپ تىلىنى چاينىدى ھېلىقى  
يۈچۈن ئادەم.

كىشىلەر بۇ ئادەمنىڭ ياقىسىدىن تۇتۇپ سۆرىگەن  
يېتى، ئۇنى مەھەللىنىڭ چوڭلىرىدىن بىرى بولغان رېھىمشىق  
ئىمامنىڭ ئالدىغا ئېلىپ كەلدى.

— ئەھۇ، ئەھۇ! سەن نېمە ئادەم؟ ئەھۇ، ئەھۇ! نەدىن  
كەلدىڭ؟ ئەھۇ، ئەھۇ! ... — دەپ سورىدى رېھىمشىق ئىمام  
كالتە يۆتۈلۈپ تۇرۇپ.

ھېلىقى ئادەم بولسا تېخىچىلا تىلىنى چايناپ تۇراتتى.  
ئەزىزىۋاقى بېقىنىغا راسا كەلتۈرۈپ ئىككىنى مۇشتلىغان

دىن كېيىن، ئۇ زۇۋانىغا كەلدى. — مەن ئەھلى مۇسۇلمان، تەقۋادار ئادەم مەن! — دېدى

بۇ يوچۇن ئادەم. — سېنىڭ مۇسۇلمان ئىكەنلىكىڭنى كۆرۈپ تۇرۇپتۇق،

ئەھۇ، ئەھۇ! بۇ تېرە كىمنىڭ دەۋاتىمەن! ھېلىقى يوچۇن ئادەم، راست سۆزلىمىسە، ئۆزىنىڭ بۇ يەردىن ساق چىقىپ كېتەلمەيدىغانلىقىغا كۆزى يېتىپ، ئىنقىرار قىلىشقا مەجبۇر بولدى.

بۇ يوچۇن ئادەم بىەكەندە «ئىمام مەھدى ئاخىرقى زامان» دەۋاسىنى قىلىپ چىققان ھېلىقى شەيخ مۇھەممەت سەئىد ۋەققاس بىلەن شەيخ ئەھمەت باغدادى دېگەن ئىككى كازاپ نىڭ مۇرىتلىرىدىن ئىكەن. بۇ ئىككىسى چالبا كېسەك قىلىنىپ ئۆلتۈرۈلگەندىن كېيىن، ئۇ قېچىپ چىقىپ بۇياقلارغا كېلىپ قالغانىكەن. ئۇ، بۇ يەردىمۇ توغرا كەسپ، ھالال ئوقەت بىلەن شۇغۇللانماي، خەقنى قاقتى — سوقتى قىلىپ ئالداپ يۈرگەن كۈنلەر. نىڭ بىرىدە، ئايسىخان ئايلىنىڭ ئەمەت چوڭ دادىكام بىلەن شىۋى قەدرى ھەققىدە قىلىشقان ھېلىقى پاراڭلىرىنى ئاڭلاپ قالىدۇ ۋە كەينىدىن ئەگىشىپ كېلىپ ئۇنىڭ ئۆيىنى كۆرۈۋالىدۇ.

ئۇ، شىۋى قەدرى كېچىسى پۇرسەت يېتىپ كەلگەنلىكىنى كۆرۈپ جىن چىراغدىن بىرنى تېپىپ ياندۇرۇپ ئايسىخان ئايلىنىڭ دېرىزىسىدىن ئۆيىنىڭ ئىچىگە شولا چۈشۈرىدۇ. ئايسىخان ئايلا بۇ شۇنى تۇتۇمەن دەپ، ئۆيىنىڭ ئىچىدە ئۇيان — بۇيان يۈگۈرۈپ يۈرۈپ ئاخىر ھالىدىن كېتىپ يېقىلىدۇ. بۇ كازاپ بولسا، ئىشىكنىڭ لوكىنى بۇزۇپ، قوتاندىكى چاغۇل ئۆچكىنى يېتىلەپ، بەخىرامان ھويلىدىن چىقىپ كېتىدۇ.

كىشىلەر بۇ كازاپنىڭ سۆزىنى ئاڭلاپ، غەزەپلەنگەنلىكتىن دىن يېرىلىپ كېتەي دەپ قىلىشقانىدى. رېھمىش ئىمامدىن پەتىۋا ئالغاندىن كېيىن، ئۇلار بۇ سۈپىنىڭ يۈزىگە قارا كۆيە سۈرتۈپ، قارا ئېشەككە تەتۈر مىندۈرۈپ، كوچىمۇ كوچا سازايى قىلدى، كېيىن يۇرتتىن قوغلاپ چىقىرىۋەتتى.

يازنىڭ ئىسسىقلىقىدا چىۋىنلار ھۇرۇنلۇق بىلەن غىنىلىدايتتى.  
يېنىڭ شامالدا دەرەخلەرنىڭ يوپۇرماقلىرى شىلىدىرلايتتى. قە-  
يەردىندۇر ئېشەكنىڭ قاتتىق ھاڭرىغان ئاۋازى ئاڭلىناتتى. مەۋ-  
لان چوڭ ئانىسىدىن ئايرىپ قالغاندىن بۇيان، ئۆزىنى چۆلدە  
ئادىشىپ قالغاندەك ۋە ئېگىز كۆك ئاسماندا لەيلەپ يۈرگەندەك  
ھېس قىلاتتى. ئۇ رەھمەتلىك چوڭ ئانىسى سۆزلەپ بەرگەن  
خىسلەتلىك تاي بورۇل ھەققىدىكى چۆچەكنى كۆپ قېتىم ئەس-  
لىدى. تاي بورۇل ياشايدىغان ئاشۇ سىرلىق سۇ مەملىكىتىنى  
ئۇ ئۆزى شۇنچىلىك ئىنتىلىۋاتقان ناھايىتى بەختلىك سائادەت  
دۇنياسى دەپ ئويلايتتى. بۇ بەختكە ئېرىشىش ئۈچۈن، ئاشۇ  
تاي بورۇلنى مېنىپ كۆكتە پەرۋاز قىلىش ئۈچۈن، خۇددى  
چوڭ ئانىسى ھايات چېغىدا ئېيتقاندەك، ئىزدەش ۋە مېھنەت  
سەرپ قىلىش، تەر ئاققۇزۇش لازىم ئىدى! «چۈنكى، ھاياتلىق  
ئەبەدىي بولغىنىدەك، — دېگەنىدى چوڭ ئانىسى ئۇنىڭغا، —  
بەخت — سائادەت ۋە جەبرى — جاپامۇ ئەبەدىي بولىدۇ. ئەمما،  
كىمكى جەبرى — جاپادىن قورقۇپ بەختنى ئىزدىمىسە، بەخت  
ھەرگىز ئۇنى ئىزدەپ كەلمەيدۇ!»

مەۋلان خىيال بىلەن كۆزىنىڭ ئىلىنغانلىقىنى تۇيمايلا،  
ئولتۇرغان جايىدا ئۇخلاپ كەتتى. ئۇ چۈش كۆردى. چۈشىدە  
چوڭ ئانىسىنى كۆردى. چوڭ ئانىسى قاپقارا سۈمبۇل چاچ-  
لىق بېشىغا ئاق لېچەك — ئاق رومال، ئۈستىگە ئاق كۆڭلەك كىي-  
گەن ھالدا ئىمىش، ئۇ پەرىزاتقا ئايلىنىپتىمىش ۋە ئۇنىڭغا:  
«ئىي باتۇر يىگىت، جەسۇر بول، بولمىسا، تاي بورۇل  
نى تۇتمىغىڭ، مۈشكۈلدۈر، — دەۋاتقۇدەك، — ئايسىز قاراڭغۇ  
بولغاندا، سامانى يۇلتۇز قاپلىغاندا، چولپان كۆكتىكى ئورنىغا  
چىققاندا، تاي بورۇل باغراش كۆلىدىن چىقىدۇ. شۇ چاغدا  
مەن چېچىمنى خاسىيەتلىك ئالتۇن يۈگەن، كۆز يېشىمنى چەش-  
مە بۇلاق قىلىپ، تاي بورۇلنى غارغا باشلاي. سەن تۇرىدۇر.

ماستىن تاغنىڭ بېلىدە پايلاپ تۇرغىنى، تاي بورۇل چەشمە بۇلاقتا سۇ ئىچىپ قانغاندىن كېيىن، غاردىن يېنىپ چىقىدۇ. سەن شۇ چاغدا شۇڭقاردەك ئۇچۇپ چۈشۈپ، ئۇنىڭ ئۈستىگە مىنىۋال. خاسىيەتلىك ئالتۇن يۈگەننى بېشىغا ئاستا سالغىن، تاي بورۇل ئاسان پەلەك سەكرەپ توختايدۇ. سېنى مېنىڭ ئىگەم مۇشۇ ئىكەن، دەپ ئويلاپ، پەسلەپ يەر يۈزىگە چۈشىدۇ. مەۋلان چۈشىدە چوڭ ئانىسىنىڭ دېگىنىدەك غار ئۈستىدە پىنھان يېتىپ ماراپ تۇرغانىكەن، تاي بورۇل چولپاننى كۆرۈپ كۆلدىن چىقىپتۇ ۋە چەشمە بۇلاقتىن سۇ ئىچمەك بولۇپ غارغا كىرىپتۇ. ئۇ سۇغا راسا قانغاندىن كېيىن، غاردىن چىقىپ سا- ماغا ئۆرلەي دېيىشىگە، مەۋلان شۇڭقاردەك ئۇچۇپ چۈشۈپ، تاي بورۇلنىڭ ئۈستىگە قونۇپتۇدەك. تۇلپار ئۇنى كۆككە بوران- دەك ئېلىپ چىقىپ كېتىپتۇدەك. ئۇ چوڭ ئانىسىنىڭ دېگىنىدەك، خاسىيەتلىك يۈگەننى تاي بورۇلنىڭ ئاغزىغا سېلىپتىكەن، ئەيىۋەنناس، تاي بورۇل ئاسان پەلەك سەكرەپ، پايانسىز سامادا قىيىغىتىپ، كېيىن، ئاستا - ئاستا زېمىن تامان پەس- لەپتۇدەك...

نەزمە:

ئەرەب ئېيتۇر: «ھەر فىرئۇنغا مۇسا بار،  
 ھەر دەججالغا ھەم ئاخىر بىر ئەيسا بار»<sup>①</sup>  
 ئەبەدىي ئۆچمەيدۇ قۇياشنىڭ نۇرى،  
 زۇلمەتنى قوغلاشقا يورۇق زىيا بار.

— ئابدۇرېھىم ئۆتكۈر

① ئەرەب خەلق ماقالى: «كۆللى فىرئۇنل مۇسا، كۆللى دەججال ئەيسا».

## توققۇزدىنچى باب

### «ئالتە يۈز چاقىرىملىق جىددىي پەرمان»<sup>①</sup>

مىلادى 1875 - يىلى 1 - ئاي.

بېيجىڭدە قىش كۈنلىرى شامال كۆپ چىقاتتى. ئاسماننى يەنە يىرتقۇچ ھايۋانلارنىڭ ھۇۋلىشىغا ئوخشاپ كېتىدىغان ئاۋازلار قاپلىدى. ئاسمان كۈل رەڭ، سارغۇچ رەڭگە كىرىپ، تۈ-تۈلۈپ قاراڭغۇلىشىپ كەتكەنىدى. كۆتۈرۈلگەن توپا - چاڭ قۇياشسىز ئاسماننى قاپلىۋالدى. قەغەز پارچىلىرى، قۇرۇق ياپ-راقلار، كۈلتۈك قارلار، پاسكىنا ئازگاللاردىكى ئۇششاق نەرسىلەر بىر - بىرى بىلەن ئارىلىشىپ ھەر خىل قۇشلارنىڭ سىياقىغا كىرىپ قالاتتى - دە، قالايىمقان ئۇچاتتى، ئۆيلەرنىڭ كۈل رەڭ كاھىشلىق لەمپىلىرىدە دومىلايتتى. يالىڭاچلىنىپ قالغان، ئەڭ كۆپ بولغاندىمۇ بىر قانچە تاللا يوپۇرماقلىرى قالغان دەرەخ شاخلىرى خۇددى قامچا ئويناتقاندىك، ئۇياق - بۇياققا تاشلىنىپ ۋىزىلدايتتى. ئېھتىمال ئۇلار ھاۋادىكى قانداقتۇر بىر نەرسىنى قامچىلاۋاتسا كېرەك. كوچا - كوچىلاردا ئۇياق - بۇ-

① «ئالتە يۈز چاقىرىملىق جىددىي پەرمان» — ئوردىدىن تۈۋەنگە ئەڭ تېز، ئەڭ جىددىي يەتكۈزۈلىدىغان ھۆججەتنىڭ نامى. ئادەتتە بىر مەنە بىلەن بىر مەنىلىككە ئات ئالماشتۇرۇپ مېڭىپ كۈنگە ئالتە يۈز چاقىرىم ئارىلىققا يەتكۈزۈلىدىغانلىقى ئۈچۈن «ئالتە يۈز چاقىرىملىق جىددىي پەرمان» دەپ ئاتالغان.



ياققا ئۆتۈۋاتقانلار باشلىرىنى ئىچىگە تىقىشىپ، يۈزلىرىنى توسۇشقان ھالدا ئېگىشىپ ناھايىتى تەستە مېگىشاتتى. جىگموما ۋە تاۋا ئېنى ساتىدىغان لاپاسلارنىڭ بىرىمۇ كۆرۈنمەيتتى. ئۇلار بوراندا ئۆرۈلۈپ چۈشكەن، ئورنىدا قالايىمقان ياتقان چاسا تاختايلار ۋە بەندىگىلەرلا تۇراتتى. كوچىلاردا بىرەر لالبا ئىتمۇ كۆرۈنمەيتتى. جاھان ئىنسانىيەت دۇنياسىغا ئوخشىمايلا قالغانىدى. ھەممىلا يەردە بوراننىڭ قۇدرىتى ۋە چاڭ - توزانلارنىڭ تۇمانى ھۆكۈم سۈرەتتى. 11 - ئاينىڭ باشلىرىدا، سەددىچىن سېپىلىنىڭ سىرتى تەرىپىدىن سوغۇق شىمال شامىلى باستۇرۇپ كىرگەنىدى. خېھىي تۈزلەڭلىكىدە قۇيۇن سېرىق تۈپىلارنى ئۇچۇرۇشقا باشلىدى، پۈتۈن يەر - جاھاننى قار - مۇز قاپلىدى. ياز ۋە كۈز پەسىللىرىدە بۇ يەردە بىسپايان دالىلار ياپيېشىل زىرائەتلەر، ئوت - چۆپلەر ۋە كۆكىرىپ تۇرغان دەل - دەرەخلەر بىلەن قاپلىناتتى. بۈك - باراقسانلىق ئىچىدە، يىراق - يېقىن ئىچىدىكى كەنتلەرنى كۆرگىلى بولاتتى. ھازىر بولسا شامال توسالغۇسىز زومىگەرگە ئايلانغان بولۇپ، بوغۇق سادا چىقىرىپ ھۆركىرەيتتى. ئەسەبىيلەرچە ھەممە يەردە قاتراپ يۈرەتتى، قاقاس ھەم سوغ دالىلاردىن، قۇپقۇرۇق بولۇپ قالغان كەنت كوچىلىرىدىن ئۆتۈپ، كىشىلەرنىڭ يېپىقلىق تۇرغان دېرىزىلىرىنى قاقاتتى، قۇم - توپىلارنى ئۇچۇرۇپ كېلىپ بىراۋلارنىڭ قەغەز چاپلانغان روجەكلىرىگە ئۇراتتى. بوران ئىنسانلارنى ئۆي - ئۆيلىرىگە قوغلاپ كىرگۈزۈۋېتىپ، بۇ دۇنياغا ئۆزىلا زومىگەرلىك قىلماقتا ئىدى.

سەككىز كىشى كۆتۈرۈپ ماڭغان، يېشىل بەرقۇت بىلەن چاپلانغان، چوڭ بىر ياسىداق تەختىراۋان بىلەن تۆت ئادەم كۆتۈرۈپ ماڭغان چاققان، گۈللۈك بىر تەختىراۋان بېيجىڭدىكى

بىنەپشە ھەرەم ① نىڭ لۇڭزۇڭمىن قوۋۇقىغا كەلگەندە توختاپ قالدى. تەختىراۋانلارنىڭ پەردىلىرى شامالدا ئۇچۇپ تۇراتتى. بۇ چاغدا قوۋۇق ئالدىدا قول قوشتۇرۇپ تۇرۇشقان سۇلانلار ② دەرھال بېرىپ، تەختىراۋاننىڭ ئالدى پەردىسىنى كۆتۈرۈپ، ئېگىز بويلۇق بىر مۇيسىپىنى ئۇنىڭدىن يۆلەپ چۈشۈردى. تەختىراۋاندىن چۈشكەن بۇ ئادەم — شەنشى، گەنسۇ ئۆلكىلىرىنىڭ باش ھەربىي ۋالىيسى، تەيپىڭ تىيەنگو دېھقانلار قوزغىلىڭى بىلەن شەنشى، گەنسۇ ۋە نىڭشىيالاردا پارتلىغان خۇيزۇلار قوزغىلىڭىنى باستۇرغان مەشھۇر شەخس زوزۇڭتاڭ ئىدى. ئۇ يۈزى گۆشلۈك، قويۇق قاشلىق، كەكە ساقال، چاچ — ساقاللىرى ئاقارغان، گەۋدىسى دۈمچەكرەك كەلگەن ئېگىز بىر ئادەم ئىدى. ئۇنىڭ نەشتەردەك سوغۇق نۇر چېچىپ تۇرىدىغان، بار بىلەن يوقنىڭ ئورنىدىكى كىچىككىنە كۆزلىرى ئۇنىڭ نۇرغۇن جەڭلەر-دە سۆڭىكى قاتقان رەھىمسىز بىر ئادەم ئىكەنلىكىنى كۆرسىتىپ تۇراتتى.

ئارقىدىكى گۈللۈك تەختىراۋاندا ئولتۇرغان چىرايلىق بىر قىز تەختىراۋاننىڭ پەردىسىنى قايرىپ، ئۆزلىرىنىڭ ئوردا ئالدىغا كەلگەنلىكىنى بىلدى — دە، تەختىراۋاندىن ئىتتىك چۈشتى. بۇ قىز — زوزۇڭتاڭنىڭ ئاتاق قىزى — شياۋفاڭ خانقىز ئىدى. سۇلانلار زوزۇڭتاڭ بىلەن شياۋفاڭ خانقىزنى ئوردىنىڭ ئىچىگە باشلاپ مېڭىشتى. ئۇلار ئوردىنىڭ ئوتتۇراڭچى ئىشىكىگە كەلگەندە، قېرىراق بىر سۇلان ئۇلار بىلەن بىللە قالدى. قال خان سۇلانلار نەگىدۇر غايىب بولۇشتى.

بۇ چاغدا ئوردىنىڭ ئوتتۇراڭچى ئىشىكى قىپپاش ئېچىلىپ ئىچكىرىسىدىن بىر غۇلامنىڭ بېشى كۆرۈندى.

① بىنەپشە ھەرەم — مانجۇ خان ئوردىسىنىڭ ئومۇمىي نامى.

② سۇلان — خان ئوردىسىنىڭ خاس ساقچىلىرى.

— ھە، زو دارىن كەپتىكەن — دە! — دېدى ئۇ كۈلۈپ تۇرۇپ.

— قىزىق ئىش! — دەپ ئويلىدى زوزۇڭتاڭ. — ماۋۇ ئاخشىنىڭ ئەلپازىنى كۆرۈڭ. ئىشىكىنى ئېچىپ، مېھماننى ئىچكىرىگە باشلىماي تۇرۇۋالغىنى نېمىسى بۇنىڭ؟  
زوزۇڭتاڭنىڭ غۇزۇندە ئاچچىقى كەلدى — يۇ، بۇ يەرنىڭ خان ئوردىسى ئىكەنلىكىنى ئېسىگە ئېلىپ، ئۆزىنى زورغا بېسىۋالدى. شياۋفاڭ خانقىز ئىتتىك مېڭىپ ھېلىقى غۇلامنىڭ ئالدىغا كەلدى ۋە:

— بۇياق زوزۇڭتاڭ جانابلىرى بولىدۇ. خان ئالىيلىرى ھۇزۇرىغا سالامغا كىرمەكچى، — دېدى.

— خەۋىرىمىز بار، خەۋىرىمىز بار. كىرىشىڭىزىلەر بولىدۇ، بىراق، ئەن — قائىدىسىنى قىلىپراق كىرىشىڭىزىلەردە! — دېدى ھېلىقى غۇلام تەپ تارتىپلاستىن.

— قانداق ئەن — قائىدە ئىكەن ئۇ؟ خان تاخشىنى ① تاپ شۇرغانغۇ؟ — دېدى زوزۇڭتاڭ. ھېلىقى غۇلام تېخىچىلا كۈلۈپ تۇراتتى. بۇ چاغدا بىر ياندا قاراپ تۇرغان ھېلىقى سۇلان زوزۇڭتاڭنىڭ قۇلىقىغا:

— زو دارىن، بۇ سىلىدىن ئىشىك ھەققى سوراۋاتىدۇ، — دەپ پىچىرىلدى.

— نېمە ئىشىك ھەققى ئىكەن؟ — دەپ سورىدى زوزۇڭتاڭ تەنەججۈيلەنگەن ھالدا. — ئالغاچ كەلمەپتىمەن!  
— ئىشىك ھەققىنى بەرمىسىلە، سىلىنى ئوردىغا كىرگۈز-مەيدۇ، زو دارىن! — دەپ شىۋىرىلدى يەنە ھېلىقى سۇلان.

— قانچىلىك بەرسەم بولىدۇ؟  
— چۆنتەكلىرىنىڭ ئەھۋالىغا قاراپ بېرىدىلا، چۆنتەكلى-

---

① خان تاختا — مەنسەپدارلار خاننىڭ ئالدىغا سالامغا كەلگەندە ئوردا چېسەكچىلىرىگە تاپشۇرىدىغان تەمتەك.

رىدىكى پۇل كۆپ بولسا بىرەر يۈز تەڭگە بەرسىلىمۇ بولىدۇ.  
بولمىغاندا يىگىرمە - ئوتتۇز تەڭگە بولسىمۇ بولىدۇ.

— پاهۇي، بىر قېتىم كىرمەك يىگىرمە - ئوتتۇز تەڭگە،  
ھەتتا يۈز تەڭگىگە توختىسا، نېمىدېگەن قىممەت ئىشك  
بۇ؟ — دەپ چۆچۈپ كەتتى زوزۇڭتاڭ.

باياتىن بىر تەرەپتە شۈك تۇرغان شياۋفاڭ خانقىز  
ئەمدى زادىلا چىداپ تۇرالمىدى - دە، زوكۇنلاشماقچى بولۇپ  
غۇلامنىڭ ئالدىغا كەلدى.

— ھەي، زەيپانە! ئىشىكنى ئاچامسەن - يوق؟ — دېدى ئۇ  
تىرىككەپ. — بىلمەمسەن؟ بۇ كىشى مەشھۇر سەركەردە زوزۇڭتاڭ  
بولىدۇ. زوزۇڭتاڭ دېگەن نامنى ئاڭلىغانىدىڭ؟

— ۋاي، ۋۇي، ئاڭلىمامدىغان! ئۇنى بىلىمىسەم قانداق  
بولىدۇ؟ بىراق، مەندە نېمە ئامال بولسۇن؟ بۇ ئەن - قائىدىنى  
تۆتىنچى بېگىم بېكىتكەن تۇرسا؟  
— تۆتىنچى بېگىم دېگىنىڭ كىم ئۇ؟ — دەپ سورىدى  
شياۋفاڭ خانقىز.

— مۇشۇنىمۇ بىلمەمسەن؟ كىم بولماقچى ئىدى؟ ھېلىقى  
غىتىمەك لى... لى لەنىيىڭ ① بولمامدۇ؟ دېگىنىم توغرىمۇ؟ —  
دەپ سورىدى غۇلامدىن زوزۇڭتاڭ.

ئۇ مۇشۇ تاپتا ئۆزىنى خېلىلا بېسىۋالغانىدى:  
— قائىدە قېرىمايدۇ. يەنە بىر قېتىمدا تولۇقلاپ قويماق  
بولار، مەن بۇنداق ئەن - قائىدە بارلىقىدىن راستتىنلا  
خەۋەرسىز ئىكەنمەن. بولمىسا، چۆنتەككە پۇلنى جىق سالغاچ  
كەلمەسەيدىم؟

ھېلىقى غۇلامۇ بوش كەلمىدى:  
— مەن بۇ ئەن - قائىدىنى بۇزسام زادى بولمايدۇ.

① لى لەنىيىڭ — شاھىيانىيە شى تەيخۇننىڭ خاس چاكرى ئىدى،  
كېيىن ھەرەمبېگى بولغان، جۇڭگو تارىخىدا ئۆتكەن مەشھۇر مۇناپىق.

زىڭ دارىن ① كەلگەندىمۇ مۇشۇ ئەن - قائىدە بويىچە ئىشەك ھەققى تۆلىگەن. تېخى، ئۆلۈشكۈن ئۇلۇغ ۋەزىر لى خۇڭجاڭ ② جانابلىرى كەلگەندىمۇ قولۇمغا ئون تەڭگىنى ئوشۇق بەردى.

— ئۇلار باي ئىكەن، ساڭا چىق پۇل بېرەلەيتۇ. مەن گاداي تۇرسام! ئەمدى قانداق قىلاي؟ نەدە ئۇنچىۋالا كۆپ پۇل بولسۇن مەندە؟ يۈز - خاتىرەمنى قىلىپ بولسىمۇ بىزنى ئىچكىرىگە كىرگۈزۈۋەتكەن بولساڭ! — دەپ يالۋۇردى زوزۇڭتاڭ تەزىم قىلىپ تۇرۇپ.

— ياق دېدىمىمۇ، ياق! زو دارىن، ئەن - قائىدىدىن چىقىپ كەتسەك، بۇ جاھاننىڭ يەنە نېمە تۇتقۇسى بولسۇن! بۇ قېتىم زو زۇڭتاڭنىڭ راستىنلا ئاچچىقى كەلدى:

— بۇ نېمىسىدىگەن گەپ؟ شۇنچىۋالا ئوغرى - قاراقچىنى يوقاتقان پېقىر زو زۇڭتاڭ سېنىڭدەك بىر ئۆلۈمتۈككە تېتىيالىي قالارمەنمۇ؟

— ھاي، ھاي، ئەدەپ، ئەدەپ! — دەپ ۋايىساپ كەتتى ھېلىقى غۇلام، — سەۋر قىلىسلا، سەۋر! بۇ دېگەن خان ئوردىسى جۇمۇ! خان ئالىيلىرى ئاڭلاپ قالىدىغان بولسا، سەت بولىدۇ.

— بېگىم، بۈگۈنكى ئىش بەك مۇھىم ئىكەن. زو دارىن ئوردىغا ئىلگىرى كېلىپ باقمىغاچقا، بۇ يەرنىڭ ئەن - قائىدىلىرىنى تازا بىلىپ كېتەلەيتۇ. شۇڭا، بۇ قېتىمقىسىغا سالاۋات دەۋەتمەمدىلا! — دېدى قېرى سۇلان سالا قىلىپ.

— ياق، بولمايدۇ، سەنمۇ ھەرەم خىزمەتكارىغۇ؟ بۇ

---

① زىڭ گوفەن — تەيپىڭ تىيەنگۈ دېھقانلار قوزغىلىڭىنى باستۇرغان خۇنەن ئارمىيىسىنىڭ سەردارى.

② لى خۇڭجاڭ — شىمالىي مىللەتلەر تارىخىنىڭ كاتتەبېشى. شۇ چاغدا جىلى ئۆلكىسىنىڭ ھەربىي ۋالىيى، دارىلئۇلۇمنىڭ ئۆلىمالىسى ئىدى.

يەرنىڭ ئەن - قائىدىلىرىنى بىلىمەسەن؟

— كىرىمىسەك، كىرىمەپتۇق! — دېدى زوزۇڭتاڭ كەينىگە ئۆرۈلۈپلا، خوش ئەمەسە! خاپا بولماي ئىچكىرىدىكىلەرگە زوزۇڭتاڭ كەپتىكەن دەپ قوي! مەن ھەم گاداي، ھەم ئەن - قائىدە بىلىمەيدىغان بولغاندىكىن، ئوردىنىڭ ئىشىكى مەن ئۈچۈن تاقاق بولىدىكەن. جۈرۈڭ، شياۋفاڭ خانقىز، كەتتۇق!...

بۇ چاغدا ھېلىقى قېرى سۇلان غۇلامغا ئىشارەت قىلدى - دە، ئۇنىڭ قۇلىقىغا مۇنداق دەپ شىۋىرلىدى:

— بۇ كىشىنىڭ زوزۇڭتاڭ جانابلىرى ئىكەنلىكىنى راست - تىنلا بىلىمەمدىلا؟ كىرگۈزۈۋەتسىلە! تەيپىڭ تىيەنگو، نىەنجۇن ① ۋە تۇڭگانىيلارنىڭ نەچچە مىليون قاراقچى ئىسكىرى ئۇنىڭ قولىدا تىرىپىرمەن بولۇپ كەتكەن. ئۇنىڭ بۇ تۆھپىسى ئۈچۈن خان ئالىيلىرى ئۇنىڭغا ئەرگان بەگلىك ئوتۇغاتى بەرگەن، ئۆزىگە ۋەزىر ئەزەم قىلغان، خان مۇپەتتىش قىلىپ بەلگىلىگەن. شەنشى، گەنسۇ ئۆلكىلىرىنىڭ باش ھەربىي ۋالىيسىلىق مەنسىپىنى بەرگەن. پۈتۈن كىنجابىتا ② ئۇنىڭدەك مەرتىۋىسى يۇقىرى، مەنسىپى ئۆرە ئادەمدىن نەچچىسى بار؟ ئۇنى خاپا قىلىپ قويىمىسلا. بولمىسا، پېشىنى قېقىپ كېتىپ قالسا، ھېلىغۇ سىلىكەنلا، تۆتىنچى بېگىمۇ بۇ ئىشنىڭ ھۆددىسىدىن چىقالماي قالارمىكىن؟

بۇ ۋەھىيلىك گەپنى ئاڭلاپ غۇلامنىڭ پېشىدىن تۈتۈن چىقىپ كەتتى. دەرھال ئىچكىرىسىگە كىرىپ «تۆتىنچى بېگىم!» دەپ ۋارقىرىدى. ئاڭغىچە، ئوتتۇراڭچى ئىشىكتە بولۇنۇۋاتقان ۋاراڭ - چۇرۇڭنى ئاڭلاپ يېتىپ كەلگەن ھەرەمبېگى لى لەنىيىڭ

① نىەنجۇن — ئېلىمىزدىكى تەيپىڭ تەيەنگو دېھقانلار ئىنقىلابى مەغلۇپ بولغاندىن كېيىن، غەربىي، جەنۇبتىكى ئۆلكىلەردە پارتىلىغان دېھقانلار قوزغىلىڭىنىڭ ئومۇمىي نامى.

② كىنجاپ — پايتەخت، بېيجىڭنى كۆرسىتىدۇ.

ئىشنىڭ بۇ دەرىجىگە بېرىپ يەتكەنلىكىنى كۆرۈپ قورقۇپ كەتتى. ئۇنىڭ جان - پېنى چىقىپ كەتكەنىدى. ئۇ ئىشنى ئۆزى ئېچىپ، زو زۇڭتاڭغا تەزىم قىلدى؛

— بۇياققا ئۆتۈپتىكەنلا، زو دارىن، بىلىمى قاپتىمەن. كەچۈرگەيلا قېنى، مەرھەمەت، مەرھەمەت!... ئۇ ھېلىقى غۇلامغا قاتتىق بىر ئالايدى: — ھەي، بۇتتەك قاراپ تۇرماي، زو دارىننى ئىچكىرىسىگە باشلىماسەن!

مەڭدەپ قالغان غۇلام دەرھال ئېسىگە كەلدى - دە، تەزىم قىلدى، ئاندىن زو دارىننى قەسىرى پىنىھانغا تەكلىپ قىلدى.

بىراق، زوزۇڭتاڭ پەيلىدىن ياندىغاندەك ئەمەس ئىدى. ئۇ كىرمەيمەن دېدىمۇ كىرمەيمەن، دەپ قاتتىق تۇرۇۋالدى. ھەرەمبىگى لى لەنىنىڭ ئۆزىنىڭ ئالدىدا تۇرغان بۇ ئادەمنىڭ بوش كەلمەيۋاتقانلىقىنى كۆرۈپ، دەرھال يەرگە تىزلاندى ۋە ئۇنىڭ پېشىگە ئېسىلىپ تۇرۇپ:

— زو دارىن، بۇ ماڭقىنىڭ گېپىگە خاپا بولمىسلا! ئەن - قائىدە دېگەن نېمىتى ئۇ! ئاچچىقلىرىغا ھاي بەرسىلە... ئۆزلىرى ياشىنىپ قالغان ئادەم! - دېدى ۋە ھېلىقى غۇلامغا:

— گۇناھىڭنى قىلىمەي، يەنە نېمىگە قاراپ تۇرسەن؟ دارىندىن گۇناھىڭنى قىل! - دەپ ۋارقىرىدى. ھېلىقى غۇلامنىڭ باياتىنقى سۆلىتى نەلەرگىدۇر ئۇچۇپ كەتكەنىدى:

— خاپا بولمىسلا زو دارىن، غۇلاملىرى مەن ناماقۇل! بىلىمىم، نادانلىق قىلىپ ساپتىمەن. مەن پەسنى كەچۈرۈۋەتكەيلا! - دېدى ئۇ ۋە ھەدەپ باش ئۇرغىلى تۇردى. ئىمتىيازلىق كىشىلەرنىڭ، بايلار ۋە مەنسەپدارلارنىڭ چاكارلىرى تولىمۇ يۈزىزى ۋە تەكەببۇر كېلىدۇ.

— دادىكا، بولدى قىلىسلا، بۇ نېمىلەر بىلەن تەڭ بولۇپ يۈرمەيلى! — دېدى شياۋفاڭ خانقىز، — ماڭسىلا ئۈزۈ زۇڭتاڭنى يۆلەپ ئىچكىرىسىگە قاراپ ماڭدى. سۇلان غۇلامغا تېز بول، دەپ ئىشارەت قىلدى ۋە ئۆزى ھەرەمدىن قايتىپ چىقىپ كەتتى.....

تۇڭجى خان ① نىڭ 13 - يىلى (مىلادى 1875 - يىلى) 1 - ئاينىڭ ئاخىرلىرى. قەسىرى پىنھاندېكى ھۇزۇرى مۇبارەكتە شاھزادىلەر، ئىنانچىلار ۋە شىغاۋۇل پىرقىسى، مەنسەپ - تۇتۇق پىرقىسى، جازا پىرقىسى، تەمىرات پىرقىسى، لەشكىرىي پىرقە، سېلىق - تۇتۇن پىرقىسى قاتارلىق ئالتە پىرقىنىڭ ۋەزىرلىرى، ھۆدەيچى، مۇراسىمبېگى، ئىشكىئاغا، ئاتالىق، خەلپەتېبېگى، ئوردامىراخورى، مۇشاۋۇر، ساراينىڭ چىۋىن قورۇغۇچىسى، دارۇل - ئۇلۇمنىڭ باش ئۆلىماسى قاتارلىق توققۇز بەگ - بېگات قاتناشقان ساراي كېڭىشى چاقىرىلدى.

دەل مۇشۇ مەزگىلدە، مانجۇ ئوردىسى شەنشى، گەنسۇ ۋە نىڭشىيالاردىكى تۇڭگان يېڭىلىقنى باستۇرۇپ بولغانىدى، شىنجاڭغا ئەسكەر چىقىرىشنى ئويلىشىۋاتاتتى. بۇ چاغدا، «ياپونلار تەيۋەنگە بېسىپ كىرىپتۇدەك» دېگەن ۋەھىمىلىك خەۋەر يېتىپ كېلىپ، ئوردا ئىچى ۋە سىرتىنى زىلزىلىگە كەلتۈردى. خەۋەرلەرگە قارىغاندا، 1874 - يىل 5 - ئاينىڭ 6 - كۈنى، ياپون قىسىملىرى تەيۋەننىڭ جەنۇبىدىكى لاڭچياۋ دېگەن جايدىن ئارالغا چىققانىدى. ئۇلارنىڭ كېيىنكى قىسىملىرىمۇ دېڭىز ئارقىلىق كەينى - كەينىدىن يېتىپ كېلىپ شىۋاتاتتى. مانجۇ خاقانلىقىنىڭ دېڭىز مۇداپىئەسى چاڭ - چېكىدىن بۆسۈلۈپ، خەتەرلىك ھالغا چۈشۈپ قالغانىدى. ئوردا شۇ يىلى 10 - ئاينىڭ 31 - كۈنى ياپونىيە بىلەن

① تۇڭجى خان — مانجۇ سەلتەنىتىنىڭ 12 - ئەۋلاد پادىشاھى.



«بېيجىڭ مەخسۇس كېلىشىمى» نى تۈزۈشكە مەجبۇر بولدى، مانجۇ ھۆكۈمىتى بەش يۈز مىڭ سەرئاق كۈمۈش تۆلەشكە ماقۇل بولغاندىن كېيىن، ياپونلار تەيۋەندىن ئەسكەرلىرىنى ئېلىپ چىقىپ كەتتى. بۇۋەقە يۈز بېرىپ بەش كۈندىن كېيىن، خارجى ئىشلار يامۇلى قارا دىۋانغا ① قاتلاق مەكتۇپ ② يوللاپ، ئۆزلىرىنىڭ بۇ ئىشقا بولغان كۆزقارىشىنى ئوتتۇرىغا قويدى. بۇ مەكتۇپتا: «شاپىلاقتەك بىر ئەلگە تەڭ كېلەلمەي يېڭىلىپ قالدۇق، بۇنىڭدىن دېڭىز مۇداپىئەمىزنىڭ نەقەدەر ئوسال ھالغا چۈشۈپ قالغانلىقىنى كۆرۈۋالغىلى بولىدۇ. غەربتىكى ئەللەر تەرەققىي قىلىپ بارغانسېرى روناق تېپىپ كېتىۋاتىدۇ. بىز بولساق، بۇ ئەھۋالنى كۆرمەسكە سېلىپ، قۇلىقىمىزنى يوپۇرۇپ يۈرۈۋال-تىمىز»، دېيىلگەنىدى. خارجى ئىشلار يامۇلىنىڭ قارشىچە، دېڭىز مۇداپىئەسىنى كۈچەيتىشلا، بۇ مەسىلىنى ھەل قىلىشنىڭ ئاچقۇچى ئىدى. شۇڭا ئۇلار مەكتۇپتا «يېڭىچە ئارمىيە تەربىيىلەش، قورال - ياراقنى زامانىۋىيلاشتۇرۇش، راسخوت غەملىش، ئۇرۇش پاراخوتلىرىنى ياساش، قابىلىيەتلىكلىرىنى ئىشقا قويۇش، ئەلنى چىڭ تۇتۇش» قاتارلىق ئالتە تۈرلۈك كونكرېت تەدبىرنى ئوتتۇرىغا قويغانىدى.

شۇ كۈنى، قارا دىۋان خارجى ئىشلار يامۇلىنىڭ قاتلاق مەكتۇپىنى دەرھال ھۇزۇرى مۇبارەككە — خانغا يوللىدى ھەمدە خان نامىدىن جىلى ئۆلكىسىنىڭ باش ھەربىي ۋالىيىسى، خانلىق دارىلئۇلۇمنىڭ ئۆلىماسى لى خۇڭجاڭ باشلىق ھەرقايسى باش ھەربىي ۋالىيلارغا، سەييارە مۇپەتتىشلەرگە، خان مۇپەتتىشلەرگە يارلىق چۈشۈرۈپ، خارجى ئىشلار يامۇلىنىڭ قاتلاق

① قارا دىۋان — مەركىزىي ھوقۇقلۇق ئورگان.

② قاتلاق مەكتۇپ — چىڭ ئوردىسىنىڭ ئاساسلىق ھۆججەتلىرىنىڭ نامى. ئوڭاي بولۇشى ئۈچۈن ھۆججەتلەر ئىككى بېشىدىن مۇساۋىيلىنىدۇ، قەغىزى قاتلاپ يىغىپ قويۇلىدۇ.

مەكتۇپىدا ئوتتۇرىغا قويۇلغان ئىشلارنى تەپسىلىي مۇھاكىمە قىلىپ چىققاندىن كېيىن، بىر ئاي ئىچىدە ئوردىغا جاۋابىڭلارنى يوللاڭلار، دەپ تەلەپ قىلدى.

1874 - يىلى (تۇنجى خانىنىڭ 12 - يىلى) 12 - ئاينىڭ 10 - كۈنى، لى خۇڭجاڭ قارا دىۋانغا: «دېڭىز مۇداپىئەسى تەييارلىقى توغرىسىدا» دېگەن قاتلاق مەكتۇپنى سۇنۇپ، ئۆزىنىڭ خارجى ئىشلار يامۇلى ئوتتۇرىغا قويغان مەسىلىلەرگە بولغان كۆزقاراشلىرىنى مۇپەسسىل مەلۇم قىلدى: «شىنجاڭدىكى ھەرقايسى شەھەرلەر چەنلۇڭ دەۋرىدىن باشلاپ زېمىن تەۋەيىمىزگە ئۆتكەن، - دەپ يازغانىدى ئۇ مەكتۇپىدا، - بۇ شەھەرلەرنى گۈللەندۈرمەك قىيىن بولدى، ئۇرۇشسىز يىللاردىمۇ ئۇ يەردە قوشۇن تۇرغۇزۇشقا يىلىغا ئۈچ مىليون سەردىن ئارتۇقراق ھەربىي راسخوت كەتتى. شۇنچە كەڭ چۆل - جەزىرىلەرنى ئىگىلىدۇق دەپ، نەچچە مىڭ يىللىق ئەجرىمىزنى بىكاردىن بىكار شامالغا سورۇشنىڭ ئورنى يوق. ئۇنىڭ ئۈستىگە، بۇ جاي شىمالدا روسىيە بىلەن، غەربتە تۈركىيە، ئەرەبلەر ۋە پىرسىيە بىلەن، جەنۇبتا ئەنگلىيىنىڭ بېقىندىسى ھىندىستان بىلەن يېقىن. چەت ئەللىكلەر بارغانسېرى كۈچىيىۋاتقان، بىز بارغانسېرى ئاجىزلاۋاتقان، كۈچ جەھەتتە ھازىرقى ئەھۋال بۇرۇنقىغا ئوخشىمايۋاتقان بۈگۈنكى كۈندە، قولىمىزدىن چىقىپ كەتكەن ئۇ جاينى يەنە قايتۇرۇۋالسىمىز دېسەك قانداق بولار؟ مۇبادا قايتۇرۇۋالالىغان تەقدىردىمۇ، كەلگۈسىدە جەزمەن ئۇ جاينى يەنىلا ئۇزۇنغىچە ساقلاپ قالغىلى بولمايدۇ. چەت ئەل خەۋەرلىرى ۋە غەربتىن بېرىلگەن ئاخباراتتىن قارىغاندا، قەشقەردىكى مۇسۇلمانلار سەركەردىسى تۈركىيە سۇلتانىنىڭ ئوتۇغاتىنى قوبۇل قىلىپتۇ. ئۇنىڭ ئۈستىگە، ئۇلار روسىيە بىلەن ۋە ئەنگلىيە بىلەن سودا شەرتنامىسى تۈزۈپ، بۇ چوڭ دۆلەتلەر بىلەن تىل بىرىكتۈرۈۋالدى. روسىيە

ئۇ يەردە يالغۇز ئىلىنىلا بېسىپ يېتىش بىلەن قانائەتلەنمەيدۇ، قارىغاندا، ئۇ جاينىڭ زېمىنىنى بىلە قۇرۇتسىدەك داۋاملىق يەپ ماڭىدۇ. ئەنگلىيە ئارىدىن پايدا تاپىدۇ. ھەر ئىككىلىسى بىزنىڭ كۈچىمىزگە كېتىشىمىزنى خالىمايدۇ. ئەمدى ئۆزىمىزنىڭ ھەربىي كۈچىمىزگە كەلسەك، ئۇ ھازىرقى ئەھۋالدا غەربىي يۇرتتىن خەۋەر ئالالمايدۇ. قوشۇن چارچىدى، مالىيە كەمچىل، راسخوت يېتىشمەيدۇ، يەنە باشقىچە ئۆزگىرىشلەر بولۇپ قېلىشىمۇ مۇمكىن. زىڭ گۇفەننىڭ ئىلگىرىلا جىيايۇگۇەننىڭ سىرتىنى ۋاقىتنىچە تاشلاپ بېرىپ، ئىچكىرىنى ياخشىلاش نىيىتى بار ئىدى. بۇ ئۇنىڭ دانا قارىشى ئىدى. ھازىر قوشۇنلارغا ئۇ ياققا يۈرۈش قىلىش ھەققىدە بۇيرۇق بېرىلگەن بىلەن، ھەربىي كۈچ بىلەن تەمىنات ھەققىدە بىرنەرسە دېيىمىز شىمىز قىيىنغا توختايدۇ. غەربتىكى ھەرقايسى گېنېراللارغا ھازىرقى چېگرانى ساقلاپ، ئۆز جايىدا بوز يەر ئېچىپ تېرىقچىلىق قىلىشقا، غەربكە قاراپ ئالدىراپ - تېنەپ ئىلگىرىلىمەسلىكىگە مەخپىي ئۇقتۇرۇش چۈشۈرۈلسە توغرا بولارمىكەن؟ ئىلى، ئۈرۈمچى، قەشقەر قاتارلىق جايلاردىكى مۇسۇلمانلارنىڭ باشلىقلىرىنى تىنچ ئۇسۇلدا، ياخشى گەپ بىلەن، ئۈگۈت - نەسىھەت بىلەن قولغا كەلتۈرۈپ، ئۇلارنىڭ بېشىنى سىلاپ، ئۇ يەردىكىلەرنىڭ ئۆز ئالدىغا ئولۇس بولۇپ ياشاشىغا يول قويۇشىمىز كېرەك. مەسىلەن، خۇددى يۈننەن، گۇيجۇ، گۇاڭدۇڭ ۋە سىچۇەنلەردىكى بەدەۋىيلەرنىڭ يەرلىك خاقانلىرىغا ۋە ۋېيتنام، كورىيەنىڭ خانلىرىغا تۇتقان ئۇسۇلىمىزغا ئوخشاش ئۇسۇل بىلەن ئىش قىلىساق بولىدۇ. ئۇ يەرلەردە ئىككى تەرەپ تەڭ مەۋجۇت بولۇپ، تەڭ مەنپەئەت ئالسا، روسىيە بىلەن ئەنگلىيىمۇ ئۇ يەرلەرنى ئۆزىگە قوشۇۋېلىش نىيىتىدە بولالمايدۇ. بىزمۇ ھەربىي كۈچ جەھەتتىن باش قاتۇرۇپ يۈرمەيمىز. بۇ ئۇزاققىچە ئەسقاتىدىغان تەدبىر. مۇبادا

بۇ قېتىم ئۇ يەرنى قايتۇرۇۋالالمىساقمۇ، بۇ ئىش پۈتۈن دۆلەتنىڭ ئىناۋىتىگە تەسىر كۆرسىتەلمەيدۇ. ئەكسىچە، دېڭىز مۇداپىئەسى كۈچەيتىلمىسە، ئاپەت بارغانسېرى چوڭىيىپ كېتىدۇ. بۇلارنىڭ قايسىسى مۇھىم، قايسىسى مۇھىم ئەمەس، ئۇنى ئايرىپ يالايدىغانلار جەزمەن چىقىدۇ. بۇ پىكىر قوبۇل قىلىنىپ بېكىتىلگەن تەقدىردە، ئۇ تەرەپكە يۈرۈش قىلغان ۋە تېخى يۈرۈش قىلىمىغان ھەرقايسى قوشۇنلارنى ئازراق قىسقارتىشقا، ئۇلارنىڭ چېكىندۈرۈشكە بولىدىغانلىرىنى چېكىندۈرۈشكە، توختىتىشقا بولىدىغانلىرىنى توختىتىشقا، چېكىندۈرۈلگەن ۋە توختىتىلغان قوشۇنلارنىڭ تەمىناتىنى يۆتكەپ، ئۇنى دېڭىز مۇداپىئەسىنىڭ تەمىناتى قىلىشقا بولىدۇ. ئۇنداق قىلىمىغاندا، ھازىرقى مالىيە ئەھۋالىدا تەمىنات ھەم شەرقىي جەنۇبىنىڭ دېڭىز مۇداپىئەسىگە ھەم غەربىي شىمالغا يۈرۈش قىلىشقا ئىشلىتىلسە، مەملىكەتتە تۈگىمەس نامراتچىلىق يۈز بېرىدۇ! ①

ھۇزۇرى مۇبارەكتىكى ساراي كېڭىشى دەل لى خۇڭجاڭ نىڭ مۇشۇ «دېڭىز مۇداپىئە تەييارلىقى توغرىسىدا» دېگەن قاتلامەكتۈپىنى مۇھاكىمە قىلىش ئۈچۈن، بىز يۇقىرىدا كىتاب خانىلارغا بايان قىلىپ بەرگەن ئاشۇ بىر قاتار ئارقا كۆرۈنۈش لەر ئاساسىدا چاقىرىلغانىدى. بۇ كېڭەشتە، لى خۇڭجاڭ ئۆزى نىڭ نۇقتىئىنەزەرلىرىنى يەنىمۇ ئىلگىرىلىگەن ئاساستا تەپسىلىي بايان قىلدى:

— غەربتىكى مۇسۇلمان شەھەرلىرىنى قايتۇرۇۋېلىش — قايتۇرۇۋالماسلىق، — دېدى ئۇ، — مۇچە بىلەن تەننىڭ مۇنا-سىۋىتىگە ئوخشايدۇ. ئادەمنىڭ تېنىدىكى مەلۇم بىر مۇچە شېكەست يېگەن تەقدىردىمۇ، ئۇ پۈتۈن تەنگە ئانچە چوڭ تەسىر كۆرسىتىپ كېتەلمەيدۇ. دېڭىز مۇداپىئەسىنى

① «مەرىپەتلىك، ساداقەتمەن لى خۇڭجاڭ ھەزرەتلىرى ئەسەر-لىرى. خانغا يوللانغان مەكتۇپلار» 24 - جىلد 19 - بەت.

ئېلىپ ئېيتساق، دېڭىزلار سەلتەنەتىمىزنىڭ مەركىزى — بېيجىڭغا يېقىن. دېڭىز ياقىسى قولىدىن كەتسە، بېيجىڭمۇ تەۋرەپ قالىدۇ، سەلتەنەتىمىزنىڭ ئامان — ئېسەنلىكى كاپالەتكە ئىگە بولالمايدۇ. شۇنىڭ ئۈچۈن، بىزگە خەۋپ كۈنپېت تىشتىن ئەمەس، بەلكى كۈنچىقىشتىن كېلىدۇ.

ساراي كېڭىشىدە، زوزۇڭتاڭ باشقىلارنىڭ سۆزلىرىنى ئاڭلاپ بىرچەتتە جىم ئولتۇرغانىدى. ئۇ جىلى ئۆلكىسىنىڭ باش ھەربىي ۋالىيسى، دارىلمۇلۇم ئۆلىماسى لى خۇڭجاڭنىڭ يۇقىرىقى سۆزلىرىنى ئاڭلىغاندىن كېيىن، ئەمدى جىم ئولتۇرۇۋەرمەسلىكىم لازىم دەپ ئويلىدى — دە، ئورنىدىن تۇرۇپ، بىتاپ بولسىمۇ ئوردا ئەركانلىرىنىڭ مۇھاكىمىسىنى يېتىپ ئاڭلاۋاتقان تۇڭجى خانغا تەزىم قىلدى ۋە ئىجازەت ئالغاندىن كېيىن، ئۆزىنىڭ كۆزقارىشىنى ئالدىرىماستىن بايان قىلىشقا كىرىشتى:

— پېقىر ئەسلىدە بىر نامرات تالىپ ئىدىم، — دېدى، ئۇ خانغا تەزىم قىلىپ تۇرۇپ، — خان ئالىيلىرى ماڭا ئالاھىدە خەير — ساخاۋەت قىلىپ، يۇقىرى مەرتىۋە، ئۆرە مائاش — تەمىنات ۋە ئاجايىپ مېھىر — شەپقەت ئاتا قىلدى. بۇلار ئۇخلىسام چۈشۈمگىمۇ كىرمەيدىغان ئىشلار ئىدى. شۇنداق تۇرۇقلۇق، مەن يەنە قانداقمۇ چېگرىدا خىزمەت كۆرسىتىپ ئىلتىپاتقا ئېرىشسەم، دېگەن تەمەدە بولارمەن؟ يېشىم ئاتىشى بەشكە يەتتى. ئۆمۈر قايغۇسىدا بولۇۋاتىمەن. دېۋەڭ بولساممۇ، ئۆزۈمنى چاغلىماي، چەت — ياقىغا يۈرۈش قىلىشتەك مۈشكۈل ۋەزىپىنى زىممەتكە ئېلىش ئالدىدا تۇرماقتىمەن. لېكىن ئۇ ياقىدىكى شەھەرلەرنى قايتۇرۇۋالماي بولمايدۇ. ئۇ شەھەرلەر قايتۇرۇۋېلىنمىسا، بىزگە قوشۇنلىرىمىزنى تۇرغۇزىدىغانغا مۇھىم ئورۇنلار بولماي قالىدۇ. ئۈرۈمچى قاتارلىق شەھەرلەر قايتۇرۇۋېلىنغان تەقدىردە، زور قوشۇننىڭ تەمىناتى ۋە راسخوتىنى نە

دىن ھەل قىلىش كېرەك؟ كاڭشى ① بىلەن يۇڭجېڭ ② نىڭ دەۋرىدە بىز تالاشقان يەر جۇڭغارىيە ئىدى. مۇسۇلمانلارنىڭ شەھەرلىرى چىيەنلۇڭ ③ دەۋرىدە ئىشغال قىلىندى. ئارقىدىن ئۇ جايلاردىكى مۇسۇلمان قاراقچىلار تىنچىتىلدى. ھەرقايسى شەھەرلەردە ھەربىي مەھكىمىلەر قۇرۇلدى. شۇنىڭدىن ئېتىبارەن بۇ جايلار بىريۇز ئون يىل تىنچ ئۆتتى. مانا بۇ — چېگرىنى سۈرۈپ، زېمىننى كېڭەيتىپ، يېڭى زېمىندا ئەسكەر توختىتىشنىڭ ئۈنۈم بەرگەن چارىسى ئىدى. ھازىر ۋاقىت ۋە ئەھۋال ئۆزگەردى، كونا قائىدە — تۈزۈمدە چىڭ تۇرۇۋېلىش ھاجەتسىز. لېكىن، ئىلى رۇسلارنىڭ قولىدا، قەشقەر قاتارلىق شەھەرلەر ئىنجانلىقلارنىڭ قولىدا تۇرماقتا. ئۇ جايلار تىنچىتىلغاندىن كېيىنمۇ، ئۇ يەردىكى ئىشلارنى باشقۇرۇش ۋە ئورۇنلاشتۇرۇشقا زور كۈچ كېتىدۇ. ھازىر كارىمىز بولمىسا، كېيىنچە ئۇ جايلاردىكى ئاپەت ئۈزۈلمەيدۇ، غەمدىن خالى بولغىلى بولمايدۇ. شۇڭا، خان ئالىيلىرىنىڭ ئالدىدا، سەلتەنىتىمىزگە بولغان ئەرزىمىس ساداقىتىمىنى ئىزھار قىلماي تۇرالمىدۇم ④.

ئۇ خانغا يەنە بىر قېتىم ئېگىلىپ تەزىم قىلىۋەتكەندىن كېيىن، سۆزىنى داۋاملاشتۇردى:

— سەلتەنىتىمىزدە توپىلاڭ چەت ئۆلكىلەرگىلا مەركەزلەشكەن. — دېدى ئۇ ئۆزى تەشەببۇس قىلغان «قورۇل مۇداپىئەسى» نىڭ مۇھىملىقىنى ئىسپاتلاش ئۈچۈن، — غەربىي شىمالدىمۇ شەرقىي جەنۇبتىمۇ ئوخشاش. غەربىي زېمىن — خاقانلىقىمىز ئۈچۈن مۇھىم، بۇ يەر تىنچ بولسا، موڭغۇلىيىمۇ تىنچ بولىدۇ. موڭغۇلىيە تىنچ بولسا، ئاستانىمىزنىڭ ئامان — ئېسەنلىكىمۇ كۈچلۈك كاپالەتكە ئىگە بولالايدۇ. ئەگەر غەربىي زېمىن قولىدىن كېتىپ

①، ②، ③ — چىڭ سۇلالىسىنىڭ خانلىرىنىڭ نامى.

④ «مەرىپەتلىك، مەدەتكار زوزۇڭتاڭ مەزرىتىلىرى ئەسەرلىرى.

خانغا يوللانغان مەكتۇپلار» 48 - جىلد، 35 - بەت.

قالىدىغان بولسا، موڭغۇلىيىمۇ مالىمانچىلىق ئىچىدە قالىدۇ. نەتىجىدە، شەنشى، گەنسۇ، سەنشى قاتارلىق ھەرقايسى ئۆلكىلەرگىمۇ تەپرىقچىلىك ئۇرۇقى تېرىلىدۇ، بەدەۋىيلەر قەدىمكىدەك دۆلىتىمىزگە ئاچاۋۇز قىلىپ كىرىپ، بىزگە زادىلا كۈن بەرمەيدۇ. ئۇ، دېڭىز مۇداپىئەسى مەسلىكىنىڭ مۇھىم ئەمەسلىكىنى مۇنداق ئىككى تۈرلۈك سەۋەب بىلەن ئىسپاتلىماقچى بولدى:

— بىرىنچىدىن، كۈچلۈك دۆلەتلەرنىڭ خاقانلىقىمىزغا كېلىشىدىكى مەقسىتى، — دېدى ئۇ، — سودا — سېتىق قىلىپ، پايدا ئېلىشتۇر. ئۇلار دېڭىز ياقىسىدىكى بىرقانچە پرېستان — پورتلارنى ئىگىلىۋالسىلا، مەقسىتىگە يەتكەن بولىدۇ. ئۇلاردا زېمىن باسقۇنچىلىق قارا نىيىتى يوق. ئۇلار باشقىلارنىڭ زېمىنىنى بېسىۋالسا، باشقۇرۇش مۇئەسسەلىرىنى كۆپەيتىپ قۇر-مىسا بولمايدۇ. بۇنىڭ ئۈچۈن كۆپ خىراجەت كېتىدىغانلىقىنى ئۇلار ئەلۋەتتە بىلىدۇ. ئۇنىڭ ئۈستىگە، بۇ دۆلەتلەر بىز بىلەن سودا شەرتنامىسى ئىمزالىدى. ئەمدى ئۇرۇش پارتلايدىغان بولسا، ئىككى دۆلەت ئوتتۇرىسىدا ئىمزالانغان شەرتنامە بىكار بولۇپ كەتمەمدۇ؟ شۇڭا، ئەجەبىيلەر پايدىسى زىيىنىنى قاپلىيالمىدىغان ئىشلارنى ھەرگىز قىلمايدۇ؛ ئىككىنچىدىن، غەربتىكى كۈچلۈك دۆلەتلەر بىزنى ئۆزلىرىنىڭ توپچى پاراخوتلىرىغا تايىنىپ يېڭىپ كەلگەنىدى. بۇنداق توپچى پاراخوتلار ھازىر بىزدىمۇ بار بولدى. شۇڭا ئۇلاردىن ئانچە قورقۇپ كەتمەسمۇ بولىدۇ ①...

«مۇشۇ تاپتا ئاسمان ئۆرۈلۈپ چۈشسە، — دەپ ئويلايتتى لى خۇڭجياڭ زوزۇڭتاڭنىڭ ساراي كېڭىشىدە قىلغان سۆزىنى ئاڭلاپ ئولتۇرۇپ، — شۇ ئولتۇرغانلارنىڭ ھەممىسىنى ۋە ئەڭ

① «مەرىپەتلىك، مەدەتكار زوزۇڭتاڭ ھەزرەتلىرى ئەسەرلىرى. خانغا يوللانغان مەكتۇپلارنىڭ داۋامى» 67 - جىلد — «يارلىققا بىنائەن پىلانلانغان ئومۇمىي ۋەزىيەتكە ئائىت ئىشلار توغرىسىدا مەلۇمات».

ئاۋۋال مۇشۇ «قاسساپ» ① زو زۇڭتاڭنى يانچىپ تاشلىسا، ئەمما، خاننىڭ ئالدىدا زو زۇڭتاڭغا بولغان ئۆچمەنلىكىنى ئاشكارا ئىپادىلەشكە بولمىغانلىقتىن، لى خۇڭجاڭغا ئۆز ئۆچمەنلىكىنى يەنە تەبەسسۇم بىلەن يوشۇرۇشقا توغرا كەلدى...

شۇنداق قىلىپ، شۇ ۋاقىتتا بىر مەھەل ئوردىنىڭ ئىچى ۋە سىرتىنى زىلزىلىگە كەلتۈرگەن «دېڭىز مۇداپىئەسى» بىلەن «قورۇل مۇداپىئەسى» ئوتتۇرىسىدىكى بەس - مۇنازىرە لى خۇڭجاڭ بىلەن زو زۇڭتاڭنى چۆرىدىگەن ھالدا قانات يېيىشقا باشلىدى. زو زۇڭتاڭنىڭ كۆز قاراشلىرى ئالىي ھاكىمىيەت مەركىزى بولغان قارا دىۋاننىڭ دىۋانىيىگى، دارىلئۇلۇمنىڭ باش ئۆلىماسى ۋېن شياڭ باشچىلىقىدىكى قارا دىۋان ۋەزىرلىرىنىڭ قوللىشىغا ئېرىشتى.

بىراق، ئۇزۇندىن بۇيان ئاغرىقتىن ئۆرە بولالماي كېلىدۇاتقان تۇڭجى خاننىڭ ئۈستۈمتۈت قازا قىلىپ كېتىشى، بۇ مۇنازىرىنى چۆرىدەپ تازا قىزغىن داۋام قىلىۋاتقان ساراي كېڭىشىنىڭ كېچىكىشىگە سەۋەبچى بولدى. ساراي كېڭىشى شۇ يىلى ئەتىيازغا بارغاندا، ئاندىن قايتىدىن چاقىرىلدى.

1875 - يىل 3 - ئاينىڭ 10 - كۈنى، ئوردا زو زۇڭتاڭغا مەخپىي يارلىق چۈشۈردى. بۇ مەخپىي يارلىقتا لى خۇڭجاڭنىڭ تەشەببۇسى بايان قىلىنىپ كېلىپ: «ھازىرقى ئەھۋالدا غەربكە يۈرۈش قىلىشنى توختىتىپ، تەمىناتىنى تېجەپ، ئۇنى دېڭىز مۇداپىئەسىگە خىراجەت قىلغىلى بولسا، بۇ ما - لىيە ئەھۋالىمىزغا پايدىلىق بولغان بولاتتى. بىراق، خاندانلىق قىتىمىز ئۈرۈمچىنى قايتۇرۇۋالماي، ئۇ يەرگە روسىيە ئىلگىرىلەپ بېسىپ كىرىدۇ. ئۇ جايلاردىكى ئەھۋال

① قاسساپ - زو زۇڭتاڭنىڭ لەقىمى. ئۇ تۇڭگانىلار قوزغىلىڭىنى دەھشەتلىك باستۇرغانلىقتىن، زامانداشلىرى ئۇنىڭغا مۇشۇنداق لەقەم قويغان.



كىتىنى تەشۋىشكە سالىدۇ. جىيايۈگۈەننىڭ ① سىرتىدىكى توسۇ-قىمىز ئېلىپ تاشلانسىمۇ، مۇسۇلمان قاراقچىلىرى توپلىنىپ كېلىپ، جىيايۈگۈەننىڭ ئەتراپلىرىدىكى جايلارنى قالايمىقان قىلىدۇ. بۇنىڭدىن ساقلىنىش قىيىن بولىدۇ. ئۇلار جىيايۈگۈەننىڭ ئەتراپىغا نىسبەتەن بىر تەھدىت بولىدۇ. جىيايۈگۈەننىڭ سىرتىدىكى بۇ قاراقچىلارنىڭ نىيىتى بۇزۇلسا، بىز ئۇ يەردە بېكىنىۋالغىلىمۇ جاي تاپالماي قالىمىز. ھازىرقى ئومۇمىي ۋەزىيەتنى تىزگىنلەشتە زادى قانداق قىلىش كېرەك؟ ئۆزلىرى ئەھۋالنى تولۇق مۆلچەرلەپ كۆرۈپ، ئاندىن ئەركانىمىزغا جاۋاب بەرگەيلا. ② دېيىلگەنىدى. مەخپىي يارلىقنىڭ ئورانىدىن قارىغاندا، مەنچىڭ ئوردىسىنىڭ لى خۇڭجاڭنىڭ قارىشىغا قوشۇلمايدىغانلىقى روشەن ئىدى. ھاكىمىيەتنى پەردە ئارقىسىدا باشقۇرۇۋاتقان شاھسانىيە سىستېمە يىخۇمۇ خاندانلىقنىڭ ئالىي مەنپەئەتىنى نەزەردە تۇتۇپ، بۇ جايلارنى تاشلاپ بېرىشكە زادى قوشۇلمايتتى. چۈنكى بۇ رايوندىكى سىياسىي، ھەربىي ۋەزىيەتنىڭ تەسىرى موڭغۇلىيەگە تېز يېتىپ كېلەتتى، ئۇنىڭ ئۈستىگە، ئالتايىنىڭ ئالتۇنلىرى، ياغۇلاقىنىڭ يەر يېغى، كۇچانىڭ مىسى، خوتەننىڭ يىپەكلىرى ۋە قاشتاشلىرى مەنچىڭ ئوردىسىنىڭ ئاساسىي ئولپان بۇيۇملىرىنىڭ مەنبەسى ئىدى. بۇ جاي يەنە شىمال ۋە غەربىي شىمالدىكى ئۈچ مۇھىم رايوننىڭ بىرى بولۇپ، شەرقتە نىسبەتەن مانجۇلارنىڭ چوڭ ئارقا سېپى ھېسابلىناتتى. مۇسۇلمانلارنىڭ ئۇ يۇرتنى قولدىن كېتىپ قالسا، موڭغۇلىيە رايونىدىمۇ تەۋرىنىش يۈز بېرىپ، مانجۇ خانىدانلىقىنىڭ ئاساسى ئېغىر تەھدىتكە ئۇچرايتتى.

① جىيايۈگۈەن — سەددىچىن سېپىلىنىڭ بىر قوۋۇقىنىڭ نامى. ئورنى ھازىرقى گەنسۇ ئۆلكىسىنىڭ جىيايۈگۈەن شەھىرىنىڭ غەربىدە.

② «چىڭ سۇلالىسى دېزۇڭ (گۇاڭشوي) خان دەۋرىغا ئائىت ئوردا

خاتىرىلىرى»، تۆتىنچى جىلد، 2 — 3 - بەتلەر.

1875 - يىل 3 - ئاينىڭ 25 - كۈنى ئەتىگەنلىك ئوردا مۇراسىمىدىن كېيىن، شاھسانىيە - سىشىتەيخۇ بالا پادىشاھ گۇاڭشۈينى يېتىلەپ، ئوردا ئىركانلىرىنى ئەگەشتۈرۈپ، بىنەپشە راۋاققا كەلدى. شاھسانىيەنىڭ بۇنداق قىلىشىدا كۆڭلىگە پۈككىنى بار ئىدى.

بىنەپشە راۋاق - مانجۇلار سەددىچىنىدىن ئۆتۈپ ئىچكىرىسىگە بېسىپ كىرىپ بېيجىڭنى ئاستانە قىلغاندىن كېيىن ياساتقان ئەجدادلار بۇتخانىسى ئىدى. ئۇنىڭ ئىچىدە، 1616 - يىلى جۇرجىتلارغا باشلامچىلىق قىلىپ مانجۇ خاقانلىقىنى تىكلىگەن تۇنجى ئەۋلاد پادىشاھ چىڭ تەيزۇ - ئىسېنگىرو نۇرخاچنىڭ، يەنە ئۇنىڭدىن كېيىنكى چىڭ تەيزۇڭ، چىڭ چۇڭدى، شۈن جى، كاڭشى، يۇڭجىڭ، چيەنلۇڭ، جياچېڭ، داۋگۇاڭ، شيەن فىڭ ۋە يېقىندا قازا قىلىپ كەتكەن تۇنجى خان قاتارلىق ئون ئەۋلاد پادىشاھنىڭ سۈرىتى ۋە ئەرۋاھ تاختىسى بار ئىدى. ئەمما سىشىتەيخۇ ئەيىنانلىرىنى بۇ مەرھۇم خانلارنىڭ سۈرىتىنى كۆرسىتىشكە ئەمەس، بەلكى چيەنلۇڭ سىزدۇرغان - مانجۇ خانلىقىنىڭ جۇڭغارىيە موڭغۇللىرى بىلەن خوجىلارنى ئىنچىتىقان چاغدا ئېلىپ بارغان جەڭلىرى تەسۋىرلەنگەن ئون ئالتە پارچە سۈرەتنى كۆرسىتىشكە باشلاپ كەلگەنىدى.

چيەنلۇڭ ئۆزىنىڭ غەربتىكى مۇھارەبە جەھەتتە قولغا كەلتۈرگەن زور مۇۋەپپەقىيەتلىرىنى ئالەمگە كۆز - كۆز قىلىش ئۈچۈن، رەسساملارنى ئالاھىدە تەكلىپ قىلىپ، بۇ ئىككى قېتىمقى جەڭنىڭ تەپسىلاتلىرى تەسۋىرلەنگەن ئون ئالتە پارچە سۈرەتنى سىزدۇرغان ۋە بۇ سۈرەتلەرنى ياۋروپاغا ئەۋەتىپ، ئۇ يەردە مىس بەتكە ئالدۇرۇپ، ئۇ رەسىملەرنى ئالبوم قىلىپ باسقۇچلاندى. بۇ سۈرەتلەرنىڭ مىس مەتبەئە يېتى بىلەن رەسىملىك ئالبوملارمۇ شۇ يەردە ساقلىناتتى.

چيەنلۇڭ ئاساسلىق كۈچىنى غەربىي يۇرتنى ئەگىملەشكە

قاراتقاندى. شۇ چاغدا، غەربىي يۇرتنى ئىگىلەش ئۇرۇشى تۆت - بەش يىل داۋاملاشقان، ئۇنىڭ ئۈستىگە، بۇ ئۇرۇش ئىنتايىن مۇشەققەتلىك شارائىتتا ئېلىپ بېرىلغانىدى، غەلىبىنىڭ قولغا كېلىشىمۇ يامان تەسكە توختىغانىدى. غەربنى ئىگىلەش ئىشى ئەينى چاغدا ئوردا ئىچى ۋە سىرتىدىكىلەرنىڭ قارشىلىقىنى قوزغىغان بولسىمۇ ئەمما چىيەنلۇڭ بۇ قارشىلىققا قارىماستىن، ئەسكەر چىقىرىشتا چىڭ تۇرغان. شۇ چاغلاردا، چىيەنلۇڭ ئۆزى يازغان «غاپىللىقتىن ئويغىنىش ھەققىدە»، «غەربكە يۈرۈش قىلىش نەزمىسى» دېگەن ئىككى ماقالىسىنى ھۆسن خەت قىلىپ كۆچۈرۈپ چىقىپ، ئۇلارنى قەسىرى زەپەرنىڭ ئىچىگە ئېسىپ قويغانىدى. ئۇنىڭ بۇ ھەرىكىتى غەربكە يۈرۈش قىلىش بىلەن يۈرۈش قىلىماسلىق ئوتتۇرىسىدا بولۇۋاتقان ئۆتكۈر ئىختىلاپنىڭ ئىنكاسى ئىدى. چىيەنلۇڭ ئۆز ئۆمرىدە ماقالە ۋە نەزمە - بېيىتلارنى ساماندىك كۆپ يازغان بولسىمۇ، ئەمما ئۇلارنىڭ ئىچىدە ياخشى يېزىلغانلىرى كۆپ ئەمەس ئىدى. ئۇنىڭ تۈ - مەن سۆزلۈك «غاپىللىقتىن ئويغىنىش ھەققىدە» دېگەن بۇ ماقالەسى ئۇ يازغان ئاشۇ پايپاق ماقالىلەرنىڭ ئىچىدە ئەڭ ياخشى يېزىلغىنى ئىدى (ئەلۋەتتە بۇ ماقالىنى ئۇنىڭغا باشقىلارنىڭ يېزىپ بەرگەنلىكىنىمۇ مۇستەسنا قىلغىلى بولمايدۇ).

چىيەنلۇڭ بۇ ئەسىرىدە بىر «چاكنىا موللا» نىڭ ئوبراز - زىنى مۇۋەپپەقىيەتلىك ھالدا ياراتقاندى. بۇ «چاكنىا موللا» - ئۆتمۈشىنى ماختاپ ھازىرقىنى چۆكۈرىدىغان، كونا ئەمىر - مەرۇپلارغا چىڭ ئېسىلىۋالىدىغان، ئالدىدا سۆزلىمەي كەينىدىن كۈتۈلدايدىغان، قولىدىن ھېچ ئىش كەلمەيدىغان چاكنىا بىر ئادەم ئىدى. ئۇ غەربكە ئەسكەر چىقىرىشقا قارشى ئىدى. ئۇ ئەسكەر چىقار - ساق، ئاپەتنىڭ قۇيرۇقى ئۈزۈلمەيدۇ، ئۇرۇشتا چېرىكلىرىمىز، سەركەردىلىرىمىز قىرىلىپ كېتىدۇ. ئاخىرىدا يەنىلا ھېچقانداق

نەتىجىگە ئېرىشەلمەيمىز، دەپ قارايتتى. باشقىلارنى كۈچ بىلەن بويسۇندۇرۇش پەزىلەت ئارقىلىق تەسىرلەندۈرگەنگە يەتمەيدۇ، دەيتتى.

چيەنلۇڭ ئۆزىنىڭ بۇ ماقالىسىدە، «ساھىبكالان»، «ساھىبقىران» دەپ ئاتىلىدىغان ئىككى ئادەمنىڭ ئېغىزى ئارقىلىق ھېلىقى «چاكنى موللا» غا رەددىيە بەرگەنىدى.

«قار - شىۋىرغاننىڭ چىقىشى تەڭرىگە تالىق ئىش، - دېگەنىدى ئۇ، - قار - شىۋىرغانلار زېمىندىكى چاڭ - توزانلارنى تازىلاپ، سۈپۈرۈپ ئېلىپ كېتىدۇ. ئاساندىن قارىغىمسا، زېمىننى چاڭ - توزان قاپلاپ كېتىپ، زېمىندىكى ئادەملەر تىنالىي قالىدۇ. شۇڭا چوڭ ئىشلارنى قىلماقچى بولغان ئادەم، - دەپ يازغانىدى ئۇ ئۆزىنىڭ كۆزقارىشىنىڭ توغرىلىقىنى ئىسپاتلاش ئۈچۈن، - ھىيلە - مېكىر ئىشلەتمەيمەن دەپ ئېيتالامدۇ؟ چوڭ مۇۋەپپەقىيەتلەرنى قازىنىمەن دەيدىكەنمەن، بەك رەھىمدىل بولۇپ كەتمە. تەنتەكلىك بىلەن زەپەر قازىنىمەن دېگىلى بولماس. لىڭتاسىملىق قىلىپ جاھاننى ئوڭشىغىلى بولماس. بەدەۋىيلەرنىڭ ئۈستىگە خېيىم - خەتەردىن قورقماي تىغ تارتقاندىلا، زەپەر قۇچقىلى بولىدۇ. خېيىم - خەتەردىن قورقۇپ بىر قەدەمىۈ ماڭمايدىغان بولساق، ئۇنىڭلىق بىلەن خېيىم - خەتەر تۈگەپ قالامدۇ؟»

چيەنلۇڭ غاپىلىلارنى ئويغىتىپ، ئۆزىنىڭ غەربىنى ئىگىلەش قارارىنىڭ توغرىلىقىنى ئىسپاتلاش ئۈچۈن، بايامقى قائىدىلەرنى ماقالىسىدە باشقىلارغا ئېرىنمەي چۈشەندۈرگەنىدى. شاھسانىيە سىستېمىسىنى باشچىلىقىدىكى مانجۇ ئىستېداتى غەربكە ئەسكەر چىقىرىشتا قەتئىي قارارغا كەلگەنىدى. ئوردىنىڭ

زو زۇڭتاڭغا «مەخپىي يارلىق» چۈشۈرگەنلىكى — ئەمەلىيەتتە ئۇنىڭغا ھەربىي يۈرۈش لايىھىسىنى تۈزۈپ چىقىشقا دېگەن گەپ ئىدى.

1875 - يىل 4 - ئاينىڭ 12 - كۈنى، «مەخپىي يارلىق» نىڭ روھىغا ئاساسەن، زوزۇڭتاڭ ئوردىغا «دېڭىز مۇداپىئەسى، قورۇل مۇداپىئەسى ۋە جىيايۇگۈەندىن ئاشلىق يۆتكەش ھەققىدە مەكتۇپ» نى يوللاپ، «شەرقتە دېڭىزدىن مۇداپىئە كۆرۈش، غەربتە قۇرۇقلۇقتىن مۇداپىئە كۆرۈش ئىشىنى تەڭ تۇتۇش لازىم» دەپ، ئۆزىنىڭ پىكرىنى بىلدۈردى.

شۇنداق قىلىپ، ئوردىنىڭ ئىچى ۋە سىرتىنى بىر مەھەل زىلزىلىگە كەلتۈرگەن «دېڭىز مۇداپىئەسى» بىلەن «قورۇل مۇداپىئەسى» نىڭ مۇنازىرىسىدە، ئاخىرى زو زۇڭتاڭ ئۆتۈپ چىقتى.

گۇاڭشۈي خانىنىڭ تۇنجى يىلى (1875 - يىلى) 5 - ئاينىڭ 3 - كۈنى، مەنچىڭ ئوردىسى «ئالتە يۈز چاقىرىملىق جىددىي پەرمان» چۈشۈرۈپ، زوزۇڭتاڭنى «خان مۇپەتتىش، شىنجاڭنىڭ مۇھارېيە ئىشلىرىنىڭ باش نازارەتچىسى» قىلىپ تەيىنلىدى. پەرماندا، قوشۇن توپلاش، راسخوت تەييارلاش، پۈتۈن ئارمىيىگە قوماندانلىق قىلىش قاتارلىق جەھەتلەردە زوزۇڭتاڭغا تولۇق ھوقۇق بېرىلگەنلىكى جاكارلاندى. سابىق ئۈرۈمچى باسقاچىگە مەھكىمىسى رەسمىي يوسۇندا شەنشى، گەنسۇ ئۆلكىسىلىرىنىڭ بۇ باش ھەربىي ۋالىيسىنىڭ قارىمىقىغا ئۆتكۈزۈپ بېرىلدى.

نەزمە:

مەن ئەمەسمەن ئۇ كىشى ئارقامنى كۆرسەڭ جەڭ كۈنى،  
شۇ كىشى مەنكى كۆرەرسەن بېشى قان تۇپراق ئارا.  
جەڭگە كىرسە ھەر كىشى قانى بىلەن ئوينار پەقەت،  
كىمكى قاچسا جەڭ كۈنى لەشكەرگە بولغاي چوڭ بالا.

— شەيخ سەئىدى

## ئونىنچى باب

### «قوي پادا - پادا، ئىت بىرە - بىرە»<sup>①</sup>

« — ئەي سۇلتان، تەخت ساڭا تۇرمۇشتا  
چوڭ قۇدرەت بەرگەن. ئەمما سەن ياخشى  
لىق يولىنى رەت قىلىپ، زۇلۇم يولىنى  
ئەۋزەل كۆردۈڭ. ۋاقىتنى مەنسىزلىك،  
بۇزۇقچىلىق ۋە بەزمىلەردە ئۆتكۈزدۈڭ،  
يىغىمدىك، تۈزىمىدىك، قۇرمىدىك! شۇنداق  
قىلىپ، ئۆز سەلتەنىتىڭنىڭ كۈلىنى  
كۆككە سۈرۈپ، دەپسەندە قىلىدىك!»

— ناۋايى

مىلادى 1875 - يىلى، كۈز ئايلىرى.

«... ئىبادۇر سەلتەنە موللانىياز ھېكمىيەتى جانابلىرىغا!  
پىيام مەرھەمەت فەرجام سوڭرەمەفەمۇم ئۆلكىسى، بۇ ئەپپام  
مەيىمەنەت ئەنجامدا فەزىل خۇداۋەندە ۋە دۆلەت ئىسلامىدا

---

① ئۇيغۇر خەلق تەمسىلى: «قوي - قوزلار بىرە - بىرە، يۈرەر  
يايلاقتا كىرە - كىرە؛ ئىت - كۈچۈكلەر كىرە - كىرە، يۈرەر تالادا  
بىرە - بىرە»

مەنئەتتاۋابىئات لەيلەن ناھارەن ھەزرىتى رەببۇل ئىززەت دەرگا-  
ھىغە ئىلتىجائىي تەمام ۋە ئىستىدائىي مەدام سىبائى دۆلەت،  
چۈنۋىدى مۇنقادى مىللەتنى فائۇس ئىسمەت ئىچىرە ئەفائى  
سۈۋەرى ۋە بىللىيات مەننىۋىدىن مەھفۇز ۋە فەتھى زەفەر  
ئەتاسى بىرلە مەھزۇر بولماقنى سالاۋات خەمسە ئاداسىدىن  
سۇگرە تىلەپ، شېكەستە دىل غۇربا ۋە ئاجىز فۇقرالەر ھاجىتى  
شەرتىي شىرىنى ھۆكۈمى بىرلە ئىجرا قىلماق بىرلە خۇرسەندى  
ئەيلەپ ۋە بۇ دۆلەت زىياسى ئەھلىي ئىسلام باشىدىن مەھۋى  
ئولياسلىقى دۇئاسىغا مەشغۇل ئەكەننىڭىزنى قۇبۇلىيەت شەرىفىن  
مۇشەررەف بولماقنى ئۈمىدىدە ئەرسەزە داشت مەئلۇم قىلىپ،  
ئىننىڭىز موللا مۇھەممەت ئېلى ئىمىنبەگىنى توققۇزدىن توققۇز  
بوغچا ئالتۇن، توققۇزدىن توققۇز بوغچا كۈمۈش، توققۇزدىن  
توققۇز بوغچا كۇلاھۇ - سەرپاي، توققۇزدىن توققۇز ئات بىرلە  
ئىبەرىپ ئەكەنسىز، مۇھەررەم ئەلھەرەمنىڭ يىگىرمە بەشى  
جۈمئە نەمازى ئاداسىدىن سوڭرە، سائادىتى مۇۋاسىلەت ۋە  
شەرافىتى قۇبۇلىيەت كۆرگۈزدى. مەزامىن مۇندەرەجەلەرى مۇبەھۇ-  
ئىتىتلاھ دەرەجە سىغ مۇشەررەف تافىپ، بائىس ئېھتىياج  
ۋە مەسەررەت ئولدى. ئەلتافى خۇدايى ئالىمىيان شاملىۇ  
ھالدىۈركىم، ئافتابى شەرىئەت ھەزرىتى سەيدىلئىننىس ۋە  
ئەلجان ۋە رەسۇلىر رەھمان پەرتۇشئاتى بۇ يەتتە شەھەر  
ئاھالى فەرقىدە مۇشەئەلدۇر. مۇنىسىنى بادىئانەت ۋە  
فۇقەھائۇمىيەت ئۇشۇبۇ دۆلىتى شەرىئەتغە دۇئا ئىستىدامەت،  
ئىلتىزامى ھىممەت مەيزۇل ئەتمىشدۇر. بۇخاكرامى ھەزرىتى  
شەرىئەتنىڭ شەرتىي شىرىنى تەرۋىجى ۋە فۇقراى ئەھلى  
تەرفىھىدىن ئۆزگە مۇددىئا ۋە مەقسۇت قاچان بولسۇن. ھەممە  
ھال بۇ مەقسەد مەدامدۇركىم، شەرىيىتى خەيرىلەشەر  
سالاۋاتۇللا ۋە ئەتتەھىيەلاۋاسى زىياسىن مەقسۇد ئېتىپ،  
ئۆمۈر شەرىئىيە نەبۇۋىيەئەلا شەرىئەھا ئەسسالۋات ۋە ئەتتەھىيە



ۋە ئەھكامى مۇجتەھىددىن رىزۋانسۇلا ئەلەيھىم ئەجىنەئىن تەرەۋۋىج ۋە روۋناقلىقىغە مۇستەدام شۇغۇل تەمام قىلىشىڭىز كېرەك. بۇ زىيا ۋە روۋناق خاسىيەتنى ئىزدەپ، خاسىيەت ۋە نەتىجەسى رىئايە رىفاھىتى سەۋەبى بولۇشىدىن ئەلتازام قىلىش. بۇ ۋەجھىدە جاۋاپ مۇشەققەتدۇر. ئۇ قۇبا سەئىدىدە بولۇش. ئۈمىد رەجائۇكى، دۇئايى بىرىيا ۋە ئىلتىجاھى دەركاھى بەھەمتا جەھەتتى ئىستىدامەت دۆلەت مۇئەللا زىيادە قىلىش ۋە ئەلھال ھەزەموللا مۇھەممەد ئىمىنبەگكە سەرۇپا ۋە خەرجى ئىلتىقات ئېتىپ ۋە سىز غەلباس ۋەسەللا كۇلاھ، رويىمال مەرھەمەت ئەيلەپ ئىبەردۇك. ۋەسسالام ھىجرى مىڭ ئىككى يۈز توقسان بىر.

«... سەلتەنەتنىڭ تۈۋرۈكى بولغان موللا نىياز ھېكمىبەگكە: مەرھەمەتلىك ۋە سائادەتلىك سالاملىرىمىزدىن كېيىن مەلۇم بولسۇنكى، مۇشۇ كۈنلەردە بۇ ئىسلام دۆلىتىدە تەڭرىنىڭ پەزىلى بىلەن پۈتۈن ئائىلە تاۋابىئاتلىرىڭىزنىڭ خاتىرجەملىكىنى، دۆلەتنىڭ كۈچلۈك ۋە مۇستەھكەم، خەلقنىڭ ئىتائەتمەن بولۇشىنى، مىللەتنى ھەر تۈرلۈك ئاپەت ۋە مەنىۋى بالالاردىن پاك ساقلاپ، ئۇلارنىڭ ئىشلىرىغا غەلبە ئاتا قىلىشنى تەڭرىگە ئىلتىجا قىلىپ، داۋاملىق بەش ۋاخ نامازدىن كېيىن دۇئا ۋە تەلەپتە بولغانلىقىڭىزنى ئىزھار قىلىش، غېرىب - ئاچىز، كۆڭلى سۇنۇق پۇقرالارنىڭ ھاجىتىنى راۋا قىلىپ، ئۇلارنىڭ كۆڭلىنى شەرئەت ھۆكىمىنى ئىجرا قىلىش بىلەن خۇرسەن قىلىپ، ياخشى دۇئاسىنى ئېلىۋاتقانلىقىڭىزنى، ئۆزىڭىزنىڭ مۇسۇلمانلارنىڭ بېشىدىن بۇ دۆلەتنىڭ نۇرىنىڭ ئۆچمەسلىكىگە دۇئا ۋە تەلەپ بىلەن مەشغۇل بولۇۋاتقانلىقىڭىزنى خەۋەر قىلىپ، خەت يېزىپ پادىشاھ ھەزرىتە لىرىنىڭ قوبۇللۇق نەزەرىگە مۇشەرزەپ بولۇشىنى ئۈمىد ۋە ئارزۇ قىلىپ، ئىنىڭىز موللا مۇھەممەت ئېلى ئىمىنبەگنى توققۇزدىن

توققۇز بوغچا ئالتۇن، توققۇزدىن توققۇز بوغچا كۈمۈش،  
توققۇزدىن توققۇز بوغچا كۇلاھۇ - سەرىپاي، توققۇزدىن  
توققۇز ئات بىلەن سالامغا ئەۋەتكەن ئىكەنسىز، مۇھەررەر  
ئېيىنىڭ يىگىرمە بەشىنچى كۈنى جۈمە نامىزىدىن كېيىن  
سانادەت ۋە شاراپەت بىلەن قوبۇللۇق نەزەرىمىزگە مۇشەۋۋەر  
بولدى. ئىززىتىڭىزگە يېزىلغانلارنىڭ ھەممىسىدىن ۋاقىپ بولۇپ،  
قانائەت ھاسىل قىلدۇق، كۆپ خۇرسەن بولدۇق.

تەڭرىم دۇنيانىڭ ئەھۋالاتلىرىنى ھەمىشە بىلىپ تۇرىدۇ.  
ئىنسان ۋە جىنلارنىڭ خوجىسى بولغان پەيغەمبىرىمىزنىڭ  
شەرىئىتىنىڭ ئۆتكۈر نۇرى بۇ يەتتە شەھەر خەلقىنىڭ  
بېشىنىڭ ئۈستىدە يېنىپ تۇرغان مەشئەلدۇر. ئېتىقادلىق ۋە  
دىيانەتلىك كىشىلەر، خۇسۇسەن شەرىئەت ئىلىمىنىڭ  
ئۆلىمالىرى بۇ دۆلەت ۋە شەرىئەتنىڭ راۋاجلىنىشى ئۈچۈن  
دائىم دۇئا ۋە تەلەپتە بولۇشنى ئۆزلىرىنىڭ زۆرۈر مەجبۇرىيىتى  
دەپ تونۇيدۇ. ئۇلاردا پەيغەمبىرىمىزنىڭ شەرىئەتلىرىنىڭ  
راۋاجى، پۇقرالارنىڭ خاتىرجەم - پاراۋانلىقىدىن باشقا  
نىيەت ۋە مەقسەت يوق. ئۈممەتلىرىگە چەكسىز مېھرىبان  
پەيغەمبىرىمىزنىڭ شەرىئەت نۇرلىرىنىڭ تېخىمۇ كەڭ  
تارقىلىشىنى مەقسەت قىلىپ، شەرىئەتنى راۋاجلاندۇرۇش ئۈچۈن،  
ھەمىشە مەشغۇل بولۇشىڭىز لازىم. بۇ نۇرنىڭ روناق  
تېپىشىنىڭ خاسىيىتى ۋە نەتىجىسى پۇقرالارنىڭ ئاسايىشلىقىغا  
سەۋەب بولىدىغانلىقىنى بىلىشىڭىز لازىم. بۇ بەش كۈنلۈك  
ئالەم ئۆتۈپ كېتىدۇ. قىيامەت كۈنى مۇشەققەتلىكتۇر.  
تاپشۇرۇلغان مەجبۇرىيەتنى ياخشى ئادا قىلىپ، ئاخىرەتلىكىڭىز  
ئۈچۈن تىرىشچانلىق كۆرسىتىڭ.

دۆلىتىڭىزنىڭ زىيادە بولۇشى ئۈچۈن تەڭرىنىڭ  
دەرگاھىغا ھەقىقىي سادىقلىق بىلەن دۇئا ۋە ئىلتىجىنى  
زىيادە قىلىشىڭىزنى ئۈمىد قىلىمىز.

موللا مۇھەممەت ئېلى ئىمىنبەگكە سەرىپاي ۋە خىراجەت  
ئىلتىپات قىلدۇق. ئۆزلىرىگە كىيىم - كېچەك، سەللە - كۇلا،  
رومال مەرھەمەت قىلىپ ئەۋەتتۇق، ۋە سىلام. ھىجرىيە  
1291 - يىلى.»

ئادەتتە بەدۋلەت ھەربىي يارلىقلىرىنى ئۇيغۇر تىلىدا،  
ھۆكۈمەت يارلىقلىرىنى پارس تىلىدا يازدۇرۇپ چۈشۈرەتتى. بۇ  
يارلىقنىڭ پارس تىلىدا يېزىلغانلىقى شۇ ئادەتتىن بولغان.  
بۇ ئۆلكە ئىلگىرىكى زامانلاردا ئۆزىنىڭ بايلىقى بىلەن  
شۆھرەتلەنگەنلىكىنى ئاتا - بوۋىلار ئەۋلادلىرىغا سۆزلەپ  
بەرگەن. بۇ زېمىندا يەر ناھايىتى جىق ھوسۇل بېرەتتى.  
چۆل - دالىلاردا ئوت - چۆپلەر شۇنچىلىك ئېگىز ئۆسەتتىكى،  
ھەتتا ئەڭ يوغان ئۇيىنىڭ مۈڭگۈزىنى يىراقتىن ئارانلا ئىلغا  
قىلغىلى بولاتتى. ئېتىزلاردا پات - پات ئۇنتۇلۇپ قالغان  
سوقىلار ئۈچ - تۆت كۈن ئىچىدە قېلىن كۆك ئوتلار بىلەن  
قاپلىنىپ كېتەتتى. ھەسەل ھەرىلىرى شۇنچىلىك كۆپ ئىدىكى،  
ھەرىلەر دەرەخلەرنىڭ كاۋاكلىرىغا سىغىشماستىن، ھەتتا  
يەرنىڭ ئۆزىگە توپلىشىپ بال ساتاتتى. شۇنداقمۇ بولاتتىكى،  
بۇ يەردىن ئۆتكەن كىشىنىڭ ئايىغى ئاستىدا ئېقىپ تۇرغان  
ساپىرىق ھەسەللەر چاچراپ كېتەتتى. بۇ ئەلنىڭ ئەزىم  
دەريالىرىنىڭ قىرغاقلىرىنى بويلاپ ھېچقانداق پەرۋىشسىز  
قاتلىق ياۋا ئۈزۈملەر، تەبىئىي ئۆرۈكلەر، ئالمىلار، پىستە -  
باداملار پىشاتتى.

قىزىل دەرياسىنىڭ بىر قېتىمدا كۆپكۆك  
شاللىقلارنى كېسىپ ئۆتۈپ، قەشقەر شەھىرىدىن تا تۆۋەنكى  
جايلارغىچە سوزۇلغان چوڭ يول بار ئىدى. بۇ يول گاھىدا  
توپتوغىرا، تۈپتۈز باراتتى. گاھىدا كۆپكۆك  
كۆكرىپ ياتقان تۆپىلىكلەرگە دۇچ كېلەتتى. بۇ تۆپىلىكلەر  
ئۈستىگە ئۇيغۇر دېھقانلىرىنىڭ لايىۋۇق، كېسەك ۋە چالمىدىن

قىلىنغان ئۆيلىرى كۆرۈنۈپ تۇراتتى. يول گاھىدا قايقاراڭغۇ مېۋىلىكلەرنىڭ ئىچىگە كىرىپ كېتەتتى. گاھىدا باغ - ئېرەمدىن چىقىپ، يەنە قايتىپ ئوت - چۆپلۈكلەر ئارىسىدا، ئېتىزلىقلار - نىڭ ئارىلىقىدىكى ئايدالادا يالت - يۇلت قىلاتتى. ئۇششاق تاشلار بىلەن قاپلانغان يول ئاقىرىپ كۆرۈنەتتى. مانا بۇ يولنىڭ ئۆزى قەشقەردىن يېڭىشەھەر ئارقىلىق يەكەن، خوتەنلەرگە بارىدىغان چوڭ يول ئىدى.

خۇتەن ۋىلايىتىنىڭ ھاكىمىيىتىگى ئىياز ھېكمىيەگى بەدۋلەتنىڭ ئىنايەتنامىسىنى تاپشۇرۇۋېلىپ، ئۇزاق ئۆتمەيلا قەشقەرگە يېتىپ كەلدى ۋە ئەتىسىلا ئاقسارايغا - بەدۋلەتكە تەزىم قىلىش ئۈچۈن كىردى. ئۇ ئاۋۋالقىدەكلا سارايدىكى ئۆزىنىڭ «قۇلاق» لىرىدىن يېڭى ۋەقەلەر، غەيۋەتلەر، پىتىنە - پاساتلار ھەققىدە مەلۇماتلارغا ئىگە بولدى. مانا ئۇ ھەدېگەندە ساراي مەككالىرىنىڭ پىرى ھېسابلانغان ئالدىراج دادىخاھنى ئۇچراتتى. ئۇ ئىياز ھېكمىيەگى بىر چەتكە تارتىپ تۇرۇپ، ئىياز ھېكمىيەگىنىڭ دۈشمەنلىرى دەپ ھېسابلانغان مەنسەپدارلار توغرىسىدا مەلۇمات بېرىپ ئۇلارنىڭ بەدۋلەت توغرىسىدا بىر سورۇندا قىلىشقان غەيۋەت - شىكايەتلىرىنى ئالاھىدە سىر قىلىپ سۆزلەپ بەردى. ئىياز ھېكمىيەگى بەدۋلەتنىڭ ئۆزى ھەققىدە قانداق يېڭى تونۇشلاردا ئىكەنلىكىنى سوراپ بىلىۋالغاندىن كېيىن، ئۇنىڭغا يېڭى - يېڭى ئاپشۇرۇقلارنى بېرىپ، ھۇزۇرى مۇبارەككە - ئەينەكلىك زالغا بۇرۇلدى.

ئەينەكلىك زالدا ئۇنى ئادەتتىكىگە ئوخشاش ھېكمىخان تۆرە ① قارشى ئالدى. بەدۋلەتنىڭ ھۇزۇرىدا ئىشلەيدىغان ئالدىراج دادىخاھ بىلەن ھېكمىخان تۆرىنىڭ ئىچلىرىدە بىر - بىرىگە نىسبەتەن غەزەپ - نەپرەت قايناپ تېشىپ تۇرسىمۇ، ئەمما، بۇلار ئۆزئارا مۇئامىلىدە قەدىردانلاردەك

① ھېكمىخان تۆرە - كاتتاخان تۆرەنىڭ ئوغلى.

كۆرۈنەتتى. «مېھمان مېھماندىن قىزغىنىدۇ، ئۆي ئىگىسى ھەر ئىككىسىدىن» دېگەندەك، نىياز ھېكمىبەگ بولسا بۇلارنىڭ ھەر ئىككىلىسىنى يامان كۆرەتتى؛ ئالدىنچا داداخانى بىلەن ئۆلەتنىڭ پايقاقچىسى دەپ ھېسابلايتتى. ھېكمىخان تۆرىنى بولسا، ھەردائىم ئۆزىنى چېقىشقا تەييار تۇرغان يىلان دەپ تونۇيتتى.

رەسمىي تەزىم ۋە سالامدىن كېيىن، سۇ بىلەن ئوتتەك چېقىشالمايدىغان رەقىبلەر ئومۇمىي پاراخۇغا چۈشۈشتى ئۇلارنىڭ پاراخۇلىرى ئاۋۋال يۇمشاق، شېرىن تۇيۇلۇپ، كېيىن بارا - بارا زەھەرلىك تۈس ئېلىشقا باشلىدى. شۇ ئەسنادا ھۈدەيچى كۆرۈندى ۋە ئۇلارنى شاھنىشىغا ئىشارەت قىلدى.

بىلەن ئۆلەت شاھنىشىدە قېلىن كىمخاب كۆرۈپە ئۈستىدە بەدەشقىمىنى قۇرغىنىچە خىيال سۈرۈپ ئولتۇراتتى. ئۇلارنىڭ كىرگىنىنى كۆرۈپ، بېشىنى لىڭشىتىپ، ئورنىدىن سەل قىمىرلاپ قويدى. بۇ ئۇنىڭ نىياز ھېكمىبەگەرگە قىلغان ئىلتىپاتى ئىدى. ئۇنىڭ كۆزلىرىدە، قورۇق چۈشكەن يۈزلىرىدە ئۇيقۇسىز تۈنلەرنىڭ ئىزلىرى ئېنىق كۆرۈنۈپ تۇراتتى. ئۇ ھارغىن ئاھاڭدا ئۇلارنىڭ تىنچ - ئامانلىقىنى سورىدى. ئاندىن نىياز ھېكمىبەگدىن خوتەن ۋىلايىتىنىڭ پۇقرادازچىلىق ئىشلىرىنىڭ قانداق كېتىۋاتقانلىقىنى سورىدى.

ئاتالسىق غازى نىياز ھېكمىبەگنى ئۆز ئالدىغا مۇستەقىل ھاكىم قىلىپ بەلگىلەپ، ئۇنىڭ ئىسمى مۇھەممەت ئېلى ئىمىنبەگنى ئەمىر لەشكەر قىلىپ تەيىنلەپ، ئۇنىڭغا سەككىز پەنساد تەيىن قىلىپ بېرىپ خوتەندە توختاتقاندى. ئۇ خوتەنگە ھاكىم بولغان مۇشۇ ئون نەچچە يىلدا، ھەر جۈمەدىن يانغاندا بىر ئەر زىچى بىلەن ھەربىر دانىسى يىگىرمە يامبۇلۇق قىممەتكە ئىگە توققۇزدىن توققۇز ساپ ئالتۇننى

بەدۆلەتكە ئەۋەتىپ تۇردى. ئۇ بۇ ئادىتىنى زادىلا توختاتىدى  
ۋە كەممۇ بەرمىدى. يەنە ھەر يىلى ئىككى قېتىم چوڭ  
قارتۇق - پىشكەشلەرنى ئېلىپ ئۆزى ئالاھىدە تەزىمگە كېلەتتى.  
بۇ قېتىم بەدۆلەت بىر مۇھىم مۇددىئا ئۈچۈن نىياز  
ھېكمىبەگكە ئىنايەتنامە ئەۋەتىپ، «بۇ ئىنايەتنامە تەگكەن ھامان  
بىر مەھرەم بىلەن ئاتنى قامچىلاپ، كىشىلەرگە بىلدۈرمەي،  
مەخپىي ھالدا كېچىلەپ مېڭىپ ئالىي دۆلەتخانىغا كېلىپ دۇئا  
قىلىپ يانغايىسىز. بىز سىزلەرنى ناھايىتى ئاقەتسىز  
كۈتىمىز» دېگەنىدى. نىياز ھېكمىبەگ ئىنايەتنامە  
بارغان ھامان ئاتنى قامچىلاپ بىر مەھرەم بىلەن دېگەن  
ۋاقىت - سائىتىدە قەشقەر يېڭىشەھەر دەرۋازىسىغا كېلىۋېدى،  
ئىككى مەھرەم پانۇس تۇتۇپ، نىياز ھېكمىبەگ ھېلى كېلىدۇ،  
دەپ قاراپ تۇرغانىكەن. ئۇ ئاتتىن چۈشۈپ، ئۈچ مىڭ سەردىن  
ئالتە مىڭ سەرنەخ زىخچا ئالتۇن قاچىلانغان ئىككى كىچىك  
ساندۇقىچىنى ھېلىقى مەھرەملەرنىڭ قولىغا تۇتقۇزۇپ  
قويغاندىن كېيىن، ئۆزى ئوردىغا ماڭدى.

— بىزگە بەش تۈمەن تەڭگە پۇل لازىم! — دېدى بەدۆلەت  
پەسكە ساڭگىلىغان قاپاقلىرىنى سۈزۈپ.

ھېكمىخان تۆرە يالت قىلىپ ئالدىراج دادىھاھقا  
قارىدى. سۆلەت بىلەن گېدىيىپ ئولتۇرغان ئالدىراج دادىھاھ  
بېشىنى تۆۋەن ساڭگىلاتقىنىچە شۇك ئولتۇردى. ھېكمىخان تۆرە  
ئوڭايىسىزلاندى، قىسىلدى. خەزىنە ئىمارەتتە ① پۇل تۈگەپ  
قالغانىدى. كەيىپ - ساپا ۋە بەزمە - زىياپەتلەرگە بېرىلىپ،  
كەتكەن بەدۆلەت ۋە ئۇنىڭ سارىيى دۆلەتخانىنى ياللاپ  
تۇراتتى. ھېكمىخان تۆرە ھەقىقىي ئەھۋالنى بايان قىلماي،  
قىزىرىپ شۇك تۇرۇشقا مەجبۇر بولدى.

① خەزىنە ئىمارەت — بەدۆلەتنىڭ مالىيە باشقارمىسىنىڭ نامى.

ئالدىراج دادخاھ بىلەن ھېكىمخان تۆۋرە ئەمدى پۇل تېپىشنى ۋەدە قىلىشقا پېتىنالىمىدى. ئەمدى قانچە پۇل تاپساڭمۇ بىكارلا! بەدۋلەتنىڭ غەزىپى ئاستىدا ئولتۇرۇش ئېغىر ئىدى. ئۇلار رۇخسەت سوراپ ئەيىبكارلاردەك ئېگىشىپ، ئېزىلىپ، پۇشۇلداشقىنىچە شاھىنشىندىن تاشقىرىغا چىقىشتى.

نىياز ھېكىمبەگى ئېچىلىپ - يايىپ كەتتى. بەدۋلەت بولسا تەدبىرسىز بەگلەر توغرىسىدا شىكايەت قىلىپ قايناپ كەتتى. نىياز ھېكىمبەگى ئۆز ئارزۇلىرى ئۈچۈن ئەڭ قولايلىق پەيتنىڭ ئەمدى يېتىپ كەلگەنلىكىنى سەزدى. بەدۋلەتنىڭ يېقىندىن بۇيانقى ئۇنىڭغا بولغان ئالاھىدە ئىلتىپاتلىرى، ئۇنىڭ بەدۋلەتكە ئاستىرتتىن سۇڭغۇغان ئالتۇن - كۈمۈشلىرى ئۇنى تېخىمۇ دادىل بولۇشقا دەۋەت قىلىپ غەيرەتلەندۈردى. نىياز ھېكىمبەگى كۆيۈپ - پىشىپ، ئۆزىنىڭ يۈرىكىنىڭ چوڭقۇر قاتلىسىمىدىكى گىنىھلىرىنى چىقىرىشقا باشلىدى. ئۇ سۆزىنىڭ ئاخىرىسىدا خۇددى جەڭدە دۈشمەن قاچقاندىن كېيىن باتۇر بولۇۋالغان ئادەمدەك غۇرۇرلۇق بىلەن مۇنداق دېدى:

— ئالەمپاناھ جانابىي ئالىيلىرىنىڭ دۆلىتىدە خەزىنە ئىمارەتنى چەكسىز دەرىجىدە تولدۇرغىلى بولىدۇ... مانا پېقىر مەسىلەن، بەش تۈمەن ئەمەس، ئون تۈمەن تەڭگىنى ناھايىتى ئاسانلىق بىلەن يىغىپ بېرىشكە ۋەدە بېرەلەيمەن. — مەسىلەن، قانداق يىغىپ بېرۈرسىز؟ — دەپ سورىدى بەدۋلەت دەررۇ تېتىكلىشىپ.

— جانابىي ئالىيلىرى، بىز قۇللىرىغا ئىشەنسىلە بولىدۇ، — دەپ قەتئىي جاۋاب بەردى نىياز ھېكىمبەگى، — ئەمما، ئەمىر ئىسلام ئالەمپاناھ جانابىي ئالىيلىرى، بۇنىڭ ئۈچۈن پېقىر قۇللىرىغا مەلىكەتتە تېگىشلىك ئورۇن، ھوقۇق ۋە ئىقتىدار بېرىشلىرى شەرت!

بەدۋلەت بېشىنى كۆتۈرۈپ، ھارغىن، ئويچان كۆزلىرىنى  
بىر نۇقتىغا تىكىپ قارىدى. ماش گۈرۈچ ساقىلىنى ئۈچۈملىرى  
بىلەن سىقىملاپ ئويغا چۆمدى.

ئۇ نىياز ھېكمىبەگنى ئۆزىنىڭ ئەڭ يېقىن ئادەملىرىدىن  
دەپ ھېسابلايتتى. يۇرتدارچىلىق ئىشلىرىدىمۇ ئۇنىڭغا ئىشىنىپ،  
بۇ ئەلنىڭ ئەڭ باي ئۆلكىلىرىدىن بولغان خۇتەن مۇزاپىتىنى  
ئۇنىڭغا جۈلدۇ - جاساق قىلىپ بەرگەنىدى. نىياز ھېكمىبەگمۇ  
ئۇنىڭغا بولغان ساداقىتىنى ئاشۇرۇپراق بىلدۈرۈپ، قەرەللىك  
ھالدا مەخسۇس بەدۋلەتنىڭ خەزىنى - ئىمارىتىگە دەپ  
توققۇزدىن توققۇز ئالتۇن - يامبۇ، قاشتېشى - جاۋاھىراتلارنى  
ۋە قىز - سېكىمەكلەرنى تۆھپە - تارتۇق قىلىپ، قەشقەرگە  
ماڭغۇزۇپ تۇراتتى.

«... ھاكىمبەگلەر ياقۇببەگنىڭ ئەمىر - پەرمانلىرىغا  
ئاساسەن، يەر - زېمىنلارغا ھەر خىل دەرىجىدە ۋاقىتلىق  
ياكى ئۆمۈرۋايەت ئىگىدارچىلىق قىلىش ھوقۇقىنى قولغا كەلتۈر-  
رۇۋالغانىدى. ھەربىر ھاكىم دۆلەت خەزىنىسىگە مەلۇم مىقداردا  
ئاشلىق ۋە پۇل تاپشۇرغاننىڭ سىرتىدا، ھەر يىلى يەنە  
بەدۋلەتكە ئولپان تاپشۇرۇشى شەرت ئىدى. بۇنداق ئولپان  
ھۆكۈمران بىلەن ئولپان تاپشۇرغۇچى ئوتتۇرىسىدىكى  
مۇناسىۋەتنىڭ ياخشى ياكى يامان بولۇشىغا كۈچلۈك تەسىر  
كۆرسىتەتتى. مۇنداق ئولپانلار نۇرغۇنلىغان ئاتلارنى،  
سان - ساناقسىز تون - سەرپايىلارنى، زىلچا - گىلەملەرنى،  
تاۋار - دۇرۇنلارنى، تاغار - تاغار چاپلارنى ۋە شېكەرلەرنى،  
لېكەن - لېكەن كېپەك ئالتۇنلارنى، تىللا ۋە كۈمۈش  
تەڭگىلەرنى، زىنچە ئالتۇن ياكى يامبۇلارنى ئۆز ئىچىگە  
ئالاتتى. «توققۇز» دېگەن سان يۇقىرىقىدەك ئولپان - سوۋغىلار-  
نىڭ ئومۇمىي مىقدارى جەھەتتە خېلى زور سالماقنى  
ئىگىلەيدۇ. مەسىلەن، ئومۇمەن سوۋغا تەقدىم قىلغاندا، بىر



يۈرۈش ياكى بىرقانچە يۈرۈش نەرسە بىر يوللا سۇنۇلىدۇ. بىر يۈرۈش دېگەندە، توققۇز تۇياق ئات، توققۇز تېڭىق تون بولۇشى مۇمكىن. ئەگەر سوۋغا سۇنغۇچى كەمبەغەلرەك بولسا، پەقەت توققۇز تون سۇنۇشى، توققۇز قاپ ياكى توققۇز خالتا شېكەر، توققۇز ئالتۇن يامبۇ سۇنۇشىمۇ مۇمكىن (ھەربىر يامبۇ 108 سومغا تەڭ). ھاكىملار بۇ سوۋغىلارنى مەخسۇس ئەلچىلىرىدىن ئەۋەتىدۇ ياكى ھاكىملارنىڭ ئۆزلىرى بەدۋلەتنىڭ ھۇزۇرىغا كېلىپ يۈكۈنۈپ تۇرۇپ تەقدىم قىلىدۇ.

بەدۋلەت ھاكىملارنىڭ سۇنغان سوۋغا - ھەدىيىلىرىگە جاۋابەن كۆپىنچە شۇنىڭغا ئوخشاش قىممەتتىكى ماددىي نەرسىلەر بىلەن ئەمەس، بەلكى نۇرغۇن شېرىن سۆزلەر ۋە يېقىنچىلىق بىلەن ئىلتىپات كۆرسىتىشەتتى. ئۇ ئادەتتە مەيلى يۇقىرى مەرتىۋىلىك ھاكىملارغا بولسۇن ياكى تۆۋەن دەرىجىلىك ئەلچىلەرگە بولسۇن، رەڭگارەڭ بەناراس تون، كەمەر ياكى ناگان ھەدىيە قىلاتتى.①

«ئۇنىڭغا ئىمادۇر دۆلەتى»② دېگەن مەرتىۋىنى رەسمىي بەرسەممىكىن - يە؟» دەپ ئويلىدى بەدۋلەت ئىچىدە. ئاسانلىق بىلەن ئون تۈمەن تەڭگە پۇل تېپىشقا قەتئىي ۋەدە بەرگەن نىياز ھېكمىبەگ ئۇنىڭ نەزەرىدە مۇشۇ تاپتا ھەممىدىن ئىش چان، قەدىر - قىممەتتە ھەممىدىن چوڭ بولۇپ كۆرۈنۈپ كېتىۋاتاتتى.

لېكىن نىياز ھېكمىبەگنى ھاكىمىيەت ئۈستىگە كەلتۈرۈشكە ھەممىدىن ئاۋۋال تەتەي ئاغىچا قارشى ئىدى. ئۇنىڭدىن قالسا، يەكەننىڭ ھاكىمىبېگى، جانابىي مۇھەممەت يۇنۇسجان شىغاۋۇل، ھېكمىخان تۆرە، ئالدىراج داداخاھ قاتارلىق بەگ - بىگاتلار،

① ئا.ن. كوروپا تىكىن، «قەشقەرىيە»، شىنجاڭ خەلق نەشرىياتى 1983 -

يىل نەشرى، 40 - بەت.

② ئىمادۇر دۆلەتى — دۆلەتنىڭ تۈۋرۈكى، تايانچىسى.

ئەمرۇل - ئۇمراڧلارمۇ قارشى ئىدى. نېمە قىلىش كېرەك؟ بەدۇ-  
لەت ھارغىن كۆزلىرىنى يۇمۇپ ئويلىدى. بىر پەس ئۆتكەندىن  
كېيىن كۆزىنى ئاچتى. ئۇ قەتئىي نىيەتكە كەلگەنىدى:  
— نىياز ھېكمىبەگ، — دېدى ئۇ، — بىز سىزنى سەل  
تەننىتىمىزدە ئەڭ ئالىي ئورۇنغا — ئىمادۇر دۆلەتى مەرتىۋى-  
سىگە تەيىنلەيمىز. شۇڭا، ئۇلۇغ ۋەزىپىڭىز ئۈچۈن، زۆرۈر چا-  
رىلەرنى ھازىردىن باشلاپ كۆرۈشكە بەل باغلىغايىسىز!  
— رەھمەت! مىڭ مەرتىۋە رەھمەت! — دەپ نىياز ھې-  
كمىبەگ يېنىپ - يېنىپ قۇللۇق بىلىدۈرۈپ، قىزغىن روھ  
بىلەن بەدۆلەتنىڭ ھەققىگە دۇئا قىلدى، — ئەمىر ئىسلام جانا-  
بىي ئالىيلىرىنىڭ ئادالىتىنىڭ بەركاتىدىن مەملىكەتتە قوزىلار  
بۇرىنىڭ ئەمچىكىدىن سۈت ئەمگۈدەك، كەكلىك بىلەن قارچىغا  
بىر ئۇۋىدا ياشىغۇدەك دەرىجىدە ئادالەت ئورنىدى. ئىلاھىم  
ئۆزلىرىنىڭ دۆلىتىنى پايانسىز، ئۆمۈرلىرىنى چەكسىز  
قىلغاي، ئامىن! ...

— بېگىم، سىلى نىياز ھېكمىبەگدەك قىزىلكۆز، تۈزكۈر،  
ئائىنساق غالىپنىڭ ئىززەت - ئىكرامىنى ھەددىدىن ئاشۇرۇۋەت-  
تىلە! — دېدى تەتەي ئاغىچا بىر كۈنى بەدۆلەت بىلەن خالى  
قالغاندا. ئۇ نىياز ھېكمىبەگدەك كىشىلەرنىڭ قولىدىن خائىن  
لىقتىن باشقا ھېچ ئىش كەلمەيدىغانلىقىنى بىلەتتى. شۇڭا،  
ئۇنى ھاكىمىيەت بېشىغا، بولۇپمۇ ساراي ئىشىغا يېقىن يولات-  
ماسلىق ھەققىدە ياقۇببەگنى كۆپ قېتىم سەمىمىي  
ئاگاھلاندۇرغانىدى.

— بىلىمىدىم، ئۇ قايسى تەدبىر بىلەن بۇ پۇلنى تەييار-  
لايدىكىن؟ ... مۇبادا، ئۇنىڭ تەدبىرى سەلتەنەتكە خەيرلىك  
نەتىجە بەرسە، ھەممىدىن ئاۋۋال مەن خۇشال بولغان بولاتتىم.  
ئەمما، بۇنىڭ ئاقىۋىتى ياخشى بولماسمىكىن، دەپ ئەندىشە

قىلىسىەن، — دېدى تەتەي ئاغىچا.  
بەدۋلەتنىڭ يۈزى بىر پەس ئەسەبىي ئىترەپ كەتتى.  
ئۇ ئوڭايسىزلانغانىدى. چۈنكى، ئۇنىڭ سىرلىق پەردە ئاستىدا  
سىلىقلىق بىلەن ئەمەلگە ئاشۇرماقچى بولغان تەدبىرى مازغاپ  
تەك ھەش — پەش دېگۈچە يېرىلىپ كەتكەنىدى. بەدۋلەت  
خەزىنە ئىمارەتنى توشقۇزۇش ئۈچۈن، قانداقتۇر ئۆزگە بىر  
چارىلەرنى كۆرۈش لازىملىقى ھەققىدە تەتەي ئاغىچىغا  
بىشارەتلەرنى بەردى.

— يۇقىرى ھىمەتلىك باتۇر بەگلىرى، قاپلىيەتلىك  
خىزمەتچىلىرى بار ئىكەنلىكى راست، — دېدى تەتەي ئاغىچا  
زېرىكمەي، — سەلتەنەت دەرىخىنى قۇرتتەك يەپ تۈگىتىۋاتقان  
نىياز ھېكمىبەگدەك كۇپرانى نېمەت مەخلۇقلارمۇ يوق ئەمەس.  
ئۇلار سەلتەنەتكە كۆز تىكىدۇ. دىللىرى سىلى ئەمىر ئىسلام  
جانابىي ئالىيلىرىغا ساداقەت ئوتىدا ئەمەس، بەلكى ئالتۇن —  
كۈمۈش، تەمە — كىبىر ئوتىدا يانىدۇ. ئۇنداقلار كىيىملىرى،  
قاچا — قوشۇقلىرى ئالتۇن — كۈمۈشتىن بولۇشىغا قانائەت قىلمايدۇ.  
بىلەمدىلا، باشقا چارىلەر بىلەن خەزىنىنى تولىدۇرۇش —  
خەتەرلىك ئاقىۋەتكە ئېلىپ بارىدۇ! مەن بۇ گەپنى بېگىمگە  
كۆيۈنۈپ دەۋاتىمەن!...

بەدۋلەت تەتەي ئاغىچىنىڭ سۆزىنى ئېغىر — بېسىق،  
لېكىن بىپەرۋالىق بىلەن تىڭشىدى، كېيىن بېلى ئاغرىغان كە-  
شىدەك، ئىككى قولى بىلەن بېلىنى تۇتۇپ ئاستا  
ئورنىدىن تۇردى.

راستىنلا نىياز ھېكمىبەگدەك قارا نىيەت ھىلىگەرلەر  
سەلتەنەتتە ھاكىمىيەت تىزگىنىنى قولغا ئېلىپ كېتەرمۇ؟  
بەدۋلەتتىن قالسا، پۈتۈن بەگ — بىگات، ئەمرۇل — ئۇمرالار،

پۇقرايۇ پەقىرلەر ئاشۇ ناكەسكە باش ئېگەرمەۋ؟ — دەپ شىۋىر-  
لىدى تەتەي ئاغىچا غەمكىن بىر خىيال ئىچىدە ...

ياقۇببەگنىڭ يىگىت - سەرۋازلىرى ئەللىك مىڭدىن ئاشقا-  
لىدى. دىۋان، ئىشخانلاردا مائاش ئالىدىغانلارنىڭ سانىمۇ ئەللىك  
مىڭغا يېقىنلاشقانىدى. خەزىنە ئىمارەت بەدۋلەت ۋە بەدۋلەت  
سارىيىنىڭ ئەيش - ئىشرەت كەيپ - ساپا غەلۋىسى ئارقىسىدا  
قۇرۇقلىنىپ قالدى. بۇ چاغدا، بەدۋلەتنىڭ ھۆكۈمرانلىقى كۈن-  
چىقىش تەرەپلەردە ئۈرۈمچىدىن تاكى ماناس دەرياسىغىچە،  
ئۈستۈن تەرەپلەردە مۇز تاغىغىچە، تۆۋەنكى تەرەپلەردە قاراڭغۇ  
تاغ، لوپ، چەرچەنگىچە، كۈنپېتىش تەرەپلەردە ئالاي، بەدەخشان  
ھەتتا تىبەتكىچە سوزۇلغانىدى. نىياز ھېكمىبەگ ئىمادۇر دۆ-  
لەتى مەرتىۋىسىگە ئېرىشكەندىن كېيىن، ياقۇببەگدىن پەرمان  
ئېلىپ، بۇ ھۇدۇت ئىچىدىكى تاغۇ - تاشلار، چۆل - جەزىرە،  
يايلاق - قىشلار، جاڭگال - تاشلاق<sup>①</sup>، ئولجا - خىنىيە،  
باغلار - تاغلار، شەھەر ۋە كەنت - قىشلارنى ساتماقچى  
بولدى. ئاقسۇغا مۇھەممەت نەزەر قوشىپكى، مىرزا قاسىم  
مۇھەتتەر، مىرزا ئابدۇلكەزىز بۇخارى قاتارلىق دىۋانبەگلىرىنى  
پەرمان بىلەن ئەۋەتتى. ئۇلارغا ئاقسۇلۇق ئابدۇللا دىۋانبەگىنى  
مۇباشىركار<sup>②</sup> قىلىپ تەيىنلەپ، مانجۇلاردىن قالغان خىنىيە-  
لەرنى ئۈلگۈچە سېتىشقا باشلىدى.

بۇرۇنقى چاغلاردا مانجۇخاننى بۇ يەتتە شەھەر مۇزاپى-  
تىگە ئىگىدارچىلىق قىلغاندا، يۇرت - يۇرتلاردىكى ھاكىمبەگ  
ۋە ئىشكىتاغا باشلىق چوڭ - كىچىك بەگ - بىگاتلارنىڭ ھەر

① تاشلاق — ئىگىز جايلار.

② مۇباشىركار — باش مەسئۇلەتچى.

بىرىگە خاقانلىق ئۈچۈن كۆرسەتكەن ئەجىر - ئۆھپىسى ئۈچۈن بېرىلىدىغان مائاش - كۈلىياڭ ① ۋە كۈمۈش ئورنىغا زېمىن ۋە ئادەم تەييارلاپ بەرگەنىدى. چوڭلىرىغا كۆپرەك، كىچىكلىرىگە ئازراق بېرىتتى. مەسىلەن، ئاقسۇغا ھاكىمىيەگ بولغان كىشىگە يۈز تۈتۈن، ئىشكىتاغا بولغان كىشىگە ئاتمىش تۈتۈن، مەرتىۋىسى ئۇنىڭدىنمۇ كىچىكلەرگە بولسا تۆت تۈتۈن دىن ئادەم ۋە شاڭلاپ ② زېمىن بەرگەن ھەم ئۇ ئادەملەرنى شۇ بەگ - بىگاتلارنىڭ دېھقانچىلىقىنى قىلسۇن، خىزمىتىنى ئۆتىسۇن دەپ جۈلدۇ - جاساق ③ قىلىپ بەرگەنىدى. مانجۇلار يەتتە شەھەر تەۋەسىدىن قوغلانغانغا قەدەر، ھەر قانداق ئادەم قايسى مەنەسپكە يەتسە، جۈلدۇ - جاساق قىلىپ بېرىلگەن مەزكۇر زېمىننى تېرىپ، ئادەملىرىنى ئىشلىتىپ، خىزمىتىگە سېلىپ كەلگەنىدى. بۇ ئىش كېيىنكى چاغلاردا ئىن - قائىدىگە ئايلىنىپ، بۇ يەرلەردە جارى بولۇپ كەلمەكتە ئىدى. بۇ ئادەملەرنىڭ خوجىلىرى بولغان بەگ - بىگاتلار ئۇلارنى خۇددى سېتىۋالغان مۈلكى ۋە ئالتۇنغا تېگىشكەن قۇللار ياكى ئانا مىراس قۇللىرىدەك ھېسابلاپ، ئۇلاردىن خالىغىنىچە پۇل - پىچەك، ئوتۇن - سامان، ياغاچ - خەشەك قاتارلىق ھەر خىل ماددىي نەرسىلەرنى ئالاقىتى ۋە يەر تېرىتىپ غەللە ھوسۇلى تاپاتتى. بۇنى ئۆزلىرى ئۈچۈن ھالال دەپ ھېسابلاپ، بۇ ئىشقا ئەقىدە قىلىپ كېلىشكەنەمدى. بۇ ئادەملەر يۇرت - خالايققا ئارىلىشالمايتتى ياكى ھەرقانچە پۇل تۆلەشكەن تەقدىردىمۇ، ئەقەللىسى ئون بېشى، مەزىن، جارۇپ قاتارلىق ئەمەللەرنىمۇ ئالالمايتتى. شۇڭا، ئۇلار يۇرت ئىچىدە، «تامغىلىق يانچى» دەپ

① كۈلىياڭ — تەمىنات.

② شاڭلاپ — مۆھۈرلەپ.

③ جولدۇ - جاساق قىلىپ — بۇيرۇپ بەرگەن.

ئاقلاقتى ۋە خارۇ - زار ئىدى. نىياز ھېكمىيەگى بەدۋلەتنىڭ  
 پەرمانى بويىچە، مۇشۇنداق خىنىيە زېمىنىدىكى يايلاق ۋە قىش-  
 لاقلىرىنىمۇ شۇ جايدا ئولتۇرۇشلۇق ياكى ئۇنىڭغا يېقىن كەنت -  
 مەھەللىلەردىكى كىشىلەرگە سېتىپ، پۇلىنى خەزىنە ئىمارەتكە  
 ئالدى. مەسىلەن، ئاقسۇ تەۋەسىدىكى ئاقيار، كەلپىنىدىن تارتىپ  
 تاكى قىرىشتام، ئونباشقىچە بولغان پايناسىز زېمىنلار بەش -  
 لەك - ئەللىك مىڭ تەڭگە پۇلغا سېتىلدى. باي، سايرام  
 قاتارلىق جايلاردىكى خىنىيەلەر بولسا، ئەڭ كەم دېگەندىمۇ  
 تۆت لەك - قىرىق مىڭ تەڭگە پۇلغا سېتىلدى. نىياز ھېكمى-  
 جەگ يۇرت - يۇرتلارغا ئەۋەتكەن ئىركە سۈپەت ۋە شۇم تەلەت  
 ۋەھشىي دىۋانلىقى مىرزىلار « پادىشاھلىق زېمىن سېتىلماي  
 قالغانىكەن، بىز تەكشۈرۈشكە كەلدۇق » دەپ تەھىقلىپ، بانا -  
 سەۋەبلەرنى كۆرسىتىپ، كەمنى تولدۇرمىز دەپ، نەچچە مىڭ،  
 ھەتتا نەچچە ئون مىڭ تەڭگە پۇلنى خەزىنە ئىمارەتكە  
 ئالاتتى. يەنە « مەزكۇر زېمىنلارنى جانابىي ئالىي بەدۋلەت  
 ئاتالىق غازى سېتىپ پۇلىنى ئالدىم » دەپ خەت - چەك  
 يېزىپ، ئۆزىنىڭ مۆھۈرىنى ۋە ئۆلىمايى - ئەزەملەرنىڭ چوڭ  
 مۆھۈرلىرىنى باستۇرۇپ بېرەتتى. ياقۇببەگىنىڭ ئادەملىرى بىر  
 مەزگىل ئۆتكەندىن كېيىن، مۆھۈر ھەققىگە دەپ، بىر تەڭگە  
 پۇلغا بىر داچەندىن، پۈز تەڭگىگە يەر - زېمىن ئالغان  
 ئادەمگە تۆت تەڭگىدىن مۆھۈرانە پۇل سېلىق قويۇپ، يەتتە  
 شەھەردىن يەنە نەچچە لەك تەڭگە پۇل يىغىۋالدى.  
 شۇنداق قىلىپ، ئىمادۇر دۆلەتى نىياز ھېكمىيەگىنىڭ  
 ئىشى پۈتۈن يەتتە شەھەر تەۋەسىدىكى سەھرايۇ كەنت،  
 يېزا - قىشلاقلارغا ھەر خىل ناملار بىلەن غەللە - خىراج،  
 ئۆشەر - زاكات، زېمىن - تاناپ ئۈچۈن ئادەم ئەۋەتىپ پۇل  
 يىغىشتىن ئىبارەت بولدى. ئۇنىڭ قول ئاستىدىكى ئىنسابسىز  
 دىۋانبەگلىرى، مىرزىلىرى ئون مىڭ ياكى يىگىرمە مىڭ تەڭگە

پۇلى كېچىدە بارسا كۈندۈزگە ئۇلىماي، كۈندۈزى بارسا، كېچىگە قوندۇرماي، پۇل جايلاشقا پۇرسەت ياكى مۇھلەتمۇ بەرمەي، ناھايىتى تېز ۋە ئالدىراشلىق بىلەن يىغىۋالاتتى. ئۇيغۇرلاردا: «ھەر ياغاچنىڭ پانىسى ئۆزىدىن چىقىدۇ» دېگەن ماقال بار. ھاكىمبەگلەرنىڭ بەش - ئالتە يۈزلەپ، ئاز دېگەندىمۇ يەتمىش - سەكسەنلەپ جاللات سۈپەت مىرزىلىرى ۋە زالىم تەبىئەتلىك دىۋانبەگلىرى بار ئىدى. ئۇلار بىرنى ئون، ئوننى يۈز قىلىپ خەتلەپ، يۇرت ئەھلىنىڭ زېمىنىسىگە ئون - يىگىرمە مىڭلاپ تەڭگە پۇلىنى ئارتىپ قويىاتتى. بىچارە كىشىلەر تاكى كىگىز - بىسات، قازان - قومۇچلىرىغا قەدەر سېتىپ پۇل قىلىپ تۆلەپ قۇتۇلمىغۇچە، بۇ غالىچىلار ئۇلارنىڭ ئىشىكىدىن كەتمەيتتى.

يەتتە شەھەردە ئىسلام ئەھكاملىرى جارى بولغاندىن كېيىن، مانجۇلار زامانىسىدا بەگ - بىگات بولغان بەزى نەسەبىي بەگلەر ۋە ئۇلارنىڭ بەگزادىلىرى ئوتۇغاتلىرىنى، دىڭ قالپاقلىرىنى ساقلاپ، مانجۇلاردىن ئۈمىد كۈتۈپ كېلىۋاتاتتى. نىياز ھېكمىبەگ بۇلارنىمۇ بەدۋەلەت جانابىي ئالىيلىرىنىڭ نۇرلۇق پاراسىتى بىلەن تەركە قىلىندى دەپ، ئۇلارنىڭ مال - مۈلكىنى تارتىۋالدى. ئاقسۇلۇق ئابدۇللا دىۋانبېگى ئەسلىدە مانجۇلار دەۋرىدە ھاكىمبەگ بولغان كىشى ئىدى. ئۇ مانجۇلار بەرگەن، كۆز قويۇلغان پۇپۇكلۇك بىر ئوتۇغات بىلەن بىر دانە جەركىلىك دىڭ قالپاقنى ساقلاپ كەلگەنىكەن. نىياز ھېكمىبەگ سېزىپ قالغاندىن كېيىن، ئۇنىڭ ئوتۇغاتىغا ئون مىڭ تەڭگە، دىڭ قالپاقىغا بەش مىڭ تەڭگە، جەمئىي ئون بەش مىڭ تەڭگە جەربانە قويدى. ئۇنىڭ ئۈستىگە مىراس تەقسىم قىلىش ھەققىنى قوشۇپ ھېسابلاپ، تەركە ئالدى. ئۇنىڭ باشقا مال - مۈلكىنىمۇ

مۇشۇنداق باھالاپ، قىرىق تەڭگىدىن بىر تەڭگىنى تەركە ۋە ئەسكەر ھەققى دەپ ھېسابلاپ، ئۇنىڭدىن جەمئىي قىرىق ئالتە مىڭ تەڭگە پۇل تەركە ۋە ئەسكەر ھەققى ئالدى. ئابدۇللا دىۋانبېگى بارلىق مال - مۈلكىنى سېتىپ، ئاران دېگەندە يىگىرمە سەككىزمىڭ تەڭگە پۇل قىلدى. كېمىگە قىزىنى ھېسابلاپ، ئۇنى بەدۈلەتكە تۇتۇپ بېرىپ، بۇ قەرزىدىن ئاران دېگەندە قۇتۇلدى. ئۆزى بولسا ئىزا - ئاھانەتكە چىدىيالىماي، ئېسىلىپ ئۆلۈۋالدى.

شۇ زامانلاردا بۇ ئىشلارنى ئۆز كۆزى بىلەن كۆرگەن ۋە ئۆز قۇلىقى بىلەن ئاڭلىغان موللا مۇسا سايرامى دېگەن بىر دانا ۋە پازىل كىشى كېيىنكى چاغلاردا بۇ ۋاقىئاتلارغا باھا بېرىپ مۇنداق دېگەنىدى: «بۇ دۇنيا بىر قېرى مومايدۇر. ئەمما ئۇ ئۆزىنى گۈزەل جۇۋاندەك ساھىبجامال كۆرسىتىپ، ھەر كۈنى بىر ئەرنىڭ بويىنىغا قول ئۇزارتىپ، ئۇنى قۇچىقىغا ئالىدۇ. شۇنداقلا بۇ دۇنيا ئۆزىنىڭ سائادەت، سەلتەنەت شادىيانلىرىنى ھەر زامان باشقا بىر يەردە ئۇرىدۇ، سەلتەنەت خۇتبىسىنى بولسا، ھەر جۈمە كۈنى يەنە بىر ئادەم نىڭ ئىسمى - ناملىرىغا ئوقۇيدۇ. بۇ دەھرى ئالەم ۋە بىۋاپا پەلەك ئۆزىنىڭ بەش كۈنلۈك نىۋوتىنى ھەر بىر ئېھتىرام ئەگىسىگە ئەنە شۇنداق كۆرسىتىپ كەلگەن.»

— مەۋلانەم، سىلىدىن بىر ئىشنى سورىسام بۇلارمۇ؟  
دېدى بىر تالىپ ساۋاق بېرىۋاتقان موللا مۇسا سايرامىدىن:  
— قېنى، مەرھەمەت، تارتىنماي سوراۋەر، دەپ جاۋاب بەردى ئۇ.

— قوي ھەر يىلى پەقەت بىرنى ياكى ئىككىنىلا تۇغىدۇ، ئەمما، نېسە ئۈچۈن پادا - پادا بولۇپ يۈرىدۇ؟ ئىت بولسا



ھەر يىلى يەتتە - سەككىزدىن كۈچۈكلەيدۇ. ئەمما نېمە ئۈچۈن  
ئۇ بىرە - بىرە يۈرىدۇ؟

— ئىتنىڭ كۈچۈكلىرى ئانىسىنى ئىززەت قىلماي بېسىپ  
تۇرۇپ ئېمىدۇ. قوينىڭ قوزىسى بولسا، ئانىسىنى ئىززەتلىپ،  
بېشىنى تۆۋەن قىلىپ، يۈكۈنۈپ تۇرۇپ ئېمىدۇ. شۇنىڭ ئۈچۈن،  
قوي پادا - پادا يۈرىدۇ، ئىت بولسا بىرە - بىرە يۈرىدۇ.  
خەلق ئانىغا ئوخشايدۇ. ئۇنى خارلىغانلارمۇ ئاخىرىغا بېرىپ  
ئىتنىڭ كۈنىگە قالىدۇ! دەپ جاۋاب بەردى بۇ ئۇستاز.

## ئون بىرىنچى باب

### تابۇشنىڭ بېگىم

«بىز ئالدىنقىلارغا قانداق باھا  
بەرگەن بولساق، كېيىنكىلەرگە  
بىزگە شۇنداق باھا بېرىشىدۇ.»

— ۋاڭ شىزى ①

مىلادى 1876 - يىلى 4 - ئاي.  
شەنشى. گەنسۇ ئۆلكىلىرىنىڭ باش ھەربىي ۋالىيسى،  
خان مۇپەتتىش زوزۇڭتاڭنىڭ قارارگاھى لەنجۇ شەھىرىدىكى  
جىنتىيەنگۇەن قەسىرىگە جايلاشقانىدى. بۇ شەھەر ئادەتتە لەنجۇ  
سېڭ دەپمۇ ئاتىلاتتى. خۇاڭخې دەرياسى شەھەرنى قاپ ئوتتۇ-  
رىدىن كېسىپ ئۆتكەنلىكتىن، شەھەرنىڭ كوچىلىرىمۇ دەريا  
ياقلاپ ئۇزاققا سوزۇلغانىدى. دەريانىڭ بۇ شەھەرگە كىرىش  
ئېغىزىدىن چىقىش ئېغىزىغىچە بولغان ئارىلىقى ئون چاقىرىمغىچە

① ۋاڭ شىزى (307 — 365) — شەرقىي جىن سۇلالىسى دەۋرىدە  
ئۆتكەن مەشھۇر خەتتات، ئاقسۆڭەك. ئوڭ قول بارگاھ قوشۇنىنىڭ سانغۇنى  
بولغان.

كېلەتتى. دەرياغا سۇ تولغان چاغلاردا، دۇمباق چېلىپ ئۆتىدۇ. خان ياسىداق كېمىلەر كېچە - كۈندۈز ئۆزۈلمەيتتى. شەھەرنىڭ ئىچى ۋە سىرتىدا جىنتىيەنگۈەن، بەييۇنگۈەن قاتارلىق ھەشت مەتلىك قەسىر - سارايلار، يېشىل كاھىشلىق ئۆي - ئىمارەت لەر كۆپ ئىدى. سۈي سۇلالىسى مەزگىلىدىلا لەنجۇ ئايىمىقى دەپ ئاتىلىدىغان بۇ مەركىزىي ئاۋات شەھەر ئۆزىنىڭ خېشى كارىدورىنىڭ ① ئاغزىغا جايلاشقانلىقتەك ئەپلىك يەر شارائىتى بىلەن، قەدىمدىن تارتىپ ئوتتۇرا تۈزلەڭلىكتە قۇرۇلغان ھەر- قايسى سۇلالىلەرنىڭ غەربىي يۇرتتىكى دۆلەتلەر بىلەن ئالاقىلىشىشىدىكى مۇھىم قاتناش تۈگۈنى بولۇپ كەلمەكتە ئىدى.

بۇ يەردە ۋۇچۈەنسەن، بەيتاسەن، يەنتەن قاتارلىق مەشھۇر زىيارەتگاھلار بار ئىدى. شەھەر ئىچىدە چوڭ - كىچىك شوپاخانىلاردىن ئىككى - ئۈچيۈزى بار ئىدى. بۇ يەرگە كەلگەن كىشى مەيلى ئەڭ چەت، ئەڭ خىلۋەتكە جايلاشقان كوچىلارغا كىرمىسۇن، ھامان بىر جايدا ئىشىكىگە قىزىل پانۇس ئېسىلغان شوپاخانىنى، چېكىسىگە گۈل قىسقانلارنى، شوپاخانا ئىچىدە ئالدىدىكى شىرەگە بىر تەخسە تۈزلانغان پۇرچاقنى قويۇۋېلىپ، ھاراقنى تىرناقىتەك جاملاردا كىرت - كىرت قىلىپ ئاستا سۈمۈرۈپ ئىچىپ، ئەرخاشى ② ئاڭلاپ، پەيزى سۈرۈۋاتقانلارنىڭ لىق ئولتۇرغانلىقىنى كۆرەتتى. ئاخشام لىرى كوچا - كوچىلارنىڭ ئىككى قاسنىقىدىكى شوپاخانىلارنىڭ ئىشىك باشلىرىغا ئېسىلغان پانۇسلار ھەممە تەرەپنى ئاپئاق يورۇتۇۋەتكەنلىكتىن، يولۇچىلار قولغا پانۇس ئالمايمۇ يۈرۈۋېتەتتى. خۇاڭخې دەرياسى ئايدىڭدا خىرەلىشىپ كۆرۈنەتتى.

① خېشى كارىدورى — تارىخىي - جۇغراپىيىۋى يەر نامى، گەنسۇدا، خۇاڭخې دەرياسىنىڭ غەربىي قاسنىقىدا بولغانلىقتىن شۇنداق ئاتالغان.

② ئەرخاشى — گەنسۇ ئەتراپلىرىدا كەڭ تارقالغان بىر خىل پەرلىك چاچچىلە.

لەرزەن ناخشا سادالىرى ياڭراپ تۇرغان كېمىلەر ئۈزۈلمەي  
ئۆتۈپ تۇراتتى. بۇ مەنزىرە ۋە سالقىن ھاۋا كىشىگە بىر  
خىل سىرلىق تۇيغۇ بېغىشلايتتى.

تاش ئالىملارنىڭ ھەممىسىنىڭ تەكشى چېچەكلەپ بولغانلىق  
قىغا قاراپ، چوكانتال مەزگىلىنىڭ ئۆتۈپ كەتكەنلىكىنى  
قىياس قىلىش مۇمكىن ئىدى. بۇ يىل نېمىشقىدۇر پەسىل  
ئۆزگىرىشى تەبىئىي ھالدا كېيىن قالدى. كېيىنەكلەر يەنىلا  
جانسىز ئىدى. دۇنياغا كېلىشتىلا ناھايىتى جانلىق بولغان ھە-  
رىلەر ئۈچۈن بۇ دۇنيا ھەقىقەتەنمۇ شېرىن ئىدى ھەم خۇشال-  
لىق ماكانىدەك بىلىنەتتى. ئاسماندا ئاران ئۈچ - تۆت پارچىلا  
بۇلۇت ئۈزۈپ يۈرەتتى. تال چىۋىقلار يېنىك تەۋرىنىپ ئەتراپ-  
تىكى يېشىللىق بىلەن ئويناشماقتا ئىدى. ئېتىزلاردىكى يېشىل  
لىق ئاستا - ئاستا ۋۇچۇنەنەن، بەيتاسەن تېغىغا كۆچۈپ  
چىقماقتا ئىدى. چۈنكى ئۇلار يۇمران ھەم ئاجىز بولغاچقا،  
بىراقلا ئۆرلىسەك چارچاپ كېتىمىز دەپ ئەندىشە قىلىشسا  
كېرەك. ئېگىزلىگەنسېرى خېشى كارىدورنىڭ تۆپىلىكلىرىدە سې-  
رىقلىق يېشىللىققا قارىغاندا كۆپرەك بولۇپ، ئەسەرلەردىن  
بۇيان يامغۇر سۇلىرى يالاپ كەتكەن يۇرتلار ئىرماش - چىر-  
ماش كۆرۈنەتتى. تاغ باغرىدىكى دەل - دەرەخلەر يېشىل، ئەمما  
يۇمران ئىدى. كۆك ئاسمان ئىللىقلىشىپ قالغانىدى، ئۇنداق  
بولمىغاندا، ياۋا غازلار رەت - رەت تىزىلىپ ناخشا ئېيتىشىپ  
ئۇچىمىغان بولاتتى. تاغدىكى تاشلارنىڭ ئاراشلىرىغا ئۇياتچان  
پىچان گۈللىرى يوشۇرۇنغان بولۇپ، ئۇلارنىڭ يوپۇرماقلىرى  
تېخى چوڭ ئەمەس ئىدى.

مەلۇمچى: «لوپشا» ① نىڭ ئالدىدىن ئەلچى كەلدى دەپ  
زورۇڭتاڭغا مەلۇم قىلدى. تېخى بىرنەچچە كۈننىڭ ئالدىدىلا  
خارجى ئىشلار يامۇلىدىن ئالاقە كەلگەنىدى. بۇ ئالاقىدە، ئەنگىلىيە

① لوپشا — بەدۈلەتنى دېمەكچى.

ئەلچىسى دوگراس. فورسبېتنىڭ 4 - ئاينىڭ 5 - كۈنى تىيەنجىندە يېڭى ئارمىيە تەربىيەلەش بىلەن شۇغۇللىنىۋاتقان لى خۇڭجاڭ بىلەن كۆرۈشكەنلىكى، ئۇنىڭغا مۇسۇلمان قاراقچىلارنىڭ ئاتامانى لوپاشانىڭ يارىشىپ قالساق دېگەن نىيىتىنى يەتكۈزگەنلىكى، لى خۇڭجاڭنىڭ: «لوپاشا بەيئەت قىلىش ئالدىنقى شەرتى ئاستىدا، زو زۇڭتائىنىڭ لەنجۇدىكى قارارگاھىغا ئەلچى ئەۋەتىپ، ئۇنىڭ بىلەن سۈلھ شەرتامى ئۈستىدە سۆز-لەشسە بولىدۇ» دېگەنلىكى يېزىلغانىدى. ئەمما، زو زۇڭتائى لوپاشانىڭ ئەلچىلىرىنىڭ مۇنداق تېز يېتىپ كېلىدىغانلىقىنى ئويلىمىغانىدى. شۇڭا، ئۇ ئۆزىنى بۇ مۇسۇلمان قاراقچىلارغا بىر كۆرسىتىپ قويۇش ئۈچۈن، مەلۇمچىغا: «ئۇلارغا بېرىپ ئېيت. دۆلەت ئىشلىرى بىلەن قولۇم بوش ئەمەس. ئۇلارنى بىرنەچچە كۈن ئۆتكەندىن كېيىن قوبۇل قىلىمەن، ھازىرچە ئۇلارنى خامگۈەنگە ① ئورۇنلاشتۇرۇپ قويۇڭلار» دېدى.

بۇ چاغدا، زو زۇڭتائى ئۆزىنىڭ خۇپىيەخانىسىدا روسىيە ئەلچىسى سوسنوۋىسكىي بىلەن قىزغىن سۆزلىشىۋاتاتتى. ئىككى تەرەپنىڭ سۆھبىتى نەتىجىلىك داۋام قىلىۋاتقاندى. تاماق ۋاقتى بولۇپ قالدى. ئۇ رۇسلارغا ھۇنىرىمنى بىر كۆرسىتىپ قويماي دەپ ئويلىدىمۇ - قانداق، ئالاھىدە ئاشخانىغا چۈشۈپ، ئۆزى ئىجاد قىلغان ئىككى خىل قورۇما - «ساقا گۆش» بىلەن «زو زۇڭتائى توخۇسى» دېگەن قورۇملارنى تەييارلىتىپ چىقتى.

«ساقا گۆش» - كالا گۆشىنى قىزىق مايدا تېز قورۇش ئارقىلىق تەييارلىنىدىغان بىر خىل قورۇما بولۇپ، تەمى ناھايتى مەزىلىك ئىدى؛ «زو زۇڭتائى توخۇسى» - توخۇنىڭ لوق گۆشىدە تەييارلىنىدىغان بىر خىل قورۇما ئىدى. بۇ قورۇمىنى تەييارلاشتا، ئالدى بىلەن توخۇ گۆشىنى ئۇششاق توغرىۋالغاندىن

① خامگۈەن - قۇمۇل سارىيى.

كېيىن، ئۇنى تۇخۇمنىڭ ئېقى، جاڭيۇ، لەڭپۇڭ ئۇنى قاتارلىق  
لار بىلەن تەكشى ئارىلاشتۇرۇپ ئاندىن يېرىم ئاش پىششىغىچە  
دۈملەپ قوياتتى. ئۇ پىشقۇچە، يەنە كۆك مۇچ ۋە قىزىل مۇچ  
تىن ئۈچ - تۆت تال تەييارلىناتتى، ئۇلارنى يېرىپ ئىچىدىكى  
ئۇرۇقلىرىنى تازىلىۋەتكەندىن كېيىن، مايدا تاكى سارغايغىچە  
قورۇيتتى، ئاندىن قاچىغا ئۇسۇۋالاتتى، ئۇنىڭغا يەنە قۇرۇق  
زەنجىۋىل، سامساق، جاڭيۇ، شېكەر، ئاچچىقسۇ، سېرىق ھاراق،  
لەڭپۇڭ ئۇنى قاتارلىقلارنى قوشۇپ تەكشى ئارىلاشتۇراتتى. توخۇ  
گۆشى دۈملەنىپ بولغاندا، ئۇنىمۇ مايدا تاكى سارغايغىچە  
قورۇيتتى، ئاندىن ئۈستىگە ھېلىقى خۇرۇچنى تۈكۈپ ئارىلاشتۇر-  
راتتى، ئاندىن ئۇنى تەخسىگە ئالسا بولاتتى. شۇنىڭ بىلەن  
ئاچچىق چۈچۈك ۋە تەملىك بولغان «زوزۇڭتاڭ توخۇسى» تەي-  
يار بولاتتى. بۇ ئىككى خىل قورۇما ئادەتتە زوزۇڭتاڭنىڭ  
ئۆزىنىڭ ئەڭ قىممەتلىك مېھمانلىرىنى كۈتۈۋالغاندا تەييارلىتى-  
دىغان ئەتىۋارلىق غىزالىرى ئىدى.

زوزۇڭتاڭ ھەقىقەتەنمۇ خۇشال ئىدى.

ئۇ نېمىشقا خۇشال بولمىسۇن؟ ھۇزۇرى مۇبارەكتىكى  
ساراي كېڭىشىدە، ئۇلى خۇڭجاڭ باشلىق بىر توپ رەقىبلىرىنى  
يېڭىپ، «خان مۇپەتتىش» لىك تاجىغا ئېرىشتى. ئۇنىڭدەك  
خان مۇپەتتىشتىن پۈتۈن مەملىكەتتە يەنە قانچىسى بار؟ خان  
ئالىيلىرى ئۇنىڭ قولىغا مىسران قىلىچىنى تۇتقۇزدى. ئەمدى  
ئۇنىڭ رەقىبلىرى «ھۆرت - پۆرت» دەپ باقسۇنچۇ - قېنى؟  
ئەمما، غەربكە ئەسكەر چىقىرىش ئۇنداق ئاسان ئىش  
ئەمەس ئىدى. ئۇنىڭغا ھەددى - ھېسابسىز خىراجەت كېتەتتى.  
كېرەكلىك راسخوتنى بولسا، شاھسانىيە سىنىپىتە يىخۇ «باغۇ

ئېرەم» نى ياستىشقا ئىشلىتىپ بولدى ①. ئوردا ئۇنىڭغا بېرىشكە ۋەدە قىلغان راسخوتىن ھازىرغىچە تېخى بىر يارماقۇ بەرگە نى يوق. ئۇ ئۆزىنىڭ ۋەكىلىنى شاڭخەيگە چەت ئەل بانكىلىرىدىن يۇقىرى ئۆسۈم بىلەن پۇل قەرز ئېلىشقا ئەۋەتكەن بولسىمۇ، ئۇ ياقىتىن تېخىچە ئېنىق بىر ئۇچۇر بولمايۋاتاتتى. ئاشلىقچىمۇ؟ گەنسۇ، شەنشى ئۆلكىلىرىدە ئۇدا بىرنەچچە يىل قۇر-غاقچىلىق يۈز بېرىپ، ئاشلىق كانى دەپ ئاتىلىدىغان سەككىز يۈز چاقىرىملىق چىڭچۈەن ۋادىسىدا زىرائەتلەر قۇرۇپ كېتىپ ھوسۇل بەرمىگەنىدى. لەنجۇ سىڭدا نەدە ئۇنچىۋالا ئاشلىق بولسۇن؟

ئۇ مۇشۇلارنى ئويلاپ، بېشىنىڭ ئىچىمۇ - تېشىمۇ قېتىپ، نېمە قىلىشنى بىلەلمەي قالغانىدى. بۇ چاغدا، روسىيە ئەلچىسى سوسنوۋىسكىي كېلىپ قالدى. ئۇ روسىيە تەۋەسىدىكى سەنئەت ② ئەتراپلىرىدا بۇغداينىڭ كۆپ چىقىدىغانلىقىنى، ئەگەر ئىككى تەرەپ ئاشلىقنىڭ باھاسىدا كېلىشەلسىلا، روسىيە تەرەپ بۇ قېتىمقى ئۇرۇش ھەرىكەتلىرىگە ھاجەتلىك بولغان ئون مىليون چىڭ ئاشلىقنى ئۇدۇل گۇچۇڭغا يەتكۈزۈپ بېرىشنى خالايدىغانلىقىنى بىلدۈردى.

— ئەلچى جانابلىرى، روسىيە تەرەپ گۇچۇڭغا يەتكۈزۈپ بېرىدىغان ئاشلىقنىڭ ھەر يۈز جىڭى ئۈچۈن قاچىچىلىك ھەق ئېلىشنى خالايدىكەن؟ — دەپ سورىدى زوزۇڭتاڭ چۈكىسى بىلەن بىر پارچە لوق گۆشنى قىسىپ ئۇنىڭ قاچىسىغا سېلىپ تۇرۇپ.

① بۇ يەردە يېغىيۋەن باغچىسى كۆزدە تۇتۇلىدۇ. بۇ باغچە مىلادى 1860 - يىلى ئەنگلىيە - فرانسىيە بىرلەشمە ئارمىيىسى بېيجىڭغا بېسىپ كىرىپ يۈەنمېڭيۈەن باغچىسىنى بۇلاڭ - تاللاڭ قىلىپ كۆيدۈرۈۋەتكەندىن كېيىن ياسىلىشقا باشلىغان. بولۇپمۇ، شاھسانىيە شىتەيخۇ ھاكىمىيەت بېشىغا چىققاندىن كېيىن، باغچىنى ياساشنى تېخىمۇ جىددىيلەشتۈرگەن. پۈتۈن دېڭىز ئارمىيىسىگە ئاجرىتىلغان راسخوتنىڭ ھەممىسى مۇشۇ باغچىنىڭ قۇرۇلۇشىغا سەرپ قىلىنىپ تۈگۈتۈۋېتىلگەن.

② سەنئەت — ھازىرقى زەيسان كۆلى.

— ھەر يۈزجىڭ ئاشلىقنىڭ باھاسى توشۇش ھەققىنى قوش قاندا جەمئىي يەتتە سەر بەش مىسقال كۈمۈش بولسا قانداق بولار؟ — دېدى سوسنووۋىسكىي، — ئەمما، بىز تەرەپنىڭ بىر قوشۇمچە شەرتىمىز بار. ئەگەر جانابلىرى ماقۇل كۆرسە! دەپ باقايىمۇ؟

— مەرھەمەت!

— روسىيە سودىگەرلىرىنىڭ غەربىي شىمالغا كېلىپ سودا قىلىشىغا، يەنى ئۇلارنىڭ جەنۇبىنىڭ چاپلىرىنى جىيايۇگۇەن ئار-قىلىق روسىيىگە توشۇپ سېتىشىغا رۇخسەت قىلىنىشى كېرەك.

.....

زو زۇڭتاڭ روسىيە ئەلچىسىنىڭ بۇ سۆزىنى ئاڭلاپ تولىمۇ مەمنۇن بولدى. چۈنكى، ئۇنىڭ خۇنەندىكى چاي زاۋۇتلىرىدا ئىشلىنىۋاتقان چاپلىرى بازار تاپالماي تاي - تايلاپ بېسىلىپ قېلىۋاتاتتى. بۇ ئۇنىڭ ئۈچۈن كۈنىگە مىڭ سەر كۈمۈش زىيان بولۇۋاتىدۇ، دېگەن گەپ ئىدى. زىيان كىم ئۈچۈن ئاچچىق ئەمەس؟ «ئۇنىڭ ئۈستىگە، — دەپ ئويلىدى ئۇ، — بۇ نەپ بېرىدىغان ئوقەت ئىكەن، شۇندىن قۇمۇلغا توشۇلىدىغان ئاشلىقنىڭ ھەر يۈز جىڭى ئون بىر سەر كۈمۈشكە توختايدۇ. تېخى بۇ ئاشلىقنى ئۇزۇندىن ئۇزاق ئادەمسىز چۆل - جەزىرىلەردىن ساق - سالامەت ئۆتكۈزۈپ كېتىشنىڭ ئۆزى بىر گەپ، خېيىم - خەتىرىمۇ زور. رۇسلارنىڭ بۇ يەرگە كېلىپ سودا قىلىشىغا كەلسەك...»

— بولىدۇ. پۈتۈشتۈق ئەمەس! — دەپ مەمنۇملۇق بىلەن جاۋاب بەردى ئۇ، — ئەمما، چاينى خۇنەندىن باشقا جايدىن سېتىۋالماي-سەلەر. بۇ بىر؛ ئىككىنچىدىن، ئاشلىقنى مورى ئارقىلىق گۇچۇڭ



دېگەن يەرگە يەتكۈزۈپ بېرىسىلەر!...  
«ئۆردەكنىڭ گۆشىنى يېسەڭ، غازنىڭ پېيىدا بول» دېگەن بىر ماقال بار. بۇ يەردە روسىيە ئەلچىسى بىلەن زو زۇڭتائىنىڭ ھەر ئىككىلىسىنىڭ ئۆز كۆڭلىگە پۈك كەنلىرىنى مۇشۇ ماقالىدىن باشقا سۆز بىلەن سۈرەتلەپ بەرگىلى بولمايتتى.

سوسنوۋىسكىي زو زۇڭتائىنىڭ قارارگاھى — جىنتىيەنگۇەن قەسىرىدىن چىققاندىن كېيىن، دەرھال چار پادىشاھ ئالېكساندر II گە يوللايدىغان دوكلاتىنى تەييارلاشقا تۇتۇندى.  
«كۆپ يىللاردىن بۇيان، — دەپ يازدى ئۇ. بۇ دوكلاتتا، — بېيجىڭدا ئېلىپ بېرىلغان سۆھبەت مۇۋەپپەقىيەتلىك بولمىدى. ۋەزىيەتنى ئىگىلەپ تۇرغاندىلا، ئالاقىدار ئىشلارنىڭ ھەممىسىنى مانجۇ ئىمپېراتور تۇرلۇقىنى ئۆز زىممىسىگە ئالىدىغان قىلغىلى بولىدۇ. ئۇنىڭدىن باشقا، سۆھبەتنى سانت — پېتېربۇرگتا ئەمەس، بېيجىڭدىمۇ ئەمەس، بەلكى مۇشۇ جايدا ① ئېلىپ بېرىش لازىم. پايدىنى بىر ياقىدىن بېرىش، بىر ياقىدىن ئېلىش لازىم. نىھايەت، خىل قوراللانغان، ئىنتىزاملىق، جەڭ قىلىشقا ماھىر، ئەمما ئوزۇق — تۈلۈكى ئۆكسۈپ قالغانلىقتىن جەڭ قىلالمايدىغان ھالەتكە چۈشۈپ قالغان قوشۇن بىزنىڭ تەمىنلىشىمىزگە تايانغان ئىكەن، ئۇ ھالدا، شۇنىڭغا دىققەت قىلىشىمىز كېرەككى — بىز ئۇلارغا بىزگىمۇ پۇرسەت بەرگىن، يەنى يول قوي ۋە كېلىشىم ھاسىل قىلىشقا ماقۇل بول. شۇنىڭدا ساڭا ئاشلىق بېرىلىدۇ. ماقۇل بولمىساڭ، ساڭا ئاشلىق تۈگۈل كېپەكمۇ بېرىلمەيدۇ. بىزنىڭدىن كېلىپ چىقىدىغان بارلىق ئاقىۋەتكە ئۆزۈڭ جاۋابكار بولىسەن! دېيىشىمىز كېرەك. بۇ ئارقىلىق زو زۇڭتائى ۋە ئۇنىڭ قوشۇنىنى بىزنىڭ تەييارلىقىمىز تەرەپكە جەلپ قىلىشىمىز لازىم...  
... بۇ قېتىم، سۆھبەت تولىمۇ ئوڭۇشلۇق ئېلىپ بېرىلدى.

① لەنجۈنى دېمەكچى.

كۆزلەنگەن مەقسەت ئەمەلگە ئاشتى. ئۇنىڭ ① شەرقىي تۈر-  
كىستانغا ئەسكەر چىقىرىشتىكى مۇددىئاسى — ھەممىدىن ئاۋۋال  
قەشقەرىيىنى ياقۇببەگنىڭ قولىدىن تارتىۋېلىش ئىكەن — بۇ ئىش  
ئايدىڭ بولدى، ھازىرچە، ئىلىغا ئەسكەر تارتىپ بارىدىغان ئى-  
يتى يوق ئىكەن...»

5 - ئاينىڭ 25 - كۈنى، يەنى بەدۆلەتنىڭ ئەلچىلىرى  
لەنجۇ سىڭغا كېلىپ ساقمۇ ساق بىر ئايدىن كېيىن، زو  
زۇڭتاڭ ئۆزىنىڭ ۋەكىلى ئارقىلىق ئۇلارنى قوبۇل قىلىدىغان  
لىقىنى ئۇقتۇردى.

قوبۇل مۇراسىمى جىنتىيەنگۇەن قەسىرىنىڭ ئىچىدىكى  
داتاڭنىڭ سەيناسىدا ئۆتكۈزۈلدى.

بەدۆلەتنىڭ ئەلچىلىرى توققۇز تۇپاق يۇلتۇز ئارغىمىقىنى  
كۈمۈش ئېغىزدۇرۇقىدىن تۇتۇپ، داتاڭنىڭ سەيناسىغا يېتىلەپ  
كىردى. ئارغىماقلارنىڭ ئېگەر - جابدۇقلىرى ئالاھىدە زىننەت-  
لەنگەنىدى. بۇنىڭ ئىچىدە بىر ئارغىماق بۆلەكچىلا كۆزگە تاش-  
لىنىپ تۇراتتى. ئۇنىڭ ئېگىرىنىڭ ئۆمۈلدۈرۈكىنىڭ يۈزى ھەر  
خىل ئالتۇن نەقىشلەر ۋە ئورنىتىلغان لەئىل - ياقۇت كۆزلەر  
بىلەن كۆرۈنمەي قالغانىدى. ئاتنىڭ ئىشمەك - توقۇمىلىرى زەر -  
تاۋاردىن تاشلىنىپ، چۆرىسىگە ئۇقا تۇتۇلغانىدى. ئۇلاڭ باغلىرى  
قىزىل تاسمىدىن قىلىنغان بولۇپ، چۈچىلىرى ئىككى تەرەپتىن  
يەرگە ساڭگىلاپ تۇراتتى. بۇ ئارغىماق زو زۇڭتاڭغا بە-  
دۆلەتتىن قىلىنغان ئالاھىدە سوۋغا ئىدى. قالغان ئاتلارنىڭ  
ئۈستىگىمۇ قىممەت باھالىق زىلچا - گىلەملەردىن يوپۇق  
ئارتىلغانىدى.

ئاتلارنىڭ كەينىدىن توققۇز ھارۋا تىزىلىپ ماڭىدى.  
بۇ ھارۋىلارغىمۇ توققۇزدىن توققۇز ھەر خىل ئۆي جاھازىلىرى،

① زو زۇڭتاڭنى دېمەكچى.

زەرتاۋار بىلەن قاپلانغان تۈلكە، سۈلەيسۇن، بۇلغۇن تېرىلىپ  
رىدىن تىكىلگەن قىممەت باھا جۇۋىلار بېسىلغان ئىدى. ئەڭ ئاخىر  
رىدا، بەدۋلەت زو زۇڭتائىغا ئاتاپ لوندوندىن ئەكەلتۈرگەن ئال  
تۇن ساپلىق سامازورت تاپانچىدىن بىرى، كۈمۈش دەستىلىك  
كەشمىر قىلىچىدىن بىرى، كۈمۈش پەتنۇس، جام قاتارلىق  
ئېسىل سوۋغىلار كەلتۈرۈلدى. يەنە بىر پەتنۇستا بولسا، بە-  
دۋلەتنىڭ ئامراق خوتۇنى تەتەي ئاغىچا نامىدىن زوزۇڭتائىنىڭ  
ئامراق قىزى شياۋفاڭ خانىمىغا ئاتاپ ئەۋەتىلگەن، ئاياللار ئىشلى-  
تىدىغان قىممەت باھالىق جاۋاھىرلار، تۈرلۈك يىپەك باش كىيىملەر،  
قاشىپى، زۈمرەت بىلەيزۈكلەر، قىممەت باھا تاشلاردىن كۆز  
قويۇلغان ئالتۇن سىرغا، ئالتۇن ئۈزۈك ۋە ئالتۇن ھالقىلار  
كەلتۈرۈلدى.

داتائىڭنىڭ سۈپىسىدىكى يۆلەنچۈكلۈك ئورۇندۇقتا كېرىلىپ  
ئولتۇرغان زو زۇڭتائى قىلىچىمۇ سىر بەرمەستىن، ئالدىدىن ئۆتۈ-  
ۋاتقان مال - مۈلۈكلەرنى نەزەرىگە ئېلىمىغان تەرىزدە، ئۇلارغا  
سالقىن نەزەرى بىلەن قاراپ ئولتۇراتتى. بىر ئازدىن كېيىن،  
سەينانىڭ قاپ ئوتتۇرىسىغا قويۇلغان شىرەلەرنىڭ ئۈستىگە  
قويۇلۇۋاتقان بۇيۇملار تاغدەك دۆۋىلىنىپ كەتتى. پەقەت بىر -  
بىرىدىن شوخ، چېچەن، چىرايلىق قارا شەھەر ئاتلىرى ئۇنىڭ ئالدىغا  
ئېلىپ كېلىنىگەندىلا، ئۇنىڭ قاپىقى ئاندىن ئېچىلدى. ھەر بىر  
ئاتنى ئىككىدىن ئاتىچى كۈمۈش زەنجىرى بىلەن كۈمۈش  
ئېغىزدۇرۇقىدىن تۇتۇپ يېتىلەپ كېلىۋاتاتتى. بۇلارنىڭ ھەممىسى  
ئېگىز، ساغرىسى كەڭ، پۇتلىرى ئىنچىكە، يايلىلىرى تەكشى  
قىرىقىلغان. قۇيرۇقلىرى تارالغان، قومۇشقۇلاق نەسلىلىك ئارغى-  
ماقلار ئىدى. ئۇلار بىر جايدا قىنچ تۇرماي ئويناقاشىپ تۇراتتى.  
ئاسمانغا ھەر چاپچىغاندا، ئېغىزدۇرۇقىدىن تۇتۇپ تۇرغان ئىككى  
ئاتىچى ئاتنىڭ بېشى بىلەن تەڭ يۇقىرىغا كۆتۈرۈلەتتى.  
زو زۇڭتائىنىڭ كۆزى يىراقتىنلا تۆت پۇتى تىزىغىچە ئاق

تۈكلەر بىلەن قاپلانغان قارا ئارغىماققا تىكىلدى. بۇ ئات ئەتراپىغا قاراپ - قاراپ قوياقتى. يېنىغا ئادەم كەلسە، كۆزىنىڭ قىرى بىلەن قاراپ، كەينىگە شوخشۇپ، كۆككە قاغقىش ئۈچۈن تەمىشلەتتى. بۇ ئاتنى زو زۇڭتاڭ ئۆزىگە قالدۇرۇپ، قالغان ئاتلارنى ئۆزىنىڭ ئەڭ يېقىن سەركەردىلىرىگە بۆلۈپ بېرىشنى كۆڭلىگە پۈكۈپ قويدى...

سوۋغا تەقدىم قىلىش مۇراسىمى ئۆتكۈزۈلۈپ بەش كۈندىن كېيىن، زو زۇڭتاڭ ئۆزىنىڭ قاراگاھىدا بەدۋلەتنىڭ ئەلچىلىرى بىلەن سۆھبەت ئۆتكۈزدى، ئەلچىلەر يېتىپ كەلگىچە، ئۇنىڭ ئاساسلىق ھەربىي - مەمۇرىي ئەمەلدارلىرى داتاڭغا جەم بولۇشقانىدى.

داتاڭنىڭ تۆرىدىكى شىرەنىڭ كەينىگە قويۇلغان يۆلەن چۈكلۈك ئورۇنداقتا زو زۇڭتاڭ سۈرلۈك قىياپەتتە ئولتۇرغانىدى. ئۇنىڭ ئوڭ تەرىپىدىكى بىر قاتار قويۇلغان يۆلەنچۈكلۈك ئورۇندۇقلاردا ھەربىي - مەمۇرىي ئەمەلدارلار ئولتۇراتتى؛ سول تەرەپكە بەدۋلەتنىڭ ئەلچىلىرىنىڭ ئولتۇرۇشى ئۈچۈن قاتار ئورۇندۇقلار قويۇلغانىدى.

زو زۇڭتاڭنىڭ كەينىدە ئۇنىڭ مەلۇمچىسى ① تابۇشاش بېگىم ئۆرە تۇرغانىدى. تابۇشاش بېگىمنىڭ ئەسلى ئەسمى تاجىبەگ بولۇپ، ئۇ قۇمۇل ۋاڭى - بېشىر ۋاڭنىڭ تەيجىلىرىدىن بىرى بولغان باقىي بەگنىڭ چوڭ ئوغلى ئىدى.

1866 يىلى يازدا، قۇمۇل دىيارىدا خى لاۋۇ تۇڭگانىي، سۈپۈرگە بەگ، يۈسۈپ پاكارلارنىڭ باشلامچىلىقىدا مانجۇ ئىستېداتىغا قارشى قوزغىلاڭ پارتلىدى. بېشىر ۋاڭ مانجۇ چېرىكلىرىنىڭ ياردىمى بىلەن بۇ قوزغىلاڭنى رەھىب سىزىلەرچە باستۇرۇپ، قۇمۇلدىكى ھېيتگاھ مېچىتىگە كىرىۋالغان مىڭدەك ئۇلۇغ - ئۇششاق تۇڭگانىيلارنى قىرىپ تاشلىدى. بۇ

① مەلۇمچى - تىلماچ، تەرجىمان.

چاغدا، ئۈرۈمچىدە مانجۇلارنى تارمار قىلغان داۋۇت خەلىپە قۇمۇلدىكى بۇ ۋەھشىيەنە قەتلىئامدىن خەۋەر تېپىپ، دەرھال ئۈچ مىڭدەك قوزغىلاڭچىنى باشلاپ، ھېلىقى سۈيۈرگە بەگ، يۈ-سۈپ پاكارلار بىلەن بىللە، مانجۇلار ۋە بېشىرۋاڭدىن بىگۈ-ناھلارنىڭ ئىنتىقامىنى ئېلىش ئۈچۈن قۇمۇلغا يۈرۈش قىلدى. قوزغىلاڭچىلار تۇغىچىدىن قۇمۇل شەھىرىگىچە بولغان بىر يۈز ئەللىك چاقىرىم ئارىلىقتىكى ھەرقايسى ئۆتەڭ، قورۇللاردىكى مانجۇ چېرىكلىرىنىڭ ھەممىسىنى قىرىپ تاشلاپ، بېشىر ۋاڭنى تىرىك تۇتۇۋالدى. ئۇنىڭ بېشىغا ئىنسان بېشىغا كەلىگەن ئازابلارنى سېلىپ، قىرىق كۈن قىيناپ ئۆلتۈردى. بېشىر ۋاڭ كۈپنىڭ ئىچىدە پوق - سۈيدۈككە مىلىنىپ، قۇرۇتقا يەم بولۇپ، سېسىپ ئۆلدى. ئىككىنچى يىلى، داۋۇت خەلىپە بېشىر ۋاڭنىڭ تەيجىلىرىدىن ئابدۇللا بەگ، باقى بەگ، سېلىم بەگ دېگەنلەرنى دارغا ئاسقۇزدى.

كېيىن، مانجۇ ئوردىسىدىن: «بېشىر ۋاڭ سەلتەنىتىمىزگە سادىق بولۇپ خىزمەت كۆرسەتتى. ئۇل زاتقا شاھزادىلىك ئۇنۋانى بېرىلسۇن، ئۇنىڭغا ۋە ئۇنىڭ بىلەن بىللە قەتلى قىلىنغان بەگلەرگە ئابىدە تىكلىنىپ، ئۇلارنىڭ ناملىرى يىلدا بىر قېتىم خاتىرىلەنسۇن. قۇمۇل ۋاڭلىقى بېشىر ۋاڭنىڭ ۋارىسى غۇلام مۇھەممەتكە بېرىلسۇن» دەپ يارلىق چۈشتى. بىراق، مەزكۇر غۇلام مۇھەممەت تۇغما پالەچ بولغانلىقتىن، ۋاڭلىق ھوقۇقىنى مېھرىبانۇ ۋەكالىتەن يۈرگۈزدى.

1869 - يىلى، غۇلام مۇھەممەت ساقىيالىماي ئۆلۈپ كەتتى. ئوردىنىڭ يارلىقى بىلەن مېھرىبانۇ ۋاڭلىق ئورنىغا دەسىي ئولتۇردى.

بۇ چاغلار، زو زۇڭتساڭ شەنشى، گەنسۇلاردىكى تۇڭگان يېغىلىقىنى باستۇرۇۋاتقان مەزگىل ئىدى. تۇڭگانىيلارنىڭ ئاتاما-

لىرىدىن داخۇ (بەي يەنخۇ)، شياۋخۇ (يۇشياۋخۇ) لار ئۇرۇشتا يېڭىلىپ قېلىپ، 1874 - يىلى 8 - ئايدا قۇمۇلغا قېچىپ چىقتى ۋە شەھەرنى قورشىۋالدى. مېھرىبانۇ كۈنەشەھەرگە بېكىنىۋېلىپ قاتتىق قارشىلىق كۆرسەتكەن بولسىمۇ، ئەمما، داخۇ، شياۋخۇ-لارغا تەڭ كېلەلمىدى. شەھەر قولىدىن كەتتى. داخۇ، شياۋخۇلار شەھەرنى كۆيدۈرۈپ تاشلاپ، مېھرىبانۇ باشلىق بىرنەچچە مىڭ ئادەمنى ئالتە شەھەر تەرەپكە سۈرگۈن قىلدى. تاجىبەگ شۇ قېتىمقى يېغىدا ئامان قېلىپ، ئىچكىرىسىگە قېچىپ كېلىۋالغانىدى. كېيىن قۇمۇل ۋاڭىنىڭ ئادەملىرى بۇ ئىشنى خانغا مەلۇم قىلىش ئۈچۈن لەنجۇغا كەلگەندە، ئۇ ئۇلارغا قوشۇلۇپ بېي-جىڭگە كەلدى. مانجۇ خان جەمەتنىڭ قۇمۇل ۋاڭلىرى بىلەن بولغان مۇناسىۋىتى ئەزەلدىن قويۇق ئىدى. تۇڭجى خان ئەرز قىلغىلى كەلگەن قۇمۇللۇقلارنى قوبۇل قىلغاندا، كەلگەنلەرنىڭ ئىچىدىكى قاقباشراقلىرى تىل ياغلىمىچىلىق قىلىپ يۈرۈپ، خاننىڭ ئىلتىپاتىغا ئېرىشىپ، مەنسەپ-مەرتىۋىلەرگە ئىگە بولىدى. تاجىبەگ ياش، گالۋاڭراق بولغاچقا، كېيىننى ئوڭشاپ قىلالماي، خاننىڭ كەيپىنى ئۇچۇرۇپ قويغاچقا، تۇڭجى خان «تا-بۇشنىڭ» ① دېگىنىچە، پېشىنى قېقىپ، خابگاھىغا كىرىپ كەتتى. ئۇلار قۇمۇلغا قايتقاندا، شىڭشىياغا ئۇلارنىڭ ئالدىغا چاچاڭ قىلىپ چىققانلار ئۇلاردىن خاننىڭ نېمە ئەمەل بەرگەنلىكىنى سورىدى. باشقىلار ئۆزلىرى ئېرىشكەن مەنسەپ-مەرتىۋىلەرنى بايان قىلدى، تاجىبەگ بولسا: «خان ھەزرەتلىرى ماڭا «تابۇشنىڭ» دېگەن مەنسەپنى بەردى» دەپ جاۋاب بەردى. باشقىلار ««تابۇشنىڭ» دېگەن قانداق ئەمەل ئىكەن؟» دەپ سورىغاندا، ئۇ: «يېڭىدىن تەسىس قىلىنغان ئەمەل نامى ئىكەن» دېگەنىدى. شۇنىڭ بىلەن كىشىلەر ئۇنى «تاجىبەگ» دەپ ئاتىماستىن،

① تابۇشنىڭ — 他不行، ئۇ بولمايدۇ، يارمايدۇ، دېگەن مەنىنى بىلدۈرىدۇ.

«تابۇشنىڭ بېگىم» دەپ ئاتايدىغان بولغانىدى. ئاجىبەگ ئۇزاق ئۆتمەي لەنجۇغا قايتىپ كېلىۋالدى ۋە زو زۇڭتاننىڭ ئالدىدا مەلۇمچىلىققا تەيىنلەندى.

بەدۋلەتنىڭ ئەلچىلىرى زو زۇڭتاننىڭ خادىمىنىڭ يول باشلىشى بىلەن داتاڭغا كىرىپ كەلدى ئۇلار جەمئىي بەش كىشى بولۇپ، ئۇلارغا شايارلىق مۇغەننى ئەخمەت ئاخۇن بىننى موللا رۇستەم دېگەن ئادەم باش ئىدى. بۇ كىشى بەدۋ-لەتكە يەتتە يىل يىگىت بولغان، تۇرپان، ئۈرۈمچى ئۇرۇشلىرىدا بەدۋلەتنىڭ يېنىدا بىللە بولغانىدى. ئۇ سۆزمەن، بىلىدىغانلىرى كۆپ، قىزىقچى بىر ئادەم ئىدى.

ئۇلار داتاڭغا كىرىپ تۆردە ئولتۇرغان سۈرلۈك قىياپەتتىكى زو زۇڭتانغا قولىنى مەيدىسىگە قويۇپ، سەل - پەل ئېگىلىپ ھۆرمەت بىلدۈردى. زو زۇڭتان ئۇلارغا بىر - بىرلەپ ئىنچىكىلەپ قاراپ چىققاندىن كېيىن، سول تەرەپنى كۆرسىتىپ، ئولتۇرۇڭلار، دەپ ئىشارەت قىلدى.

ئەلچىلەرنىڭ ئىچىدىكى سەللىلىك بىر مويىسىپىت كىشى قىرائەت ئاھاڭىدا سوزۇپ ئالدىرىماي پاتىمە ئوقۇشقا باشلىدى: — بىسىلللاھىررەھمانىررەھىم! ئەڭ ئالىي ھەقىقەتنى قوغدىغۇچى، بارلىق ياخشىلىق ئىزدىگۈچىلەرنى تۈزەتكۈچى، ئېتىقاد-چىلارنىڭ دانا داھىيىسى، تەقۋادارلارنىڭ تەقۋادارى، لەنجۇ سىڭىنىڭ دانا زۇڭدۇسى ① — لو شەي دارىن زو زۇڭتان ڭانابىلىرى! يەتتە شەھەرنىڭ سەلتەنەتلىك ئەمرى ئاتالىق غازى، ئەمىر ئىسلام، بەدۋلەت — مۇھەممەت ياقۇببەگ جانابىي ئالىيلىرى ساڭا ئەڭ قىزغىن، ئەڭ سەمىمىي سالام يوللايدۇ!

زو زۇڭتان تاتىرىپ، خېلى ئۇزۇنغىچە زۇۋان سۈرمەي

① زۇڭدۇ — باش ھەربىي ۋالىي.

ئولتۇردى. بىر ھازادىن كېيىن، كۆزىنى ئالايىتىپ بىر قارىدى - دە، كەينىدىكى مەلۇمىي تابۇشنىڭ بېگىگە بۇرۇلۇپ:

— ماۋۇ ئۇزۇن ساقىلى بار چەنتۇ نېمانداق ئۇزۇن پاراك قىلىپ كەتتى؟ سىلەر چەنتۇلار تازا ئەن - قائىدە بىلمەيدىغان كىشىلەرگەنسەلەر. بۇ يەردە ئۇ ئەمەس، مەن پاراك سېلىشىم كېرەكلىكىنى ئۇلارغا ئۇقتۇرۇپ قوي! - دېدى زەردە بىلەن. تابۇشنىڭ بېگىم زوزۇڭتاڭنىڭ سۆزىنى ئاڭلىغاندىن كېيىن، دەرھال ئەلچىلەرگە تەرسىنى تۇرۇپ، دوق قىلغان تەلەپپۇزدا سۆزلەشكە باشلىدى:

— ھەي، نەپرەتلىك جۇلدۇر كېپەنلەر! كىمنىڭ ئالدىدا تۇرۇشقانلىقىڭنى ئۇنتۇپ قېلىشتىڭمۇ؟ خان مۇپەتتىش، لەنجۇ سەيگىنىڭ باش زۇڭىدىسى زو دارىننىڭ ئالدىدا تىز پۈكۈپ، يەر ئۆپمەيدىغانغا نېمە ھەددىڭلار بار؟ زو زۇڭتاڭ جانابلىرىنىڭ نەپىيەنەنىڭ ① ئىسيانچى چاڭموزىلىرىنى، پاراكەندە تۇڭگانىيلارنى تىنچىتقانلىقىنى بىلىشمەسەن؟ تولا گەردەنكەشلىك قىلىشماي، دەرھال خان مۇپەتتىش جانابلىرىنىڭ ئايىغىغا يىقىلىپ، ئۇنىڭغا بەيئەت قىلىشقانلىقىڭنى بىلدۈرۈش!

باش ئەلچى موللا رۇستەم قىلچە تەمتىرىمىدى. ئۇ: — شالىڭنى چاچرىتىپ، سېغىزخاندەك شاراقلاپلا كەتتىڭمۇ؟ كىم سەن ئۇزۇڭ! ھەرقانچە يوغىناپ كەتكەن بولساڭمۇ، سەن يەنىلا ئاشۇ «تابۇشنىڭ» غۇا بىز تېخى سېنى ئۇنتۇپ قالمايدۇق. سېنىڭ بۇ يەرگە مەھرۇم بولغان ئىمتىيازىڭنى تىلەپ، يۇندا يالىغىلى كەلگەنلىكىڭنى كىم بىلمەيدۇ؟ - دېدى. تابۇشنىڭ بېگىم باش ئەلچىنىڭ سۆزلىرىنى بىرىنى قال دۇرماي زو زۇڭتاڭغا ئۇرۇپ بەردى.

زو زۇڭتاڭ خۇددى خوخىغا ئولتۇرۇۋالغاندەك بىر ئەندىك تى - دە، ئورنىدىن چاچراپ تۇرۇپ كەتتى:

① تەيپەنەم — تەيپىڭ تەنگۈنى كۆرسىتىدۇ.



— مانجۇ سەلتەنەتىگە پۈتۈن ئىقلىم باش قويغان،  
ئۇنىڭ قىلىپچىنىنىڭ تىغىدىن قورقۇپ، يەر يۈزى تىترى-  
گەن. ھەي نادان چەنتۇلار! سىلەرگە مەندەك سەلتەنەت ئۇۋرۇ-  
كى بولغان ئادەم بىلەن ئۈزەڭگە سوقۇشتۇرمىدىغان مۇنداق  
كۈچ نەدىن كەلدى؟ تارىختىن بۇيان، بىزگە قول كۆتۈرۈپ،  
مۇشت تەڭلىگەنلەرنىڭ ھەممىسى ئاخىرىدا تېزەك چىشىلىمىدىمۇ؟  
سەن خەق نېمەڭگە ئىشىنىشىسەن؟ ئۆزلىرىڭنى نېمە  
چاغلىشىسەن؟

باش ئەلچى ھېيىقماستىنلا تىلىنى قويۇپ بەردى:  
— سىلەر بىزگە خالىغانچە زۇلۇم سالىساڭلار،  
بۇلاپ — تالىساڭلار بولىدىكەنۇ، بىز ئىسيان كۆتۈر-  
سەك بولمامدىكەن؟ بىز خاتا قىلىپتىمىزمۇ؟ بىز بىر — بىر  
مىزنى قىرىپ، قان تۆكۈشكەننىڭ ئورنىغا، ئۆزئارا ھۈرمەت قىلى-  
شىپ ئادەمدەك ياشىساق، ئىناق قوشنا بولۇپ ئۆتۈشسەكمۇ بولاتتىغۇ!  
— ھوي سولتەك! ئىش كۆرمىگەن نادان! خان مۇپەت-  
تىشكە شۇنداق سوئال — سوراق قويۇشقا قانداق پېتىدىنىڭ؟—  
دەپ ۋارقىرىدى تابۇشنىڭ بېگىم مۇللا رۇستەمنىڭ سۆزىنى  
ئۈزۈپ تاشلاش ئۈچۈن.

— كۆك ئاسماندا بىرلا قۇياش بار. شۇڭلاشقا بىزدىمۇ  
بىرلا خاقان بولىدۇ! — دېدى زو زۇڭتاڭ ئۆزىنى زورىغا بېسى-  
ۋېلىپ تۇرۇپ، — بىزنىڭ قەدىمىمىز يەتكەنلا جايدىكى خەلق  
سەلتەنىتىمىز ئالدىدا تىزلىنىپ، يەر ئۇپۇشى كېرەك. ھەربىي  
ئۈستۈنلۈك كىمدە بولسا، ھاكىمىيەتمۇ شۇنىڭ قولىدا بولىدۇ.  
ھاكىمىيەت كىمنىڭ قولىدا بولسا، دۇنيانى شۇ سوزايدۇ.  
دۇنيانىڭ ئىشلىرى قەدىمدىن تارتىپ شۇنداق بولۇپ كەلگەن. بۇدەپ  
گەن تارىخ! بۇنىڭدىن كېيىنمۇ شۇنداق بولىدۇ. سىلەر خالاڭلار — خالى-  
ماڭلار، ھاكىمىيەت ۋە ھۆكۈمرانلىق سىلەرنىڭ خاھىشلىرىغا باقمايدۇ.  
بىز سىلەرنى بويۇن ئېگىشكە، تىز پۈكۈپ ياشاشقا مەجبۇر

قىلىمىز، سىلەر چاقانلىقىمىزغا سېلىق تۆلەيسىلەر، بەلكى ئۆت-  
كەنكى گەدىنىڭلاردا تۆلىمەي قەرز قالغان سېلىقلارنىمۇ بۇ  
قېتىم ھەسسىلەپ تۆلەيسىلەر. بىزنىڭ ئارغامچىمىز ئۇزۇن،  
قانچە ئالدىراپ كەتسەيمىز. بىز ئۇ ياققا يەنە قوشۇن تارتىپ  
بارىمىز، ئۇ زېمىن بىزگە كېرەك. گەدەنكەشلىك قىلىپ، توپ-  
لاڭ كۆتۈرگەنلىكىڭلارنىڭ ئۆزى كەچۈرگۈسىز چوڭ گۇناھ. بۇ-  
نىڭ ئۈچۈن سىلەر ئۆلۈمگە مەھكۇمىسىلەر!

موللا رۇستەم ھەمراھلىرىغا شىۋىرلىدى:

— يۇرت ئايىمىقىمىز ئۈچۈن ھەر قانداق ئار — نومۇسقا  
چىدايلى، قارىغاندا، سالامەت قايتىپ كېتىشىمىز ئاسانغا توخ-  
تىمايدىغاندەك قىلىدۇ، بۇلار بىلەن بىر پىكىرگىمۇ كېلەلمەي-  
دىغان ئوخشايمىز.

تارىم بويىدىكى شاياردا تۇغۇلۇپ ئۆسكەن موللا رۇستەم  
كىچىكىدىنلا دادىسىغا ئەگىشىپ تۇزاقچىلىق قىلىپ چوڭ بولغا-  
نىدى، ① ئاڭ تۇتاتتى. ئوۋچىلىق تۇرمۇشى ئۇنىڭدا ھېچنەرسىدىن  
قورقمايدىغان مۇشۇنداق بىر خىل جاسارەتنى يېتىلدۈرگەنىدى.  
بۇ قېتىم سەپەرگە چىقىش ئالدىدا، دادىسى ئۇنىڭغا مۇنداق  
دېگەنىدى:

— يىلپىز ئوۋلاشقا چىققاندا، مەن سېنى كۆپ قېتىم بىلە  
ئاپاردىم. يىلپىز دېگەننىڭ كۆرمىگەن ئادەمگە سۈرى بار. ئەمما،  
ئۇ كۆز ئالدىڭدا تۇرغاندا بولسا ئۇنداق بولمايدۇ. ئەس-يادىڭ  
ئۇنى قانداق ئوۋلاشتا بولىدۇ. بۇنى بىلىدىغۇ؟ خاقان، دارىن  
دېگەنلەر ئاسماندىن چۈشكەن كۆك مونچاق ئەمەس! ئۇلارمۇ  
بىزگە ئوخشاشلا ئىنسان، ھېچ يېرى بىزدىن ئارتۇق ئەمەس.  
دۈشمىنىڭنىڭ ساغا قاراپ ۋارقىراپ — جارقىراپ ھەيۋە قىلى-  
شى — ھەرگىزمۇ ئۇنىڭ باتۇرلۇقىنى كۆرسەتمەيدۇ، سەنىمۇ  
ئالدىڭغا قاراپ يۈگۈرسەڭ، قورققىنىدىن كۆزلىرى چانقىدىن

① ئاڭ — ئاقسۇ شىۋىسىدە ئوۋ دېگەن مەنىدە.

چىقىپ كېتەيلا دەپ قالىدۇ. سەن قورقما، چېكىنمە! چېكىنمەڭلا، دۈشمەن ئۈستۈنلۈكنى ئىگىلىۋالىدۇ...

موللا رۇستەم مۇشۇلارنى ئويلاۋاتقىنىدا، يېنىدىكى بىرەيلەن ئۇنىڭ قۇلىقىغا:

— ئەمدى بىزنىڭ بۇ يەردە تۇرۇشىمىزنىڭ ھاجىتى قالمايدى، دەپ شىۋىرلىدى.

— چۈشىنىۋاتىمەن،— دېدى موللا رۇستەم ئورنىدىن تۇرۇپ-  
ۋېتىپ،— زو زۇڭتاڭ جانابلىرى، بىز بۇ يەرگە تىنچلىق ئېزىپ-  
دەپ، كېلىشىپ قالارمىز دەپ كېلىۋېدۇق، قارىغاندا بولمايدى-  
غاندەك تۇرىدۇ. قالغان گەپ بولسا جەڭ مەيدانىدا دېيىشەرمىز.  
بىلىپ قويىكى، بىز ساڭا ھەرگىز قۇل بولمايمىز، بىز يۇرتىمىزغا قايتايلى!— دېدى.

زو زۇڭتاڭ ئۇنىڭغا قاراپ كۆزلىرىنى ئالايىتى:  
— قايتىش نېمە ۋەجىدىن؟ ئولتۇرۇپ مېھمان بولۇڭلار!—  
دېدى سوغۇقلا.

موللا رۇستەم ۋە ئۇنىڭ ھەمراھلىرى زو زۇڭتاڭغا بېشىنى سەل ئېگىپ تەزىم بەجا كەلتۈردى. ئاندىن قەددىنى تىك تۇ-  
تۇپ، مەغرۇرانە، مەزمۇت قەدەم بىلەن داتاڭدىن چىقىپ كېتىشتى...

— خاقانلىقىڭىز ياقۇببەگنى قوغلاپ چىقىرىپ، قەشقەرىيىنى قايتۇرۇۋالسىمىز، دەيدىغان بولسا،— دېگەندى ئىنگىلىيە ئەلچىسى ۋېيدمارد لى خۇڭجاڭغا،— ھەر ئىككى تەرەپ ئوخشاشلا شېكەست يەيدۇ. پۇرسەتتىن پايدىلىنىپ نەپ ئۈندۈرۈۋالدىغىنى يەنىلا روسىيە بولىدۇ. شۇڭا، ياقۇببەگ ھاكىمىيىتى ئولپان-سېلىق تۆلىمەيدىغان قارام ئەل بولۇشقا ماقۇل بولسا، بۇنى سىلەرمۇۋاپىق كۆرسەڭلار، ئىنگىلىيە ياقۇببەگ بىلەن خاقانلىقىڭىز ئوتتۇرىسىدا كېلىشتۈرمىچى بولۇشنى خالايدۇ.

لى خۇجىچاڭ بۇ چاغدا «جۇڭگو - ئەنگلىيە يەنتەي  
شەرتنامىسى» نى ئىمزالاشقا قاتنىشىۋاتقاندى. ئۇ ئەنگلىيىنىڭ  
بۇ تەكلىپىنى خارجى ئىشلار ئامۇلىغا ئېيتىپ، تەكلىپنىڭ مەز-  
مۇنىنى زو زۇڭتائىغا يەتكۈزۈشنى بۇيرۇدى.  
— ئىنگلىزلار بۇ سالامەتلىقتا يە بىزنى، يە ئۇلارنىڭ  
مەنپەئەتىنى كۆزدە تۇتمايدۇ! — دەپ بۇ تەكلىپنى رەت قىلدى  
زو زۇڭتائى. — ئۇلار بۇ ئىشتا ئۆز ھامىيلىقىدىكى ھىندى-  
تاننىڭ مەنپەئەتىنى كۆزلەۋاتىدۇ...

## گون ئىككىنچى باب

### «بارسا كەلمەس يول»

مىلادى 1876 - يىلى 4 - ئاينىڭ ئاخىرلىرى.  
چوكانتال پەسلى ئۆتۈپ كېتىپ، باش يازنىڭ ئوتتەك  
ئاپتاپلىق كۈنلىرى يېتىپ كەلدى. زو زۇڭتائغا ئوردىدىن غەرب  
كە يۈرۈش قىلغۇچى زور قوشۇننىڭ راسخوتى ئۈچۈن  
ئەنگىلىيە خۇيڧىڭ بانكىسىدىن ئون بەش مىليون سەركۈمۈش  
تەڭگە قەرز پۇلى ھەل بولغانلىقى ھەققىدە پەرمان چۈشتى.  
زو زۇڭتائ ۋە ئۇنىڭ قارارگاھىدىكىلەرنى ئۇزاقتىن بېرى  
قىيىناپ كەلگەن راسخوت مەسىلىسى ئاخىرقى ھېسابتا ھەل  
بولدى. قۇتلۇق كۈنلەرنىڭ بىرىدە قوۋۇقتىن ئەسكەر باشلاپ  
چىقىش ئەمدى زو زۇڭتائنىڭ ئاندىدىكى ھەممىدىن مۇھىم بىر  
ئەش بولۇپ قالدى.

ھەر قېتىمقى ئادىتى بويىچە، زو زۇڭتائ بەخت - تەلەب  
يىنى بىر سىناپ باقماقچى بولدى. ئۇ، ئالدىنقى سەپ قوماندانى  
ليۇ جىڭتائ بىلەن تۇرشاۋۇل قىسىلارنىڭ قوماندانلىرىدىن  
تەن شاڭليەن، تەن باسۇي ۋە يۇخۇئېن قاتارلىق سەركەردە  
لەرنىڭ ھەمراھلىقىدا، نەن شەن تېغىدىكى مەشھۇر زىيارەتگاھ  
بولغان مىڭئۆيلەرنى تاۋاپ قىلىشقا ماڭدى.  
قومۇشقۇلاق قارا ئارغىماق ئۈستىدە خىيال سۈرۈپ كېتىدۇ

ۋاتقان زو زۇڭتاك بىر خىللا تۇرىدىغان ئاسماندا بىر پارچىمۇ بۇلۇتنىڭ يوقلۇقىنى، ئەتراپنىڭ ئادەتتىن تاشقىرى جىمجىت ئىكەنلىكىنى ۋە ئالاھىدە بولۇپ قالغانلىقىنى توساتتىنلا ھېس قىلدى. بۇ ھال ئۇنىڭغا غەلىتە بىر ئىشتەك تۇيۇلدى. شامال پۈتۈنلەي توختىغانىدى.

ئات ئۈستىدە كېتىۋاتقان زو زۇڭتاكنىڭ خىيالى بىردەم-دىلا ئۆركەشلەپ، ئۇنى يىراق، قەدىمكى چاغلارغا ئېلىپ كەتتى. ئۇ مۇشۇ تاپتا گويا چۆل - جەزىرىلەرنىڭ ياقىسىنى بويلاپ ئۇزاققا سوزۇلغان مەشھۇر يىپەك يولىدا ① ھارماي - تالماي كېتىۋاتقان، غەربىي يۇرتقا بارغان، ئۇ يەردىن يەنە سەمەرقەند، پارس، چالجىيە، داكچىن ② قاتارلىق جايلارغا ۋە شۇنىڭدەك بەش ئەنەتكە ③ دۆلەتلىرىگە بارغان ئاشۇ ئەجدادلىرىنى كۆرگەندەك بولدى.

بۇ قوۋۇقتىن چىققان يول غەربىي زېمىنگە بارغاندا ئىككى ئاچىغا تارماقلىنىپ كېتەتتى. بۇ يولغا ئاتلىنىپ چىققانلار ئۆزلىرىدىن بۇرۇن ماڭغانلارنىڭ ئۆلۈكلىرىگە ۋە ئۆلگەن ئات - تۆگىلەرنىڭ ئۈستىمىخانىلىرىغا قاراپ، يولنى ئاران - ئاران پەرق ئېتىپ ماڭاتتى. بۇ يوللاردا ئات - تۆگىگە تايانماي ماڭغىلى بولمايتتى. ئات - تۆگىلەرلا بۇ سۇسىز دەشت - چۆل لەر ئارا نەدە سۇ بار ئىكەنلىكىنى، نەدە بىۋىلاق بارلىقىنى پۇ-راپ تاپالايتتى. ئۇلار كېلىۋاتقان دەھشەتلىك ئاپەتتىن - قۇم بورىنىدىن بېشارەت بېرەلەيتتى. شۇڭا، بۇرۇنقىلار: «بوراندىن تۆگىلا بېشارەت بېرەلەيدۇ. قۇم كۆچسە، تۆگىلەر بىر يەرگە

① يىپەك يولى — قەدىمكى زاماندا ئاسىيا چوڭ قۇرۇقلۇقى بىلەن

ياۋروپا چوڭ قۇرۇقلۇقىنى تۇتاشتۇرغان مەشھۇر كارۋان يولىنىڭ نامى.

② سەمەرقەند، پارس، چالجىيە، داكچىن — قەدىمكى دۆلەتلەر

نىڭ نامى. ھەممىسى غەربكە جايلاشقان.

③ بەش ئەنەتكە — قەدىمكى ھىندىستان.

ئوپلىشىۋېلىپ بۇرىنى يەرگە تىرەپ، تاكى بوران ئۆتۈپ كەتسە كىچىك ماڭماي تۇرۇۋالىدۇ. مۇبادا، تۆگە بولمايدىغان بولسا، بۇنداق بوراندا ئادەمگە ئۆلۈمدىن باشقا يول يوق بولىدۇ، دەپ يېزىشقانىدى ①.

بۇ يوللاردىن ئۆتكەن كىشىلەر قەيسەر ئادەملەر ئىدى. ئۇلار ئالەمنىڭ نېرىقى چېتىدىكى يۇرتلاردىن — ئەنەتسكەكتىن، داكىچىندىن ۋە ئوتتۇرا دېڭىز بويلىرىدىن چاڭئەنگە كېلىشەتتى. چاڭئەندىن چىققان ئادەملەر بولسا پايانسىز چۆللەرنى بېسىپ ئۆتۈپ، چوغاي تاغلىرىدىن ئۆتۈپ، خېشى كارىدورىدىن چىقاتتى. ھەيۋەتلىك سوزۇلۇپ ياتقان تەڭرىتاغلىرى، بىپايان دەشت — چۆللەر، ئېگىز كۆكتارت تاغلىرى بۇ ئادەملەر ئۈچۈن ھېچنېمە ھېسابلانمىغانىدى. ئۇلار نەچچە مىڭ چاقىرىملاپ يوللارنى بېسىپ، ھىندىستانغا ۋە پىرسىيىگە يېتىپ بېرىشاتتى. ئۇلار كۈنچىقىش ئەللىرى بىلەن كۈنپېتىش ئەللىرىنىڭ ئارىسىدىكى مۇناسىۋەتنى مۇشۇنداق راۋانلاشتۇرغانىدى. بۇ سەپەردە ئات بىلەن تۆگە ئۇلارغا يار — يۆلەك بولاتتى. بۇ قېتىم ئۇنىڭ زور قوشۇنى قوۋۇقتىن چىقىشتىمۇ ئات بىلەن تۆگە ئۇنىڭ ئاساسىي قاتنىش قورالى بولىدۇ. شۇڭا، ئات بىلەن تۆگىمۇ كۈنچىقىش بىلەن كۈنپېتىش ئارىسىدىكى مۇناسىۋەتنى راۋانلاشتۇرۇشتا بۇرۇنقى ئەجدادلاردەكلا تۆھپىكار ھېسابلىنىدۇ...

ئۇ مۇشۇلارنى ئويلاپ كېتىۋېتىپ ئېتىمنىڭ بويىنىغا ئاستا ئۇرۇپ قويدى.

قەدىمكى گەنجۇ ئۇيغۇر خانلىقىنىڭ ① زېمىنى بولغان بۇ

① «شىمالىي سۇلالىلەر تارىخى» 97 - جىلد.

② گەنجۇ ئۇيغۇر خانلىقى — Ⅹ ئەسىردە شەرقتە كۆچكەن ئۇيغۇرلار مۇشۇ ئەتراپتا قۇرغان ئۇيغۇر دۆلەتلىرىنىڭ بىرى.

پايانسىز سۈجۈ ① دالاسى ئۈستىدە قۇياش كۆزىنى قاماشتۇرۇر-  
غۇدەك ئاق نۇر چاچماقتا ئىدى. بۇ ئېگىز - پەس قەدىمكى تۇران  
دالاسى ② خۇددى قىممەت باھالىق نەرسىدەك ئاشۇ قۇياش نۇر-  
ىغا چۆمگەنىدى. ھاۋادا كىشىگە يازنىڭ خۇشاللىقىنى ھېس  
قىلدۇرىدىغان، مەڭگۈ توختاپ قالغاندەك بىرخىل ئىللىقلىق بار  
بولۇپ، كۈن ئەمدى زادى تۇتۇلمايدىغاندەك، بوران - چاپقۇن-  
لۇق قارا يامغۇر ئەمدى ياغمايدىغانىدەك بىلىنەتتى. مەشھۇر  
«تۇران قوشىقى» ③ دا تەسۋىرلەنگەن ئاشۇ ھەيۋەتلىك مەنزىرە  
ئۇنىڭ كۆز ئالدىدا قايتا زاھىر بولدى. بۇلۇتلاردىكى ئۆز-  
گىرىشلەردىن ھاسىل بولغان شەكىللەرمۇ بۇ بىنايان قەدىمكى  
تۇرا دالاسىغا قايتا سايە تاشلاپ ئۆتمەيتتى. قۇياشنىڭ ئاستىدا  
ئۇلارنىڭ ھالىتى كىشىگە مەڭگۈ توختاپ قالغاندەك تۇيغۇ بەر-  
مەكتە ئىدى. زېمىن ئاسايىشلىق ئىچىدە دەم ئېلىۋاتقاندا، ئاتلىقلار-  
نىڭ يانلىرىغا ئېسىۋالغان قورال - ياراقلىرىنىڭ جاراقلاشلىق  
رىنى ھېسابقا ئالمىغاندا، بۇ دۇنيادا زادىلا ئۇرۇش بولۇپ باق-  
مىغاندەك ۋە بولمايدىغاندەك تۇيۇلاتتى...

ئات ئۈستىدە كېتىۋېتىپ، سېخىي تەبىئەتنىڭ گۈزەللىكىدىن  
ئىختىيارسىز تەسەرلەنگەن زو زۇڭتاڭ ئۆزىچە «تۇران قوشىقى»  
نى ئوقۇشقا باشلىدى:

تۇران دەرياسى چوغازى تېغىنىڭ  
باغرىنى بويلاپ ئويناپ ئاقىدۇ.

① سۈجۈ ھازىرقى جېۋچۇەن، جىياسۇيۇگ-ۋەن ئەتىراپلىرىنىڭ  
قەدىمكى نامى.

② تۇران دالاسى — چوغازى تاغلارنىڭ ئىتەكلىرىنىڭ قەدىمكى نامى.  
بۇ يەردە ئۇيغۇرلارنىڭ قەدىمكى ئەجدادى بولغان تۇرانلار ياشىغان.

③ «تۇران قوشىقى» قەدىمكى زاماندىكى داڭلىق ئۇيغۇر نەزمىلىرىنىڭ بىرى،  
شىمالىي سۇلالىلەر دەۋرىدە ئىجاد قىلىنغان.



ئاسمان گۈمبىزى بارگاھسىمان،  
چەكسىز دالىنى قاپلاپ ياتىدۇ.  
كۆرۈنەر كۆپكۈك پايانسىز ئاسمان،  
دالىلار كەڭرى كۆز سالساڭ قاين.  
ئەسكەندە شامال ئوتلار ئەگسە باش.  
سانسىز قوي - كالا بولىدۇ ئايان.

كېتىۋاتقان ئات ئىختىيارسىز توختاپ قالدى. زو زۇڭتاك  
چوڭقۇر خىيال ئىچىدىن ئويغىنىپ قارىۋېدى، نەنەنىگە كېلىپ  
قايتۇ. نەنەنىدىكى بۇددا غارلىرىدا ۋاڭ دەرۋىش دەيدىغان  
مەشھۇر بىر شەيخ ئىستىقامەت قىلاتتى. زو زۇڭتاك مۇشۇ ۋاڭ  
دەرۋىشنى زىيارەت قىلىشقا كەلگەنىدى.

كىشىلەر بۇ ۋاڭ دەرۋىشنى «ئەۋلىيالىق ماقامىغا يەتكەن»  
دېيىشەتتى. بۇ ۋاڭ دەرۋىش ياشلىقىدىن باشلاپلا دۇنيانى  
تەرك ئېتىپ، ئادەملەردىن نېرى، بۇ يەردىكى مىڭئۆيلەردە  
ئىبادەت بىلەن مەشغۇل ئىدى. زو زۇڭتاك مۇ باشقا كىشى  
لەردەك، ئۇنىڭ «ئەۋلىيا»لىقىغا ئىشىنىتتى. شۇڭا ئۇ قوۋۇقتىن  
ئەسكەر چىقىرىش ئالدىدا بۇ «ئەۋلىيا» بىلەن كۆرۈشۈپ،  
ئۇنىڭغا پال سالدۇرۇپ كۆرمەكچى بولغانىدى. «خان  
مۇپەتتىش كەلدى» دېگەننى ئاڭلاپ، ۋاڭ دەرۋىش مۇ غارىدىن  
چىقىپ، زو زۇڭتاكنى چوڭ يولدا قارشى ئالدى.

بۈگۈن ئادەم كۆپ ئىدى. مىڭئۆيلەردىكى بۇتلارنى تاۋاپ  
قىلغىلى كەلگەن ئەر - ئايال تاۋاپچىلار ئۇ يەردە مىغىلدايتتى.  
زو زۇڭتاك «ئەۋلىيا» نى كۆرۈپ ئاتتىن چۈشتى، ئۇنىڭ  
بىلەن قوش قوللاپ كۆرۈشكەندىن كېيىن، يېقىن كېلىپ، ئۇنىڭ  
گۆشىنى، ئىنچىكە قولىنى سۆيىدى. ۋاڭ دەرۋىش خان مۇپەت-  
تىشنى ئۆزىنىڭ تاش كېمىرىغا تەكلىپ قىلدى. زو زۇڭتاك  
تەكلىپنى مەمنۇنىيەت بىلەن قوبۇل قىلدى. سەكەنلەردىن

ئاشقان، قورايدەك ئورۇق، ئىسنىچىگە ۋە مۇرىسى چىقىپ دۈمچى-  
يىپ قالغان بۇ «ئەۋلىيا» تېخى بەكمۇ تېتىك ئىدى. ئۇ ئەتراپ-  
دىكى ساڭگىلاپ تۇرغان تاشلارنىڭ ئارىسىدا، خۇددى ئۆچكىگە  
ئوخشاش ساقىلىنى تىترىتىپ، ئاجايىپ چاققانلىق بىلەن، زو  
زۇڭتاڭنى ئېگىز بىر غارغا باشلاپ ماڭدى.

تاغنىڭ بېشىدىكى خادا تاشلار ھازىرلا غۇلاپ چۈشىدە-  
غاندەك بولۇپ ئېسىلىپ تۇراتتى. غارنىڭ ئىچىدىكى توپا سۇپا  
ئۈستىگە ئۈچ - تۆت قەۋەت بورا سېلىنغان، بورىنىڭ ئۈستىدە  
بۇزدىن قىلىنغان نېپىز بىر پاختىلىق يېپىنچا يىغىقلىق  
تۇراتتى. غارنىڭ بىر تېمىغا دەرۋىش زو زۇڭتاڭنىڭ ياش  
ۋاقىتلىرىدا يازغان بىر نەزمىسىنى ئۆز قولىدا خۇشخەت قە-  
لىپ كۆچۈرۈپ ئېسىپ قويغانىدى:

غەربىي يۇرتتا لەشكەرلەر سۈرۈپتۇ دەۋران،  
چىلىبۆرىلەر قۇرۇپتۇ بىر يېڭى ماكان.  
بۇ بىپايان چۆللەردە قاتنايدۇ كارۋان،  
سايلاردا بار دەريالار مىڭ يىللاپ ئاققان.  
ئەمەلدارغا خۇش ياقماپتۇ غەيرىلەر ئېلى،  
كىرىشپتۇ ئالۋان چېچىپ بايلىق يىغىقلى.  
سانغۇنلارغا ئېغىر كېلەر بىر نەزەر سالماق،  
ئۇۋالچىلىق تارتىپ قاپتۇ پۇقرا ۋە ئايماق.

بۇ جاينىڭ ھاۋاسى سوغۇق ئىدى. غارغا گۈركىرەپ  
كىرىۋاتقان شامال ساقاللارنى لەپىلدەتتەتتى.  
زو زۇڭتاڭ ئۆزى يازغان بۇ نەزمىنىڭ چىرايلىق كۆچۈ-  
رۈلۈپ تامغا ئېسىپ قويۇلغانلىقىنى كۆرۈپ بەكمۇ مەمنۇن  
بولۇپ كەتتى.

قېرى دەرۋىش خان مۇپەتتىشنىڭ مۇشۇ تاپتا ئۆزىگە

چېن كۆڭلىدىن ئىخلاس قىلىۋاتقانلىقىنى سەزدى. ئۇ زوزۇڭتاڭ  
نىڭ ئىلتىماسىغا بىنائەن پال ئاچتى. ئۇ بىر قاچا سۈتە ييارلاپ، قولە  
غا پال چوكىلىرى سېلىنغان بىر قۇتىنى ئالدى. چوكىلارنى شاراقىشتىپ،  
تەكشى ئارىلاشتۇرۇپ چىققاندىن كېيىن، قۇتىنى شىرە ئۈستىگە  
قويدى. ئۇ ھېلى سۇغا قارىسا، ھېلى قۇتىدىكى پال چوكىسىدىن  
بىرنى ئېلىپ، ئۇنىڭغا ئۇزاقتىن - ئۇزاق قاراپ كېتەتتى.  
دەرۋىش پالدىن دىققىتىنى يىغقاندىن كېيىنلا، زوزۇڭتاڭ  
چوڭقۇر بىر نەپەس ئالدى. ئۇ ۋاڭ دەرۋىشىنىڭ ھەر بىر  
ھەرىكىتىنى كۆزىتىپ ئولتۇراتتى. ۋاڭ دەرۋىش چېچىلغان  
چوكىلارنى قايتا يىغىۋېلىپ، يەنە بىر قېتىم شالاقىشتىپ ئارىلاش-  
تۇرۇپ چىقىپ، ئۇلارنى يەنە شىرە ئۈستىگە قويدى ۋە پىچىرلاپ  
سۆزلەشكە باشلىدى:

— ... مەن دەھشەتلىك، قانلىق جەڭلەرنى كۆردۈم...  
ئوت دېڭىزى... شەھەر - قىشلاقلار كەينى - كەينىدىن  
كۆيمەكتە... مانا بىر سەركەردە ئارغىماق ئۈستىدە ئۇچۇپ  
كېتىۋاتماقتا... ئەنە ئوت... قويۇق ئىسلار تۈرمەل - تۈرمەل  
بولۇپ ئاسمانغا كۆتۈرۈلمەكتە...

— ئەۋلىيا! مەن بۇ ئۇرۇشتا غەلىبە قىلالايمەنمۇ؟  
— غەلىبە قىلىش؟ ... ياق! سېنىڭ كۆزلىڭنىڭ ئۆزۈڭنىڭ  
شان - شۆھرىتى، ھەرگىز غەلىبە ئەمەس... سېنىڭ ئۆمرۈڭ  
بۇ بىپايان زېمىننى كېزىش بىلەن ئۆتىدۇ. سەن ئالەمنىڭ چېكىگە  
بارالايسەن... غەلىبە خۇددى ئوچۇمۇڭدىكى سۇغا ئوخشاش،  
بارماقلىرىڭ ئارىسىدىن سىرغىپ ئېقىپ كېتىدۇ. بىراق، سەن  
مۇستەھكەم ئىرادىدىن ساۋۇت كىيىپ، سەۋر يېپىنچىسىنى  
ئۈستۈڭگە ئارتقان قەيسەر سەركەردە بولۇپ شۆھرەت قازىنىسەن...  
تارىختا نامىڭ مەيلى ياخشى بولسۇن، مەيلى يامان بولسۇن،  
ئۆچمەيدۇ... كىشىلەر سېنى ھەم ماختىشىدۇ... ھەم تىللىشىدۇ...

— قېنى ئەۋلىيا، سۆزلەۋېرىڭ. مەن قۇلاق سېلىپ تۇرۇپتىمەن!

— ئامىتابا! بۇددا ھېكايەتلىرىدە مۇنداق بىر ئىبرەتلىك ئىش بايان قىلىنىدۇ. سۆزلەپ بېرەي. ساڭا پايدىسى تېگەر،— دېدى ۋاڭ دەرۋىش ئۇنىڭ سۆزىنى ئاڭلاپ خاتىرجەم بولۇپ،— ھىندى پادىشاھلىرىنىڭ بىرى بولغان ئاسۇكانىڭ ئۇزۇكىدە قىممەت باھالىق بىر كۆز بار ئىكەن. بىر كۈنى، ئاسۇكا گانىگ دەرياسى ① بويىغا سەيلە قىلغىلى چىقىپتۇ. ئۇ قولىدىكى ھېلىقى قىممەت باھالىق كۆز قويۇلغان ئۇزۇكىنى بىر تاتيا ② نىڭ ئۈستىگە قويۇشقا بۇيرۇق قىلىپ، كىمكى ئوقيا ئوقىنى ئاشۇ ئۇزۇكىنىڭ ھالقىسىدىن ئۆتكۈزەلسە، ئۇزۇك شۇ كىشىنىڭ بولسۇن! دەپتۇ. شۇنىڭ بىلەن، ئۇنىڭ يېنىدىكى تۆت يۈز ئوقياچىنىڭ ھەممىسى ئوق ئېتىپ بېقىپتۇ، تەڭگۈزەلمەپتۇ. بىر كىچىك بالا شۇ پەيتتە بىر سازاينىڭ ئۆگزىسىدە تۇرۇپ ھەر تەرەپكە ئوق ئېتىپ ئويناۋاتقانىكەن، شامال ئۇنىڭ ئاتقان بىر تال ئوقىنى ئۇچۇرۇپ بېرىپ ئۇزۇكىنىڭ ھالقىسىدىن ئۆتكۈزۈۋېتىپتۇ. شۇنىڭ بىلەن، بۇ بالا مۇكاپاتقا ئېرىشىپتۇ، پادىشاھ ئاسۇكانىڭ ئۇزۇكىگە ئىگە بولۇپتۇ. ئوغۇل ئوق بىلەن كامانى دەرھال كۆيدۈرۈۋېتىپتۇ. باشقىلار بالىدىن «نېمىشقا ئۇنداق قىلىسەن؟» دەپ سورىغاندا، بالا: «مېنىڭ بۇ دەسلەپكى شۆھرىتىم ئۆزۈمدىلا قالسۇن دېدىم!» دەپ جاۋاب بەرگەنىكەن...

زوزۇڭتاڭ ئالدىنقى سەپ قوماندانى ليۇ جىڭتاڭنىڭ قارارگاھىدا، غەربكە ئىسكەر چىقىرىش ئىشىنى بېكىتىش ئۈچۈن، ھەربىي كېڭەش چاقىردى. كېڭەشتە، ھەممەيلەن بىردەك ھالدا زوزۇڭتاڭ ئوتتۇرىغا قويغان جەڭ قىلىش پىلانىنى — زىكۈچى

① گانىگ دەرياسى — ھىندىستاندىكى بىر دەريانىڭ نامى.

② تاتيا — بۇددا مۇنارى.

شىمالغا قارىتىش، ئاۋۋال جەنۇبتا غەلىبە قىلىش، دېگەن قارارنى قوبۇل قىلىشتى.

ئوردىنىڭ تەستىقلاپ يارلىق چۈشۈرۈشى بىلەن، ليۇ جىڭتاڭنىڭ غەربكە يۈرۈش قىلغۇچى زور قوشۇننىڭ ئالدىنقى سەپ قوماندانى بولۇپ تەيىنلەنگەنلىكى ئېلان قىلىندى. ئۇ زۇڭتۇڭلۇق ① تامغىسىنى تاپشۇرۇۋېلىش مۇراسىمىدا، زوزۇڭتاڭغا ئۆزىنىڭ بۇ ئۇلۇغ ۋەزىپىنىڭ ھۆددىسىدىن چىقالماي قېلىش دىن ئەنسىرەيدىغانلىقىنى ئېيتقاندى، زوزۇڭتاڭ ئۇنى رىغبەتلەندۈردى:

— زۇڭتۇڭ دارىن، سىلە ئالدىنقى سەپنىڭ ئومۇمىي ھەربىي ئىشلىرىنى تامامەن باشقۇرۇپ كېتەلەيدىلا! دېدى ئۇ. — يوقسۇ، زۇڭدۇ دارىن، بەك ماختىۋەتتىلە! — دەپ جاۋاب بەردى ليۇ جىڭتاڭ. — مەن ياش، كارغا يارىماي قېلىپ، ھەزرەتلىرىنىڭ كۈتكەن يېرىدىن چىقالماي قالۇرمەنمىكەن دەپ ئەندىشە قىلىمەن.

— زۇڭتۇڭ دارىن، سىلە ھەربىي ئىشلاردا قاچاندىن بېرى كارغا يارىماس بولۇپ قالدىلا؟

— ھەربىي ئىشلاردا خاملىق قىلمايدىغىنىم راست. بىراق ئۇنى ئومۇمىي جەھەتتە پىلانلاشتا كارغا كەلمەي قېلىشىمدىن ئەندىشە قىلىمەن.

— سىلە چاقچاق قىلىپ ئېيتىۋاتامدىلا ياكى راست ئېيتىۋاتامدىلا؟

— زۇڭدۇ دارىن، ھەربىي ئىشلاردا مەن قاچان چاقچاق قىلىپ باققان؟

— ھە، ھە! دېدى زوزۇڭتاڭ سالىماقلىق بىلەن، — ئۇنداق بولسا، جانابلىرىنىڭ سەمگە شۇنى سېلىپ قويماي! كۇڭفۇزنىڭ تەلىمىنى ئۇنتۇلۇپ قالغان بولسلا، ئۇنىڭ

① زۇڭتۇڭ — بۇ يەردە باش بۇغ، باش قوماندان دېگەن مەنىدە.

مۇنداق دېگىنى ئەسلىرىدە باردۇر: ئادەم تۇغۇلۇشىدىنلا ھەممىنى بىلىدىغان بولۇپ تۇغۇلمايدۇ. ئۆگىنىش ئارقىلىق بىلىدىغان بولىدۇ. ئۆگىنىش دېگەن نېمە؟ «مۇھاكىمە ۋە بايان» ① دېگەن كىتابنىڭ بىرىنچى بايىدا: «ئۆگەنگەننى داۋاملىق تەكرارلاپ تۇرماق لازىم» دېيىلگەن. «تەكرارلاپ تۇرماق دېگەن سۆز بەكمۇ مۇھىم. ئۇستازلار «تەكرارلاپ تۇرماق لازىم» دېگەندىكى «تەكرارلاش» نى قۇشلارنىڭ قايتا - قايتا ئۇچقانلىقىغا ئوخشاتقان. كىچىك قۇش دەسلەپتە ئۇچۇشنى بىلمەيدىغۇ؟ ئانا قۇش باشلاپ ئۇچۇپ بېرىدۇ. كىچىك قۇش ئۇنىڭ كەينىدىن ئەگىشىپ ئۇچىدۇ. بۇ خۇددى بىزنىڭ ئۆگەنگەننى تەكرارلاپ تۇرغىنىمىزغا ئوخشايدۇ. كىچىك قۇشۇ قايتا - قايتا ئۇچۇۋەرگەندىن كېيىن، ئاندىن ھەقىقىي تۈردە ئۇچالايدىغان بولىدۇ. مەسىلەن، پېقىرنى مىسالغا ئالايلىق، ئەينى يىللاردا، ئوردا چاڭموزىلارنى باستۇرغاندا، مەن تېخى ھېچنېمىنى بىلمەيدىغان ئالىپ ئىدىم. ئەمما، لۇبىڭجاڭنىڭ ② قول ئاستىدا سەركەردە بولۇپ قوشۇنغا قوماندانلىق قىلىدىم. قوماندانلىقنى مەن ئىلگىرى ھېچ يەردىن ئۆگەنگەن ئەمەسمەن. قىزغىنلىقىم بولغاچقىلا، ئۇرۇشقا قوماندانلىق قىلىشنى ئۆگىنىۋالدىم. خەن شىن ③ ئالىي قوماندان بولۇشتىن ئىلگىرى، بۇ ئىشنى نەدىن ئۆگىنىپتەكەن؟ پادىشاھ خەن جىڭدىنىڭ ④ تۈرىسى دۇيىڭمۇ بىراقلا ئالىي قوماندان بولغانغۇ؟ خەن ۋۇدى ⑤ زامانىسىدىكى ئالىي سانغۇن ۋېي چىڭمۇ ئەسلىدە بىر چارۋىچىدىن كېلىپ چىققان

① «مۇھاكىمە ۋە بايان» — كۆڭزىنىڭ ئېيتقانلىرىغا ئاساسەن شاگىرتلىرى تەرىپىدىن رەتلەنگەن كىتابنىڭ ئىسمى.

② لوبىڭجاڭ — تەيپىڭ تېيەنگو دېھقانلار ئىنقىلابى باستۇرغان جاللات، شۇ چاغلاردا خۇنەن - خۇبېي ئۆلكىلىرىنىڭ باش ھەربىي ۋالىي ئىدى.

③ خەن شىن — خەن گاۋزۇنىڭ ئالىي سانغۇنى.

④، ⑤ خەن جىڭدى، خەن ۋۇدى — خەن سۇلالىلىرىنىڭ پادىشاھلىرى.

ئەمەسمىدى؟... مۇنداق ئۈچ تۈرلۈك ئىشنى ئېسىڭىزدە مەھكەم تۇتۇشىڭىزنى تەۋسىيە قىلىمەن: بىرى، بىلىدىغاننى بىلىمەن، دېيىش، بىلمەيدىغاننى بىلىمەن دېمەسلىك كېرەك. ئادەم كەمتەرلىك قىلسا، ئاسمان يىرتىلىپ كەتمەيدۇ؛ ئىككىنچى، چوڭ پىلاننى، چوڭ ئىشنى تۇتۇڭ. ھەرگىز جۇگېلياڭ ① دەك ئۇششاق - چۈششەك ھەممە ئىشلارغا چات كېرىۋالماڭ! چوڭ ئىشلار دېگەندە، ئومۇمىي ۋەزىيەتكە دائىر ئىشلار كۆزدە تۇتۇلىدۇ. قەدىمكىلەرنىڭ كىتابىنى ئوقۇپ چۈشەنگەن بولسىڭىزلا، بۇ ئىشنى قىلىپ كېتەلەيسىز. مەسىلەن، مەن شەنشى، گەنسۇ-لاردىكى پاراكەندە تۇڭگانىيلارنى تىنچىتىۋالغاندا، مەن باشقۇردىغان ئىش ناھايىتى كۆپ ئىدى. ئەمما، ئۆزۈملا پالاقلاۋەرمەي، قول ئاستىمدىكى سەركەردىلەرنىڭ ئىناق - ئىتتىپاقلىقىغا تاياندىم. «پالنامە» ② دە: «قوش قىلىچلىق ئادەم يېڭىلمەس» دېيىلگەن؛ ئۈچىنچىدىن، ھەربىي ئىستىزامنى ئالاھىدە تەكىتلەش لازىم. «نەسىرنامە» ③ دە: «سېپىلنى ئېگىز سوقساڭ، ئېلىڭ ئەمىن تاپۇر، قاتتىق جازا قوللانساڭ، ئاسايىشلىق ئورنار» دېيىلگەن، قالغان ئىشلاردا كۆپرەك مەن ئەۋەتكەن مۇشاۋۇر جۇخۇەن ھەزرەتنىڭ مەسلىھەتىنى ئاڭلاڭ!

— بۇ قېتىمقى ئۇرۇشتا، دېدى ليۇ جىڭتاڭ بىر تەرەپكە قىيىسايدىغان جاۋغا يىلىرىنى ئۇۋۇلاپ تۇرۇپ، — بىزنىڭ ئاساسىي دۈشمىنىمىز ۋە رەقىبىمىز — قوشۇنغا كېتىدىغان ئوزۇق - تۈلۈك بىلەن يەم - خەشەك بولىدۇ. قۇۋ لوپاشا بۇنى ئوبدان چۈشىنىدىكەن. ئۇ بىزنىڭ قوشۇن تارتىپ بارىدىغانلىقىمىزنى ئاڭلاپ، ھەرقايسى قورۇللاردىكى ئاشلىق، يەم - خەشەك ۋە ئوت - چۆپلەرنى كۆيدۈرۈپ تاشلىدى. شۇڭا، بىز ئۇ ياققا چىقىش بىلەنلا، ئالدى بىلەن تىنچ پۇقرالارغا ھۇجۇم قىلايلى، تىنچ ئاھالە تېخى ئۇرۇشقا تەييارلىق كۆرمىدى،

① جۇگېلياڭ — ئۈچ پادىشاھلىق دەۋرىدە ئۆتكەن ھەربىي ئاسىم، سىياسەتچى.

②، ③ — قەدىمكى كىتابلارنىڭ نامى.

بىزگە ئېھتىياجلىق بولغان لازىمەتلىكلەرنى يوشۇرۇپ قويۇشقا ياكى كۆيدۈرۈپ تاشلاشقا ئۈلگۈرمىدى. بىز ئۇلارغا ئۇشتۇمتۇت ھۇجۇم قىلىشىمىز لازىم، خۇددى قېرى بۈركۈت ئاسماندىن تۇيۇقسىز شۇڭغۇپ چۈشۈپ، بەخىرامان يۈرگەن ئولجىسىنى بىراقلا چاڭگىلىغا ئالغاندەك. ئاھالە قورالسىز، ئۇلار ئۇرۇشنى قوشۇن بىلەن قوشۇن ئوتتۇرىسىدا بولىدۇ، دەپ ئويلايدۇ. ئەمدى قوشۇنلىرىمىزنىڭ مۇسۇلمان چەنتۇلارنىڭ چېگرىسى ئىچىگە كىرگەندە، قايسى تەرەپتە، قايسى يولدا مېڭىشنى تاللاشقا كەلسەك، بۇ زۇڭدۇ جانا بىلىرىنىڭ پىكرى بويىچە بولسۇن. زو زۇڭتاڭ ئولتۇرغانلارغا سالقىن نەزەرى بىلەن بىر قۇر قارىۋەتكەندىن كېيىن، سۆز باشلىدى:

— يەتتە شەھەردىكى چەنتۇلار بىزنىڭ يىۋرۇش قىلىپ ئۇ ياقلارغا بېرىشىمىزنى خېلىدىن بېرى تەقەززالىق بىلەن كۈتۈۋاتىدۇ. چۈنكى لو پاشا ئۇلارنىڭ ئۈستىدىكى باج - سېلىقلارنى ھەددىدىن تاشقىرى كۆپەيتىۋەتتى. شۇنىڭ بىلەن بىر ۋاقىتتا، ئۇلار يەنە بىزدىن قورقۇپمۇ تۇرۇۋاتىدۇ. مېنىڭ ئايغاچچىلىرىم ئېلىپ كەلگەن خەۋەرلەردىن قارىغاندا، يەتتە شەھەرنىڭ ئەمىرلىرى كېڭەش ئۆتكۈزۈپ، تاغ ئۈستىلىرىگە قاراۋۇل قويۇپ، ياغاچ - تاشلار بىلەن ئىستېھكام قۇرماقتىكەن. شۇنىڭ بىلەن بىرگە، يەتتە شەھەر قوشۇنلىرىنىڭ باش قوماندانلىقىنى لو پاشا ئۆز ئۈستىگە ئالامدۇ ياكى شاۋپاشا ① ئۆز ئۈستىگە ئالامدۇ دېگەننى تالاش - تارتىشمۇ قىلىۋېتىپتۇ. بۇ توغرىلۇق تېخىچە بىرلىككە كېلەلمەپتۇ. بۇ بىھۇدە تالاش - تارتىش تۈپەيلىدىن ئۇلار ۋاقىتنى قولدىن بېرىۋاتىدۇ. ھازىرچە مېنىڭ ئۇلارنىڭ ئىچىدىن ئۇلارنىڭ بىرلەشمە قوشۇنىنى قۇدرەتلىك كۈچ قىلىپ ئۇيۇشتۇرۇپ، بىزگە ئالدى بىلەن ھۇجۇم قىلىدىغان بىرەر قومانداننىڭ چىقىشىغا كۆزۈم يەتمەيدۇ.

④ شاۋپاشا — بەدۈلەتنىڭ ئىككىنچى ئوغلى ھەققۇلبەگنى دېمەكچى



— زۇڭدۇ دارىنىنىڭ سۆزى توغرا! — دەپ ماقۇللاشتى ئولتۇرغانلار، — زۇڭدۇ دارىنىنىڭ تەڭداشسىز قوشۇنىغا ھۇجۇم قىلىشقا جۈرئەت قىلالايدىغان ئادەم ئۇلاردىن چىقمايدۇ!

كېڭەشتە ئولتۇرغانلار ئارىسىدا يۇفامىلىلىك بىرەيلىنىمۇ بار ئىدى. ئۇ مۇشۇ تاپتا تولىمۇ بىئارام بولۇۋاتاتتى. بۇ قېتىم ئۇنىڭ قوشۇنى تۇرشاۋۇل قىسىملارنىڭ تەركىبىدە بولۇپ، ئۇ ئالدىن مېڭىشقا بۇيرۇق تاپشۇرۇۋالغانىدى. قوشۇن قوۋۇقتىن چىققاندىن كېيىن، چەنتۇلار رايونىدا جەڭ قىلىشقا توغرا كېلەتتى. ھالبۇكى، ئۇلار مۇسۇلمان بولسىمۇ، ئەمما، بۇ يەردىكى پاراكەندە تۇڭگانىيلاردىن ئۆزگىچە بولغان بىر تايىپە مۇسۇلمانلار ئىدى. ئۇ خىيال سۈرۈۋېتىپ، بۇنىڭدىن ئون بەش يىل ئىلگىرى يۈز بەرگەن مۇنداق بىر ئىشنى ئېسىگە ئالدى:

1861 - يىلى، گەنسۇنىڭ ۋۇۋېي ئەتىراپلىرىدا ئېغىر قۇرغاقچىلىق يۈز بەردى. نۇرغۇن ئادەملەر قەھەتچىلىك تۈپەيلىدىن ئۆي بېسىپ قىرىلىپ كەتتى. مۇشۇ ئاپەتتە، يۇفامىلىلىك بىر دېھقاننىڭ ئايالى ئالتە ياشلاردا بار بىر قىز بىلەن ئەمدىلەتتىن ئۈچ ياشقا كىرگەن بىر ئوغۇلنى ئېرىگە قالدۇرۇپ، ئاچلىقتىن ئۆلۈپ كەتتى. ئۆلمىگەن جاندا ئۈمىد بار دېگەندەك، بۇ يۇفامىلىلىك دېھقان جېنىنى ساقلاپ قېلىش ئۈچۈن، قىزىنى يېتىلەپ، ئوغلىنى يۈدۈپ يۇرتىنى تاشلاپ قېچىپ چىقتى. ئۇ غەرب تەرەپتە جان باقىماق ئوڭاي ئىكەن، دەپ ئاڭلاپ، غەربكە — قۇمۇل تەرەپكە قاراپ ماڭدى. ئۇلار يول بويى ئۇچىرىغان ئۆيلەردىن بىر — ئىككى بۇردا زاغرا موما تىلەپ ئېلىپ، ئوت — چۆپلەرنىڭ يىلتىزىنى كولاپ يەپ، مېڭىشنى داۋاملاشتۇردى. ئۇنىڭ قىزى ئوت — چۆپ يىلتىزىنى كولاشتا بەكمۇ چاققاندى. بىردەمدىلا بىر ئېشەك كولاپ كېلەلەيتتى.

دادىسى قىزىنى ماختاپ:

— قىزىم، مېنىڭ ئاپىئاق قىزىم، بەك ئىش ئۇقىسىز جۇمۇ! مەن سىزنى چوقۇم بېقىپ قاتارغا قوشىمەن، — دەيتتى.

ئۇلار مىڭبىر تەسلىكتە سۇجۇ ئەتراپلىرىغا يېتىپ كېلىشتى. ئەمما، جىيايۇگۇەن بىلەن قۇمۇلنىڭ ئارىلىقىدا ئادەمسىز، ئوت — كىياھ ئۈنەيدىغان ناھايىتى كەڭ بىر دەشتنىڭ سوزۇلۇپ ياتقانلىقىنى ئۇلار نەدىن بىلسۇن؟ قاتمۇ قات ئېدىرلىق، كۆز يەتكۈسىز ئۇپۇق... ئۇلار ئالدىمىزدا ئادەم بار يەرلەر باردۇر، يېتىپ بېرىۋالايلى دېگەن ئۈمىدنىڭ تۈرتكىسىدە، قەدەملىرىنى ئاران — ئاران يۆتكەپ كېتىپ باراتتى. ئاخىرى، ئاتا — بالا ئۈچەيلەن چېتى كۆرۈنمەيدىغان بىر دەشت ئىچىگە كىرىپ قالدى. ئۇلار ئوزۇق — تالقان ۋە ئىچىدىغان سۈيىمنى ھەرقانچە تېجەيمۇ تېجەپ قالالمىدى. ئاچلىق ۋە ئۇسسۇزلۇق ئۇلارغا خۇددى چىلبۇرىلەردەك ھۇجۇم قىلىشقا باشلىدى:

— دادا، قورسىقىم ئاچتى، قورسىقىم بەك ئېچىپ كەتتى، — دەپ زارلاندى ئۈچ ياشلىق ئوغلى ئاخىر چىدىيالىماي.

— ئاپىئاق ئۇكام، چىدىغىن، سەل چىدىغىن، بولامدۇ، يەنە ئازراق ماڭساقلا، ئادەم بار يەرگە يېتىۋالىمىز، نان، سۇ تېپىلىدۇ، — دەپ ئۈكسىنى ھەدەپ ئۈمىدلىنىدۇردى ئاچىسى، ئۇ ئۆزىمۇ قاتتىق ئېچىرىقىغان ۋە چاڭقىغانىدى.

— قىزىم، ئاپىئاق قىزىم، پۇتىڭىز بەك ئاغرىپ كېتىۋاتامدۇ؟ — دەپ سورىدى بىلىپ تۇرۇپ دادىسى ئامالسىزلىقتىن: — ياق، دادا، پۇتۇم ئاغرىمىدى، — دېدى كىچىك قىز غەيرەتلىنىپ، گەرچە ئۇنىڭ كىچىك پۇتلىرى قاپىرىپ نەچچە يېرىدىن تېشىلىپ كەتكەن بولسىمۇ.

بىراق، چوڭ ئادەم چىدىيالىماۋاتقاندا، كىچىك بالىنىڭ ھالى نېمە بولماقچى؟ ئۇزاققىچە ئاچ قېلىپ، چاڭقاپ، ئورۇقلاپ

قورايدهك بولۇپ قالغان بۇ كىچىك قىز ئاخىرى ماغدۇرىدىن كېتىپ يىقىلدى. ئۇنىڭ قولىدىن يېتىلەپ كېتىۋاتقان دادىسى قىزنىڭ قوللىرىنىڭ مۇزلاپ كېتىۋاتقانلىقىنى سەزدى. ئۇ دەرھال توختاپ، ئۇچسىدىكى سېۋەتنى يەرگە ئالدى: — ئازراق دېمىمىزنى ئېلىۋالايلىق.

بىراق، ھېلىقى كىچىك قىز بىر يىقىلغان پېتى قايتا قوزغىلىپ ئورنىدىن تۇرالمىدى.

شۇنچە كەڭ، كۆك ئاسماننىڭ ئاستىدا، شۇنچە پايانسىز زېمىن ئۈستىدە، ئۇلارغا كىمۇ ياردەم قىلار؟ — ھە!

ئاتا — بالا ئۇچى بىر — بىرىگە تارتىشىپ تۇرىدىغان بولسا، بۇ چۆلدىن ئۇلارنىڭ ھەممىسى تىرىك چىقىپ كېتەلمەيتتى.

نەھايەت، دادا ئەڭ ئاخىرقى قارارغا كېلىشكە مەجبۇر بولدى:

— قىزىم، ئاپئاق قىزىم، دادىڭىزنىڭ باغرى تاش ئەمەس. سىزگە زادىلا چىدىمايدۇ. بىر — بىرىمىزگە مۇشۇنداق تارتىشىپ ئولتۇرىدىغان بولساق، بۇ چۆلدىن بىرىمىزمۇ ساق چىقىپ كېتەلمەيدىغان ئوخشايمىز...

دادا گېپىنى زادىلا داۋاملاشتۇرالمىدى. ئۇنىڭ بوغۇزىغا بىرنەچچە كەپلىشىپ قالغانىدەك، ئاۋازى چىقماي قالغانىدى. قىز دادىسىغا تىگىرقىغىنىچە قاراپ تۇرۇپ قالدى. دادىسىنىڭ كۆزىدە ياش ئەگىپ تۇراتتى. دادىسى نېمە دېمەكچى بولىدىكەن؟ ئالتە ياشلىق بۇ زېرەك قىز ئاخىر دادىسىنىڭ نېمە دېمەكچى بولغانلىقىنى چۈشەندى! ئۇ ھەممىنى چۈشەندى! ئۇ ئاغزىنى ئۇمىچەيتتى — يۇ، شۇنچە ئۆمەللەيمۇ ماغدۇرى يەتمىدى، دېمەكچى بولغىنىنى ئاغزىدىن زادىلا چىقىرالمىدى.

ئېغىر سۈكۈت ھۆكۈم سۈردى. ئاخىرى ئۇنىڭ ئاغزىدىن دېمەكچى بولغانلىرى فونتانىدەك ئېتىلىپ چىقتى:

— دادا، جېنىم دادا، مېنىڭ بىلەن كارىڭلار بولمىسۇن.  
سىز، ئۇكامنى ئېلىپ، بۇ يەردىن تېز كېتىڭ!  
قىزچاق بېشىنى دادىسىنىڭ تىزىغا قويدى — يۇ، ئەمما  
يىغلىمىدى، ئۇ دادىسىنىڭ تىزىنى چىڭ قۇچاقلغىنىچە.  
— دادا، جېنىم دادا! مەن سىزنى يەنە كۆرەلمەيمىۇ؟—  
دېدى.

دادا ھېچنېمە دېمىدى. ئۇ مۇشۇ تاپتا ئېغىزىنى ئاچسىلا  
قەلبىدىكى دەرد — ئەلىمى بىراقلا تۆكۈلەتتى — دە، ئۆزىنى  
زادىلا تۇتۇۋالماي قالاتتى. ئۇ ياشاشغىراپ خىرەلەشكەن  
كۆزلىرى بىلەن قىزنىڭ سۇلغۇن چىرايىغا قارىدى. قوللىرى  
بىلەن قىزنىڭ توزۇپ تۇرغان چېچىنى سىلىدى. ئاندىن ئۇنىڭ  
ئورۇقلاپ قورايدەك بولۇپ قالغان ئۈچىسىنى بىر ھازاغىچە  
سىلاپ تۇردى.

ئالاھىزەل بىر بۇردا ناننى يەپ بولغۇدەك ۋاقىت ئۆتكەن  
بولسا كېرەك. قىز بېشىنى ئاستا كۆتۈردى ۋە قولىنى ئىتتىڭ  
تارتىۋالدى. ئۇ دادىسى بىلەن ئۈكىسىغا بىر قارىۋەتكەندىن  
كېيىن، كەسكىن ئاۋاز بىلەن:

— نېمە قاراپ تۇرىسىلەر، ماڭماي!— دەپ زارلىدى.  
قىز سۆزىنى تۈگىتىپلا كۆزلىرىنى يۇمىدى ۋە قوللىرىنى  
تاشلاپ سۇنايلىنىپ يېتىپ قالدى. ئۇنىڭ توپا باسقان چىرا-  
مىدىن بىر خىل خاتىرجەملىك چىقىپ تۇراتتى.

دادا خۇددى ئارقىسىدىن بىرى ئىتتىرىۋەتكەندەك ئالدىغا  
دەلدۈگۈنۈپ كەتتى. ئۇ بىر ھازادىن كېيىن ئۆزىگە كەلدى — دە،  
دەرھال ئورنىدىن تۇرۇپ كەتتى. يەردە سۇنايلىنىپ ياتقان  
قىزنىڭ جانىسىز گەۋدىسىنى ئىككى قولى بىلەن يەردىن يېنىك  
كۆتۈرۈپ ئالدى، ئاندىن ئۇنى يول ياقىسىدىكى بىر دۆڭنىڭ  
ئۈستىگە ئاۋايلاپ ياتقۇزۇپ قويغاندىن كېيىن، قىزنىڭ يۈزىنى  
يول تەرەپكە قارىتىپ قويدى. ئاندىن ئەتراپىنى چالمايلا بىلەن

ئىھاتە قىلىپ توسۇپ قويدى.

— قىزىم، بىچارە قىزىم. سىزنى بېقىپ قاتارغا قوشالمىدىغان دادىڭىزنى كەچۈرمەيسىزمۇ؟ دادىڭىز ئۇ ئالەمگە بارغاندا سىزنىڭ قەرزىڭىزنى ئاقلايدۇ، ئاڭلاۋاتامسىز؟

دادا مۇشۇ گەپلەرنى قىلىپ بولغاندىن كېيىن، دۆڭدىن چۈشتى ۋە ئوغلىنى يۈدۈگەن پېتى ئالدى — كەينىگە قارىماستىن يۈگۈردى. بۇ قېتىم ئۇ غەرب تەرەپكە ئەمەس، بەلكى شەرق تەرەپكە — ئۆزلىرى كەلگەن تەرەپكە قاراپ ماڭغانىدى. ئۇنىڭ كۆزلىرىدىن ياش بۆلدۈقلاپ قۇيۇلۇۋاتاتتى، ئۇ ئۆزىنىڭ قايسى تەرەپكە ماڭغانلىقىنى ئۆزىمۇ ئاڭقىرالماي قالغانىدى.

ئۈچ ياشلىق ئوغۇل دادىسىنىڭ مۇرىسىدىكى سېۋەتتە ئولتۇرۇپ بىر دەم كېتىۋاتقان دادىسىغا قارىسا، بىردەم دۆڭنىڭ ئۈستىدە يېتىپ قالغان ئاچىسىغا قارايتتى. ئۇ نېمە ئىش بولغانلىقىنى مانا ئەمدى چۈشەندى!

— ئاچام قالدى. ئاچا! مېنىڭ ئاچام!...

قىز كۆزلىرىنى سەل ئېچىپ، يۈگۈرۈپ كېتىۋاتقان دادىسىنىڭ قارىسى كۆزىدىن يىتىكۈچە قاراپ تۇردى...  
نەھايەت، دادىسى بىلەن ئۆكىسىنىڭ قارىسى كۆزىدىن يىتتى...

— دادا، جېنىم دادا! — دەپ ئېچىنىشلىق ئىگرىدى ئۇ، ئۆكەم، جېنىم ئۆكەم!...

قىز ئۆزىنى زادىلا تۇتۇۋالالمىدى. ئۇ يىغلاۋېرىپ ئاخىرى ھالىدىن كەتتى، ئۇنىڭ بېشى قۇرۇق توپىنىڭ ئۈستىگە چالمنى تاشلىغاندەك چۈشتى.

قانچىلىك ۋاقىت ئۆتكەنلىكى ئۇنىڭ ئېسىدە قالمايدى. ئەمما، قىزنىڭ ئەسەبلىرى ئېچىپ تارتىشىپ كەتكەن قورسىقىنىڭ پىزىلداپ ئاغرىشىغا بەرداشلىق بېرەلمەي، ئۇنى يەنە ھوشىغا كەلتۈردى. قىزنىڭ ئىچى تارتىشىپ كۆيگەندەك بولۇپ

كېتىۋاتقانىدى. قاتتىق چاڭقاپ كەتكەنلىكتىن، قېلىن گەز باغلاپ كەتكەن لەۋلىرى چاڭ - چاڭ يېرىلىپ كەتكەنىدى.  
— چاڭقاپ ئۆلەي دەپ قالىدىم، — دەپ ئىڭرىدى ھالسىزلانغان قىز، ئۇنىڭ كۆز ئالدىدىن ئۆكىسىنى يۈدۈپ يۈگۈرۈپ كېتىۋاتقان دادىسىنىڭ سىماسى زادى كەتمەيتتى. دادىسىنىڭ: «قىزىم، بىچارە قىزىم، سىزنى بېقىپ قاتارغا قوشالمىغان دادىڭىزنى كەچۈرەرسىزمۇ؟ دادىڭىز ئۇ ئالەمگە بارغاندا سىزنىڭ قەرزىڭىزنى ئاقلايدۇ!» دېگەن گېپى ئۇنىڭ قۇلاق تۈۋىدە ھېلىمۇ جاراخلاپ تۇراتتى، ئۆكىسىنىڭ نالىسى يەنە ئاڭلىنىۋاتاتتى: — ئاچا، مېنىڭ ئاچام!...

توساتتىن تۆگىنىڭ كولدۇرما ئاۋازى ئاڭلانغاندەك بولدى: «كولدۇرۇڭ... كولدۇرۇڭ...» ئاستا، بوغۇق ئەمما ئېنىق چىقىۋاتقان بۇ رېتىم يىراقتىن يەر تېگىدىن كېلىۋاتقانىدى.  
ئۇ خاتا ئاڭلىمىغانىدى! كارۋان كېلىۋاتاتتى. بۇ كارۋان غەربتىن كېلىۋاتقان ئۇيغۇرلارنىڭ ئىدى. تۆگىلەر ئاستا، ئەمما سالىق قەدەم تاشلاپ بارغانسېرى يېقىنلىشىپ كېلىۋاتاتتى.  
ئېيىخ، چۆل كېمىسى — تۆگە! ئۇلار قەددىنى رۇس تۇتقان ھالدا، باشلىرىنى ئېگىز كۆتۈرۈپ، مەغرۇرلۇق بىلەن ئالغا قاراپ كېتىۋاتقانىدى.  
تۆگىلەر ھېلىقى كىچىك دۆڭنىڭ ئالدىغا يېقىنلاشقاندا، باشلامچى تۆگە تۇيۇقسىز پۇشقۇرۇۋەتتى: — بونى!...

تۆگە ئادەتتە تولىمۇ سەزگۈر كېلىدىغان ھايۋان، ئۇ بىر-نېمىنىڭ ھىدىنى سەزگەنىدى! بىرىنچى تۆگىنىڭ ئۈستىدە مۈگدەپ ئولتۇرغان بىر ئۇيغۇر — كارۋانېشى ئالاق - جالاق بولۇپ ئەتراپقا قارىدى. دە، دۆڭنىڭ ئۈستىدە ياتقان كىچىك بىر قىزنى كۆردى. تۆگىچىلەر تۆگىلىرىنى چۆكتۈرۈپ، دەرھال دۆڭگە قاراپ يۈگۈرۈشتى.

— تىرىك ئىكەن! تېخى تىنىسقى بار ئىكەن! — دەپ  
ۋارقىرىدى كارۋانىبېشى، — تېز بولۇڭلار! سۇ ئەكىلىڭلار،  
ئۇنىڭ چاڭقاپ كەتكەنلىكىنى كۆرمەيۋاتامسىلەر؟

تۆگەچىلەر قىزنىڭ ئاغزىغا سۇنى ئاز — ئازدىن تېمىتىپ  
بېرىۋېدى. ئۇ ئاخىرى ھوشىغا كەلدى. ئۇنىڭ قاپقارا ئىككى  
كۆزى پىلىدىرلاپ تۇراتتى.

— خەنسۇنىڭ قىزى ئوخشايدۇ. قانداقمۇ تاش يۈرەك  
ئادەم تاشلاپ كەتكەندۇ بۇنى؟

— بولدى قىلىڭلار، ئاۋۋال ئىۋىتىلگەن ناننى ئۇنىڭغا  
ئاز — ئازدىن يېگۈزۈڭلار، بىراقلا جىق يېگۈزۈۋەتمەڭلار.  
سۇنىمۇ ئاز — ئازدىن بېرىڭلار، بولمىسا، تىقىلىپ قېلىپ  
ئۆلۈپ قالىدۇ، — دېدى كارۋانىبېشى.

— يە، ماۋۇ ناننى! — دېدى تۆگەچىلەردىن بىرى، ئەمما  
قىز ئۇلارنىڭ نېمە دەۋاتقىنىنى چۈشەنمەي قاراپ تۇراتتى.  
كارۋانىبېشى ئىچكىرىسىگە تۆگە يېتىلەپ كۆپ كەلگەنلىكتىن،  
خەنزۇ تىلىنى بىلەتتى. ئۇ قىزدىن گەپ سورىدى.

قىز سۇ ئىچىپ، نان يېگەندىن كېيىن، خېلىلا جان  
كىرىپ روھلىنىپ قالغانىدى. ئۇ كارۋانىبېشىنىڭ سورىغانلىرىغا  
ئېنىق جاۋاب بەردى. ئۇلارغا دادا — بالا ئۇچەيلەننىڭ كەچۈر-  
مىشلىرىنى يىغلاپ تۇرۇپ سۆزلەپ بەردى.

— بىچارە قىز، يىغلىماڭ! بىز سىزنى تاشلاپ كەتمەيمىز.  
قېنى، دەڭا، دادىڭىز بىلەن ئىنىڭىز قايسى تەرەپكە قاراپ  
ماڭىدى؟

بۇ چاغدا كۈن ئولتۇراي دەپ قالغانىدى. قىز كۈنگە  
قاراپ، دادىسى بىلەن ئۆكىسىنىڭ ئۆزلىرى كەلگەن تەرەپكە —  
كۈنچىقىش تەرەپكە قاراپ ماڭغانلىقىنى دەپ بەردى.

— بىزمۇ شۇ تەرەپكە قاراپ ماڭغانىدۇق، — دېدى  
كارۋانىبېشى، — قورقماڭ، بىز تېزىرەك مېڭىپ، دادىڭىز بىلەن

ئۆگىنىشىنى قوغلاپ يېتەيلى!  
ئۇلار قىزنى بىر تۆگىنىڭ ئۈستىگە جايلاشتۇرۇپ قويغان  
دىن كېيىن، يولنى داۋاملاشتۇردى.  
تۆگىچىلەر ماڭغاچ پاراڭلاشماقتا ئىدى.

— ئىنسان ئەمەسمۇ؟ — دېدى كارۋانچىسى، — ئۇنىڭدا نېمە  
گۇناھ بار؟ بىچارىلەرگە ياردەم قولىنى سۇنۇش بىز خەقنىڭ  
ئەجدادىمىزدىن داۋام قىلىپ كېلىۋاتقان ئۇدۇمى. ھەر بىرىمىز  
ئازراقتىن پۇل يىغىش قىلىپ ئۇنىڭغا بېرەيلى. مانا مەن بىر  
سەر ئاتىدىم. قالغانلىرىڭلار يېرىم سەردىن بېرىڭلار، ئىككى —  
ئۈچ سەر تەڭگە يىغىش قىلىپ بېرەيلى. ئاتا — بالا ئۈچەيلەن  
مۇشۇ پۇلغا تايىنىپ جېنىنى جان ئەتسۇن!

«ئۆگۈمۈمۇ — چۈشۈمۈمۇ بۇ؟ — دەپ ئويلىدى قىز،  
ئۆزىنىڭ مۆجىزىلەردىكىدەك تەلىپى ئوڭ كېلىپ ئامان قالغان  
لىقىغا زادى ئىشەنگۈسى كەلمەي، — نېمىسىدىگەن ئىنساپلىق  
ئادەملەر بۇ!...»

ئۇ تۆگىنىڭ ئۈستىدە ئولتۇرۇپ ئالدى تەرەپكە ھەدەپ  
بويىنىنى سوزۇپ قارايتتى. ئەمما، دادىسى بىلەن ئۆكىسى  
كۆرۈنمەيتتى.

— ئەنە ئاۋۇ كېتىۋاتقان ئادەم مېنىڭ دادام ئەمەسمۇ! —  
دەپ ئويلىدى قىز ئالدى تەرەپتە كېتىۋاتقان بىر ئادەمنىڭ  
قارىسىنى كۆرۈپ.

بىچارە دادىسى ئۆكىسىنى يۈدۈپ، ھارغىن قەدەملىرىنى  
ئاران — ئاران يۆتكەپ كېتىپ باراتتى.

— دادا، جېنىم دادا! ئۆكام، جېنىم ئۆكام! — دەپ  
ۋارقىرىۋەتتى قىز تۆگىنىڭ ئۈستىدە تاقەت قىلالماستىن.

كارۋانچىسى كېتىۋاتقان تۆگىلەرنى توختىتىپ، ئىزدىغا  
چۆكۈردى — دە، قىزنى تۆگىدىن چۈشۈرۈپ، ئۇنى داڭقىتىپ  
تۇرۇپ قالغان دادىسىنىڭ ئالدىغا يېتىلەپ كەلدى. دادا



كۆزىگە ئىشەنمەي قالدى!

— فېرىم! — دەپ ۋارقىرىغىنىچە قىزىنى باغرىغا مەھكەم بېسىپ، يىغلاپ كەتتى ئۇ.  
— ئاچا! جېنىم ئاچا! — دەپ ۋارقىرىدى ئۇنى كۆرۈپ ئۆكسى.

كارۋانېشى قىزچاقنىڭ دادىسىنىڭ قولىغا ئۆزلىرى يىغىش قىلغان ئىككى يېرىم سەر تەڭگىنى تۇتقۇزدى ۋە بىر — ئىككى كۈنگە يەتكۈدەك نان — سۇنى قالدۇرۇپ قويغاندىن كېيىن، تۆگىلىرىنى يېتىلەپ كېتىپ قالدى.

يۇ فامىلىلىك دېھقان ھېلىقى كارۋانېشىغا ھەدەپ باش ئۇرۇپ، «نىجاتكارىم» دەپ رەھمەت ئېيتىپ قالدى....

شۇنداق قىلىپ، دادا — بالا ئۈچەيلەن ھېلىقى ئۇيغۇرلار بەرگەن ئىككى يېرىم سەر تەڭگە ۋە نان — سۇغا تايىنىپ چۆلدىن چىقىۋېلىشتى. ئۇزاق ئۆتمەي، ئۇلارمۇ لەنجۇغا ئامان — ئېسەن يېتىپ كېلىپ، شۇ يەردە ماكانلاشتى.

زوزۇڭتاڭ گەنسۇ، شەنشى تۇڭكانىيلىرىنىڭ ئىسيانىنى تىنچىتقاندا، ھېلىقى يۇ فامىلىلىك دېھقان چېرىكلىككە يېزىلىپ، زوزۇڭتاڭغا ئات باقاربولدى. ئۇ جەڭلەردە پىداكارلىق كۆرسىتىپ، زوزۇڭتاڭنى بىرنەچچە قېتىم خەتەردىن ساقلاپ قالدى...

4 — ئاينىڭ 26 — كۈنى، جىيايۇگۇەن قوۋۇقىنىڭ ئالدىغا ھەربىي قىسىملار سەپراس تىزىلىپ كەتكەنىدى. بۈگۈن قەدىمدىن تارتىپ داۋام قىلىپ كېلىۋاتقان ئادەت بويىچە قوۋۇقتىن چىقىش مۇراسىمى ئۆتكۈزۈلۈۋاتقاندى. بۇ مۇراسىمغا خان مۇپەتتىش زوزۇڭتاڭ ئۆزى رىياسەتچىلىك قىلدى. ئۇ،

ليۇ جىڭتاڭ باشلىق ئالدىنقى سەپ قوشۇنلىرىنىڭ سەركەردىلىك رىگە ئۆز قولى بىلەن شاراپ تۇتتى. شاراپ بىر قېتىم ئايلاپ خاندىن كېيىن، ئۇ قوۋۇق ئالدىغا تىكلەنگەن بىر قەدىمكى ئابىدىنى كۆرسىتىپ تۇرۇپ، يېنىدىكى ليۇ جىڭتاڭدىن سورىدى: — زۇڭتۇڭ دارىن! بۇ ئابىدىدىكى سۆزلەرنىڭ

مەنىسى نېمە؟

زۇڭدۇ دارىنغا مەلۇم بولغاچكى، — دېدى جاۋابىن ليۇ جىڭتاڭ ئىككى قولى بىلەن ھۆرمەت بىلدۈرۈپ تۇرۇپ، — ئابىدىدە: «قوۋۇقتىن چىققان ئون ئادەمدىن بىرىلا ساق ياندۇ» ① دەپ يېزىلىپتە، بۇ «بارسا كەلمەس يول» دېگەنلىك بولىدۇ. — بىلدىم! ئەمما، ھازىرقى مەنىسىچۇ؟

.....

— بۇ سۆزنى، — دېدى زو زۇڭتاڭ ئوچىكە ساقىلىنى سىلاپ تۇرۇپ، — «بۇ قوۋۇقتىن چىققان ھەر ئون باھادىردىن توققۇزى غەربىي يۇرتتا يىلتىز تارتىپ چېگرا ساقلايدۇ. قالغان بىرى سەپتىن بوشاپ يۇرتىغا قايتىدۇ» دەپ چۈشەنسەك توغرا بولىدۇ. شۇنىڭدىلا، بۇ ئابىدىدىكى سۆزنىڭ چىن مەنىسىگە يەتكەن بولىمىز...

نەزمە:

ئۇرۇشلاردا زەپەر تاپار شاھ ئەگەر،  
قورسىقى توق، خۇشال بولسا ئەسكىرى.  
گەر يوق بولسا ۋاپا بىلەن ئىنتىزام،  
ئۇرۇشلاردا جان تىكمەيدۇ ھەر بىرى.

— شەيخ سەئىدى

① «قوۋۇقتىن چىققان ئون ئادەمدىن بىرىلا ساق ياندۇ» (— 十出还)  
دەپ يېزىلغان بۇ ئابىدە ھېلىمۇ جيايۇڭۋەندىكى ئاشۇ ئورنىدا تۇرماقتا.

## ئون ئۈچىنچى باب

### كوروپاتكىن كورلىدا

مەككەلىق ئوقىنى دوستلۇق  
ياسى بىلەن ئاتسا دەل تېگىدۇ.

مىلادى 1876 - يىلى 6 - 11 - ئايلار.  
بۇنىڭدىن ئون سەككىز كۈن بۇرۇن ئۈشتىن ① يولغا چىققان  
روسىيە ئەلچىلەر ئۆمىكى مىگيول ② قورۇلىنىڭ قورۇلىبىگى  
ئەھمەتقۇلىنىڭ ھەمراھلىقىدا قەشقەرگە يېتىپ كەلدى.  
بۇ ئەلچىلەر تاشكەنتتىكى گوبىرئاتور مەھكىمىسىدىن يولغا  
چىقىپ 6 - ئاينىڭ باشلىرىدا ئوشقا يېتىپ كەلگەنىدى.  
باش قىش بولغاچقىمۇ، كېچىچە توڭلاپ قېتىپ كەتكەن  
يەر چۈش بولغاندا، كۈننىڭ كۈچسىز تەپتىدىن ئېرىشكە  
باشلاپ، يوللار پاتقاق، تېپىلغاق بولۇپ كېتەتتى. ئۇزۇن يول  
مېڭىپ ھارغان ئاتلار پاتقاققا ھېلىدىن - ھېلىغا تېپىلىپ،  
مۇدۇرۇلۇپ، ئات ئۈستىدىكى يولۇچىنى چوڭقۇر خىيالىدىن

① قىرغىزستاندىكى بىر شەھەرنىڭ نامى. كوروپاتكىن بۇ يەرگە  
6 - ئاينىڭ باشلىرىدا يېتىپ كەلگەنىدى.

② قەشقەر شەھرىنىڭ غەربىي شىمالىدىكى قەدىمكى بىر قورۇل

نىڭ نامى.

ئويغىتىپ تاشلايتتى. ھارۋىدىكى يولۇچىلارمۇ بۆرە ۋە تىپىن تېرىلىرىدىن قىلىنغان كەڭ ياقىلىق سەنسەن جۇۋىلىرىغا تېخىمۇ چىڭ ئورۇنۇلۇپ، خىيال سۈرۈشۈپ كېتىۋاتاتتى. بىر قاغا يول بويىدىكى يەككە - يېگانە دوڭخاق جىگدىگە قونۇپ، قاناتلىرىنى يايدى - دە، جىگدىنىڭ شېخىدا بىر ئىرغاڭلىمىۋېتىپ، ئېچىپ نىشلىق ھالدا ئىككى قېتىم قاقىلدۇۋەتكەندىن كېيىن جىمىپ قالدى ۋە خيالغا چۆكتى. غەمكىن قىش مەنزىرىسىنىڭ تەسىرىدىن ھەممە چوڭقۇر خيالغا غەرق بولغانىدى.

قىش كۈنلىرىنىڭ تۇتۇق بۇلۇتلىرى ئاسماندا قايغۇلۇق ھالدا بىر ياققا سۈرۈلمەكتە ئىدى. خيالغا چۆككەن سوغۇق ھەم سۈزۈك ئاسمان ئارىلاپ - ئارىلاپ سوزۇلۇپ كېتىۋاتقان كۈل رەڭ بۇلۇتلارنىڭ ئاراشلىرىدىن ئۆۋەنگە مارىلاپ قارايتتى. كەڭ زېمىن نەم ھاۋادا پاتقاق ھىدىغا چۆمگەنىدى. جاي - جايلاردىكى كەنتلەر، جىرالار، ئېگىز تاقىر تاغلار ۋە يىراقتا ئاقىرىپ كۆرۈنۈۋاتقان سۇۋادان تېرەكلەر خۇددى ئۆلۈكنىڭ چىرايىدەك تاتىرىپ كۆرۈنەتتى. دالدىكى كۆللەردە نېپىز مۇز تۇتقان بولۇپ، بۇ كۆللەر ئۆلۈكنىڭ كۆزىدەك پارقىراپ قالغانىدى.

پوۋسكىدا ① ئولتۇرغان مىنىستىر ئەلچى، چارروسىيە ئارمىيىسى باش شتابىنىڭ پولكوۋنىكى ئالىكسىي نىكۇلايېۋىچ كوروپاتكىن مۇشۇ تاپتا چوڭقۇر خيالغا چۆمگەن بولۇپ، پوۋسكىنىڭ يېنىدا ئاقلىق كېتىۋاتقان ئەھمىيەتقۇلنىڭ سۆزىگە قۇلاق سالمىدى. روسىيە ئەلچىلەر ئۆمىكى تاشكەنتتىن ئايرىلغاندا، تۈركىستان گوبىرئاتورىيەسى ②، گېنېرال كولپاكوۋسكى جانا بىلىرى ئۆمەكنىڭ بارلىق ئەزالىرى شەرىپىگە ئۇزىتىش زىياپىتى بەرگەنىدى. ئۇ زىياپەتتە قەدەھ سۆزى سۆزلىدى.

① پوۋسكا — تۆت چاقلىق رېسورلۇق مەپە.

② ئۆلكە باشلىقى، باش ۋالىي.

③ كولپاكوۋسكى بۇ چاغدا تۈركىستانغا گوبىرئاتور بولغانىدى.

— قەشقەر سودا مەرگىزى بولۇش سۈپىتى بىلەن، —  
دېگەندى ئۇ، — چاكتو ① نى بېسىپ چۈشىدىغان ئۇرغۇن  
ئەۋزەللىكلەرگە ئىگە. شۇنىڭ بىلەن بىللە، ئۇ سىياسىي جەھەتتە  
مەيلى روسىيە ئۈچۈن بولسۇن، مەيلى ئەنگىلىيە ئۈچۈن بولسۇن،  
ناھايىتى زور ئەھمىيەتكە ئىگە بىر شەھەر ھېسابلىنىدۇ. چار  
پادىشاھ ئالېكساندر II جانابىي ئالىيلىرىنىڭ دانا تەدبىرى  
بويىچە، بىزنىڭ بېيجىڭدىكى خارجى ئىشلار ۋەكىلىمىز بارون  
ۋرانگىل جانابلىرى مانجۇ ئىمپېراتورلۇقىنىڭ خارجى ئىشلار  
ۋەكىلى لى خۇڭجاڭ دارىن جانابلىرى بىلەن ئۆتكۈزگەن  
سۆھبىتىدە ئورتاق تونۇشقا كەلگەچكە، ئىلى ۋەقەسى ② ئوڭۇشلۇق  
بىر تەرەپ قىلىندى.

ئۇ سەل توختۇپىلىپ، ئاندىن سۆزىنى داۋاملاشتۇردى:  
— باش شتاب ئوفىستېرى بارون، كاپىتان كولبارس ③  
باشچىلىقىدىكى روسىيە ۋەكىللەر ئۆمىكى قەشقەردە ئەمىر  
ئىسلام، ئاتالىق غازى بەدۋلەت جانابىي ئالىيلىرى

---

① چاكتو — روسىيىنىڭ يىراق شەرقتىكى بىر شەھىرىنىڭ نامى.

② 1870 - يىلى قىشتا، بەدۋلەتنىڭ قوشۇنلىرى ئۈرۈمچىنى بېسى  
ۋالغاندىن كېيىن، يەنىمۇ ئىلگىرىلەپ ماناس ئەتراپلىرىغا بېسىپ كەلدى،  
بەدۋلەتنىڭ ئىلىدا ئەنگىلىيە پەرەس ھۆكۈمرانلىق ئورنىتىشىدىن ئەنسىرىگەن  
چارروسىيە دەرھال ئىلىغا ئەسكەر چىقىرىش قارارىغا كەلدى. 1871 - يىل  
2 - ئاينىڭ 22 - كۈنى ۋە 3 - ئاينىڭ 14 - كۈنى چاقىرىلغان ئىككى  
قېتىملىق ساراي يىغىنىدا، ئالېكساندر II ئىلىغا ئەسكەر چىقىرىش توغرىسىدا  
رەسمىي يارلىق چۈشۈردى. شۇ يىلى 5 - ئاينىڭ 15 - كۈنى چارروسىيە قوشۇن  
لىرى ئىككى يولغا بۆلۈنۈپ ئىلىغا ھۇجۇم قىلدى. 7 - ئاينىڭ باشلىرىدا،  
ئىلى سۇلتانلىقى ئۇرۇشتا يېڭىلىپ تەسلىم بولدى.

③ بارون، كاپىتان A.B كولبارس روسىيە ۋەكىللەر ئۆمىكىنى  
باشلاپ 1872 - يىلى 6 - ئايدا قەشقەرگە كەلگەندى.

بىلەن كۆرۈشكەندە، سودا گېلىشىمى ① ئىمزالاشقا مۇۋەپپەقىيەت  
بولغان بولسىمۇ، ئەپسۇس، «ئاۋۋال چىققان قۇلاقتىن كېيىن  
چىققان مۇڭگۈز ئېشىپ كېتىپتۇ» دېگەندەك، ئىنگىلىزلار

① چارروسىيە ۋەكىلى بارون، كاپىتان كولبارس 1872 - يىلى  
6 - ئايدا قەشقەرگە كەلگەندە، ئالدىن تەييارلانغان روسىيە - قەشقەرىيە  
شەرتنامىسى؛

ئەركىن سودىغا مۇناسىۋەتلىك بولغان تىۋەندىكى ماددىلارنى  
ياساۋۇل گېنېرال، فون. كاۋفمان جانابلىرى بىلەن يەتتە شەھەرنىڭ ئەمىر  
ئىسلامى بەدۆلەت جانابى ئالىيلىرى بىرلىكتە ئوتتۇرىغا قويغان ۋە بىردەك  
ماقۇل كۆرگەن.

### بىرىنچى بۆلۈم

بارلىق روسىيە پۇقرالىرى دىنىي ئېتىقادىنىڭ مەيلى قانداق  
بولۇشىدىن قەتئىينەزەر، يەتتە شەھەر پۇقرالىرىنىڭ تا بۈگۈنگە قەدەر ۋە بۇنىڭدىن  
كېيىنمۇ روسىيە ئىمپېرىيىسىنىڭ پۈتۈن دائىرىسى ئىچىدە سودا - تىجارەت  
قىلىشقا ھوقۇقلۇق بولغىنىغا ئوخشاش، يەتتە شەھەرگە بېرىپ تىجارەت قىلىشقا ھەمدە  
يەتتە شەھەر پادىشاھىنىڭ ھۆكۈمرانلىقىدىكى رايون ۋە شەھەر - بازارلاردىن  
ئۆزلىرى زىيارەت قىلىشنى خالىغان جايلارغا بېرىشقا ھوقۇقلۇق. يەتتە شەھەرنىڭ  
ئەمىر ئىسلامى بەدۆلەت جانابى ئالىيلىرى ئۆز زېمىنى دائىرىسى ئىچىدە روسىيە  
پۇقرالىرىنىڭ بىخەتەرلىكىگە، ئۇلارنىڭ سودا كارۋانلىرى ۋە بارلىق تەئەللۇل -  
قاتلىرىنىڭ بىخەتەرلىكىگە پۈتۈنلەي كاپالەتلىك قىلىدۇ ۋە ئۇلارنى قوغداشقا  
مەسئۇل بولىدۇ.

### ئىككىنچى بۆلۈم

روسىيە سودىگەرلىرى يەتتە شەھەرنىڭ سودا ساراىلىرى بار شەھەر  
ۋە بازارلىرىنىڭ ھەممىسىدە ئۆزلىرىنىڭ ماللىرىنى چۈشۈرۈش ئۈچۈن  
كارۋان ساراىلىرىنى ئوڭىچە ئىگىلەشكە ھوقۇقلۇق. يەتتە شەھەرلىك  
سودىگەرلەرمۇ روسىيىنىڭ يېزا - قىشلاقلىرىدا شۇنداق قىلىشقا ھوقۇقلۇق.

كېيىن قەشقەردە بىزنى يېسىپ چۈشتى. بىز قەشقەر  
قەۋمىدە كېيىمىز گەپ بولىدىغان ۋەزىيەتنى دەرھال  
ۋۇجۇدقا چىقارمايدىغان بولساق، ئەمدى كېچىكىپ قالغىمىز.  
پوۋۇسكا قەشقەرنىڭ كاتاڭ يوللىرىدا ئاستا چايقىلىپ  
كېتىپ باراتتى. ئۇ، كولپاكوۋسكىنىڭ سۆزلىرىنى ئويلاپ كېتىۋېتىپ.

### ئۈچىنچى بۆلۈم

روسىيە سودىگەرلىرى ئەگەر لازىم تاپسا، يەتتە شەھەرنىڭ ھەممە  
شەھەر - بازارلىرىدا ۋە كالتىچى (ئاقساقال) قويۇشقا ھوقۇقلۇق. ئاقساقالنىڭ  
ۋەزىپىسى - دائىمىي بازارلاردىن خەۋەر ئېلىش ۋە قانۇنلۇق گۈمرۈك بېجى  
ئېلىش. يەتتە شەھەرلىك سودىگەرلەرمۇ تۈركىستاننىڭ ھەرقايسى بازارلىرىدا  
ئەنە شۇنداق ھوقۇقلاردىن بەھرىمەن بولىدۇ.

### تۆتىنچى بۆلۈم

روسىيىدىن يەتتە شەھەرگە توشۇپ كېلىنگەن ياكى يەتتە شەھەردىن  
روسىيىگە توشۇپ بېرىلغان بارلىق تاۋارلاردىن باھاسىغا قاراپ %2.5 باج  
ئېلىنىدۇ. ھەرقانداق ئەھۋال ئاستىدا، بۇنداق باج يەتتە شەھەر تەۋەسىدىكى  
مۇسۇلمانلار تاپشۇرىدىغان باجنىڭ نىسبىتىدىن ئېشىپ كەتمەيدۇ.

### بەشىنچى بۆلۈم

روسىيە سودىگەرلىرى ۋە سودا كارۋانلىرىنىڭ ئەركىنلىكى ۋە  
بىخەتەرلىكى تولۇق تەمىن ئېتىلىدۇ. ئۇلار يەتتە شەھەر زېمىنى ئارقىلىق  
يەتتە شەھەر بىلەن چېگرىداش مەملىكەتلەرگە ئىختىيارىي بېرىپ كېلىلەيدۇ.  
يەتتە شەھەردىن كەلگەن سودا كارۋانلىرىمۇ مۇشۇنىڭغا ئوخشاش ئۇقايلىقتىن  
بەھرىمەن بولىدۇ. روسىيىگە تەۋە بولغان زېمىندىن ئۆتەلەيدۇ.  
يۇقىرىقى شەرتنامە 1872 - يىل 4 - ئاينىڭ 9 - كۈنى تاشكەنتتىن  
تەۋەتلىدى.

تۈركىستان باش ۋالىيسى گېنېرال فون. كاۋفمان جاساۋاتلىرى بۇ  
شەرتنامىگە ئىمزا قويدى ۋە مۇھۈرىنى باستى.

«تاييىس» گېزىتىنىڭ 1875 - يىلى 6 - ئاينىدىكى بىر  
پايدىدا سىر. ھېزىي راۋلىنىشۇنىڭ مۇنداق دەپ يازغانلىقىنى  
ئېسىگە ئالدى:

«...ئەگەر روسىيە قورال كۈچى بىلەن ۋە ياكى يەرلىك  
ھۆكۈمرانلارنىڭ ئىلتىماسىغا بىنائەن، شەرقىي تۈركىستان ①  
دا دومىنىئون قۇرسا - مەسىلەن، پەرغانىدىكى ھەرقايسى  
خانلىقلاردا قۇرغان دومىنىئونلىرىغا ئوخشاش - ھەمدە تىبەت  
ۋە ۋاھان ئارقىلىق ئايرىم - ئايرىم ھالدا كەشمىر ۋە كابۇل ②  
بىلەن مۇناسىۋەت ئورنىتىۋالسا، ئۇ ھالدا، شەك - شۈبھىسىزكى،  
دۆلىتىمىزگە نىسبەتەن ئىنتايىن زىيانلىق ئاقىۋەتلەرنى  
كەلتۈرۈپ بېرىدۇ. بىز ئىشنى سودا مۇناسىۋىتى جەھەتتە  
ئويلاشمىغان تەقدىردىمۇ، دۆلىتىمىزنىڭ ئۇ يەردىكى باشقا  
مەنپەئەتلىرىنى نەزەردە تۇتۇشىمىز كېرەك، بۇ مەنپەئەت  
شەك - شۈبھىسىزكى، ئەمىر ئىسلامنىڭ مۇستەقىل ھاكىمىيەتىنىڭ  
داۋاملىق ساقلىنىپ تۇرۇشىغا باغلىق بولۇپ قالدى...»

«تاييىس» گېزىتى ئەنگىلىيە پادىشاھلىق زوراغالىق  
مەھكىمىسىنىڭ كۆز قارىشىغا ۋەكىللىك قىلىدىغان

يەتتە شەھەر ئەمىر ئىسلامى ئاتىلىق غازى بەدۆلەت مۇھەممەت  
ياقۇپ بەگ جانسابى ئالىيلىرى ئۆزىنىڭ بۇ شەرتنامىگە قوشۇلغانلىقىنى  
ئىسپاتلاش ئۈچۈن، تارىخىي ھىجرىيەتنىڭ 1289 - يىلى ماھىي رەجەبىنىڭ  
24 - كۈنى (1872 - يىلى 6 - ئاينىڭ 8 - كۈنى) يېڭىساردا بۇ شەرتنامىگە  
ئۆز مۆھۈرىنى باستى.

بۇ شەرتنامە تۆرە كولېاۋىنىڭ ۋاستىچىلىكى بىلەن تۈزۈلدى.

① شىنجاڭنى دېمەكچى.

② كەشمىر بىلەن ئافغانىستان شۇ مەزگىللەردە ئەنگىلىيەنىڭ  
دومىنىئونلىرى ئىدى.



گېزىت ئىدى.

خىيال بىلەن بولۇپ كەتكەن كوروپاتكىن يېنىدا ئاتلىق كېتىۋاتقان ئەھمەتقۇلىنىڭ «ئەنە قەشقەر!» دېگىنىنى ئاڭلىماي «نېمە دەيسەن؟» دېگەندەك قىلىپ، ئۇنىڭغا تەئەججۇپلىنىپ قاراپ قالدى.

— جانابىي مىنىستىر ئەلچى، قەشقەرگە كەلدۇق! قايلسىلا، ئەنە ئاۋۇ پارقىراپ تۇرغان گۈمبەز ھەزرىتى ئاپپاق خوجىنىڭ مازارگاھى بولىدۇ، دەپ زوق - شوخ بىلەن سۆزلەپ كەتتى ئۇ.

ئەلچىلەر ئۆمىكىنىڭ تەرجىمانى سونارگولوۋ ئۇنىڭ سۆزىنى كوروپاتكىنغا تەرجىمە قىلىپ بەرگەندىن كېيىنلا، ئاندىن ئۇ ئۇنىڭ نېمە دەۋاتقانلىقىنى چۈشەنگەندەك قىلىپ بېشىنى لىگىشىتىپ قويدى...

ئۇلار قەشقەر شەھىرىگە كېلىپ تاكى 12 - ئاينىڭ 1 - كۈنىگىچە، بەدۆلەتنىڭ رۇخسىتىنى كۈتۈپ تۇرۇشتى. بۇ چاغدا بەدۆلەت كورلىدا ئىدى.

ئەلچىلەر ئۆمىكى قەشقەردە تۇرغان دەسلەپكى ئۈچ كۈندە، ئۇلارنىڭ ئىش - ھەرىكەتلىرى بەگقۇلبىگە تەرىپىدىن ئۈزلۈكسىز تەقىب قىلىنىدى. كېيىن، بۇنداق تەقىب نىمىشقىدۇر ئۈزلۈكسىز بوشاپ، ئەرگىن - ئازادە ھەرىكەت قىلىشقا رۇخسەت قىلىنىدى. 12 - ئاينىڭ 2 - كۈنى بەدۆلەتتىن «جانابىي ئەلچى ئۆزىنى ھەمراھلىرى بىلەن قوشۇپ كورلىغا ئېلىپ كېلىڭلار!» دېگەن پەرمان كەلدى. شۇنداق قىلىپ، روسىيە ئەلچىلەر ئۆمىكى يەنە يولغا چىقىپ، 1877 - يىلى 1 - ئاينىڭ 22 - كۈنى ئىككىنچى دارۇسەلتەنەت - كورلا شەھىرىگە يېتىپ كەلدى.

بەدۆلەت كورلىدا قەلئە ياساتقاندى. بۇ قەلئە تۆت چاسا، ئىككى قوۋۇقلۇق قەلئە ئىدى. قوۋۇقلارنىڭ بىرى تاغ

تەرەپتە بولۇپ، باششەگم دەرۋازىسى دەپ ئاتىلاتتى؛ يەنە  
 بىرى تۆۋەنكى تەرەپتە بولۇپ، تۆۋەنكى دەرۋازا دەپ  
 ئاتىلاتتى. بۇ ئىككى قۇۋۇق ئارىسىدا تۈز بىر كۈچا بولۇپ سېپىل  
 ئۇزۇنلۇقى تەخمىنەن بىر مىڭ يەتتە يۈز ئون چامدام كېلەتتى. شەھەر  
 ئىچىدە دۇكانلار كۆپ ئىدى. قەلئە بۇنىڭدىن بىرنەچچە يىل ئىلگىرى  
 سوقۇلغان بىر سېپىل بىلەن ئىھاتە قىلىنغان بولۇپ، سېپىل  
 ناھايىتى نېپىز بولغاننىڭ ئۈستىگە، يان تەرەپتىن  
 مۇداپىئەلىنىدىغان ئەسلىھەلىرىمۇ يوق دېيەرلىك ئىدى.  
 سېپىلنىڭ ئومۇمىي ئايلانمىسى تۆت چاقىرىم كېلەتتى.  
 شەھەرنىڭ كۈنچىقىش تەرىپىگە ئۈچ چاقىرىم كېلىدىغان  
 يەردە بىر قورغان بولۇپ، شەكلى تۆت چاسا ئىدى. بۇ  
 قورغانمۇ ئەتراپىدىن سېپىل بىلەن ئىھاتە قىلىنغان، ھەر بىر  
 تەرىپنىڭ ئۇزۇنلۇقى تەخمىنەن ئۈچ يۈز چامادىن كېلەتتى،  
 تۆت بۇرجىكىدە خىخىلىرى بار ئىدى. سېپىلنىڭ ئېگىزلىكى  
 تەخمىنەن ئۈچ غۇلاچ كېلەتتى. قورغاننىڭ شەھەر تەرەپكە  
 قارايدىغان بىرلا دەرۋازىسى بار ئىدى. قورغاندا جەمئىي  
 بەش دەستە ئەسكەر تۇراتتى، ئۈچ زەمبىرەك بار ئىدى.  
 كورلىدىن ئون ئىككى چاقىرىم يىراقلىقتا — شەرقىي — شىمال  
 تەرەپتە — توپىتېرەك دەپ ئاتىلىدىغان جايدا قورۇق  
 قورغىنى بار ئىدى. بۇ قورغاننىڭ ئىككى دەرۋازىسى بولۇپ،  
 ئارىلىقى يۈز چامدام كېلەتتى. قورغاننىڭ ئومۇمىي ئايلانمىسى  
 تەخمىنەن تۆت يۈز چامدام ئىدى. قورغان ئىچىدە ئەسكەرلەر  
 ياتىدىغان ئۆيلەر بار ئىدى. دەرياغا تەخمىنەن ئوتتۇز چامدام  
 ئۇزۇنلۇقتا بىر كۆۋرۈك سېلىنغان بولۇپ، قارشى قىرغاققا  
 مۇشۇ كۆۋرۈك بىلەنلا ئۆتكىلى بولاتتى. قورغاندا باششەگمىنى  
 قوغدايدىغان ئالتە يۈزدەك ئەسكەر بار ئىدى. ئۇلارغا شىر-  
 مۇھەممەت پەنساد دېگەن كىشى باشچىلىق قىلاتتى.  
 روسىيە ئەلچىلىرى كورلا شەھىرىگە يېتىپ كېلىپلا،

ئىككىنچى كۈنى بەدۋلەت ئۇلارنى قوبۇل قىلدى.

— بەدۋلەت جانابىي ئالىيلىرى، بىزىلەر بولساق جانابىي ئالىيلىرىنىڭ ئىلتىپاتىغا ئېرىشىپ، كەڭ زېمىنلىرىدا تۇنجى قېتىم مۇشۇنداق ئۇزاق سەپەر قىلىشقا مۇيەسسەر بولغان رۇسلاردۇرمىز. — دېدى روسىيە ئەلچىلەر ئۆمىكىنىڭ باشلىقى، مىنىستىر ئەلچى پولكوۋنىڭ كوروپاتكىن بەدۋلەتنىڭ ئۆمەك شەرىپىگە بەرگەن كۈتۈۋېلىش زىياپىتىدە. — بەدۋلەت جانابىي ئالىيلىرىنىڭ خىزمەتچىلىرى سەپىرىمىزنى ئاسانلاشتۇرۇش يۈزىسىدىن، بىزگە ئىمكانىيەتنىڭ بارىچە قولايلىق شارائىت يارىتىپ بەردى. بۇنىڭ ئۈچۈن، مەن تۈركىستان گوبىرنا تورى، گېنېرال كولپاكوۋىسكى، نامىدىن جانابىي ئالىيلىرىغا ئېھتىرام بىلدۈرمىگەن ۋە كۆپىتىن — كۆپ تەشەككۈر ئېيتىمەن!

سونارگولوۋ كوروپاتكىنىڭ سۆزىنى ئۇدۇللۇق تەرجىمە قىلىپ بەردى. بەدۋلەت ئۆزىنىڭ چۈشەنگەنلىكىنى بىلدۈرۈپ، بېشىنى ھەدەپ لىڭشىتىپ ئولتۇراتتى.

— سىلەر بىزنىڭ ئەزىز مېھمانلىرىمىز. — دېدى بەدۋلەت جاۋابىەن سۆز قىلىپ. — بىز قۇدرەتلىك يېرىم پادىشاھ، تۈركىستان گوبىرنا تورى گېنېرال كولپاكوۋىسكى جانابىلىرى بىلەن بولغان دوستلۇقىمىزنى چىڭىتىشنىلا ئۈمىد قىلىمىز. چۈنكى، بىز ئاتىۋان بىر ئادەمىز، شۇڭا، سىلەرنىڭ ياردىمىڭلارغا موھتاجىمىز.

بەدۋلەتنىڭ سۆزىنى ئۇنىڭ خارچى ئىشلار ئەمەلدارلىرىدىن بىرى بولغان زامانخان ئەپەندى رۇسچىغا تەرجىمە قىلىپ بەردى.

— بىز قەشقەردىن كورلىغىچە بولغان بۇ ئۇزاق سەپىرىمىزدە، دېدى كوروپاتكىن، — مۇنبەت يۇرتلارنى، ئۈنۈمىمىز چۆل — باياۋانلارنى بېسىپ ئۆتتۇق، كىشىلەر

بىلەن ئۇچراشتۇق. بەدۋلەت جانابىي ئالىيلرىنىڭ سەلتەنىتى ئاستىدىكى پۇقرالارنىڭ يۇۋاش - مۆمىن ئىكەنلىكىنى كۆردۇق. شۇنىڭغا تېخىمۇ چوڭقۇر ئىشەندۈڭكى، بەدۋلەت جانابىي ئالىيلرى قۇدرەتلىك بىر ئەلنى قۇرۇپ چىقىپلا قالماي، بەلكى، ئۇنى دانالىق بىلەن ئىدارە قىلىدىغان كۈچ - قۇدرەتكىمۇ ئىگە ئىكەن.

زىياپەتنىڭ ئاخىرىدا، كوروپاتكىن روسىيە ئەلچىلەر ئۆمىكىنىڭ بۇ قېتىم قەشقەرگە كېلىشىدىكى مەقسىتىنىڭ بۇ يەردىكى خەلق بىلەن روسىيە خەلقى ئرتتۇرىسىدا ئەزەلدىن داۋاملىشىپ كېلىۋاتقان سەمىمىي دوستلۇقنى تېخىمۇ كۈچەيتىش ئىكەنلىكىنى قايتا - قايتا ئىزھار قىلدى.

بىرنەچچە كۈن ئۆتكەندىن كېيىن، بەدۋلەتنىڭ خارچى ئىشلار ۋەكىلى زامانخان ئەپەندى روسىيە ئەلچىلىرى چۈشكەن مېھمانخانىغا كەلدى. ئۇ بەدۋلەتنىڭ تاپشۇرۇقىغا ئاساسەن روسىيە ۋەكىللىرى بىلەن سۆھبەتلىشىشكە باشلىدى.

1877 - يىل 2 - ئاينىڭ 1 - كۈنى، زامانخان ئەپەندى كوروپاتكىنغا بەدۋلەتنىڭ نامازشامىدىن كېيىن ئۇنىڭ بىلەن خۇسۇسىي سۆھبەتلىشىشنى خالايدىغانلىقىنى ئۇقتۇردى. بەدۋلەت ئادەتتە، ئاخشى تولىمۇ خۇش كەيپ بولاتتى. شۇڭا، ئۇ ئەڭ يېقىن، ئەڭ قەدىرلىك دەپ تونۇغان مېھمانلىرىنىلا نامازشامدىن كېيىن قوبۇل قىلاتتى.

كوروپاتكىن بەلگىلەنگەن ۋاقىتتا سونارگولوۋنى ئېلىپ بەدۋلەتنىڭ ھۇزۇرىغا يېتىپ كەلدى. بەدۋلەت ئۇنى خۇددى بىرىنچى قېتىمىدىكىدەكلا قىزغىن كۈتۈۋالدى. ئۇ مېھمانلارنى ئولتۇرۇشقا تەكلىپ قىلغانىدىن كېيىن، ئۆزىنىڭ روسىيە تەرەپنىڭ چېگرىسىنى بېكىتىش ھەققىدىكى پىكرىنى ئاڭلاپ بېقىشنى خالايدىغانلىقىنى بىلدۈردى.

— مېنىڭ بۇ قېتىمقى سەپىرىمنىڭ ئاساسىي مەقسىتى،—

دېدى كۈرۈپاتكىن، — پادىشاھلىقىمىز بىلەن بەدۋلەت جانابىي ئالىيلرىنىڭ ئوتتۇرىسىدىكى دوستلۇقنى تېخىمۇ چىڭىتىش مۇشۇ مەقسەتكە بىنائەن، روسىيىنىڭ ھازىرقى پەرغانە ئۆلكىسى بىلەن بەدۋلەت جانابىي ئالىيلرىنىڭ تەسەررۇپىدىكى زېمىننىڭ چېگرىلىرىنىڭ ئاساسىي ئايرىلىش نۇقتىلىرىنى بەلگىلەپ چىقساقمىكىن دەپ قارايمەن.

— مىنىستىر ئەلچى جانابلىرىنىڭ بۇ ھەقتىكى ئېنىق كۆز قارىشىنىڭ قانداق ئىكەنلىكىنى بىلگۈم كېلىدۇ. مالال كۆرمىسىڭىز دەپ باققان بولسىڭىز؟

— تۈركىستان گوبىرئاتورى، گېنېرال كولپاكوۋسكى جانابلىرى مېنى جانابىي ئالىيلرىنىڭ ھۇزۇرىغا ئالاھىدە تولۇق ھوقۇقلۇق باش ئەلچى قىلىپ ئەۋەتىدىغان چاغدىلا، بۇ چېگرىلارنىڭ كېسىپ ئۆتىدىغان مەلۇم نۇقتىلىرىنى ماڭا كۆرسىتىپ بەرگەنىدى. مۇبادا، بەدۋلەت جانابىي ئالىيلرى تۈركىستان گوبىرئاتورىنىڭ ئارزۇسى بويىچە چېگرا سىزىقىنى قوبۇل قىلىشنى خالىسا، بۇ ئەسەر ئىسلام، ئاتالىق غازى بەدۋلەت جانابىي ئالىيلرىنىڭ قۇدرەتلىك روسىيە بىلەن بولغان ئىناق قوشنىدارچىلىق مۇناسىۋەتىنى كۈچەيتىشنى خالايدىغانلىقىنىڭ ئەڭ كۈچلۈك دەلىلى بولۇپ قالغۇسى.

— بۇ زېمىن بىزگە ئەجدادلىرىمىزدىن مىراس قالغان. ئىگىلىك ھوقۇقىنىڭ تەقدىرىمۇ بەندىنىڭ تەقدىرىگە ئوخشاش خۇدانىڭ ئىرادىسى بويىچە بولىدۇ، — دېدى بەدۋلەت پىيالىدىكى پۇراقلىق لۇڭ-جېن چېيىنى بىر ئوتلىۋالغاندىن كېيىن، — بەزى ھۆكۈمرانلار ئۆز دۆلىتىنى دانالىق بىلەن ئىدارە قىلغانلىقتىن، ئۆز دۆلىتىنىڭ كۈچ - قۇدرىتىنى نامايان قىلالىدى ۋە ئۆز دۆلىتىنىڭ زېمىنىنى كېڭەيتەلەيدى. بەزى ھۆكۈمرانلار بولسا، ئۆزلىرىدىكى بىرمۇنچە نۇقسانلار تۈپەيلىدىن، بۇنداق

كۈچ - قۇدرەتتىن مەھرۇم بولۇپ، ئاتا - بوۋىلىرى ۋە ئەجدادلىرىنىڭ بىرقانچە ئىسىرلەردىن بۇيان قولغا كەلتۈرگەن نەتىجىلىرىنىمۇ قولدىن بېرىپ قويدى.

— جانابىي ئالىيلىرى، ناھايىتى ھەق گەپ قىلىدىلا. قوقان بۇنىڭدىن ئون ئۈچ يىل ئىلگىرىلا، پۈتۈن ماۋرەئۇننەھىر<sup>①</sup>دە ئەڭ قۇدرەتلىك بىر دۆلەت ئىدى. ئۇنىڭ چېگرىسى غەربتە چىمكەنت شەھىرىگە، شەرقتە قۇرتقا قورغىنىغا، جەنۇبتا قەشقەر تۈزلەڭلىكىگە چىققىلى بولىدىغان تاغ تىزمىلىرىغا تۇتاشتى، قوغۇشۇن كېنى<sup>②</sup> بىلەن تاشقورغان ئۇنىڭ چېگرىسىدىكى ئالدىنقى سەپ قاراۋۇلخانىلىرى بولۇپ ھېسابلىناتتى.

— ئەچكى نىزا ۋە خۇدايارخاننىڭ لىڭتاسىملىقى تۈپەيلىدىن، دەسلەپتە بۇ دۆلەتنىڭ بەزىبىر شەھەرلىرى قولدىن كەتتى. ئارقىدىن ئەسلىدىن تارتىپلا قوقان خانلىقىغا تەۋە بولۇپ كېلىۋاتقان پۈتكۈل پەرغانە ۋادىسى ئاق پادىشاھنىڭ ئىمپېرىيىسىگە قوشۇۋېلىندى،— دېدى بەدۆلەت ئىستىھزا بىلەن.

— بەدۆلەت جانابىي ئالىيلىرىنىڭ پەرمانىغا بىنائەن يېڭىدىن قۇرۇلغان ئوقسالۇر<sup>③</sup>، مەشرەپ<sup>④</sup>، ئۇلۇغچات<sup>⑤</sup>، ناغرا چالدى<sup>⑥</sup>، جىغىن<sup>⑦</sup> ۋە ئەركەشتام<sup>⑧</sup> قاتارلىق قورۇللار ھالا بۈگۈنكى كۈنگە كەلگەندە، قەشقەردىن ئوشقا بارىدىغان يولنى بويلاپ نۇرنىڭ تەبىئىي چېگرىسىغىچە كېڭەيدى. شۇنىڭدەك يەنە، ئۆزكەنت شەھىرىگە بارىدىغان يولنى بويلاپ، ئالاىغۇ ۋادىسىدىكى ئويمانلىق تەبىئىي چېگرىسىغىچە بېرىپ يەتتى،— دېدى كورۇپاتكىن.

① تارىخىي جۇغراپىيەۋى يەر نامى. ئادەتتە ئوتتۇرا ئاسىيادىكى سىر دەرياسى بىلەن ئامۇ دەرياسىنىڭ ئارىلىقىدىكى يەرلەرنى كۆرسىتىدۇ.

②، ③، ④، ⑤، ⑥، ⑦، ⑧ يەر ناملىرى. جۇڭگو چېگرىسى ئىچىدە.

ھازىرقى ئۇلۇغچات ناھىيىسىگە قارايدۇ.

— روسىيە ھۆكۈمىتىمۇ بوش كەلگىنىنى يوق-قۇ؟  
مىنىستىر ئەلچى جانابلىرى، — دېدى بەدۋلەت. — قوقان  
خانلىقىنى ئىشغال قىلىۋالدىڭلار، ئۇنىڭدىن تاشقىرى، ئۇزۇڭلار  
ئىگىلەش زۆرۈر دەپ ھېساپلىغان تاغلىق جايلارنىڭ ھەممىسىگە  
ئىچكىرىلەپ كىرىۋالدىڭلار. ئىسپارا ①، ئۇچقۇر ②، غۇلجا،  
چېلەك ③ ۋە ياركەنت ④ قاتارلىق جايلارنىمۇ ئىشغال  
قىلىۋالدىڭلارغۇ؟ پۇقرالىرىمىز بۇرۇندا ئەنجانغا ئۇدۇل بېرىپ—  
ئۇدۇل قايتىپ كېلەلەيتتى. ھالا بۈگۈنكى كۈندە، زاستاپلىرىڭلار—  
دىكى سولداڭلىرىڭلار تەرىپىدىن توسۇلۇپ قېلىپ، بارغانلار  
قايتالمايۋاتىدۇ، كەلگەنلەر كېتەلمەيۋاتىدۇ.....

— بىزنىڭ چېگرىمىز سىزنىڭ پۇقرالىرىڭىزغا ھەرقاچان  
ئوچۇق. ئادەملىرىڭىز بىمالال بېرىپ — كەلسە بولۇۋېرىدۇ.  
— سۆزۈمگە ئىشەنمەيسىزمۇ؟ — دەپ ئىستېھزا بىلەن  
كۈلدى بەدۋلەت، — تېخى يېقىندىلا يۈز بەرگەن بىر ۋەقەنى  
سىزگە ھېكايە قىلىپ بېرىشىمىز مۇمكىن.

— قېنى، مەرھەمەت! قۇلىقىم سىزدە....

— بىزدىن ئىمىرھەمزە ئىسىملىك بىر سودىگەر ئەنجانغا  
بارغانىكەن، ئۇ يەردىن رۇس يېرىگە بېرىپتۇ. ئۇ چاغدا، رۇسلار  
بىلەن پەرغانە ئوتتۇرىسىدا ئۇرۇش بولۇۋاتقانىكەن. ئۇ قەشقەرگە  
قايتىپ كەتمەكچى بولۇپ يولغا چىقىپتۇ. چېگرىغا كەلگەندە  
زاستاپتىكى رۇس سولدىتى ئۇنى توسۇپ قويۇپ چېگرىدىن  
ئۆتكىلى قويماپتۇ. ئۇ ئۇنى دەپ — بۇنى دەپ، ھېلىقى رۇس  
سولدىتىنى زادىلا قايىل قىلالماپتۇ. سولداڭ: «ئەگەر چېگرىدىن  
ئۆتۈپ ئۆز يۇرتۇمغا كېتىمەن دېسەڭ، ئالدى بىلەن ئانكىت تول  
دۈرسەن. ئانكىتنى ناچالنىكىمىز تەستىقلىغاندىن كېيىن، ئاندىن  
سېنى قويۇپ بېرىمىز» دەپتۇ — دە، بىر پارچە ئانكىتنى

①، ②، ③، ④ — يەر ناملىرى. ھازىر قازاقىستان

چېگرىسى ئىچىدە.

قولغا ئېلىپ ھېلىقى ئىمىر ھەمزە دېگەن كىشىدىن سوراپتۇ؛  
— نوا ئىسىم؟

— ئىسىمىم مىر مىرەمىزى مىرزا شاھ ئابدۇ كاششاپ  
يارمۇھەممەت قۇل خوجا،— دەپ جاۋاب بېرىپتۇ ئۇ.  
سولدات يەنە؛

— نوا فامىلەڭ؟ — دەپ سوراپتۇ. ھېلىقى كىشى چىرايىنى  
ئۆزگەرتىپ تۇرۇپ؛

— فامىلەم مىرزا ساتتار مەترەپم ئابدۇ شاگىيۇ ئەمىرىدىن  
مەمەت ئەيسا خان خوجا،— دەپ جاۋاب بېرىپتۇ. رۇس سولدىت  
نىڭ ئىمانى ئۇچۇپ؛

— نو، يىبىتتۇايمات، بۇ كايدا پاتادى؟ بارسا كېرەك،  
كەتسە كېرەك! — دەپ ئىمىر ھەمىزنى قويۇپ بېرىپتۇ. بىز  
كولبارس تۆرە بىلەن سودا كېلىشىمى تۈزۈشكەندە، ئىككى ئەل  
پۇقرالىرى ئىركىمىن — ئازادە بېرىپ كېلىشىدۇ، دەپ كېلىش  
كەندۇق. بۇ جانابىي مىنىستىر ئەلچىنىڭ ئېسىدە بولسا كېرەك؟  
— چېگرىنىڭ قاتتىق قامال قىلىنىشى تامامەن باسمىچىلارنىڭ

تىنىچ پۇقرالارنى پاراكەندە قىلىشىدىن ساقلىنىش ئۈچۈن  
بولۇۋاتقان ئىش،— دېدى ئالدىراپ — تېنەپ كورۇپاتكىن،—  
تۈركىستان گوبىرئاتورى ئۆزىنىڭ تەسەررۇپىدىكى پەرغانە  
ئۆلكىسىدىكى روسىيە ئاھالىسىنىڭ بۇنىڭدىن كېيىنكى تىنچلىقى  
ئۈچۈن، بىز ئىككى تەرەپنىڭ ئوتتۇرىسىدىكى چېگرا لىنىيىسىنىڭ  
بەزى ئاساسىي نۇقتىلىرىنى تۆۋەندىكىچە ئورۇنلاشتۇرۇش مەسىلىسى  
ئۈستىدە بەدۋەلت جانابىي ئالىيلىرى بىلەن مەسلىھەتلىشىشنى  
خالايدۇ؛ بۇ چېگرا لىنىيىسى سۆڭەك تاغ ئېغىزى ① دىن باشلىنىپ،

---

① جۇڭگو بىلەن قىرغىزىستان ئوتتۇرىسىدىكى تاغ ئېغىزى، ئۇلۇغچات  
ناھىيىسىنىڭ تويۇن يېزىسى تەۋەسىدە.



ئۇلۇغچات قورغىنىنى ① ئارقىلىق مالتابار تېغى ② بىلەن ئۆتۈشى كېرەك. سۆڭەك تاغ ئېغىزى چىمكەنت بىلەن جانابىي ئالىيلرىنىڭ زېمىنى ئوتتۇرىسىدىكى چېگرىنىڭ غەربىي - جەنۇبىدىكى ئەڭ ئاخىرقى نۇقتىسى بولۇشى شەرت. شۇنداق بولىدىكەن، ئۇ ھالدا ئۇلۇغچات قورغىنى، ناغرا چالدى، جىغىن ۋە ئەركەشتام قاتارلىق قورۇللارنىڭ ھەممىسى روسىيىگە تاپشۇرۇپ بېرىلىشى لازىم...

كورروپاتكىن ئۇلۇغچات بىلەن مالتا بارنى بۇنىڭدىن كېيىنكى چېگرا نۇقتىسى قىلىشنى ئوتتۇرىغا قويغاندا، بەدۋلەت خۇددى تىكەندە ئولتۇرۇۋالغاندەك ئورنىدىن سەكرەپ تۇرۇپ كەتتى. ئەمما، تاكى كورروپاتكىننىڭ سۆزى تۈگىگەنگە قەدەر ئۆزىنى قاتتىق بېسىۋېلىپ پاراك قىلمىدى. ئاندىن ئۇ ئېيتقان جايلارنى روسىيىگە ھەرگىزمۇ ئۆتكۈزۈپ بەرمەيدىغانلىقىنى، ئۆزىنىڭ بۇ چېگرا نۇقتىلىرىغا ئىگىدارچىلىق قىلىش ھوقۇقى بارلىقىنى ئەپچىللىك بىلەن ئوتتۇرىغا قويدى ۋە زامانخان ئەپەندىگە كورروپاتكىننى كۆرسىتىپ تۇرۇپ تولىمۇ ھاياجانلانغان ھالدا:

— ئۇ مېنىڭ ناغرا چالدى بىلەن ئۇلۇغچاتنى روسىيىگە بېرىۋېتىشىمنى تەلەپ قىلىۋاتىدۇ. بۇ ھازىرقى چېگرىنى بىزنىڭ تەۋەيىمىزنىڭ ئىچكىرىسىگە قاراپ تۆت يۈز چاقىرىم كەڭلىكتە سوزىمىز دېگەن گەپ! نەدىمۇ ئۇنداق ئاسان ئىش بار ئىكەن؟ مەن روسىيىنىڭ بۇ يولسىز زېمىن تەلپىنى قەتئىي رەت قىلىمەن! ئۇ زېمىن بىزگە ئاتا - بوۋىلىرىمىزدىن مىراس قالغان! — دېدى.

سۆھبەت شۇنىڭ بىلەن ئاياغلاشتى.

كورروپاتكىن ئۇلۇغچات قورغىنى بىلەن باشقا قورۇللارنى روسىيە تەرەپكە ئۆتكۈزۈپ بېرىشنى تارتىنمايلا تەلەپ قىلغاندا،

① كونا ئۇلۇغچات كۆزدە تۇتىلىدۇ.

② مالتابار تېغى جۇڭگو بىلەن تاجىكىستاننىڭ ئوتتۇرىسىغا جايلاشقان بولۇپ، دېڭىز يۈزىدىن 6346 مېتىر ئىگىز كېلىدۇ.

مۇنداق ئىككى ئامىلىنى ئاساس قىلغانىدى: بىرىنچىدىن، روسىيە ئەلچىلەر ئۆمىكىدىكىلەر ئىككىنچى دارۇ سەلتەنەت — كورلا شەھىرىگە يېتىپ كېلىشتىن ئىلگىرى، بەدۋلەتنىڭ تولىمۇ تەس كۈنگە قالغانلىقىنى چوڭقۇر ھېس قىلىشقانىدى. چۈنكى، بەدۋلەت ئۆز ئارمىيىسىنىڭ ۋە پۇقرالىرىنىڭ بۇرۇنقىدەك قىزغىن قوللىشىدىن مەھرۇم بولۇپ قېلىۋاتقانىدى. ئۇنىڭ ئۈستىگە، بەدۋلەتنىڭ خەزىنە ئىمارىتىمۇ كىرىم چىقىمى قاپلىيالىي، قۇرۇقلىنىپ قېلىۋاتقانىدى؛ ئىككىنچىدىن، مانجۇ خاقانلىقى بىلەن بەدۋلەت ئوتتۇرىسىدىكى يۈز بېرىش ئالدىدا تۇرغان ئۇرۇشتا، ئاخىرقى ھېسابتا، قايسى تەرەپنىڭ يېڭىپ چىقىدىغانلىقى ھازىرچە تېخى مەلۇم ئەمەس ئىدى. شۇڭا، بەدۋلەتنىڭ روسىيىنىڭ تەلپىنىسى رەت قىلغانلىقىغا كورروپاتكىن ئانچە خاپا بولۇپمۇ كەتمىدى. ئۇنىڭچە بولغاندا، بۇ چېگرا لىنىيىسى مەسىلىسىنى ھەل قىلىشقا بەكمۇ ئالدىراپ كېتىش ھاجەتسىز ئىدى...

2 - ئاينىڭ 13 - كۈنى، زامانخان ئەپەندى مىنىستىر ئەلچى كورروپاتكىنغا بەدۋلەتنىڭ ئۇلارنىڭ ھەربىي قوشۇنلارنىڭ مەشقىنى كۆرۈپ باقساق، دېگەن تەلپىنى ماقۇل كۆرگەنلىكىنى ئۆتتۈردى. ھەربىي مەشق تۆۋەنكى دەرۋازىنىڭ سىرتىدا، كۆنچى دەرياسىنىڭ بويىدىكى توقايلىقتا ئۆتكۈزۈلدى.

شەھەرنىڭ كۈنچىقىش تەرىپىدىكى قورغاندىن ھەربىي ئوربىستىرنىڭ مۇزىكا ساداسى ئىچىدە بەدۋلەتنىڭ ئاتلىق ئەسكەرلەر قىسمى — «ئاۋغان دەستىسى» چىقىپ كەلدى. ئۇلارنىڭ كىيىملىرىمۇ ئاۋغانچە بولۇپ، ئاتلىرىنىڭ رەڭگىگە ئاساسەن، ئاق دەستە، قۇلا دەستە، تورۇق دەستە دېگەن بۆلەكلەرگە بۆلۈنەتتى. ئۇلارنىڭ كىيىملىرىنى ھەربىي فورمىغا ئوخشايدۇ دېگەندىن كۆرە، تولاراق سېرىك ئويۇندىكى ئات ئويۇنى قىلىدىغانلارنىڭ كىيىملىرىگە ئوخشايدۇ، دېسە توغرا بولاتتى. بۇلار دائىم قورغاندا تۇراتتى. بەدۋلەت قەيەرگە بارسا، ئۇنىڭ قارارگاھىنىڭ يېنىدا

ئاۋغان دەستىسىگە ئاتاپ قورغان ياسىلاتتى. ئۇلارغا قورغاندىن چىقىش قەتئىي مەنئى قىلىنغانىدى. ئۇلارنىڭ ھەممىسى يىگىرمە بەش - يىگىرمە ئالتە ياشلاردىكى يىگىتلەر ئىدى.

بۇ قېتىمقى ھەربىي مەشىقتە، ئۈچ مىڭدەك سەرۋاز چوڭ چاسا سەپ شەكلىدە تىزىلدى. سەپنىڭ مەركىزىدە، سەككىز دانە ئارقىدىن ئوقلىنىدىغان توپ بىلەن قوراللانغان سەككىز سەرۋازلار سۈتتىسى تۇراتتى. ئۇلارغا جامەدار پەرۋانچى ئىسىملىك بىر ئاۋغان قوماندانلىق قىلاتتى. سەرۋازلار بەللىرىگە كەڭ چەم كەمەر باغلىغان، بۇ كەمەرلىرىگە ئوق - دورا ۋە پىستان خالتىلىرىنى ئېسىۋالغانىدى. ئۇلارنىڭ تېرە شالۋۇرلىرى تولىمۇ كونىراپ كەتكەنىدى، ئۇلار نەيزىلىك بەشئاتار ۋە ئونبىر ئاتار مىلىتىقلار بىلەن قوراللانغانىدى. بەزىلىرىنىڭ قولىدا بولسا يەرلىكلەر ياسىغان سۈمبىلىك بەردەڭكى مىلىتىقلارمۇ بار ئىدى.

سەرۋازلار كوماندا بويىچە، ھېلى كۈندىلەڭ سەپ بويىچە ئالغا بېسىش ھەرىكىتىنى ئورۇندىسا، ھېلى يېپىلغان سەپ بويىچە ھۇجۇم قىلىش ھەرىكىتىنى ئورۇندايتتى.

سەرۋازلار يېرىم كۈندەك ماھارەت كۆرسىتىپ، بىر قانچە ھەرىكەتلەرنى ئارقىمۇ ئارقا ئورۇندىغانىدىن كېيىن، بۇيرۇق بويىچە دەم ئېلىش ئۈچۈن توختىدى. ئۇلار توقايلىقتا بەشتىن - ئوندىن بولۇپ بۆلۈنۈپ دەم ئېلىپ ئولتۇرۇشتى. دەستىلەرنىڭ باشلىقلىرى ۋە پەنسادلار مەشق مەيدانىدىكى توپا سۇپىسىنىڭ ئۈستىدە، غىزايەپ، چاي ئىچىپ، چىلىم تارتىشىپ، قۇرۇق پاراڭ سېلىشىپ ئولتۇرۇشتى. چۈشتىن كېيىنكى مەشىقنىڭ تېخى خېلى ھايلى بار ئىدى. مۇراسىم سۇپىسىدا تۇرغان روسىيە ئەلچىلەر ئۆمىكىدىكىلەر چۈشتىن كېيىنكى مەشىقنى كۈتمەستىنلا، مېھمانخانغا قايتىشتى.

دەم ئېلىشىپ ئولتۇرۇشقان سەرۋازلارنىڭ ئىچىدە، ئون نەچچە ياشلىق بالىلارمۇ بار ئىدى. ئۇلارنىڭ يېنىدا ئاتىشى - يەتمىش.

لەرگە كىرىپ قالغان قېرى ئادەملەرمۇ ئولتۇراتتى. قېرىلارنىڭ ئىچىدە ھەتتا مىلىتىق كۆتۈرۈشكىمۇ ھالى يەتمىگۈدەك دەرىجىدىكى ھالىسىز ئادەملەر ۋە كېسەلەنلەرمۇ بار ئىدى. ئۇلارغا مەشققە پەقەت نەيزە كۆتۈرۈپ كېلىشكىلا رۇخسەت قىلىنغانىدى.

تەخمىنەن بىر ئاش پىشىمى ۋاقىت ئۆتكەندىن كېيىن، كاناي چېلىندى. سەرۋازلار، يىگىتلەر ئورۇنلىرىدىن سەكرەپ تۇرۇشتى — دە، مىلىتقىلىرىنى ئېلىپ ئۆزلىرىنىڭ باشلىقلىرىنىڭ ئالدىغا قاراپ يۈگۈرۈشتى. ئاغرىقلار بىلەن قېرىلارمۇ نەيزىلىرىگە تايىنىپ، دىڭگۈكشىپ سۆرەلگىنىچە ئۇلارنىڭ كەينىدىن ماڭدى. باشلىقلار سەرۋازلارنى سەپكە تۇرغۇزدى. ھەربىي ئورگېستىر سەپنىڭ ئوتتۇرىغا ئورۇنلاشتۇرۇلدى.

كوماندا بويىچە، سەرۋازلار ئالدى بىلەن چاسا سەپ تۈزدى. بۇ چاسا سەپنىڭ ئۇدۇل تەرىپىدە تۆت بۆلەك ۋە بەش زەمبىرەك، ئارقا تەرىپىدە ئىككى بۆلەك ۋە بىر زەمبىرەك بار ئىدى. سەپنىڭ يان تەرىپى بىلەن ئارقا تەرىپىدە بىر نەچچە بۆلەكتىن بىر تۈز سىزىق ھاسىل بولدى. بۇ سەپنىڭ ئوتتۇرىسىغىمۇ ئىككى زەمبىرەك ئورۇنلاشتۇرۇلغانىدى. سەپ شەكلى جامەدار پەرۋانىچىنىڭ بۇيرۇقى بويىچە تېز — تېز ئۆزگىرىپ تۇراتتى. ئالدىنقى كۈندىلەك سەپ بىردەمنىڭ ئىچىدىلا ئۆز سېپىنىڭ چىرىنغار قىسمى بىلەن سەپنىڭ بىرىنغار قىسمىنىڭ ئۇدۇلىغا يۆتكىلىپ مۇداپىئە شەكلىگە كىردى؛ ئىلغار سەپنىڭ ئاخىرقى قۇرۇندىكىلەر يەنە بىر دەمدىلا يان تەرەپكە قوشۇلۇپ چاسا سەپنى تېخىمۇ كېڭەيتتى. بەزىدە، ئىلغار سەپتىكى ئىككى باش بۆلەك تارقىلىپ، يان تەرەپكە ياكى ئارقا تەرەپكە ئۆتۈپ، ئۆز سېپىنى ئىككى قۇردىن تۆت قۇرغا ئۆزگەرتەتتى. شۇنىڭ بىلەن ھېلىقى چاسا سەپ كىچىكلەيتتى. سەرۋازلار زەمبىرەكلەرنى قوللىرى بىلەن ئىتتىرىپ ماڭاتتى. بۇ زەمبىرەكلەر چاسا سەپنىڭ ئىچىگە ئېلىنغان بولۇپ، بۇ چاسا سەپلەر ئالدىغا، ئارقىغا ياكى ئوڭ — سول تەرەپلەرگە

بۇرۇلغاندا، سەرۋازلار ھېلىقى زەمبىرەكلەرنى ھارۋىلىرىغا ئولتۇرغۇزاتتى. ئۇلارنىڭ ھەرىكىتىنىڭ تېزلىكىنى كۆرگەن ھەر قانداق ئادەم ھەيران قالاتتى.

چاسا سەپنىڭ ھەر قايسى تەرەپلىرى ئوق ئاتقاندا، سەرۋازلار بىر - بىرىگە ناھايىتى ياخشى ماسلىشاتتى. ئەمما، ئۇلار قوراللىرىنى يېڭىباشتىن بەتلىگەندە، ھەرىكىتى سەل تەرتىپسىزلىشەتتى.

ئىنگىلىز سوكوناسىدىن تىكىلگەن فورما كىيگەن، بېشىدىكى قىممەتباھا قاراكۆل كۆرپىسىدىن تىكىلگەن چىرايلىق يېڭىسارچە پاپىغىغا ئالتۇندىن نىشان قاندىغان، ئۇزۇن بويلۇق، گەۋدىلىك، قىزىق ياشلاردىكى بىر ھەربىي كۆرەك سۈپىسىدا ئۆرە تۇراتتى. بۇ كىشى — ئەمىر ئىسلام، ئاتالىق غازى بەدۋلەتنىڭ قوشۇنى لىسىرىنىڭ باش قوماندانى، ئەمرۇل ئۇمرا — ھەققۇلىبەگ ئىدى. ئۇنىڭ يېنىدا ۋىجىككىنە، چاشقان بۇرۇت بىر مانجۇ — بەدۋلەتنىڭ قېيىنئاتىسى خى بويۇن — قۇدالاي تۇراتتى. ئۇقوشۇنلارنىڭ باش مەشقاۋۇلى ئىدى.

بۇ چاغدا، ئەمرۇل ئۇمرا ھەققۇلىبەگ ئوڭ قولىنى يۇقىرى كۆتۈردى. باش مەشقاۋۇل قۇدالايىنىڭ كەينىدە تۇرغان بىر مەھرىمى قولىدىكى قىزىل بايراقچىنى يۇقىرىغا بىسىر كۆتۈرۈپ، ئاندىن يەرگە كېسىپ چۈشۈردى. ھەرىكەتتىكى پۈتۈن قوشۇن ئۆز ئورۇنلىرىدا توختاپ قالدى. ئەمرۇل ئۇمرا بىلەن باش مەشقاۋۇل مۇراسىم سۈپىسىدىن چۈشۈپ، سەپتە تۇرغانلار تەرەپكە قاراپ ماڭدى. ئۇلارنىڭ كەينىدىن ھەربىي فورما كىيىشكەن، باشلىرىدىكى يېڭىسارچە پاپاخلىرىغا ئالتۇن، كۈمۈش نىشانلارنى تاقىمىغان ئەمىرلەشكەرلەر، پەنسادلار، ئۇلارنىڭ كەينىدىن بولسا، قوللىرىغا سەبەند تۇتقان بىر دەستە مەھرىملەر دەستىسى ماڭدى. ئۇچىسىغا ياخشى ھەربىي پەشمەت كىيگەن ئون بەش ياشلاردىكى چەبدەس ئىككى مەھرىم ئەمرۇل ئۇمرا ۋە باش مەشقاۋۇل ئولتۇرغان

ئورۇندۇقلارنى دەس كۆتۈرۈپ ئېلىپ، ئۇلارنى ھەربىيلەرگە خاس قەدەملەر بىلەن، كېتىۋاتقان ئەمرۇل ئۇمرا ۋە باش مەشقاۋۇلدىن ئاۋۋال بېرىپ، سەپتە تۇرغان بىر سەرۋازلار دەستىسىنىڭ چېتىگە قويدى.

ئەمرۇل ئۇمرا بىلەن باش مەشقاۋۇل سەرۋازلارنىڭ يېنىغا كەلدى — دە، ھېلىقى ئورۇندۇقلاردا ئولتۇردى. ئەمىرلەشكەرلەر، پەنسادلار ئۇلارنىڭ ئەككى تەرىپىدە تىك تۇرۇشتى. قوللىرىغا سەبەند تۇتقان مەھرەملەر ئوفىتسېرلارنىڭ كەينىدە قاتار تىزىلىشىپ تۇردى.

ھەربىي مەشق باشلاندى...

## ئون تۆتىنچى باب

### تازىبۇلاقتىكى بۆرە ئويۇنى

مىلادى 1879 - يىلى 7 - ئاي. بەدۋىلەتنىڭ كورلىدىكى قارارگاھى.

باياتىن ئەمىرلەشكەر داخۇ تۇڭگانىنىڭ مۇلاھىزىلىرىگە قۇلاق سېلىپ جىم ئولتۇرغان بەدۋىلەت قولىدىكى چىلىمنى بىر شوراۋ قويغاندىن كېيىن، ئۇنى يېنىدىكى شىرەنىڭ ئۈستىگە قويۇپ قويدى.

— ئەمىرلەشكەر، قېنى سۆزلەۋېرىڭ، ئاڭلاپ ئولتۇرۇپتىمىز،— دېدى بەدۋىلەت ئۇنىڭ سۆزىنى توختاتقانلىقىنى كۆرۈپ.  
— ليۇ جىڭتاڭ باشلاپ چىققان بۇ قارا چېرىكلەر ئاۋ-ۋالقى قارا چېرىكلەردىن كۆپ پەرقلىنىدۇ،— دەپ مۇلاھىزىلەرنى داۋاملاشتۇردى داخۇ تۇڭگانىي بەدۋىلەت ئىجازەت بەرگەندىن كېيىن،— پايدا - زىيان مەسىلىسىدە، ليۇ جىڭتاڭ ئاۋۋالقى مانجۇ سەردارلىرىدەك سەرلەپ - مىسقاللاپ ئولتۇرمايدۇ. ئۇ جەڭنى بىرنىڭ كەينىدىن بىرنى ئۇلاپ قىلىشنى ياخشى كۆرىدۇ. ئۇ، تەيپىنەنىڭ چاڭموزىلىرىنى ئۆزىنىڭ «بۇدۇشقاق جېڭى» ھېلىسىگە تايىنىپ يەڭگەن.

— ئەمىرلەشكەر جانابلىرى، ئۇل «بۇدۇشقاق جېڭى» دېگەن قانداق ھىيلە؟ بىز ئاڭلىمىغانكەنمىزغۇ؟ — دېدى بەدۇ-لەت چېلىنى قولغا ئېلىۋېتىپ.

— بۇدۇشقاق قويىنىڭ يۇڭىغا بىر چاپلاشتىمۇ، ئۇنى بىردىن — بىردىن تىرىپ ئېلىۋەتمىگۈچە زادى ئاجرىمايدۇ. ليۇ جىڭتاڭ بۇدۇشقاقنىڭ ئاشۇ خۇسۇسىيىتىنى ئۇرۇشقا تەتبىقلىغان. تەيپىنەمنىڭ چاڭموزىلىرى دەسلەپتە ئۈستۈن كېلىپ، خاقانلىقنىڭ بىرنەچچە چوڭ شەھىرىنى ئىشغال قىلدى. ئاستا — ئاستا بېيجىڭگە قىستاپ كەلدى. خاقان شىئەنگە قېچىپ كېلىۋالدى. بۇ چاغدا، ھازىرقى لەنجۇ سىڭنىڭ زۇڭدۇسى زوزۇڭتاڭ چاڭجياڭ دەرياسى بويىدا تەيپىنەمنىڭ چاڭموزىلىرى بىلەن جەڭ قىلىۋاتقانىدى. ئۇ، ليۇ جىڭتاڭنىڭ «بۇدۇشقاق جېڭى» دېگەن ھىيلىسىگە تايىنىپ، ئۇلارنىڭ ھۇجۇمىنى بىستېچىت قىلدى. تەيپىنەمنىڭ چاڭموزىلىرىغا بىر چاپلىشىۋالغان بارمۇ، بىچارىلەرنى ھاردۇرۇپ، ئۇلارنىڭ كۈچى خورىتىپ، تاكى ماغدۇرىدىن كەتكەنگە قەدەر، نەگە بارسا، شۇ يەرگىچە قوغلاپ بېرىپ زەربە بەردى.

— دەرۋەقە، مۇھاربىيە ئىشلىرىدا بىر خىللا ھىيلىنى قوللىنىۋەلگەن بىلەن بولمايدۇ، — دەپ سۆزىنى داۋاملاشتۇردى ئۇ، — بۇ نۆۋەت كۈلىدىن چىققان بۇ قارا چېرىكلەرگە ئەمدى بۇرۇنقىدەك چارە بىلەن تاقابىل تۇرىمىز دېسەك، يېڭىلىپ قالىمىز. ئۇنىڭ ئۈستىگە، بىزگە قاراپ كېلىۋاتقىنى يىگىرمە يىلدىن بۇيان توختاۋسىز ئۇرۇش قىلىپ، خېلىلا تەجرىبىلىك بولۇپ قالغان دۈشمەن. ئۇلارنىڭ سەردارلىرىنىڭ سۆڭىكى قاتتى. مېنىڭچە، بىز ئۇلارنىڭ «بۇدۇشقاق جېڭى» ھىيلىسىنى «تائىگازا ھىيلىسى» بىلەن يېڭىشىمىز لازىم.

— بەللى، بەللى! يېڭى — يېڭى گەپلەرنى ئاڭلىغىلى تۇردۇقۇ؟ قېنى، ئەمىرلەشكەر جانابلىرى، بۇ «تائىگازا ھىيلىسى»



سى» دېگىنىڭىز قانداق ھىيلە؟

— جانابىي ئالىيلىرى، — دەپ سۆز باشلىدى داخۇ تۇڭ.  
گائىي ئورنىدىن تۇرۇپ بەدۋلەتكە تەزىم بەجا كەلتۈرگەندىن  
كېيىن، — بىز تۇڭگانىيلاردا: «بىر گەز ئۆرلىسە شەيتىنى،  
ئون گەز كۆكلەر موللىسى» دېگەن گەپ بار. كۇچانىڭ تاڭگا-  
زىنى ناھايىتى داڭلىق ئىكەنلىكىنى ھەممىمىز بىلىمىز. ئەمما،  
تاڭگازا تەملىك بولغىنى بىلەن ئۇنى يېمەك تەس، پەم بىلەن  
يېمىسە، چىشقا چاپلىشىۋېلىپ ئادەمنى ئاۋارە قىلىدۇ. شۇڭا،  
تاڭگازىنى پارچىلاپ قاقتەك — قاقتەك قىلىپ يېگەندە، ئۇنى  
يېمەك ئوڭايغا توختايدۇ. بىزمۇ قارا چېرىكلەرگە قارشى ئۇرۇشتا،  
دەل مۇشۇنداق قىلىشىمىز لازىم. ئۇلارنى پۈتۈن — پۈتۈن پېتى  
يوقىتىمىز دېسەك، خۇددى بايا مەن دېگەندەك بۇدۇشقاقتا ئۇچراپ  
قالىمىز، ئۇلار تاڭگازىدەك چىشىمىزغا چاپلىشىۋېلىپ، بىزنى ئو-  
سال ھالغا چۈشۈرۈپ قويدۇ. تاڭگازا يېگەندەك، ئۇلارنى بۆلۈپ  
پارچىلاپ، ئاز — ئازدىن ئالاپەت بېرىپ، خوزىتىپ يوقىتىشىد-  
مىز لازىم، دۈشمەننىڭ جەڭگىۋارلىقى ئۈستۈن، قورال —  
ياراقلرى خىل. ئۇلارنىڭ بۇنداق ئۈستۈنلۈكىنى پەقەت يۇقىرىد-  
قىدەك پارچىلاپ زەربە بېرىش ئۇسۇلى بىلەنلا بىتچىست  
قىلغىلى بولىدۇ. مەسىلەن، ئالايلۇق، ھەر قېتىم بىز ئۇلارنىڭ  
بىر ياكى ئىككى سۆتىنىسىنى يوقاتساق، ئۇلارنىڭ ئارقا سېپىگە  
ھۇجۇم قىلىپ پاراكەندە قىلساق، ئۇلارغا زادىلا  
ئازاملىق بەرمىسەك، ئۇلار ئاخىرى ھالسىرىماي قانداق  
قىلىدۇ؟ ئۇنىڭ ئۈستىگە، دۈشمەن كۈلىدىن چىقىشتا، «ئالدىرىپ  
ماي ئىلگىرىلەش» چارىسىنى قوللىنىشقا مەجبۇر بولىاقتا.  
پۇرسەتنى چىڭ تۇتالساقتا، ئۇلارنى ئىلگىرىلەش داۋامىدا  
ھالسىراتقىلى بولىدۇ.

بەدۋلەتنىڭ بارگاھىدا چاقىرىلغان ھەربىي كېڭەشتە يۇ-  
قىرىقى سۆزلەرنى قىلغان بۇ كىشى — 1868 — يىلى شەنشى،

گەنسۇ، نىڭشىيا ئۆلكىلىرىدە كۆتۈرۈلگەن تۇڭگان يېغىلىقىنىڭ سەرگەردىلىرىدىن بىرى بولغان بەي يەنخۇ دېگەن كىشى ئىدى، شۇ چاغلاردا، ئىچكىرىسىدە پارتلىغان تۇڭگان يېغىلىقىنىڭ ئىچىدە بەي يەنخۇ باشچىلىقىدىكى تۇڭگان قوزغىلاڭچىلىرىنىڭ كۈچى ئەڭ زور بولۇپ، بۇ قوزغىلاڭچىلار گەنسۇ ئۆلكىسىنىڭ نىڭجۇفۇ تەۋەسىدىكى دۇڭجىيۈەن دېگەن يەردە بارگاھ قۇرغان ۋە «ئونسەككىز قوش» دەپ جاھانغا مەشھۇر بولغانىدى. ئۇنىڭ قول ئاستىدىلا يىگىرمە تۈمەندىن ئارتۇق ئادەم بولۇپ، ھەيۋىسى پۈتۈن شەنشى، گەنسۇ ۋە نىڭشىيا ئەتراپلىرىنى قاپلىغان، شۇڭا، مانجۇ خاقانى ئەنخۇيىنىڭ شىمالىدا نىيەنجۇن ① قوزغىلاڭچىلىرى بىلەن ئۇرۇش قىلىۋاتقان زوزۇڭتاڭنىڭ خۇنەن قوشۇنىنى يۆتكەپ كېلىپ، ئۇلارنى باستۇرۇشقا مەجبۇر بولغانىدى.

شۇ يىللاردا، خاقان بۇ ئەتراپلاردا «خەنزۇلار ئارقىلىق تۇڭگانىيلارنى چەكلەش»، «خەنزۇلارنى يۆلەپ، تۇڭگانىيلارنى بېسىش» سىياسىتىنى يۈرگۈزگەنلىكتىن، تۇڭگانىيلار بىلەن خەنزۇلار ئوتتۇرىسىدا ماجىرالار ئۇزۇلىمىگەن، خۇن دەۋالىرى پات - پات كۆرۈلۈپ تۇرىدىغان بولۇپ قالغانىدى ②، «يەرلىك ئەمەلدارلار خەنزۇلارغا يان باستى، مەيلى دەۋا ئىشلىرىدا بولسۇن، ياكى جېدەل - ماجىرالاردا بولسۇن ۋە ياكى ئەگرىنى تۈز، تۈزنى ئەگرى قىلىشتا بولسۇن، تۇڭگانىيلارنىلا بېسىپ، خەنزۇلارنى يۆلەپ كەلدى. خەنزۇلار ئادىمىنىڭ كۆپلۈكىگە تايىنىپ، كۆرەڭلەپ جاھانغا پاتماي كېتىشتى. تۇڭگانىيلارنىڭ كېيىننىڭ ئورۇنلۇق ئىكەنلىكى ياكى ئورۇنلۇق ئەمەسلىكىگە ① شۇ چاغلاردا شەنشى، گەنسۇ، سىچۈەن، كۈيجۇ ۋە يۈننەنلەردە

پارتلىغان دېھقانلار قوزغىلىڭىنىڭ نامى.

② جالە جېيىڭ: «داۋگۇاڭ، شىيەننىڭ يىللىرىدا ئەمەلدارلار سورۇ - ئىدا كۆرگەن - ئاڭلىغانلىرىم» جۇڭخۇا كىتابچىلىق ئىدارىسى، 1981 - يىل خەنزۇچە نەشرى 241 - بەت.

زادىلا قارىمىدى. ئاخىرى، تۇڭگانىيلار چىدىيالىماي بىر ياقىدىن باش، بىر يەڭدىن قول چىقىرىشقا مەجبۇر بولدى. ئۇلارنىڭ دىلىدىكى غەم - غۇسسلىرى يىغىلىۋېرىپ، ئاخىرى ئۇچ-مەنلىككە، قەھر - غەزەپكە ئايلىنىپ، ئۇلارنى ئۆرتەشكە باشلىدى. ① شۇنداق قىلىپ، شيەنڭنىڭ 8 - يىلى ②، شەنشى ئۆلكىسىنىڭ لىڭتۇڭ دېگەن يېرىدە، تۇڭگانىيلار بىلەن خەنزۇلار ئوتتۇرىسىدا قوراللىق توقۇنۇش پارتلىدى. بۇ ئەتراپلاردا ئولتۇراقلاشقان خەنزۇلار كۆپ بولغاچقا، خۇيزۇلار خورلۇققا ئۇچرىسىمۇ غەزىپىنى ئەچىگە يۇتۇۋېرىپ، خۇن بولۇپ كېتىشكەندى. ئەمەلدارلار بولسا، بۇ ئەھۋالنى كۆرمىگەنگە سېلىپ، قۇلىقىنى يوپۇرۇپ يۈرۈۋېرەتتى. ئۆلگۈچى خەنزۇ بولسا، قانساقان، جانغا جان ئېلىپ بېرەتتى. مۇبادا ئۆلگۈچى خۇيزۇ بولسا، يىگىرمە تۆت سەر دەپنە پۇلىنى تۆلىتىپ بېرىپلا بولدى قىلاتتى ③.

«لىڭتۇڭ ۋەقەسى» يۈز بەرگەندىن كېيىن، شەنشى ئۆلكىسىنىڭ سەييارە ئوڭۇتچىسى زىڭ ۋاڭيەن: «گەدەنكەش تۇڭگانىيلار ئىسيان كۆتۈردى. ئوردا ئەسكەر چىقىرىپ، ئۇلارنى يىغىشتۇرۇش لازىم»، دەپ چار سالدى ④.

زوزۇڭتاڭ ئۆزىنىڭ خۇنەن قوشۇنىنى بۇ ئەتراپلارغا يۆتكەپ كەلگەندىن كېيىن، ئىسيان كۆتۈرگەن تۇڭگانىيلاردىن دەھشەتلىك تۈردە ئۆچ ئېلىشقا باشلىدى. تۇڭجىنىڭ 2 - يىلى ⑤

---

① جاك چېچىڭ: «داۋگۋاڭ، شيەنڭ يىللىرىدا ئەمەلدارلار سورۇ-ئىدا كۆرگەن - ئاڭلىغانلىرىم» جۇڭخۇا كىتاپچىلىق ئىدارىسى، 1981 - يىل خەنزۇچە نەشرى 241 - بەت.

② شيەنڭنىڭ 8 - يىلى — 1858 - يىلى.

③④ يوي پىڭتو: «شەنشى، گەنسۇلاردىكى تۇڭگانىيلار ئىشغىنائىت

خاتىرىلەردىن قىسقارتىلما»، 1 - جىلد.

⑤ تۇڭجىنىڭ 2 - يىلى — 1863 - يىلى.

ھەمەل ئېيىدا، مانجۇ قوشۇنلىرى چاڭپەيجېن بازىرىنى قانغا پاتۇردى. «قورغان ئېلىنغاندا، ئۇنىڭ ئىچىدىكى قېرى - ياش، چوڭ - كىچىك، ئۇلۇغ - ئۇششاق، ئەر - ئاياللارنىڭ ئۆلۈش تىنى بۇرۇنقى ئاھۇ زارى پەلەكنى قاپلىدى. تاش ئۈستىدە تاش، يەلكە ئۈستىدە باش قالمىدى.»<sup>①</sup> ئارقىدىنلا، مانجۇ قوشۇنلىرى ۋاڭكېسۇن كەنتىنى توپقا تۇتۇپ، ئۇنى تۈزلەشتۈردى. «ئۆلۈكلەر تاغدەك دۆۋىلىنىپ كەتتى. كالىلاردىن مۇنار ياسالدى. قانلاردىن دەريا - شاخابچىلار ھاسىل بولدى.»<sup>②</sup>

زوزۇڭتاڭنىڭ قوشۇنلىرى ئىسيانچى تۇڭگانىيلارنى ئۆي - ماكانلىرىدىن قوغلاپ چىقاردى. بۇ قېتىمقى تازىلاشتا، «پىڭ چىڭ، جىڭگۇ ئارىلىقىدىكى مىڭ چاقىرىملىق يەرلەردە ئادەم ئۇرۇقى قۇرۇتۇۋېتىلدى. ھەممە يەرنى ئاپئاق ئۈستىخانلار قاپلاپ كەتتى. بۇنداق پاجىئە بۇ ئالەمدە زادىلا كۆرۈلۈپ باقمىغانىدى.»<sup>③</sup>

بەي يەنخۇ بۇ قېتىمقى جەڭدە يېڭىلىگەندىن كېيىن، ئاز - غىنا بىر بۆلەك ئادەملىرىنى ئېلىپ، شەنشىدىن قېچىپ چىقىپ، گەنسۇدىكى ئاقتاغلىقلار سۈلۈكىنىڭ ئىمامى ماخۇالۇڭغا بېقىندى. ماخۇالۇڭ كۆرۈنۈشتە خانغا ئىل بولغاندەك قىلغىنى بىلەن، ئەمەلىيەتتە، ئاستىرتىمىن قوزغىلاڭ تەييارلىقنى ئىشلەۋاتقانىدى. تۇڭجىنىڭ ئونىنچى يىلى<sup>④</sup> ھەمەل ئېيىنىڭ 12 - كۈنى، زوزۇڭتاڭنىڭ قول ئاستىدىكى سەردار، خۇنەن قوشۇنلىرىنىڭ يەنە بىر داڭلىق ئاتامانى ليۇ جىڭتاڭ «يوشۇرۇن قورال ساق

① «تۇڭگانىيلارنى تىنچىتىش خاتىرىسى»، 1 - جىلد.

② «تۇڭگانىيلارنى تىنچىتىش خاتىرىسى»، 1 - جىلد.

③ زوزۇڭتاڭ: «ئاسىي تۇڭگانىيلارغا قوغلاپ زەربە بېرىپ، دۇڭجىيۈەن،

پىڭچىڭ، جىڭگۇ قاتارلىق جايلارنى تۈزلەشتۈرۈشكە ئىشلىگەنلىكى ھەققىدە خانغا

يوللانغان مەلۇمات» - «خۇيزۇلار قوزغىلىڭىغا دائىر ماتېرىياللار» (3)

④ تۇڭجىنىڭ ئونىنچى يىلى — 1871 - يىلى.

لىغان» دېگەن ئىيىب بىلەن، ماخۇالۇڭ باشلىق بىر مىڭ سەككىز يۈز ئادەمنى تۇتقۇن قىلدى ۋە ئۆلتۈرۈۋەتتى.

تۇڭجىنىڭ ئون ئىككىنچى يىلى ① 11 - ئاينىڭ 12 - كۈنى، ليۇجىڭتاڭ ماۋېنلۇ دېگەن يەنە بىر خۇيزۇ ئاتامانى ئۆلتۈرۈپ، ئۇنىڭ بەش مىڭ تۆت يۈز ئادىمىنى قىرىپ تاشلىدى، داخۇ تۇڭگانىي — بەي يەنخۇ قول ئاستىدىكى سەردارى شياۋخۇ تۇڭگانىي ② نى باشلاپ، بىر بۆلەك ئادەملىرىنى ئېلىپ قېچىپ چىقىپ، بەدۆلەت — ياقۇببەگنىڭ قوينىغا ئۆزىنى ئاتىتى ۋە بەدۆلەت تەرىپىدىن يەتتە شەھەر قوشۇنلىرىنىڭ ئۈرۈمچى ئالدىنقى سېپىگە ئەمىر لەشكەرلىككە تەيىنلەندى.

بەدۆلەت باشقا ئەمىر لەشكەرلەرنىڭ ئۈندىمەي جىم ئولتۇرغانلىقىنى كۆرۈپ، تامىقىنى قىرىپ قويدى — دە، دىققەت ئۈچۈملىرى بىلەن ماش گۈرۈچ ساقىلىنى ئۈچۈمداپ، بىر پەس خىيالغا چۆمۈپ ئولتۇردى، ئاندىن خىرقىرىغان ئاۋازى بىلەن ھەسرەت ۋە ئەلەمگە تولغان سۆزلەرنى سۆزلەشكە باشلىدى:

— ئەمدى جاپالىق كۈنلەر يېتىپ كەلدى!... مانجۇ خاقانى ياردىشى ھەققىدىكى تەلىپىمىزنى رەت قىلدى. بىز ئۈچۈن ئەمدى سۈلھ ئىشكى يېپىق دېگەن سۆز. ئۈستىمىزگە بېسىپ كېلىۋاتقان بۇ قارا چېرىكلەر بىز ئۈچۈن بىر بالايىئاپەت. دەر ۋەقە، ھەممە ئىش جانابىي ئاللاننىڭ ئىرادىسى بويىچە بولىدۇ. بىز پۈتۈن غەيرىتىمىزنى ئىشقا سېلىپ، بۇ دىيارىمىزنى قوغدىمىقىمىز ۋە تېزدىن شىجائەت ئېتىمىزغا قامچا سېلىپ، بىزنى قۇتقۇزغۇچى ئاشۇ ئىشەنچلىك سوقماقلارغا چۈشىكىمىز زۆرۈر-دۇر. بەزىلەر چېكىنسەك، دېيىشتى... چېكىنسەك، بىزنى ئۆلۈم كۈتۈپ تۇرۇپتۇ. چېكىنسەك زېمىنىمىز ئاياغ ئاستى قىلىنىدۇ!

① تۇڭجىنىڭ ئون ئىككىنچى يىلى — 1873 - يىلى.

② شياۋخۇ تۇڭگانىي — يۇي شياۋخۇ. كىشىلەر بەي يەنخۇ بىلەن ئىككىسىنى «داخۇ - شياۋخۇ» دەپ ئاتىغان.

ئىپپەتلىك خوتۇن - قىزلىرىمىز قارا چېرىكلەر تەرىپىدىن دەپسەندە قىلىنىدۇ. مال - بىساتىمىز بۇلاپ - تالىنىدۇ! چېكىنسەك... نەگە چېكىنىمىز؟

— ھەق سۆزنى قىلىدىلا، ئەمىر ئىسلام جانابىي ئالىيلىرى، — دەپ بەدۋلەتنىڭ سۆزىنى قوللىدى داخۇ تۇڭگانىي، — توقسۇننى چىڭ ساقلاپ تۇرالساقلا، ئالتە شەھەر تەرەپلىرىنىڭ تىنىچ - ئاسايىشلىقى كاپالەتكە ئىگە بولغۇسىدۇر. چۈنكى، مانجۇلارنىڭ مەقسىتى يالغۇزلا ئۈرۈمچىنى بېسىۋېلىش بولمىسا كېرەك. شۇنداق ئىكەن، ماناس بىلەن داۋانچىڭ قورغىنى — مانجۇلار ئۈچۈن ھەلقۇمغا قالدالغان قىلتىرىق، پۇتقا سانجىلغان تىكەن، قول تۇتقا چىققان چىققان بولىدۇ. شۇڭا، ئاساسىي كۈچىمىزنى ماناس بىلەن داۋانچىڭ قورغىنىنى ساقلاشقا قارىتىش سىزغا توغرا كېلىدۇ. مانجۇلار ئالتە شەھەرنى تارتىۋېلىشتا، كۈندىن كۈنگە چىقىشنىڭ چىقىتىم قورۇلىدىن كەلسۇن ياكى ئۈرۈمچى تەرەپتىن كەلسۇن، چوقۇم توقسۇننى بېسىپ ئۆتمەي قالمايدۇ. شۇڭا، ئەمىرلەر ئۇمرا قارارگاھىنى توقسۇنغا قۇرۇشى لازىم. شۇنداق قىلغاندىلا، ھەر ئىككى تەرەپتىن سەلتەنىتىمىزگە كېلىدىغان خەۋپنى توسۇغىلى بولىدۇ.

ھەربىي كېڭەشتە قوبۇل قىلىنغان قارار بويىچە، ئەمىرلەر ئۇمرا ھەققۇلىبەگكە توقسۇندا تۇرۇپ ئۈرۈمچى بىلەن تۇرپان ئەتراپلىرىدىكى مۇھارېبىيە ئىشلىرىنى بىر تەرەپ قىلىشقا تولۇق ھوقۇق بېرىلدى. ھېكمىخان تۆرە تۇرپاندا تۇرىدىغان، ئەمىر-لەشكەر داخۇ تۇڭگانىي ئۈرۈمچىدە تۇرىدىغان بولدى. قۇتۇبى، گۇمۇدى ئەتراپلىرىدا تۇرۇشلۇق مارپىندىنىڭ تۇڭگان قوشۇنىنىڭ مانجۇلارنىڭ ھۇجۇمىغا بەرداشلىق بېرەلمەي قالغان ئەھۋالدا ئۈرۈمچىگە چېكىنسە بولىدىغانلىقى قەيت قىلىندى. شۇ چاغدا، بەدۋلەتنىڭ قوشۇنلىرىنىڭ ھەرقايسى جاي-لاردىكى ئورۇنلاشتۇرۇلۇشى مۇنداق ئىدى:

تۇرپان شەھىرىدە، تۈركىلەنگى مىللىتى ۋە قىلىچ بىلەن قورال  
لاندىۇرۇلغان ئۈچ مىڭ بەش يۈز يىگىت، بەش مىڭ سەرۋاز بولۇپ،  
جەمئىي سەككىز مىڭ بەش يۈز ئەسكەر بار ئىدى. ئۇلارغا داخۇ تۇڭ-  
گانىيىنىڭ يەتتە مىڭدەك ئەسكىرى ۋە يىگىرمە يەتتە دانە توپ قوشۇپ  
بېرىلگەنىدى. بۇ قوشۇنغا ھېكىمخان تۆرە قوماندانلىق قىلاتتى؛  
توقسۇندىكى ئەمرۇل ئۇمرا بارگاھىنىڭ ئىلكىدە تۈرك-  
لەنگى مىللىتى بىلەن تولۇق قوراللاندىۇرۇلغان تۆت مىڭ يىگىت،  
ئىككى مىڭ سەرۋازدىن تەشكىل قىلىنغان ھىمايتچى قوشۇن بار  
ئىدى. ئۇلارغا بەش دانە توپ سەپلەپ بېرىلگەنىدى. ئۇلارغا يەنە  
كۆرلىدىن ئاتىمىش دانە توپ ئەۋەتىپ بېرىلگەنچى بولدى؛  
داۋانچىڭ قورغىنىدا تۈركىلەنگى مىللىتى بىلەن قوراللان-  
دىۇرۇلغان ئىككى مىڭ سەرۋاز بولۇپ، ئۇلارغا ئاران ئىككى دانە  
توپ سەپلەپ بېرىلگەنىدى. بۇ توپلار بىر ئات سۆرەيدىغان،  
ئۈچ جىڭلىق ئوق يەيدىغان چېقىن توپ ئىدى. بۇ قوشۇنغا  
ئەمىرلەشكەر ھەيدەر قۇل پەئىساد ئىدى؛

ئۈرۈمچىنى مەركەز قىلغان ھالدا گۇمۇدى، قۇتۇبى ئال-  
دىنقى سېپىدە سەككىز مىڭدەك يىگىت ۋە سەرۋاز بولۇپ، ئۇلارغا  
20 دانە توپ سەپلەپ بېرىلگەنىدى. ئۇلارغا ئەمىرلەشكەر  
داخۇ تۇڭگانىيى قوماندانلىق قىلاتتى. بۇ قوشۇن بەدۋىلەتنىڭ  
ئەڭ خىللانغان قوشۇنى بولۇپ سانىلاتتى.

كۆرلىدىكى بەدۋىلەتنىڭ بارگاھىدا، ئالتە يۈز ئاتىمىش چىندا-  
ۋۇل، ئىككى مىڭ بەش يۈز يىگىت بولۇپ، جەمئىي ئۈچ مىڭ بىر  
يۈز ئاتىمىش لەشكەر بار ئىدى. ئۇلارغا ئۈچ دانە توپ سەپلەپ  
بېرىلگەنىدى؛

ئاقسۇ، باي ۋە كۇچا شەھەرلىرىدە جەمئىي ئالتە مىڭ  
ئالتە يۈز يىگىت ۋە سەرۋاز بار ئىدى، ئۇلارغا يىگىرمە دانە  
توپ سەپلەپ بېرىلگەنىدى؛

مارالبېشى، قەشقەردە ئون ئىككى مىڭ يىگىت ۋە سەرۋاز

بار ئىدى، ئۇلارغا يىگىرمە دانە توپ سەپلەپ بېرىلگەنىدى؛ يەكەن، يېڭىسار ۋە خوتەندىكى يىگىت ۋە سەرۋازلارنى قوشقاندا، بۇ جايلاردا جەمئىي يەتتە مىڭدەك لەشكەر بار ئىدى؛ شۇنداق قىلىپ، بەدۋلەتنىڭ قولىدىكى يىگىت - سەر- ۋازلارنىڭ ھەممىسىنى قوشقاندا ئەللىك مىڭدىن، توپ - زەمبىرىكى بىريۈز ئوتتۇزدىن ئاشاتتى.

كۈلىدىن چىقىۋاتقان قارا چېرىكلەر تۇرشاۋۇل قوشۇن ۋە ھىمايىچى قوشۇن دەپ ئىككى تۈركۈمگە بۆلۈنگەنىدى؛ تۇرشاۋۇل قوشۇن قۇمۇلدا تۇرۇشلۇق ليۇجىڭتاڭ قوماندانلىقىدىكى خۇنەن قىسىملىرى، جياڭ ياۋ قوماندانلىقىدىكى ئەنخۇي قىسىملىرى ۋە شۈي جىيەنيياۋ قوماندانلىقىدىكى سىچۇەن قىسىملىرى ۋە شۇنىڭدەك يېڭىدىن ئىلى جاڭجۇنلىكىگە تەيىنلەن- گەن جىن شۇن قوماندانلىقىدىكى قىسىملاردىن تەشكىل قىلىنغان بولۇپ، ئاتلىق ۋە پىيادە لەشكەرلەردىن جەمئىي بىريۈز ئون يەتتە قوش - قىرىق يەتتە مىڭ بەش يۈز ئەللىك چېرىك بار ئىدى؛ ھىمايىچى قوشۇن جىن يۇڭچاڭنىڭ غالىب قوشۇنى، يى كەيجۇننىڭ ئەمىنلىك قوشۇنى، سۇڭ دېلۇنىڭ ژاندارما قىسمى، فەن مىڭنىڭ ئاق ئاتلىقلار قىسمى ۋە زوزۇڭتاڭنىڭ چىنداۋۇل قىسمىدىن تەشكىل قىلىنغان بولۇپ، ئاتلىق ۋە پىيادە لەشكەرلەردىن جەمئىي ئوتتۇز ئۈچ قوش - ئون ئالتە مىڭ بەش يۈز چېرىك بار ئىدى.

تۇرشاۋۇل قوشۇن قۇۋۋىتىدىن چىقىپ شىڭشىيا ئارقىلىق قۇمۇلغا يېتىپ كەلگەندىن كېيىن، قارارگاھىنى قۇمۇلغا قۇردى ۋە «ئۈرۈمچى تەرەپلىرىگە يۈرۈش قىلىپ، ئالتە شەھەرگە تېگىش قىلىش» پىلانى بويىچە، يەنە چىرىنغار قوشۇن ۋە بىرىنغار قوشۇن دەپ ئىككىگە ئايرىلدى.

تومۇز ئايلىرىنىڭ ئوتتۇرىلىرى، قاسىم پولگان ئۆز يىگىت- لىرىنى ئېلىپ پىچاننىڭ تازىبۇلاق دېگەن يېرىگە ئىككى



كېچە - كۈندۈزدە يېتىپ بېرىش ھەققىدىكى پەرماننى تاپشۇ-  
رۇۋالغاندىن كېيىن، دەرھال يولغا چىقىش تەييارلىقىنى ئىش-  
لەشكە كىرىشتى.

تازىۋلاق - پىچاندىكى چىقىم قورۇلىنىڭ ئۈستىدىكى  
بىر غولنىڭ نامى ئىدى. بۇ غول قۇمۇلدىن تۇرپانغا ئۆتىدى-  
غان قەدىمكى كارۋان يولى ئۈستىگە جايلاشقان بولۇپ، ئۇرۇشتا  
ئىككى تەرەپ تالىشىدىغان مۇھىم ئۆتكەل - چىقىم قورۇلىنىڭ  
كىرىش ئېغىزى ئىدى. مانجۇلارنىڭ بىرىنچى قوشۇنلىرى بار-  
كۆلدىن چىقىپ ئۇدۇل تۇرپانغا ئۆتۈشتىمۇ مۇشۇ يەر ئارقى-  
لىق ئۆتمەسە، قۇمۇل بىلەن تۇرپاننىڭ ئارىلىقىدىكى چۆلدىن  
قانات ياساپمۇ ئۆتەلمەيتتى. ئۇنىڭ ئۈستىگە، رۇسلار مانجۇلار  
بىلەن تۈزگەن كېلىشىمى بويىچە، زەيساندىن يۆتكەپ بەرمەك-  
چى بولغان ئون مىليون جىڭ ئاشلىقنىڭ بىرقىسمىنى گۇچۇڭدىن  
چىقىم قورۇلىغا مۇشۇ يول بىلەن ئۆتكۈزۈمەكچى ئىدى.

قاسىم پولىگان ئەنەيتۇل ئىزچىنىڭ قولىدىن ئويناقلاپ  
بىر ئىزىدا جىم تۇرمايۋاتقان چىلان تۇرۇقنىڭ تىزگىنىنى قولىغا  
ئالدى ۋە ھەقىقىي چەۋەندازدەك بىر ئىرغىپلا ئېگەر  
ئۈستىگە چىقتى.

—خوش، قېنى يىگىتلەر، ئاتلىنىڭلار!— دېدى ئۇ ئېتى-  
نىڭ تىزگىنىنى سىلكىپ ۋە يۈرۈپ كەتتى. يىگىتلەر ئۇنىڭ  
كەينىدىن ئاتلىرىنى قاترىتىپ يولغا چىقىشتى.

سەرەتان ئىسسىقى پىلىلداپ كۆزنى قاماشتۇرۇپ، يىراق-  
تىكى مەنزىرىنى چوڭ قىلىپ كۆرسىتەتتى. سايدا كۆتۈرۈلگەن  
ئالۋۇن چاڭقاپ كەتكەنلەرگە خۇددى سۈزۈك بۇلاق سۈيىدەك  
پارقىراپ كۆرۈنەتتى. ئۇلار ماڭسا، ئۇمۇ تەڭ ماڭاتتى، توخ-  
تىسا توختايتتى. ھاۋا ناھايىتى قىزىپ كەتكەن بولۇپ،  
قۇياش نۇرى ناھايىتى تولۇق ئىدى. ئەتراپتا چۆل ھاشارات-  
لىرى گىزىلدىشىپ ئۇچۇپ يۈرۈشەتتى. ئىنتايىن ئاجىز چىقىۋات-

قان بۇ سادالار كىشىنى تولىمۇ بىزار قىلاتتى. ئىسسىق چۆل شامىلى قۇرۇپ قالغان ئادراسىمان، سېسىق شىۋاق قاتارلىق چۆل ئۈسۈملۈكلىرىنىڭ يوپۇرماقلىرىنى شىلدىرلىتىپ، ئادەمنى تېخىمۇ سەسكەندۈرەتتى. چۈنكى، ئۇلارنىڭ شىلدىرلاشلىرى كېتىۋاتقانلارغا جىنلار پىچىرلىشىۋاتقانداك، خۇددى ئۇلار توغرىلۇق غۇلغۇلا قىلىشىۋاتقانداك بىلىنىپتە ئىدى.

ئەتراپ تۇتاش كەتكەن چوققىلار بىلەن قاپلانغان بولۇپ، كىشىگە گويا بىر تۈپ ھايۋان قويۇق تۇمانلار ئىچىدە ئۈزۈپ يۈزگەندەك تۇيغۇ بېرەتتى. بۇلۇتلارغا تاقاشقان بۇ تاغ چوققىلىرىنىڭ باغرىدا بىر تۈپ قارىياغاچ بار ئىدى. بۇ قارىياغاچ پايانسىز چۆلدىن ئۇچۇپ ئۆتكىچە قانمىتى تالغان قۇشلار شاخلىرىغا قونۇپ ئارام ئالسۇن، دېگەندەك ئۇ خىلۋەت جايىدا قەد كۆتۈرۈپ تۇراتتى.

تاز بۇلاق سايىنىڭ قاپ ئوتتۇرىسىغا جايلاشقان بولۇپ، بۇلاق بويىدىكى بىر تۈپ قارىياغاچنىڭ غولى سۇ يۈزىگە تېگىپ تۇراتتى. بۇلاقنىڭ ئۆپچۆرىسىنى ياپىيىشىل كۆكتاتلار قاپلىۋالغان، بولۇپ ئۆسكەن ئوت - چۆپلەرنىڭ ئارىسىدىن شىلدىرلاپ ئېقىپ چىققان سۈزۈك سۇ ئالدى تەرەپتىكى بىر ئويمانلىققا قۇيۇلاتتى ۋە ئۇ يەردە بىر كۆلچەك ھاسىل قىلغانىدى. بۇ كۆلچەكنىڭ چەت - ياقىلىرىدا يەنە بىر نەچچە تۈپ دۇڭخاق قارىياغاچلار ئۆسكەن بولۇپ، شاخلىرى خۇددى ئالدىغا قاراپ سوزۇلغان قولىدەك ھېلىقى كۆلچەكنىڭ ئۈستىنى قاپلىۋالغانىدى. كۆلچەكنىڭ يېنىدىكى ئېقىن بويىدا غۇزمەك - غۇزمەك بولۇپ ئۆسكەن ئازغانلار ئاپئاق ئېچىلىپ كەتكەنىدى. بۇ يەر قۇشلارنىڭ، جەرەنلەرنىڭلا توختاپ ئۆتۈدىغان ماكانى بولۇپ قالماي، بەلكى ئۇياق - بۇياققا ئۆتكەن يولۇچىلارنىڭمۇ جەزمەن توختاپ ئۆتىدىغان ئارامگاھى ئىدى. بۇ يەردىن يەنە بىر مەنزىل ئۆپىگە قاراپ ماسخا،

مورى چېگرسىدىكى ئېگىز بۇلاق داۋىنىغا يېتىپ بارغىلى بولاتتى. ئۆيەردىن بولسا مورىغا، گۈچۈڭغا ۋە بارىكۆلگە بارغىلى بولاتتى. قاسىم پولىگان ئۈچىنچى كۈنى ئەتىگەندە تاز بۇلاققا يېتىپ كەلدى. ئاندىن ھەرقايسى غوللارغا چىنداۋۇل، ئىراۋۇل، قاراۋۇللارنى بەلگىلەپ، ئېگىز بۇلاق داۋىنىنى كۆزىتىشكە ئايغاقتى. پى ئۆمەتكەندىن كېيىن، قالغان يىگىتلەرنى ئېلىپ، ئۆي تاش-نىڭ ① ئۈستىدىكى قىرىنىڭ كەينىگە يوشۇرۇندى.

قاسىم پولىگان تولىمۇ پاراڭچى ئادەم ئىدى. شۇڭا، ئۇ يىگىتلەرنى زېرىكىپ قالمىسۇن دەپ ئويلىنىپ بولغاچ، ئۇلارغا لاڭقالاردىن قالغان قەدىمكى بىر رىۋايەتنى سۆزلەپ بېرىشكە باشلىدى. ئۇ موخۇركا يۆگەپ تۇتاشتۇرۇپ، ئۇنى قاتتىق بىر شوربۇلغاندىن كېيىن، ھېكايىسىنى باشلىدى:

— ئۆتكەن زاماندا، يىلانلىقتا بىر بوۋاي ئۆتكەنىكەن. بۇ بوۋاي ئۆمۈرۋايەت ھالال مېھنىتىگە تايىنىپ ھايات كەچۈرۈپ كەپتۇ. ئۇنىڭغا ئەجدادىدىن ئۈچ دانە گۆھەر مىراس قالغانىكەن. ئۇ، يوقسۇللۇقنىڭ دەردىنى كۆپ تارتقان بولسىمۇ، ئەمما بۇ گۆھەرلەرنى قىممەتلىك تەۋەرىۋك دەپ بىلىپ، ئەتىۋارلاپ چىڭ ساقلاپ كەپتۇ. كۈنلەر ئۆتۈپتۇ، ئايلار ئۆتۈپتۇ، ئايلارنى قوغلاپ يىللار ئۆتۈپتۇ. بوۋايغا ئاخىرى ھاردۇق يېتىپتۇ. ئۆزىنىڭ جان تەسلىم قىلىدىغان ۋاقىت — سائىتىنىڭ يېتىپ كەلگەنلىكىنى سەزگەن بوۋاي: «ئاتا-ئانىمىدىن قالغان بۇ ئۈچ گۆ-

① ئۆي تاش — شەكلى تۆت چاسا ئۆيگە ئوخشايدۇ. بۇ تاش مېلىمۇ

بۇ ئورۇندا تۇرماقتا.

ھەرنى كۆزۈمنىڭ يورۇقىدا ئۈچ ئوغلۇمغا مىراس قىلىپ بېرىپ-  
ۋېتەي. قازارا ئەجەل يېتىپ قالسا، ئۆمۈر ئارزۇيۇمنى دېيەل-  
مەي، ئارماندا كەتمەي يەنە! دەپ ئويلاپتۇ.

— بالىلىرىم، مەن ياشىنىپ قالدىم. ئەجەل بۇرۇنۇمغا  
پۇراپلا تۇرىدۇ،— دەپتۇ بوۋاي ئۈچ ئوغلنى ئالدىغا چاقىرىپ،—  
مېنىڭ بۇ دۇنيادا قالدۇرۇپ كەتكۈدەك ھېچنېمە يوق.  
قولۇمدا ئاتامدىن قالغان ئۈچ گۆھەر بار. بۇ گۆھەرلەرنى  
ئاتامغا بوۋام، بوۋامغا بوۋىسى، بوۋامنىڭ بوۋىسىغا ئۇنىڭ  
بوۋىسىنىڭ بوۋىسى مىراس قالدۇرۇپ كەتكەنىكەن. تا شۇنىڭ-  
دىن باشلاپ بۇ ئۈچ گۆھەر بىز لاڭقالارغا تەۋەررۈك يالداما  
بولۇپ ساقلىنىپ كەپتۇ. ئاتام رەھمەتلىك جان ھەلقۇمغا  
كەلگەن چېغىدا، سەكراتتا يېتىپمۇ: «بالام، ھېلىقى ئۈچ گۆ-  
ھەرنى بۇزۇپ چېچىۋەتمە! بىز لاڭقالارغا ئاتا مىراس نەرسە  
ئۇ، ئۇنى نەسلىمىزنىڭ تەۋەرۈكى دەپ بىل! كۈنلەرنىڭ بىرىد-  
ە، سەنمۇ مەندەك قېرىپ، ھايات بېغىڭغا قىراۋلار چۈشكەندە،  
ئۇلارنى ئۆز ئوغللىرىڭغا مىراس قىلىپ قالدۇر! مەن ساڭا  
نېمىدېگەن بولسام، سەنمۇ ئۇلارغا شۇنى دە! بۇلار بۇ مىراس-  
نى نەۋرىلىرىگە، نەۋرىلىرىم چەۋرىلىرىگە، كۆكۈن نەۋرىلىرىم-  
گە قالدۇرغاي. شۇنداق قىلساڭ، مەن سېنىڭدىن ئاگىلى —  
ئاخىر رازى بولىمەن!» دەپ كۆز يۇمغانىدى. مانا مەنمۇ سىلەر-  
گە شۇ تەۋەررۈك سۆزلەرنى تەكرارلاپ ئولتۇرۇپتىمەن...  
بىزدە: «كەتمەك بولۇپ كەتكەنلەر كېلۇر، كەتمەنلىنىپ كەت-  
كەنلەر كەلمەس» دېگەن ماقال بار. مېنىڭ كۆزۈم يۇمۇلغان-  
دىن كېيىن، ئۈچۈڭلار ئىناق — ئىتتىپاق ئۆتۈڭلار. ئۈچ گۆھەرنى

بىر - بىرىدىن ھەرگىزمۇ ئايرىۋەتمەڭلار، بولمىسا، ئۇلار خاسىم يېتىنى يوقتىدۇ...

سۆزلەپ بولۇپ بوۋاي كۆزىنى يۇمۇپتۇ.  
ئۈچ ئوغۇل ئاتىسىنىڭ ۋەسىيىتى بويىچە، بۇ ئۈچ گۆھەرنى بىر يەردە بىرلەشتۈرۈپ چىڭ ساقلاپ يۈرۈپتۇ. كۆنلەر ئۆتۈپتۇ، يىللار ئۆتۈپتۇ. ئۈچ ئاكا - ئۇكا ھېلىقى ئۈچ گۆھەرنىڭ خاسىيىتىدىن يىلدىن - يىلغا روناق تېپىپ، ئەل - يۇرت ئىچىدە ئەسناۋەت قازىنىپتۇ.

بىزنىڭ يىلانلىققا بەكمۇ يىراق بىر يۇرتتىن بىر ئادەم مۇساپىر بولۇپ كېلىپ قالغانىكەن، بوۋاي ئاق كۆڭۈل، مېھرىبان ئادەم بولغاچقا، «بۇمۇ خۇدانىڭ بەندىسىغۇ!» دەپ ئويلاپ، ئۆزى ھايات ۋاقتىدا ئۇنىڭغا ئۆزىنىڭ زېمىنىدىن يەر بۆلۈپ بەرگەنىكەن، كارىزىدىن سۇ بەرگەنىكەن. بوۋاي ھەممە ئادەمنى خۇددى ئۆزىگە ئوخشاش ئاق كۆڭۈل دەپ ئويلايدىغان بولغاچقا، ھېلىقى مۇساپىرغا كۆڭۈل سىرلىرىنىڭ ھەممىسىنى يوشۇرماي ئېيتىپ بەرگەنىكەن، ئەمما ئۇ نىيىتى يامان، ئالا كۆڭۈل بىر كانتۇ ئىكەن. ئۇ گۆھەرلەرنى بوۋايدىن ئېلىۋېلىشقا كۆپ ئۇرۇنغان بولسىمۇ، ئەمما ئۇلارنى زادىلا قولغا چۈشۈرەلمەپتۇ. بوۋاي ئۆلۈپ كەتكەندىن كېيىن، ئۇ ئۆز مەقسىتىنى ئىشقا ئاشۇرۇشنىڭ پۇرسىتى يېتىپ كەلگەنلىكىنى سېزىپ، ھېلىقى ئۈچ بىرتۇغقاننىڭ يەككىللىك خامىنىغا بۆلگۈنچىلىك ئوتىنى تۇتاشتۇرۇشقا، ئۇلارنى بىر - بىرى بىلەن كالا سوقۇشتۇرۇشقا ھەرىكەت قىلىپتۇ.

بۇ ئۈچ ئوغۇلنىڭ چوڭىنىڭ ئىسمى داۋۇت، ئوتتۇراچىسىنىڭ

ئاۋۇت، گەنجىسىنىڭ ساۋۇت ئىكەن. بىر كۈنى ھېلىقى كاززاپ داۋۇتىنى ئۆيىگە چىللاپ راسا مېھمان قىلىپتۇ ھەمدە سۆز ئارىلىقىدا:

— ئاتىڭىز كۆپ ياشىغان، كۆپنى كۆرگەن ئادەم بولسىمۇ، ئەمما ئەقىلدىن ئېيتىمىغان ئادەم ئىكەن. — دەپتۇ.

— نېمىشقا؟ — دەپتۇ داۋۇت ئەجەبلىنىپ.

— ئاتىڭىزنىڭ ئەقلى بولسا، ھېلىقى گۆھەرلەرنىڭ ھەممىسىنى سىز چوڭ ئوغۇل بولغانلىقتىن، سىزگە قالدۇرۇپ قوي-سا بولماسىدى!

بۇ گەپنى ئاڭلىغان داۋۇتنىڭ ئىچىگە بىر ئوت چۈشۈپتۇ ۋە ئۇنىڭ سۆزىنى توغرا دەپ ھېسابلاپتۇ.

ھېلىقى كانتۇ خۇددى مۇشۇنداق چارە بىلەن ساۋۇت ۋە ئاۋۇتلارنىمۇ ۋە سەۋەسگە سېلىپ، ئۇلارنىڭ تىنچ كۆڭلىنى پا-راكەندە قىلىپ تاشلاپتۇ. شۇڭا، دانىشمەنلەر: «كۆڭۈلنىڭ ئالسى خۇدانىڭ بالاسى» دېگەن. دە! — قاسىم پولىگان سۆزلەپ مۇشۇ يەرگە كەلگەندە، موخۇركىسىنى يەنە بىر قاتتىق شورىۋالدى — دە، كېيىن ئۇنى ئايىغى تەرەپكە پىرقىرىتىپ تاشلىۋەتتى ۋە ئېيتىۋاتقان ھېكايىسىنى داۋاملاشتۇردى:

شۇنداق قىلىشىپ، ھېلىقى كانتۇنىڭ ۋە سەۋەسگە سېلىشى ئارقىسىدا، ئەسلىدە ئىناق — ئىچىل ئۆتۈپ كېلىۋاتقان داۋۇت، ئاۋۇت ۋە ساۋۇتلارنىڭ ئارىسى بۇزۇلۇپ، بىر — بىرىگە دۈشمەن بولۇشۇپ، گۆھەرلەرنى تالىشىپ بىر — بىرىنى ئۆلتۈرۈ-شۈپتۇ. گۆھەرلەر بولسا ھېلىقى ماكانسىز كانتۇغا قاپتۇ.

ئۇ، بۇ گۆھەرلەرنى ھىيلە بىلەن قولغا چۈشۈرگەنلىكىدىن مەمنۇن بولۇپ، ئۆزىنىڭ ئەقىل كارامىتىدىن سۆيۈنۈپ

كېتىۋاتقاندا، ئالىقىنىدىكى ھېلىقى ئۈچ گۆھەر پۇرىدىدە ئۇچۇپ چىقىپ كېتىپتۇ ۋە بىردەمدىلا قامەتلىك پەرىشتە سۈپەت بوۋايلاغا ئايلىنىپ قاپتۇ. بۇ كارامەتنى كۆرگەن ھېلىقى ماكانسىز كانتۇنىڭ ئەقلى لال بولۇپ، ھوشىدىن كەتكىلى تاس قاپتۇ ۋە كۈن پېتىش تەرەپكە قاراپ قېچىپتۇ. شۇ ئان، ھېلىقى بوۋايلىرىنىڭ بىرى قارا تاغقا ئايلىنىپ، ئۇنىڭ ئالدىدا توغرا تۇرۇۋاپتۇ. كانتۇ كۈنچىقىشقا قاراپ قېچىپتىكەن، ھېلىقى بوۋايلىرىنىڭ يەنە بىرى ھەيۋەتلىك ئاق تاغقا ئايلىنىپ، ئۇنى زادى ئۆتكۈزۈۋەتتۇ. ئۇ ئامالسىزلىقتىن يۇقىرى قاراپ قېچىپتىكەن، بوۋايلىرىنىڭ ئۈچىنچىسى قامەتلىك كۆك تاغقا ئايلىنىپ، ئۇنىڭ يولىدا تۇرۇۋاپتۇ. بۇ چاغدا، بۇ تاغلاردىن مۇنداق سادا كەپتۇ:

— ھەي، قارا يۈز، مەككەر، تېجىمەل، ماكانسىز! سەن نېمىشقا ۋاپاغا جاپا قىلىسەن؟ سەن ماكانسىز بولۇپ بىزگە كەلگەندە، ساڭا يەر — زېمىن بەرمىگەنمىسۇن؟ سەن ئاچ — زېرىن قالغاندا، ئاش — نان بەرمىگەنمىسۇن؟ سەن تۇزىمىزنىڭ ھەققىنى ئاقلىمايلا قالماي، بەلكى يۇرتىمىزغا تەپىرىقچىلىك ئۇرۇقىنى تېرىپ، بىر ئوبدان ئىناق — ئىتتىپاق ئۇتۇۋاتقان ئادەملىرىمىزنى ھەبەشنىڭ چېچىسىدەك چۇۋۇپ تاشلىدىڭ. ئۇنى ئاز دەپ، يەنە ئۇلارنىڭ بىگۇناھ جېنىغىمۇ زامىن بولدۇڭ، بۇ پاك زېمىننى ئەۋلادلىرىمىزنىڭ قېنى بىلەن بويىدىڭ! بۇ گۇناھنىڭ ئۈچۈن خۇدا سېنى ۋە يىلۇن دوزاخقا تاشلايدۇ!...

قاسىم پولكاننىڭ ھېكايىسى دۈشمەن توغرۇلۇق خەۋەر ئېلىپ كەلگەن ئايغاقچى تەرىپىدىن ئۇزۇپ قويۇلدى. ئېگىز بۇلاق ئەتراپىدا قاراۋۇللۇق قىلىۋاتقان ئىراۋۇلچىلار داۋاندا قاراچېرىكلەرنى كۆرگەندىن كېيىن، دەرھال ئۇتاققا ئايغاقچى ماڭغۇزغانىدى.

— ئوغلانلار، تەييارلىنىڭلار! — دەپ ۋارقىرىدى قاسىم پولكان، بۇ چاغدا ئۇ چىلان تورۇقنىڭ ئۈستىگە ئىرىغىپ چىقىپ

بولغانىدى، — ئانىمىز بىزنى ئەركەك دەپ تۇغقان. ئەل -  
يۇرتىمىز ئۈچۈن، ئۆزىمىزنى بىر كۆرسىتىدىغان پەيت يېتىپ  
كەلدى... ئاتلىنىڭلار!

قاسىم پولگان يىگىتلىرىنى باشلاپ، سايىنى توپتوغرا كەپ-  
سىپ ئۆتتى. كۈتۈمى ياخشى بۇ ئاتلار ئۆزىگە زادى قىامچا  
تەگكۈزمەيتتى. ئۇلار ئېگىز بۇلاق غولىدىكى ئۆي تاش ئەتراپ-  
لىرىغا كەلگەندە، ئالدىغا ئەنەيتۇل ئىزچى ئۇچرىدى.

— ھازىر دۈشمەنلەر داۋاندىن چۈشتى، — دەپ مەلۇمات  
بەردى ئۇ، — ئالدىدا بىر سۆتىنىسدەك قارا چېبرىك  
بار. ئۇلارنىڭ ئارقىسىدىن بېشىغا لېگەن تەلپەك كىيگەن، مۇ-  
رىلىرىگە تاختامۇشۇك تاقاشقان بىرتوپ تۈكباش ئەجنەبىي كانتۇلار  
ئەللىكتەك تۆگىنى يالاپ مېڭىپتۇ. ئۇلارنىڭ كەينىدە يەنە بىر  
سۆتىنىدەك قارا چېبرىكلەر بار.

قاسىم پولگان مەلۇماتنى ئاڭلىغاندىن كېيىن، ئېتىنىنى  
دېۋىتىپ قىرغا چىقتى - دە، غولنىڭ ئىچىگە نەزەر سالىدى.  
بۇ چاغدا، دۈشمەنلەر غولغا پۈتۈنلەي كىرىپ بولغانى-  
دى، ئۇ تاكى ئۇلار ئېگىز بۇلاق جىلغىسىنىڭ ئىچىگە كىرىپ  
بولغۇچە قاراپ تۇردى.

قاسىم پولگاننىڭ كۆرگىنى دەل مانجۇلارنىڭ بىرىنغار قوشۇنى  
لىرىنىڭ چاپقۇر سەردارى ليۇ چۈنيۈەن باشچىلىقىدىكى كورقارائۇسۇن  
قوشنىنىڭ بىر سۆتىنىسى ئىدى. ئۇلار ئالدىرىماي - تېنىمەي  
كېتىشىپ باراتتى. ئۇلارنىڭ كەينىدىن ماڭغانلار تۆگە كارۋىنىنى  
يالاپ كېتىۋاتقان كاپىتان كامىنىسكى باشچىلىقىدىكى روسىيە  
سولداستلىرى ئىدى. ئۇلار ھەيدەپ كېتىۋاتقان تۆگىلەرگە چىق-  
تىم قورۇلىغا يەتكۈزۈپ بېرىلمەكچى بولغان ئىككى تۈمەن جىڭ  
بۇغداي ئارتىلغانىدى. ئۇلارنىڭ ئارقىسىدىن قۇرۇقلاپ كېلىۋات-  
قانلار مانجۇلارنىڭ بىرىنغار قوشۇنلىرىنىڭ بىر ئاتلىق چېبرىك  
لەر ئەترىتى ئىدى. ئۇلارغا يىلىڭىيى دېگەن بىر تۇڭلىك باش-



چىلىق قىلاتتى.

قاسىم پولگان دۈشمەننىڭ جىلغا ئىچىگە كىرىپ بولغاندا  
لىقىنى جەزىملەشتۈرگەندىن كېيىن، ئالدى تەرەپكە ئاتلىنىڭلار!  
دەپ ئىشارەت قىلدى. سايىنىڭ ئىچىدە يوشۇرۇنۇپ ياتقان  
ئەنەيتۇل ئىزچى باشچىلىقىدىكى يىگىتلەر دەرھال قارا چېرىك  
لەرنىڭ ئالدىدا پەيدا بولدى - دە، قارا كۆرسىتىپ قويۇپلا  
تازىبۇلاق تەرەپكە چېكىندى. مانجۇ سەردارى لىيۇ چۈنيۈەن  
رۇسلارنىڭ باشلىقى كامىنىسكى بىلەن بىرپەس كۇسۇرلاشقاندا  
دىن كېيىن، قوشۇنغا ئۇلارنى قوغلاشقا بىۇيرۇق بەردى، ئۇ  
ئالدى تەرەپتە قارا كۆرسىتىپ قېچىپ كېتىۋاتقانلارنى دۈشمەن  
نىڭ قالدۇق ئىراۋۇلچىلىرى دەپ ئويلاپ، قىرىنىڭ ئۈستىدە  
ئۆزلىرىگە ئېتىلىماقچى بولۇپ تۇرغان ئەجەل مۇئەككەللىرىگە  
دىققەت قىلىمىدى ۋە قوشۇننى باشلاپ ئۇدۇل تازىبۇلاققا قا-  
راپ مېڭىپ كەتتى.

مانجۇلار تازىبۇلاققا يېقىن قالغاندا، ئەنەيتۇل ئىزچى  
يىگىتلىرىنى باشلاپ، تازىبۇلاقنىڭ يېنىدىن ئۇدۇل چىقىش قو-  
رۇلى تەرەپكە ئۆتۈپ كەتتى ۋە ئۇزاققا قالماي كۆزدىن غايىپ  
بولدى. دېمەك، تازىبۇلاققا دۈشمەن يوق دېگەن گەپ. مانجۇ  
سەردارى مۇشۇلارنى ئويلاۋېتىپ، خۇددى قاسىم پولگاننىڭ كۈت-  
كۈنىدەك، قوشۇننىڭ تازىبۇلاققا دەم ئالىدىغانلىقىنى ئېلان  
قىلدى. ئىسسىقتا ھېرىپ - ئېچىپ كەلگەن قارا چېرىكلەر  
بۇلاقنى كۆرۈپ، ھېچنەمگە قارىماستىن ئۆزلىرىنى سۇغا ئېتىش-  
تى. ئادەملەر ۋە ئۇلارغا سۇغا راسا قېنىپ، تاماقلارنى يەپ  
بولۇشىغا، قاراڭغۇ چۈشۈپ قالدى.

سايىنىڭ ئۈستىگە سۈتتەك يورۇق ئاي كۆتۈرۈلدى. ئەت-  
راپتىن نەدىندۇر بۆرىنىڭ ھۇۋلىغان ئاۋازى كېلەتتى. ئەنەيتۇل  
ئىزچى مانجۇلارنىڭ ئۆزلىرىنى قوغلاپ بارغان ئىراۋۇلچىلىرى-  
نى ئازغاشتۇرۇۋەتكەندىن كېيىن، تېۋىش چىقارماي، ئادەملىرىنى

باشلاپ قاسم پولگاننىڭ يېنىغا قايتىپ كەلدى.  
— بۆرە ئويۇنى تەييار بولدى، ئەمدى باشلىمامدۇق؟—  
دېدى ئۇ.

— باشلاڭلار!— دېدى قاسم پولگان،— بىراق چۇقان -  
سۈرەن سالماي، تۇيدۇرماي ھەرىكەت قىلىڭلار. بۇ مەلئۇنلار-  
نىڭ ئۈستىدىن تۇيۇقسىز باسۇرۇق قىلىڭلار - دە، ئۇلارغا  
ئاۋاز چىقىرىشقىمۇ پۇرسەت بەرمەڭلار!

يىگىتلەر تەسۋىش چىقارماستىن، بۇلاق ئەتراپىدا دەم  
ئېلىپ ياتقان قارا چېرىكلەرنى چەمبەردەك قورشىۋالغاندىن  
كېيىن، ئۇلارنىڭ ئۈستىگە بىراقلا ئېتىلدى. غەرق مەست ھالدا قاتتىق  
ئويۇدا ياتقان بۇ قارا چېرىكلەر بىلەن ئاق چېرىكلەر نامەلۇم دۈشمەن-  
نىڭ قانداق كېلىپ قالغانلىقىنى خېلىغىچە ئاڭقىرالماي، مەڭدەپ  
قالدى. كەڭ سايدا چېپىپ يۈرگەن ئاتاق لەشكەرلەر مانجۇ-  
لارنى جان - جەھلى بىلەن قىرىشقا باشلىدى. لەشكەرلەرنىڭ  
قىلىچلىرى ئاينىڭ يورۇقىدا كۈمۈشتەك پارقىراپ، يالت - يۇ-  
لت قىلاتتى. ئۇلار قوللىدىكى ئۇزۇن قىلىچ، يوغان چوماقلىرى  
بىلەن ئالدىغا دۈچ كەلگەنلىكى دۈشمەننى بىر باشتىن ئۈرۈپ  
يىقىتىۋەردى. بىر چاغدا:

— ئالۋاستىلار باستى!— دېگەن ئاچچىق ۋارقىراش ئاڭ-  
لاندى. ئۇيقۇدىن چۆچۈپ ئويغىنىپ، ئەس - ھوشنى يوقاتقان  
دۈشمەنلەر قالايمىقان ۋارقىرىشىپ، ئاشۇ بىر سۆزنىلا تەكرار-  
لىشاتتى. ئۇلارنىڭ ئىچىدە بىر ئاز ھوشنى يىغىۋالالىغانلىرى  
ئۆلۈم ھەلقۇمىدىن قانداق قېچىپ چىقىشنىڭ غېمىدە قۇتۇر-  
غان ئەتتەك ئۆتتۈر كەلگەن تەرەپكە ئۆزىنى ئۇراتتى. قالايمى-  
قان قېچىپ ئاتلىق لەشكەرلەرنىڭ ئالدىغا كېلىپ قالغانلىرىنى  
لەشكەرلەر بىر چېپىش بىلەنلا يەر چىلىشتەتتى.

قىر - چاپ تۈن بويى داۋام قىلدى. دوڭغاق قارىياغاچنىڭ  
قۇرۇپ قاغىراپ كەتكەن شاخلىرىغا قاراسلاپ ئوت تۇ-

تاشماقتا ئىدى. تېڭىقلاردىكى بۇغدايلار چاراسلاپ كۆيۈۋاتاتتى. ئەتراپ ئوت شولسىدىن خۇددى كۈندۈزدىكىدەك يورۇپ كەتكەنىدى. دۇنيادىن بىغەم ئۇخلاۋاتقان ۋاقىتىدا، تۇيۇقسىز شەيخۇنغا ئۇچرىغان مانجۇلار بىلەن رۇسلارنىڭ كۆزلىرى ئالپچەكمەن بولۇپ، ماڭارغا يەر، كىرەرگە تۆشۈك تاپالماي، باشلىرىغا ئۇرۇلۇۋاتقان قىلىچ - چوماقلارنىڭ زەربىسىدە ئۇدۇل كەلگەن تەرەپكە يۈگۈرگىلى تۇردى.

ئاستىدا ئالا ئېتى بار گەۋدىلىك ئېگىز بىر رۇس قاسم پولگاننىڭ يان تەرىپىدە قىلىچنى ئېگىز كۆتۈرۈپ، چاپ - چاپ قىلىپ كېلىۋاتاتتى. بۇ - ھېلىقى كاپىتان كامىنىسكىي دېگەن رۇس ئىدى. ئۇنى كۆرگەن قاسم پولگان چىلان تورۇقنىڭ بېشىنى بۇراپ، يېقىنلاپ بېرىپ ئۇنىڭ بىلەن تۇتۇشتى. كامىنىسكىي ھەمىلە قىلىپ ئاۋۋال قىلىچ كۆتۈرۈۋېدى، قاسم پولگاننىڭ بىر ئۇرۇشى بىلەن، ئۇنىڭ قولىدىكى ئەگرى قىلىچ ئوت تۈرىدىن ئىككى بولۇپ كەتتى. ئىككىنچى قېتىمدا، قاسم پولگان ئۇنىڭ يەلكىسىگە بار كۈچى بىلەن قىلىچ ئۇرۇپ، ئۇنى ئاتتىن تىك موللاق چۈشۈردى. بۇ چاغدا رۇسلار ئارىسىدا:

— ۋايىجان، كوماندىر كامىنىسكىي قازا تاپتى! كامىنىسكىينى ئۆلتۈرۈۋەتتى! — دېگەن ۋارقىراشلار ئاڭلاندى. قاسم پولگان يېڭىباشتىن بۇلاق تەرەپكە ئات چاپتۇردى. ئۇنىڭ لەشكەرلىرىمۇ ئۇنىڭ بىلەن قاتارلىشىپ ئات چاپتۇرۇپ، دۈشمەننى قىر - چاپ قىلدى. ئۇلار ئالدىغا ئۇچرىغانلىكى دۈشمەننى رەھىم قىلماي غۇلاتماقتا ئىدى. بىرىنىڭ قولىدا قىلىچ، بىرىنىڭكىدە نەيزە، بىرىنىڭكىدە پالتا، بىرىنىڭكىدە چوماق بار ئىدى. قارا چېرىكلەر بىلەن ئاق چېرىكلەر بىلەن ئۇلارنىڭ ئۆزۈلگەن، بەزىلىرىنىڭ سۆڭىكى سۇنغان، بەزىلىرىنىڭ ئۈچەيلىرى چۇۋۇلغان، بەزىلىرىنىڭ قارىنى يېرىلغان، بەزىلىرىنىڭ جىسمى قانىغا بويالغان

بەزىلىرىنىڭ قول - ئايىغى ئۈزۈلگەن، بەزىلىرىنىڭ بولسا كۆزى تېشىلىگەنىدى. بىرى جان بەر-مەكتە، بىرى قان تۆكمەكتە، بەزىلىرى ئات چاپتۇرىدۇ، بەزىلىرى ئاتتىن يىقىلىدۇ... بۇ جەڭنىڭ مەنزىرىسى ئەنە شۇنداق ئىدى.

قاسىم پولگاننىڭ ئارىلاپ - ئارىلاپ، ئادەم ئاڭلاپ باقمىغان بۇ دەھشەتلىك جەڭنىڭ ۋاڭ - چۇڭىنى، قارا چېرىك لەرنىڭ كىشىنىڭ قىرراققۇسى كەلگۈدەك ئاچچىق چىرقىراشلىرىنى، ئاق چېرىكلەرنىڭ يارىدار ئېيىقتەك ھۆركىرەشلىرىنى، ئاتلارنىڭ كىشەشلىرىنى، تۆڭىلەرنىڭ بوزلاشلىرىنى ۋە قىلىچ - پالتىلارنىڭ بىر - بىرىگە ئۇرۇلۇپ جارقاق - جۇرۇق قىلىشىنى ھەمدە يارىدارلارنىڭ ئىگىراشلىرىنى بېسىپ چۈشۈپ:

— يىگىتلەر، غەيرەت قىلىڭلار! باش كۆتۈرۈشمەڭلار! بۇ كانتۇلارنى ئايىپ ئولتۇرماڭلار!— دېگەن ئاۋازى يىراق - يىراقلاردىن ئېنىق ئاڭلىنىپ تۇراتتى، ئۇ ۋە ئۇنىڭ يىگىتلىرى ياقۇببەگ ئۈچۈن ياكى ئۇنىڭ ھاكىمىيىتى ئۈچۈن ئەمەس ئۆزلىرى ئۈچۈن جەڭ قىلىۋاتقانلىق ھېسسىياتىغا چۆمۈلگەنىدى. شۇنداق قىلىپ، گۇاڭشۈينىڭ ئىككىنچى يىمى ① يازدىن تارتىپ گۇاڭشۈينىڭ تۆتىنچى يىمىنىڭ باشلىرىغا ② قەدەر داۋام قىلغان، مانجۇ خاقانلىقىنىڭ شىنجاڭنى قايتۇرۇۋېلىش يۈزىسىدىن ئېلىپ بارغان دەھشەتلىك ئۇرۇشنىڭ مۇقەددىمىسى مانا مۇشۇ تاز بۇلاقتا باشلاندى ③...

① گۇاڭشۈينىڭ ئىككىنچى يىمى — 1876 - يىلى.

② گۇاڭشۈينىڭ تۆتىنچى يىمى — 1878 - يىلى.

③ بۇ قىسقىچە جەڭدە، قاراچېرىكلار تولۇق يوقىتىلغاندىن باشقا، يەنە رۇسلاردىن بىرى ئۆلتۈرۈلدى. كۆپى يارىدار قىلىندى. رۇس كادىۋىنىڭ توقسان ئېتى ئولجا ئېلىندى.

**苦难的大地(2)**

**著者: 阿不都魏力·艾力**

---

**新疆大学出版社出版**

(乌鲁木齐市胜利路14号 邮政编码: 830004)

**新疆新华书店发行 新疆新华印刷二厂印刷**

**850×1168毫米 1/32开本 9.5印张**

**1997年1月第1版 1997年3月第1次印刷**

**印数: 1—10350**

---

**ISBN7-5631-0840-8/Z·151 (民文) 定价: 23.00元**

